

# حب علی رضی

مرتب  
ریاض احمد



اکرم آرکیڈ ۲۹۰ ٹیل روڈ (صفایا والا چوک) لاہور۔ پاکستان فون: ۷۲۳۸۰۱۳



جملہ حقوق محفوظ

۲۹۷۶۹۲۲  
خ ۲۱۳  
DATA ENTERED

تخلیقات لاہور

لیاقت علی

۱۹۹۹ء

آڈاء کمپیوٹنگ سنٹر: 7597988

آجالا پر نٹرز لاہور

آغانا نثار

150 روپے

ناشر

زیر نگرانی

سن اشاعت

کیوزنگ

پر نٹرز

ٹائٹل

قیمت

فہرست عنوانات

DATA ENTERED

☆... دیباچہ

7

رباض احمد

☆... حُبِ علی رضی اللہ عنہ

9

ڈاکٹر محمد طاہر القادری

☆... علی رضی اللہ عنہ

29

ڈاکٹر طلحہ حسین

☆... علی رضی اللہ عنہ اور تنہائی

93

ڈاکٹر علی شریعتی

☆... اسلام کی رگ کا مقدس خون

104

حجتہ الاسلام عقیقی بخنائش

☆... حضرت علی المرتضیٰ رضی اللہ عنہ

115

ڈاکٹر اسرار احمد

☆... شیر خدا سیدنا حضرت علی رضی اللہ عنہ

127

نذیر حق

☆... حضرت علی مرتضیٰ کرم اللہ وجہہ

132 علامہ سید ساجد علی نقوی

☆... حضرت علی رضی اللہ عنہ بن ابی طالب

140 علامہ عباس محمود العقاد (مصری)

☆... فضائل جناب امیر کی امتیازی خصوصیات

158 مولانا سید علی نقی نقوی

☆... مسئلہ خلافت و امامت

171 پر نام

☆... حضرت امیر المومنین علیہ السلام

201 علامہ سبط ابن جوزی

☆... حضرت علی رضی اللہ عنہ کے معجزات

224 محمد وصی خان

☆... شان علی رضی اللہ عنہ

227 شوکت علی عابد

☆... فضائل مرتضوی رضی اللہ عنہ

278 ملا باقر علی



PANJAB  
UNIVERSITY  
LIBRARY



یہ کتاب خالص اہل تشیع کی علمی و فنی

میں کریم الرحمن رحیم

دیباچہ

علیؑ — برادر نبی اکرمؑ، صحابی پیغمبرؑ، داماد مصطفیٰؑ، خلیفہ نبیؑ، وصی نبی رحمتؑ، فاتح خیبر و بدر و حنین، امیر المومنین، بندگی خدا میں بزرگ، اتباع رسول میں یکتا، ہدایت و خدمت مخلوق خدا میں اعلیٰ — ایک شخصیت ہزار اوصاف زیر نظر کتاب جناب ولایت پناہ کے اوصاف حمیدہ کے بارے میں عاشقان باصفا کی تحریروں کا مجموعہ ہے۔ جناب امیر المومنین کی شخصیت و کردار و سیرت کے بارے میں ایسے ایسے شہ پارے تحریر کیے گئے ہیں کہ ان میں سے کسی ایک کو اولیت دینا اور کسی دوسرے کے لیے درجہ ثانی کا تعین کرنا ممکن ہی نہیں۔ تاہم کوشش کی گئی ہے کہ منزل عشق کے ایسے مسافروں کی تحریروں کو یکجا کیا جائے جو مختلف راہوں کے بارہ پیا ہیں۔

”حب علیؑ“ کے ابتدائی مقالہ میں جناب پروفیسر ڈاکٹر محمد طاہر القادری نہایت دل سوزی کے ساتھ علیؑ کے چاہنے والوں کو اپنے اپنے عقائد پر کار بند رہتے ہوئے باہم اتحاد و اتفاق کی تلقین کرتے ہیں۔

ڈاکٹر طہ حسین کا شمار عالمی سطح کے دانشوروں میں ہوتا ہے۔ ”حب علیؑ“ میں شامل ڈاکٹر صاحب کی تحریر میں جناب علی مرتضیٰؑ کی زندگی، کردار و افکار اور دور خلافت کا جائزہ نہایت عمدگی کے ساتھ کیا گیا ہے۔

علامہ سید محمود العقاد (مصری) کا مضمون ہاشمی خاندان اور مکہ معظمہ میں آباد دیگر قبائل اور ان کی شاخوں کی ترتیب و نفسیات کا احاطہ کرتا ہے اور جناب شیر خدا کے اوصاف و سیرۃ، شجاعت و قوت اور آپ کو درپیش حالات کا آئینہ دار ہے۔ آپ کے اقوال و فرمودات کا جامع خلاصہ پیش کرتا ہے۔

ڈاکٹر علی شریعتی امت مسلمہ کے قد آور مفکر اور بااثر صاحب قلم ہیں۔ آپ

کا مضمون مدح علیؑ میں یوں رواں ہوا ہے کہ آپ کی شخصیت کے ایسے گوشے سے روشناس کرا گیا کہ جس کی جانب عام طور پر کم ہی توجہ دی گئی۔ ایک نابغہ روزگار ہستی کے دکھ اور اس میں پنہاں پیغام سے جس خوبی کے ساتھ متعارف کروایا گیا ہے وہ صرف ڈاکٹر علی شریعتی کے قلم گو ہر بار کو ہی ودیعت کی گئی ہے۔

حجتہ الاسلام عقیقی بخشائش کی تحریر ان صاحبان قلم کی تحریروں اور حوالوں سے مزین ہے جو کہ غیر مسلم ہیں۔ لیکن انصاف اور عقل کے ساتھ جب رتبہ علیؑ کی جانب نظر کرتے ہیں تو خود کو توصیف علیؑ پر مجبور پاتے ہیں۔ علامہ بخشائش کا مضمون آپ کو ان کی وسعت مطالعہ کا حصہ دار بنادیتا ہے۔

ہر نام، ایک ہندو صاحب قلم، جناب مولا علیؑ کی سیرت و کردار اور عظیم الشان شخصیت کا اسیر نظر آتا ہے۔

ڈاکٹر علامہ اسرار احمد، محترم نذیر حق، علامہ سید ساجد علی نقوی ہمارے دور کے بڑے صاحبان قلم اور علماء ہیں۔ ان کے مضامین آپ کے قلب و روح کو معطر کریں گے۔ اس کے علاوہ مولانا سید علی نقی نقوی، علامہ سبط ابن جوزی، جناب محمد وصی خان، شوکت علی عابد اور ملا باقر علی صاحب کے رشحات قلم اس گلدستہ عقیدت میں محک رہے ہیں۔

جناب علیؑ کے بارے میں مختلف صاحبان قلم کی تحریروں کو اکٹھا کرنے کے عمل کو اس نظر سے دیکھا جانا چاہیے کہ مسلمانوں کو اتحاد و یگانگت کی جانب دعوت دی جا رہی ہے۔ آج کا ایجنڈا یہ نہیں کہ مسلمان ”مقام علیؑ“ پر باہم دست و گریباں رہیں، بلکہ وقت کا تقاضا تو یہ ہے کہ سیرت علیؑ سے روشنی حاصل کرتے ہوئے علم و صنعت میں کمال حاصل کرنے کی سعی کی جائے تاکہ پسماندگی سے امت مسلمہ نجات حاصل کر سکے اور کروڑ ہا انسانوں کے کندھوں سے استحصال کا بوجھ ہٹایا جاسکے۔

یہی ”حب علیؑ“ کا پیغام ہے۔

ریاض احمد

لاہور

جنوری 1999ء

پروفیسر ڈاکٹر محمد طاہر القادری

## حب علی رضی اللہ عنہ

نحمدہ و نصلی و نسلم علی رسولہ الکریم۔ اما  
بعد۔ فاعوذ باللہ من الشیطن الرجیم ۝ بسم اللہ  
الرحمن الرحیم ۝ فسئلوا اہل الذکر ان کنتم لاتعلمون  
۝ صدق اللہ مولنا العظیم ۝

محترم و مکرمی حضرات العلماء و حضرات الشراء و معزز سامعین و حاضرین! اللہ رب  
العزت کا لاکھ لاکھ شکر ہے کہ اس نے آج ایک محدود پیمانے پر ہی سہی لیکن بہر حال امت  
مصطفوی ﷺ کے اتحاد کا ایک ایمان افروز رنگ دکھایا ہے، میرے یہ دوست جن کے نام  
سے اس وقت تک بھی آگاہ نہیں ہوں جو شیخ سیکریٹری کے فرائض سرانجام دے رہے ہیں،  
میرے پاس تشریف لائے اور انہوں نے مولود کعبہ رضی اللہ عنہ کی یاد میں منعقد ہونے والی مقدس  
محفل میں حب علی رضی اللہ عنہ کے نام پر حاضری کی دعوت دی، تو ان کی دعوت سن کر میں نے یہ  
سوچا کہ میرے مسلک و مشرب میں حب علی رضی اللہ عنہ کے نام پر دی گئی دعوت کو قبول کرنا عین  
ایمان ہے اور حب علی رضی اللہ عنہ کے نام پر دی گئی دعوت کو رد کرنا کلمہ پڑھنے کے باوجود عین  
منافقت ہے۔ اس لیے کہ تاجدار کائنات ﷺ نے فرمایا۔ (کنز العمال جلد نمبر ۱۱ ص ۶۲۲ تاریخ  
الحقا ترجمہ ۲۵۹ بحوالہ طبرانی بروایت حضرت ام سلمہ رضی اللہ عنہا)

”من احب علیا فقد احبنی و من احبنی فقد احب



اللہ ومن ابغض علیا فقد ابغضنی ومن ابغضنی فقد ابغض اللہ۔

جس کسی نے میرے علیؑ سے محبت کی، اس نے مجھ سے محبت کی اور جس نے مجھ سے محبت کی اس نے خدا سے محبت کی اور جس نے میرے علیؑ سے بغض رکھا، اس نے مجھ سے بغض رکھا اور جس نے مجھ سے بغض رکھا، اس نے خدا سے بغض رکھا۔ ”کیونکہ حب علیؑ عین ایمان ہے، حب علیؑ عین نجات ہے اور بغض علیؑ عین نفاق ہے، اس لیے ایک مسلمان کے ایمان کا تقاضا یہ ہے کہ وہ راہ ایمان کو چنے، راہ نفاق کو نہ چنے اور صحابہ کرام رضوان اللہ تعالیٰ علیہم اجمعین اپنے دور میں ایمان کی کسوٹی بیان کرتے ہیں، وہ کہتے ہیں ہمارے زمانے میں ایمان کی کسوٹی کیا تھی؟ اور منافقت کی کسوٹی کیا تھی؟ (تاریخ الخلفاء سیوطی ص ۲۵۷ ترجمہ شمس بریلوی بحوالہ ترمذی روایت ابوسعیدؓ ینایع المودۃ ص ۴۵۱ بحوالہ مسلم بروایت حضرت سعیدؓ - منہ امام احمد) ”کفانعرف المنافقین ببغضہم علیا“ ہم منافقوں کی پہچان بغض علیؑ سے کیا کرتے تھے، جب کسی سے حب علیؑ کی خوشبو آتی، ہم اسے مومیں سمجھ کر گلے لگا لیتے، جس سے بغض علیؑ کی بو آتی اسے منافق سمجھتے، اس لیے یہ حاضری ایمان کا عین تقاضا تھی اور وقت کی عین ضرورت بھی تھی کہ رسول پاک ﷺ نے یہودیوں کو یہ فرمایا۔ قرآن کہتا ہے حضور ﷺ سے کہ اہل کتاب سے فرمادیجئے، یہودیوں کو یہ کہہ دیجئے: (آل عمران پ ۳ آیت ۶۴) ”تعالوا الی کلمۃ سواء بیننا و بینکم“ اے یہودیو! آؤ! تم بھی ایک خدا کو مانتے ہو، ہم بھی ایک خدا کو مانتے ہیں اور کچھ نہ سہی یہ ایک بات تو قدر مشترک ہے، قرآن کہتا ہے حضور سے کہ کہہ دیجئے اہل کتاب سے کہ اسی قدر مشترک پر اکٹھے ہو جائیں، اختلافات کو بھول کر ایک ہی قدر مشترک پر اکٹھے ہو جائیں، ارے مدینہ کی اس ریاست کے استحکام کے لیے حضور ﷺ کے غلام اور اہل کتاب، قدر توحید پر مشترک ہو سکتے ہیں تو ریاست پاکستان کے استحکام کے لیے سارے مسلمان حب علیؑ پر متفق کیوں نہیں ہو سکتے اور مجھے ہرگز یہ کہنے میں کوئی تامل نہیں کہ پاکستان یا بلاد اسلام میں رہنے والا کوئی شخص خود کو سنی کہلائے یا شیعہ، اگر وہ حب علیؑ کے نام پر وحدت و اتفاق اور اتحاد کی راہ کو نہیں اپنا سکتا، تو وہ سنی ہے یا شیعہ ہے وہ جھوٹا ہے اور منافق ہے اور اس لیے ایک بات بتاتا ہوں آپ کو، خواہ سنیت ہو یا شیعیت، ان دونوں کے بزرگوں سے پوچھیں تو اپنی اپنی جگہ وہ دونوں یہ دعویٰ

کرتے ہیں کہ ہمارا مسلک، مسلک محبت ہے، مسلک نفرت نہیں ہے اور اگر دونوں کا دعویٰ سچ ہے تو مسلک محبت والے دست و گریباں نہیں ہوا کرتے، گلے ملا کرتے ہیں، تو اس لیے ہم نے یہ سوچا کہ دعوت محبت ہے۔ اسے دوہری محبت کے ساتھ گلے لگانا چاہیے۔ میری دعا ہے کہ خداوند کریم کی ذات اس محدود سے پیمانے کو پھیلا دے (الہی آمین) صرف پاکستان نہیں بلکہ برصغیر اور پورے عالم اسلام کو اس محبت پر اکٹھا کر دے۔۔۔ جو آیت کریمہ میں نے ابتدا میں تلاوت کی ہے اس میں باری تعالیٰ کا یہ ارشاد ہے۔ فسنلوا اہل الذکر ان کنتم لاتعلمون اگر تمہیں کسی حقیقت کی خبر نہ ہو، معرفت نہ ہو تو اہل ذکر سے پوچھ لیا کرو، کن سے پوچھ لیا کرو؟ اہل ذکر سے، اہل علم کی بات نہیں، عام طور پر رواج تو یہ ہے کہ سوال اہل علم سے کیا جاتا ہے، جب سوال اہل علم سے کیا جاتا ہے، تو یہاں اہل علم کی طرف رجوع کرنے کا حکم کیوں نہیں دیا۔ وجہ یہ ہے کہ اہل علم کبھی خود بھی دھندلکے میں مبتلا ہو جاتے ہیں کبھی اہل علم خود بھی حقیقت کو نہیں پاسکتے تو اہل علم سے کبھی حقیقت چھپ جاتی ہے، لیکن اہل ذکر سے حقیقت چھپ نہیں سکتی۔ اس لیے فرمایا کہ شک والوں کے پاس جانے کی بجائے یقین والوں کے پاس جایا کرو۔ کیونکہ شک والا صاحب عقل ہوتا ہے اور یقین والا صاحب عشق ہوتا ہے اور عقل پاؤں سے اٹھنے والی گرد میں گم ہو کے رہ جاتی ہے اور عشق بڑھ کر محبوب کے نقاب کو اٹھا دیتا ہے۔

بو علی اندر غبارِ ناتواں  
دست روی پردہ محل گرفت

(علامہ اقبالؒ)

تو قرآن نے اہل علم کی طرف جانے کی بجائے اہل ذکر کی طرف جانے کی بات کی ہے، اب اس آیت کریمہ میں تین چیزوں کا ذکر آیا ہے، ایک خود ذکر کا، کہ ذکر کیا ہے؟ اہل ذکر کون ہیں؟ اور پھر کسی حقیقت کی خبر نہ ہو تو اہل ذکر کے پاس جایا کرو۔ تین چیزوں کا بیان ہے اس آیت کریمہ میں اور آج کی گفتگو مختصراً ان چیزوں کے بیان پر مشتمل ہوگی۔ قرآن کریم چونکہ اللہ کا کلام ہے اور وہ ذات خود غیر محدود و لامتناہی ہے، تو جب ذات لامتناہی ہوتی ہے تو اس کی ہر ہر صفت بھی لامتناہی ہوتی ہے تو جس طرح خدا کی ذات کی کوئی حد اور جہت نہیں اس لیے قرآن کی ہر ہر آیت کی تفسیر کی بھی کوئی حد اور جہت نہیں اس لیے اگر آپ یہ سمجھیں کہ میں آج جو کچھ بیان کروں گا وہ اس آیت کی تفسیر ہے وہ غلط ہے۔ یہ اس آیت کی



کردوڑوں تفسیروں میں سے ایک چھوٹی سی تفسیر ہے یہ آیت ایک موتی ہے جس کے ہر ہر حرف سے کرنیں نور کی پھوٹ رہی ہیں 'میں ان متعدد کرونوں میں سے کسی ایک کرن کی نشاندہی کروں گا۔ باقی سب کچھ رہ جائے گا۔ تو قرآن پاک میں ارشاد ہے کہ اگر تمہیں کسی حقیقت کی خبر نہ ہو تو اہل ذکر سے پوچھیں۔ اب قرآن ہی سے پوچھتے ہیں کہ تو ذکر کئے لکھتے اب چونکہ یہ قرآنی حکم ہے اس کا بہترین حل یہ ہے کہ خود قرآن سے سوال کیا جائے کہ تیری نظر میں ذکر کیا ہے 'تو قرآن کہتا ہے۔ (الحجرات نمبر ۹) "اننا نحن ننزل القرآن و انزاله لحفظه" اس کا جواب خود صاحب کلام دیتا ہے 'اے پوچھنے والے یہ قرآن جس ذکر کی بات کر رہا ہے وہ ذکر کوئی اور نہیں یہ قرآن خود ہی ذکر ہے 'ذکر تو تمہارے سامنے ہے ذکر کرنے والوں کی تلاش کرو 'ذکر تمہارے سامنے ہے 'ذکر کرنے والے کون ہیں؟ اس کی تلاش کرو قرآن کہتا ہے 'ارشاد باری تعالیٰ ہے بیشک ہم نے ہی اس ذکر کو نازل کیا اور ہم ہی اس ذکر کی حفاظت کرنے والے ہیں تو قرآن سے کیا ثابت ہوا کہ ذکر کیا ہے؟ قرآن۔ تو قرآنی حکم کی تفصیل قرآن سے بہتر تو کوئی اور نہیں ہو سکتی؟ تو گویا قرآن کا فیصلہ یہ ہو گیا کہ قرآن خود ذکر ہے اور کئی ایک مقام پر اس طرح بیان آتا ہے۔ (ذخرف پ ۲۵ آیت نمبر ۴۴) "انه لذكر لك ولقومك" یہ قرآن آپ کے لیے اور آپ کی قوم کے لیے ذکر ہے۔ (الانعام آیت نمبر ۹۰) "ان هو الاذكري للمعالمين" یہ پوری کائنات کے لیے ذکر ہے۔ (الزلزل پ ۲۹ آیت نمبر ۲۹) "ان هذا تذكرة فممن شاء تحذروا" ربہ سبب لہ۔ تو قرآن اول سے آخر تک کہتا ہے کہ میں اول سے آخر تک ذکر ہی ہوں 'قرآن سراسر ذکر ہی ذکر ہے۔ چلو اتنی ہی آیتوں پر اکتفا کریں تو یہ بات طے ہو گئی کہ (التخل آیت نمبر ۴۳) "فسمخلو اهل الذکر" کہ ذکر والوں سے پوچھ لیا کرو۔ اگر تمہیں کسی حقیقت کی خبر نہ ہو تو اتنی تو خبر ہو گئی کہ ذکر قرآن ہے۔

اب سوال یہ ہے کہ قرآن والے کون ہیں جن سے قرآن کی بھی خبر ملے اور حقیقت کی بھی خبر ملے؟ تو ایک سوال تو ہم نے خود قرآن سے کیا اب دوسرا سوال قرآن والے سے کرتے ہیں جو قرآن لایا 'یعنی ذکر کیا ہے یہ سوال ہم نے قرآن سے کر لیا قرآن نے اس کا جواب دے دیا کہ ذکر قرآن ہے اب آیت کے معنی کی رو سے ترجمہ یہ ہوا کہ قرآن والوں سے پوچھ لیا کرو اگر تمہیں کسی حقیقت کی خبر نہ ہو تو ایک سوال تو قرآن سے کیا قرآن نے جواب دے دیا۔ اب دوسرا سوال کہ اہل قرآن کون ہیں 'یہ اب اس ہستی سے پوچھتے ہیں جو

کہ قرآن لے کر مبعوث ہوئی، سوال کرتے ہیں یا رسول اللہ ﷺ "آپ قرآن لائے آپ ہمیں ہدایت فرمادیجئے کہ قرآن والے کون ہیں؟ تو حضور ﷺ فرماتے ہیں اور یہ حدیث مسند میں ہے طبرانی میں ہے حاکم میں ہے ترمذی میں ہے اور متعدد صحابہ رضی اللہ عنہم نے اس حدیث کو روایت کیا حضرت علی رضی اللہ عنہ خود بھی اس حدیث کے راوی ہیں اور حضرت جابر رضی اللہ عنہ بن عبد اللہ بھی حدیث کے راوی ہیں، اس حدیث میں آتا ہے کہ رسول اللہ ﷺ نے فرمایا۔ (نیایع المودہ ص ۴۵۳ بحوالہ طبرانی بروایت ام سلمہ رضی اللہ عنہ) "القرآن مع علی و علی مع القرآن" جس طرح قرآن کی بات دنیا کا کوئی فرد رد نہیں کر سکتا، اس طرح قرآن لانے والے کی بات کوئی مائی کا لال رد نہیں کر سکتا، اور حضور ﷺ فرما رہے ہیں۔ (کنز العمال جلد ۱۱ ص ۶۰۳ نیایع المودہ ص ۴۵۳ بحوالہ طبرانی الاوسط بروایت ام سلمہ رضی اللہ عنہ تاریخ الخلفاء علامہ سیوطی مترجم ص ۲۶۰) "القرآن مع علی و علی مع القرآن لا یفتر تشان حتی یرد علی الحوض" کہ قرآن علی رضی اللہ عنہ سے پیوست ہے اور علی رضی اللہ عنہ قرآن سے پیوست ہیں، میں "مع" معیت کا معنی پیوستگی کر رہا ہوں کیونکہ معیت کا معنی یہ ہے کہ جس میں فرقت کا اندیشہ نہ ہو، معیت اس ساتھ کو کہتے ہیں جس میں جدائی نہ ہو سکے۔ اگر دو ایک ساتھ جا رہے ہوں تو وہ جدا بھی ہو سکتے ہیں تو ایسا ساتھ چاہیے، ایسی پیوستگی چاہیے کہ ایک دوسرے سے لازم و ملزوم ہو جائیں کہ وہ اس سے جدا نہ ہو سکے اور وہ اس سے جدا نہ ہو سکے تب تو معیت کا معنی سمجھ آتا ہے جو تفسیر میں نے کی ہے کہ معیت کا معنی پیوستگی۔ یہ میں نے اس حدیث سے لی ہے، حدیث کے پہلے لفظ میں۔ (نیایع المودہ ص ۴۵۳ کنز العمال جلد ۱۱ ص ۶۰۳) "القرآن مع علی و علی مع القرآن" کہ قرآن علی رضی اللہ عنہ سے پیوست ہے اور علی رضی اللہ عنہ قرآن سے پیوست ہیں، یہاں تک تو پیوستگی کا ذکر تھا۔ اب یہ کہاں سے نکل آیا کہ یہ ہمیشہ پیوست رہیں گے اور کبھی جدا نہ ہوں گے تو کسی کو تخصیص کے ساتھ قرآن والوں یا قرآن والا کہنا یہ بہت بڑی بات ہے، کوئی معمولی بات تو نہیں ہے نا؟۔

تو پھر حضور ﷺ خود اس بات کی دلیل دیتے ہیں کہ "لا یفتر تشان حتی یرد علی الحوض" یہ آج سے لے کر قیامت تک اس طرح پیوست رہیں گے کہ حوض کوثر بھی آئیں گے تو علی رضی اللہ عنہ اور قرآن اکٹھے آئیں گے۔ حضور ﷺ کی اس حدیث نے ثابت کر دیا کہ اہل ذکر کون ہیں۔ ذکر قرآن تھا اور قرآن کا اہل حضرت علی رضی اللہ عنہ ہوئے تو گویا قرآن کی آیت نے یہ کہا "فسئلوا اہل الذکر ان کنتم لا



تعلّمون“ اگر کسی حقیقت کی خبر نہ ہو تو علیؑ حقیقت شناس ہیں۔ ان سے جا کر پوچھو، میں اس غلط فہمی کا ساتھ ہی ازالہ کر دوں کہ علیؑ کے حقیقت شناس ہونے کا یہ معنی ہرگز نہیں کہ حضور ﷺ کے دوسرے صحابہؓ یا حضور ﷺ کی اہل بیتؑ کے دوسرے فرد حقیقت شناس نہیں ہیں۔ ان کو بھی فیضانِ مصطفویٰ ﷺ کا حصہ ملا ہے لیکن کسی کو کسی رنگ میں نمایاں کر دیا، کسی کو کسی رنگ میں نمایاں کر دیا کسی کو صدیقیت میں یکتا کر دیا کسی کو فیضانِ مصطفیٰ ﷺ نے عدالت و شجاعت میں یکتا کر دیا، کسی کو نظرِ کرمِ مصطفیٰ ﷺ نے حیا اور شرم میں یکتا کر دیا کسی کو فیضانِ مصطفویٰ ﷺ نے ولایت و علم میں یکتا کر دیا ہر کوئی یکتائے بزمِ مصطفویٰ ﷺ ہے، ہر کوئی دانائے معیتِ مصطفویٰ ﷺ ہے لیکن جب علم اور ذکر کی بات ہوتی ہے تو میں واللہ خدا کو گواہ بنا کے یہ کہہ رہا ہوں اس لیے کہ میرے مصطفیٰ ﷺ نے اور حضور ﷺ کے تمام صحابہؓ نے یہ شہادت دی ہے سیدنا فاروق اعظمؓ نے شہادت دی ہے کہ ہم اگر سارے صحابہؓ بھی اکٹھے ہو جائیں تو علم میں علیؑ کا کوئی ثانی نہیں۔ اب یہ جو میں نے روایت ان سے بیان کی یہ بھی امت کی وحدت کا ایک مظہر ہے ارے وہ ایک دوسرے کی تعریف کرتے تھے اور ایک دوسرے سے محبت کرتے تھے خدا ان کے صدقے ہمیں بھی محبت عطا کرے۔ (الہی آمین) ہمیں بھی وحدت عطا کرے۔

تو میں عرض یہ کر رہا تھا کہ حضرت علیؑ کو حقیقت شناس کہنا دوسروں کی حقیقت شناسی کا انکار نہیں ہے۔ صرف بات اتنی ہے کہ یہ یکتا ہیں حقیقت شناسی میں، یہ یکتا و بے مثل و بے نظیر ہیں حقیقت شناسی میں۔ اب یہ مقام کیوں ملا؟ اس مقام کی ایک خاص وجہ ہے۔ وہ یہ ہے کہ حضور ﷺ کی ذات اور قرآن۔ اس کا تعلق یہ ہے کہ اگر قرآن کو ایک وجود مانا جائے تو قرآن کا تعلق یہ ہے کہ قرآن حضور ﷺ کا نطق ہے یعنی حضور ﷺ کی زبان سے نکلے ہوئے لفظ۔ قرآن مخلوق نہیں ہے قرآن کے لفظ بھی اور قرآن کے معنی دونوں اللہ کا کلام ہیں، لیکن ہم بات کر رہے ہیں صدور اور ظہور کے اعتبار سے کہ ہمارے اوپر قرآن کا ظہور کیسے ہوا؟ اگر زبانِ مصطفویٰ ﷺ نہ ہوتی تو قرآن کے وجود کا ظہور نہ ہوتا تو اس لیے اس لحاظ سے اس نسبت سے عرض کر رہا ہوں کہ قرآن نطقِ مصطفیٰ ﷺ ہے یہ ہماری کسی ہوئی بات نہیں ہے بلکہ قرآن خود شہادت دے رہا ہے۔ (التکویر پ ۳۰ آیت ۱۹) ”انہ لبقول رسول کریم“ کہ یہ قرآن مجید رسول اکرم ﷺ کی بات ہے۔ یہ قرآن

رسول کریم ﷺ کا قول ہے۔ یہ قرآن رسول کریم ﷺ کی زبان سے نکلے ہوئے لفظ ہیں تو قرآن کیا ہوا؟ نطق مصطفیٰؐ۔ ایک سمت قرآن حضور ﷺ کی ذات سے پیوست ہے دوسری طرف علیؑ کی ذات نفس مصطفیٰ ﷺ سے پیوست ہے چونکہ خود حضور پاک ﷺ کا ارشاد ہے۔ "الناس من شجر شتی وانا و علی من شجرة واحدة" کہ ساری انسانیت حضرت آدم علیہ السلام سے لے کر قیامت تک مختلف درختوں سے پیدا ہوئی ہے لیکن خدا نے مجھے اور علیؑ کو ایک ہی درخت سے بنایا ہے۔ اب ایک درخت واحد کا کوئی تعلق ہے تو اس لیے کہتے ہیں "علی منی وانا من علی" کہ علیؑ مجھ سے ہے اور میں علیؑ سے ہوں، یہ شجرۃ واحدہ کا کوئی تعلق تھا تو تبھی تو کہا کہ علی منی وانا من علی کہ علیؑ مجھ سے ہے اور میں علیؑ سے ہوں۔ بلکہ بات کو علی کی ذات پر ختم نہ کیا بلکہ علی کی اولاد کو بھی شامل کیا۔ "الحسن منی وانا من الحسن" الحسن منی وانا من الحسن "حسن حسین مجھ سے ہیں اور میں حسن حسین سے ہوں" یہاں غصا و صفا کرتا چلوں آپ کے ذہن میں سوال ہو گا کہ حضرت علی ہوں یا حسین کریمین یہ تو حضور ﷺ کی ذات سے ہیں کیونکہ حضور اصل ہیں اور یہ فرع، اگر حضور بتا ہیں تو یہ شاخیں، یہ اصل میں سارا خانوادہ امامت، خانوادہ اہل بیت حضور ﷺ کے شجر نبوت کی شاخیں ہیں اور شاخ تنے کے بغیر نہیں ہوا کرتی تو شاخ تو ان میں سے ہو سکتی ہے یہ تو سمجھ میں آ سکتی ہے بات کہ علیؑ و حسینؑ تو حضور سے ہیں یہ تو بات سمجھ میں آتی ہے کہ جز کل سے ہوا کرتی ہے فرع اصل سے ہوتی ہے۔ شاخ تنے سے ہوتی ہے لیکن حضور ﷺ صرف اتنا فرمانا چاہتے ہیں کہ علی اور حسین کے کمالات کو دیکھنے والو۔ کمالات ولایت اور کمالات امامت پر ناز کرنے والو یہ جو کچھ تمہیں رنگ شان ولایت میں، شان حسینیت میں نظر آ رہا ہے، یہ شاخوں کا نہیں یہ سارا جلوہ ہے کمالات مصطفوی ﷺ کا۔ حسین بنائے لا الہ الا اللہ، علی اور حسین مجھ سے ہیں اس کا معنی کیا ہوا کہ علی اور حسین کا اندر جو کچھ اور جو جلوہ اور کمال دکھائی دے رہا ہے وہ میرا ظہور ہے ان کے کمالات مجھ سے ہیں، ان کے کمالات کا اصل، ان کے کمالات کا سرچشمہ، ان کے کمالات کا منبع میں ہوں اور میرے کمالات کا مظہر وہ ہیں، یعنی مجھے دیکھنا ہو تو ان کے کمال سے دیکھو اور حسینؑ کو دیکھنا ہو تو میری سمت دیکھو، مجھے دیکھنا ہو تو انہیں دیکھو اور انہیں دیکھنا ہو تو مجھے دیکھو۔ اس لیے کہ اصل اور فرع کا جو تعلق ہے وہ لازم ملزوم کا تعلق ہے۔ چونکہ نسبت اتنی قریبی ہے اور یہ وہ نسبت

ہے کہ اس نسبت میں حضرت علیؑ شیر خدا کی ذات گرامی واحد و یکتا اور منفرد ہے۔ اب آپ کے ہاں تو فضیلت کی ترتیب یوں ہے تاکہ حضرت علیؑ بعد از رسول ﷺ سب سے افضل ہیں۔ اہل سنت بالعموم فضیلت کی ترتیب خلافت راشدہ سے کرتے ہیں تو اس پر تو اختلاف ہے لیکن ایک بات بتاتا ہوں جس پر اختلاف نہیں، ترتیب فضیلت پر اختلاف سہی لیکن اس نسبت کی انفرادیت پر کوئی اختلاف نہیں کہ حصول فیض کی وہ خصوصی نسبت جو حضرت علیؑ کو وجود مصطفوی ﷺ سے ہے وہ نسبت کسی اور کو حاصل نہیں ہے، یہ کیوں عرض کر رہا ہوں کہ ہر کسی کو حضور ﷺ کے فیضان کرم نے کسی نہ کسی ایک رنگ میں یکتا کیا اور یہ جو ذات سے نسبت کا رنگ ہے یہ حضرت علیؑ اور حضور ﷺ کے خاندان کو عطا کیا اور جب یہ پتہ چل گیا اور یہ محسوس ہو گیا کہ نسبت اتنی پختہ ہے کہ یہاں تو کوئی فرق نہیں یہاں دونوں میں ہر کوئی ایک دوسرے سے بڑھ کے نسبت کا اظہار کر رہا ہے تو پھر دست و گریباں ہونا کیسا؟ تو کتنی بد بختی ہے کہ جھگڑا ڈالیں۔ جنگ کریں، تنگ کریں۔ اگر اتنا جاننے کے باوجود بھی باہمی جنگ ہے تو پھر نام نہاد سنی بھی دشمن علیؑ ہے اور نام نہاد شیعہ بھی دشمن علیؑ ہے۔

ارے! جن کے آپ دونوں گھر نام لیوا ہیں ان کے آپس کے تعلق کا تو یہ عالم ہے کہ چھوٹا سا واقعہ سناتا ہوں جملہ معترضہ کے طور پر اور پھر موضوع کو آگے بڑھاؤں گا۔ ایک دن سیدنا امام حسینؑ اور حضرت سیدنا عمر فاروقؑ کے چھوٹے بیٹے گلی میں کھیل رہے تھے، دونوں بچے تھے۔ معصوم بچے تھے کھیل رہے تھے، کھیلتے کھیلتے آپس میں کوئی معمولی سا جھگڑا ہو گیا اور روایت میں یوں منقول ہے کہ شہزادہ رسول سیدنا امام حسینؑ نے یہ کہہ دیا کہ تم ہم سے لڑتے ہو تم تو ہمارے نانا ﷺ کے غلام کے بیٹے ہو۔ تم تو ہمارے غلام زادے ہو ہم سے لڑتے ہو۔ سیدنا عمر فاروقؑ کا بیٹا کچھ دل برداشتہ ہو گیا، انہیں خیال تھا کہ میرے ابو ہوں یا حسینؑ کے ابو ہوں وہ حضور ﷺ کی بارگاہ میں بیٹھتے ہیں دونوں حضور ﷺ کے غلام ہیں دونوں پر حضور ﷺ کا کرم ہے تو یہ غلام اور غلام زادے کا فرق کیا ہوا؟ بچے تھے، سمجھ نہ تھی۔ وہ روتے روتے اپنے والد کے پاس آئے اور عرض کیا اپنے ابا جان سے سیدنا فاروق اعظمؑ سے کہ ابا جان! آج حسینؑ نے مجھے یہ کہا ہے۔ سیدنا فاروق اعظمؑ بولے بیٹے! چ کہہ رہے ہو کہ حسینؑ نے یہ کہا ہے۔ بیٹے کی انگلی پکڑ لی اور سیدنا علیؑ شیر خدا کے دروازے پر آکر دروازہ کھٹکھٹایا۔



امام حسینؑ باہر تشریف لائے کہ کون ہے؟ وہ (سیدنا عمر فاروقؓ) بیٹھ کر ان کے بیٹے کو ساتھ دیکھ کر کچھ شرما گئے، کچھ گھبرا گئے کہ اس نے شکایت کی ہوگی اور وہ ناراض ہونے کے لیے یا شکایت کرنے کے لیے ابو حضور کے پاس آئے ہیں۔ سیدنا عمر فاروقؓ نے پوچھا بیٹے کیا آپ نے اس سے یہ کہا ہے کہ تو ہمارا غلام زادہ ہے؟ تو اب یہ تھے آغوشِ فاطمہ الزہراؑ میں پلنے والے۔ یہاں ان کو تعلیم ہی یہ تھی کہ سرکٹ جائے سارے خانوادے کا تو کٹ جائے غلط کے سامنے نہیں جھکنا ان کو تعلیم ہی یہ تھی تو وہ زبان سے غلط بات کیونکر کہتے۔ سیدنا امام حسینؑ نے شرما تے ہوئے جھکتے ہوئے فرمایا جی چچا جان جھگڑے میں ایسی بات ہو گئی تھی۔ میں نے کہا ہے۔ آپ نے فرمایا نہیں۔ آپ مجھے دھرا دیں کہ واقعی یہ کہا ہے۔ جی ہاں میں نے کہا ہے کہ تو تو ہمارا غلام زادہ ہے۔ فرمانے لگے بیٹے حسینؑ آج میں خدا کو گواہ بنا کے کہتا ہوں کہ آپ نے ہمیں اپنا غلام زادہ قبول کر لیا اور قیامت کو ہماری بخشش کا سامان ہو گیا۔ قیامت میں ہماری مغفرت کا سامان ہو گیا۔ جن کا یہ تعلق ہو کہ وہ نسبتِ غلامی کو اپنی مغفرت کا سبب جانیں، ان کی باہمی محبت، مودت کا عالم کیا ہوگا؟ اور ہم جن غلط فہمیوں میں الجھے ہوئے ہیں تو یہ یقین جانیئے یہ سب پیٹ کے دھندے ہیں۔ کاروبار ہے۔ اگر ایک دوسرے کو فرقوں اور مسلکوں اور اگر ایک دوسرے سے صحابیؓ اور اہل بیتؓ کے نام پر جنگ نہ کروائی جائے تو پیٹ کس طرح سلامت رہتا ہے۔ یہ بد بختی ہے۔ یہ صرف اور صرف پیٹ پالنے کی باتیں ہیں ورنہ صحابیت اور خانوادیت مصطفویؐ میں کوئی فرق نہیں۔

تو میں عرض یہ کر رہا تھا کہ اسی نسبت کا حیا کرتے ہوئے دونوں طبقوں آپس میں بھائی بھائی بن جاؤ۔ اگر کوئی چھوٹی بڑی ایک دوسرے کو کہہ بھی دیا کرے تو حضرت علیؑ کی غلامی کے حوالے سے دل بڑے کر لیا کرو اور حضرت علیؑ اور بعض دوسروں کے اختلافات بھی تھے سیاسی۔ دوسرے حضرات برا بھلا کہتے تھے لیکن حضرت علیؑ نے کبھی خود بھی اور اپنے غلاموں کو بھی دوسروں کو برا بھلا کہنے کی اجازت نہیں دی، ارے یہ خانوادہ تو بخشے والا خانوادہ ہے۔ یہ خانوادہ تو عفو اور درگزر کرنے والا خانوادہ ہے، سیدنا امام حسن مجتبیٰؑ یا باختلاف روایت سیدنا امام محمد باقر علیہ السلام فرماتے ہیں کہ جناب علیؑ کے گھر ایک خادم تھا اور مہمان آگیا، آپ نے اسے بلایا کہ مشروب لائیے تو اضع کے لیے، وہ خادم دوڑا دوڑا آیا، گرم مشروب تھا پیش کیا خدمت میں، کوئی ٹھوکر لگی خود بھی گرا اور گرم مشروب

حضرت امام عالی مقامؑ اور مہمان کے کپڑوں پر گر پڑا۔ آپ کو کچھ ملال آگیا، رنج آگیا، امام عالی مقامؑ نے کچھ غضب بھری نظریں اٹھا کر اس کی طرف دیکھا کہ بے ادب اتنا خیال بھی نہیں کیا۔ اب وہ خادم خانوادہ اہل بیتؑ کا پروردہ تھا۔ اس نے دیکھا کہ امام عالی مقامؑ کچھ جلال میں ہیں، انہوں نے قرآن کی ایک آیت کا حصہ پڑھ دیا۔ ”والکاظمین الغیظ“ اللہ کے محبوب وہ ہیں جو غصے کو پی جاتے ہیں۔ اب دیکھیے جس گھر کے نوکروں کی معرفت کا یہ عالم ہو۔ جس گھر کے نوکروں کے کمال عرفان کا یہ عالم ہو، ان کے اپنے عرفان کی عظمتوں کا عالم کیا ہو گا؟ خادم کہنے لگا۔ ”والکاظمین الغیظ“ کہ اللہ کے پیارے غصے کو پی جاتے ہیں، آپ نے فرمایا کہ تو گواہ ہو جا میں نے غصہ پی لیا، پھر وہ خاموش نہیں ہوا کہ گستاخی کی ہے۔ کہ غلطی کی ہے۔ غلطی پر سزا دی جاتی ہے، انعام نہیں دیا جاتا۔ ”والعافین عن الناس“ وہ صرف غصہ ہی نہیں پیتے بلکہ غلطی کرنے والے کو معاف بھی کر دیتے ہیں۔ آپ نے فرمایا گواہ ہو جا، میں نے تجھے معاف بھی کر دیا، وہ غلام تھا وہ بولا۔ ”واللہ یحب المحسنین“ وہ صرف معاف نہیں کرتے بلکہ احسان بھی کرتے ہیں۔ آپ نے فرمایا گواہ ہو جا میں نے تجھے آزاد کر دیا، ارے تم لوگ اس خانوادہ رسول ﷺ کے غلام ہو جو غلطی کرنے والے کو بھی معاف کرتے ہیں اور تم غلطی نہ کرنے پر بھی ایک دوسرے سے دست و گریباں ہو۔ اگر تو یہ صورتحال آپ کی جاری رہی تو یوں سمجھئے کہ خانوادہ نبوی ﷺ اور خانوادہ اہل بیتؑ سے آپ کا کوئی تعلق نہیں۔

اگر تعلق سچ ہے تو پھر ان باہمی منافرتوں کو مٹا کر باہم شیر و شکر ہو جائیں، مسجد ہو یا امام بارگاہ، بات محبت و مناقب اور فضائل کی کریں، گالی اور طعن و تشنیع کی بات نہ کریں۔ یہاں میں ایک چھوٹا سا نکتہ بیان کھاتا ہوں کہ یزید کے بارے میں علماء نے اختلاف کیا ہے یہ علمی بات ہے عوام کو شاید پتہ نہ ہو اس چیز کا، کسی نے یزید کو بر ملا کافر کہا۔ کسی نے کافر تو نہ کہا لیکن لعنتی کہا اور بعض لوگوں نے کہا کہ نام لے کر بر ملا لعنت نہ بھیجی جائے، بلکہ خاموش رہنا بہتر ہے۔ جنہوں نے خاموشی اختیار کی انہوں نے بھی یزید کو لعنتی سمجھا، سمجھا انہوں نے بھی لعنتی اور فاسق و فاجر اور نامراد اور جہنمی۔۔۔ لیکن کہا کہ خاموش رہیں بعض نے کہا کہ خاموشی کی بھی ضرورت نہیں بلکہ کھل کر لعن کریں اور بعض نے کہا کہ وہ نہ صرف فاسق و فاجر اور لعنتی تھا بلکہ کافر تھا تو یہ ایک بات میں نے سمجھانے کے لیے کی ہے۔ جہاں تک میری ذات کا تعلق ہے میں نہ خاموشی کا قائل ہوں نہ صرف لعن کا بلکہ میں تکفیر کا قائل ہوں۔ یہ نمنا۔

بات آگئی سمجھا دیا اب جنہوں نے کہا کہ خاموش رہو، ان سے پوچھا گیا کہ خاموشی کیوں رکھی جائے۔ بتایہ رہا ہوں کہ انہوں نے کہا ہمارا مشرب مشرب محبت ہے۔ ہے وہ لعنتی لیکن ایک منٹ یا دو منٹ جو لمحے اس پر لعنت بھیجنے میں گزار دو گے وہ فاسق اور بد بخت سوائے جہنم کے کسی اور مقام میں نہیں جائے گا۔ جہاں خدا نے اسے رسید کرنا تھا وہ پہنچ چکا۔ جو وقت تم اس کی لعنت بھیجنے پر برباد کرو گے اتنا وقت تم اہل بیت پر درود پڑھ لو۔ نکتہ سمجھو! ارے جو لمحہ اس پر لعنت بھیجنے میں آپ نے بسر کرنا ہے اس کا ثواب اور اجر کوئی نہیں ملے گا لعنت کا وہ حقدار ہے، لعنت حقدار کو پہنچی، لیکن آپ کے کھاتے میں کوئی اجر و ثواب نہیں آیا۔ وہ یہ کہتے ہیں کہ آپ نے جو وقت اس پر لعنت بھیجنے میں صرف کرنا ہے وہ بہتر ہے کہ اسی لمحہ حضور ﷺ کی اہل بیت پر درود پڑھ لیں، کہ درود پڑھو گے تو درجے بلند ہو جائیں گے۔ اس لیے اہل دل نے اس مسئلے پر بھی مسلک محبت کو اپنا لیا اب چہ جائیکہ کہ کسی اور بات پر کوئی ایسا کرتا پھرے، لہذا مسلک محبت روادار رکھیں مسلک نفرت روادار رکھیں۔ ہم لوٹ آتے ہیں اپنے موضوع کی طرف، میں عرض یہ کر رہا تھا کہ حضور ﷺ نے فرمایا کہ جو نسبت علیؑ کی مجھ سے ہے اور میری علیؑ کے ساتھ ہے یہ کسی اور کو نصیب نہیں ہوئی، اس لیے ضروری تھا کہ میں چونکہ قرآن لانے والا ہوں لہذا جو تعلق علیؑ کا قرآن سے پیدا ہو تو قرآن کا بھی علیؑ سے پیدا ہو، تو تعلق میں بھی علیؑ منفرد اور یکتا ہیں۔ اس وجہ سے نبی پاک ﷺ نے فرمایا۔ "انا مدینۃ العلم و علی بابہا" میں علم کا شہر ہوں اور علی اس کا دروازہ ہے۔ حضور ﷺ نے خود کو علم کا شہر کیوں کہا کہ حضور ﷺ سراسر قرآن تھے اور قرآن علم کا شہر ہے، شہر اس کو کہتے ہیں کہ جس سے ہر چیز مل سکے۔ دیکھیں تحصیل کو آپ شہر نہیں کہتے، چھوٹے گاؤں کو تھانے کو، چھوٹے قریہ کو چھوٹے چک کو آپ شہر نہیں کہتے۔ اس لیے کہ کچھ چیزیں مل جاتی ہیں اور کچھ نہیں ملتیں۔ شہر اسی آبادی کو کہتے ہیں، جس میں جس چیز کی آپ کو طلب ہو وہ مل جائے۔ ہر چیز جہاں سے مل سکے اسی کو شہر کہتے ہیں۔ چونکہ قرآن سے ہر شے کا علم مل سکتا ہے، اس لیے قرآن علم کا شہر ہے اور قرآن چونکہ نطق مصطفیٰ ہے اس لیے حضور ﷺ شہر علم ہیں۔ "لا رطب ولا یابس" الافی کتاب مبین "کوئی خشک تر چیز ایسی نہیں جو کتاب مبین میں موجود نہ ہو۔ قرآن حکیم کا کتنا اعجاز ہے کہ ہر خشک تر اور رطب یا بس یہ دو لفظ کہہ کر ساری کائنات کے علم کو کوزے میں بند کر دیا۔ اس لیے کہ یہ ایک پتے کی بات ہے۔ آپ عرش سے لے کر تحت



الشریٰ تک کائنات کی جس شے پر غور کریں، جتنے جاندار ہیں، دو چیزیں کائنات میں ہو سکتی ہیں یا جاندار یا بے جان کوئی تیسری چیز تو نہیں ہو سکتی، ٹھیک ہے بات۔ جاندار تو کہتے ہیں اور بے جان خشک کو کہتے ہیں۔ جس میں جان ہے وہ تر ہے اور جو بے جان ہے وہ خشک ہے، قرآن کہتا ہے۔ "وجعلنا من الماء کل شئی حی" ہم نے ہر جاندار شے کو تری سے پیدا کیا، پانی سے پیدا کیا تو گویا کائنات ارض و سماء میں ہر وہ چیز جو موجود ہے، وہ تر ہے اور ہر وہ چیز جو منظر موت ہے وہ خشک ہے۔ گویا ساری کائنات اور موت، حیات کا سارا اول و آخر سارا کا سارا قرآن کے دامن میں ہے، جب سے موت اور حیات کا آغاز ہوا اور جب تک موت اور حیات چلے گی یعنی جب تک کائنات کا وجود ہے جب تک خشک و تر ہے اس کائنات میں ازل سے ابد تک سب کچھ قرآن کے دامن میں ہے اور یہ قرآن نطق مصطفیٰ ﷺ ہے اس لیے حضور ﷺ ساری کائنات کے ازل سے ابد تک علم کا شہر ہیں اور جو ازل سے ابد تک کائنات کے علم کے شہر میں داخل ہونا چاہے وہ علی کے دروازے کے بغیر داخل نہیں ہو سکتا، دروازہ کسی جگہ، کوئی حویلی ہو کوئی شہر ہو کوئی جگہ ہو اور وہاں کہا جائے کہ وہ دروازہ ہے، تو دروازے کا وجود اس بات کی نشاندہی کرتا ہے کہ اس شہر کے ارد گرد فصیل ہے۔

شہر کے ارد گرد فصیل ہے، چار دیواری ہے، سوائے اس جگہ کے باقی جگہ سے گزرنا دیوار پھلانگنے کے مترادف ہے، وہ ممنوع ہے اگر فصیل یعنی چار دیواری نہ ہو تو دروازے کا کوئی معنی نہیں ہوتا، اب دروازے کا معنی ہی یہ ہے کہ باقی ہر طرف فصیل ہے، تو حضور ﷺ یہ فرما رہے ہیں مجھے اللہ نے کائنات علم کا شہر بنایا ہے اور چونکہ علم خزانہ الہی ہے اور خزانے کو فصیل اور چار دیواری میں بند رکھا جاتا ہے۔ کوئی شخص اگر میرے خزانہ علم تک رسائی حاصل کرنا چاہے تو وہ حضرت علی رضی اللہ عنہ کے دروازے کی چوکھٹ چوے بغیر نہیں پاسکتا۔ وہ در علی سے گزرے بغیر خزانہ و علم مصطفیٰ کی رسائی نہیں پاسکتا۔ "انما مدینۃ العلم و علی بابہا" میں یہ حدیث پڑھتا تھا اکثر پڑھتا رہا، لیکن اس کی Practical Implementation عملی تطبیق اور شہادت کی سمجھ نہیں آتی تھی، پھر پڑھتے پڑھتے جا کر اچانک ایک نکتہ کھلا اور سمجھ آئی جا کر کہ کیا وجہ ہے کہ چودہ سو سال گزر جانے کے باوجود ولایت کے، طریقت کے، تصوف کے، روحانیت کے جتنے سلسلے آج تک ہوئے ہیں اور ہوں گے وہ سارے کے سارے جناب ذات مصطفویٰ ﷺ تک حضرت علی رضی اللہ عنہ کے

واسطے سے جاتے ہیں۔ سلسلہ قادری حضور ﷺ تک منتہی ہوتا ہے حضرت علی رضی اللہ عنہ کے واسطے سے۔ سلسلہ چشتیہ حضور ﷺ تک منتہی ہوتا ہے حضرت علی رضی اللہ عنہ کے واسطے سے۔ سرور دی سلسلہ حضور ﷺ تک منتہی ہوتا ہے حضرت علی رضی اللہ عنہ کے واسطے سے۔ سلسلہ نقشبندی ایک سند کے مطابق منتہی ہوتا ہے حضور ﷺ تک حضرت علی رضی اللہ عنہ کے واسطے سے۔۔۔۔۔ یہ تو تھے بڑے سلاسل اور رہ گئے چھوٹے سلسلے وہ تو سارے انہی سلسلوں میں گم ہو جاتے ہیں "تو جب سارے ولایت کے بڑے سلسلے حضرت علی رضی اللہ عنہ کے دروازے سے گزر کر شہر ولایت تک جاتے ہیں تو پھر حضور ﷺ کی حدیث کی سمجھ آ جاتی ہے کہ علم کا شہر میں ہوں اور قیامت تک ولایت کے علم کے لیے دروازہ علی رضی اللہ عنہ کا کھلا رہے گا۔ اس لیے اولیاء کرام کا یہ متفقہ فیصلہ ہے۔ اولیاء عرفاء اور صوفیاء کا یہ متفقہ فیصلہ ہے کہ قیامت تک کسی مرد مومن کو ولایت نہیں مل سکتی جب تک شہنشاہ ولایت سیدنا علی رضی اللہ عنہ شیر خدا کی ہر تصدیق ثبت نہ ہو۔ کوئی شخص حضرت علی رضی اللہ عنہ کے فیض کا منکر ہو اور دعوئی ولایت کرے تو وہ دعوے میں جھوٹا ہے۔ کسی کو کوئی ولایت نصیب نہیں ہوتی حضرت علی رضی اللہ عنہ کے صدقے کے بغیر۔ اور جنہوں نے غوثیت عظمیٰ کے رتبے پائے کوئی غوث اعظم بھی ہوا تو حضرت علی رضی اللہ عنہ کے قدموں کے صدقے سے اور کوئی ابدال بھی ہوا تو حضرت علی رضی اللہ عنہ کے قدموں کے صدقے سے۔ ارے یہ خانوادہ ایسا خانوادہ ہے کہ اس کی طرف پشت کر کے ولایت تو درکنار ایمان بھی باقی نہیں رہتا۔ چونکہ حضرت علی رضی اللہ عنہ کو حضور ﷺ نے اپنا فیض ولایت حضرت علی رضی اللہ عنہ کے واسطے جاری کرنا تھا اس لیے ایک پتے کی بات کہہ دوں یاد رکھئے گا۔ حضور کے کتنے یار بیان کئے جاتے ہیں؟ چار۔ حضرت صدیق اکبر رضی اللہ عنہ حضرت عمر رضی اللہ عنہ حضرت عثمان رضی اللہ عنہ اور حضرت علی رضی اللہ عنہ ان میں سے کتنے شہر مدینہ میں دفن ہیں اور کتنے شہر مدینہ کے باہر۔ بتائیے؟ تین حضور ﷺ کے قدموں میں شہر میں دفن ہیں۔ دو حضور ﷺ کے پہلو میں اور ایک جنت البقیع میں۔ جنت البقیع میں حضور ﷺ ہی کا پہلو ہے۔ تو تین حضور ﷺ کے پہلو میں۔ ویسے تو حضرت علی رضی اللہ عنہ بھی حضور ﷺ کے پہلو میں ہیں۔ حضور ﷺ کے لیے کوئی قرب اور بعد نہیں ہے۔ حضور ﷺ کے لیے دوری اور نزدیکی کوئی معنی نہیں رکھتی لیکن میں ایک اور بات بتا رہا ہوں۔ تینوں کو اپنے پہلو میں اپنے سائے میں رکھا اور حضرت علی رضی اللہ عنہ کو اجازت دی کہ علی رضی اللہ عنہ تو مرکز ولایت جا کے عراق میں نجف اشرف میں قائم کر۔ میں نے کئی بار سوچا کہ حضرت علی رضی اللہ عنہ کو بھی مدینہ میں



اپنے پہلو میں رکھا ہوتا) جس طرح ان تینوں کو رکھا ہوا ہے تو مجھے یہ خبر ملی کہ چونکہ حضور ﷺ نے اپنا فیضان ولایت بڑے کھلے بندوں حضرت علیؑ کے در سے شروع کرنا تھا اور شاگرد جب تک استاد کے پاس رہتا ہے اپنے علم کی جلوہ سامانیاں دکھایا نہیں کرتا، اور شاگرد اگر استاد کے پاس ہو تو وہ ادب میں ہی رہتا ہے جو کوئی اس سے مانگنے آئے گا، وہ کہہ دے گا کہ استاد موجود ہے، یہ بات میری غلط ہے یا صحیح ہے؟ اگر شاگرد استاد کے پاس بیٹھے اور کوئی شاگرد سے پوچھے تو شاگرد استاد کی موجودگی میں جواب دے گا یا نہیں دے گا؟ وہ کہے گا کہ استاد موجود ہے استاد منصب شاگرد کو نوپ دے تو وہ الگ بات ہے۔ لیکن شاگردی کے ادب کا تقاضا یہ ہے کہ استاد کے پہلو میں بیٹھا ہوا شاگرد اپنے فیض کو چھپاتا ہے، اپنا فیض جاری نہیں کرتا، کیونکہ وہ ہمیشہ اپنے استاد کے ادب میں ہی رہتا ہے تو اگر فیضان ولایت جاری کرنا تھا، حضرت علیؑ سے اور ان کو بھی پہلو میں بٹھایا ہوتا تو وہ بھی اسی ادب میں رہتے اور ولایت علویت مآب کا فیض چمکتے ہوئے سورج کی مانند جاری و ساری نہ ہوتا، اس لیے فرمایا کہ علیؑ ان پیاروں کو تو اپنے پہلو میں بیٹھاتا ہوں، تجھ کو نجف اشرف میں جگہ دیتا ہوں تاکہ یہ میرے ادب کا حق ادا کرتے رہیں تو میری فیض رسانی کا حق ادا کرتا رہے، یہ میرے پاس میرے ادب کو ملحوظ رکھیں تو میرے فیضان ولایت کو پھیلاتا رہے، بس یہ نسبت ہے، یہ نسبت حضرت علیؑ شیر خدا کو حضور کی ذات سے ہے وہ نسبت کسی اور کو کیونکر ہو سکتی ہے، چونکہ قرآن سے پوست تھے حضرت علیؑ اور قرآن تھا شہر علم اور شہر علم کے یہ دروازہ تھے، اسی لیے حضرت علیؑ کو علم اور معرفت میں یکتائی کا وہ مقام نصیب ہوا کہ آج تک حضور کی امت میں کسی کو نصیب نہ ہو سکا۔

اور یہ بات جو میں کہہ رہا ہوں مبالغہ آرائی نہیں ہے۔ صحابہ کرام رضوان اللہ تعالیٰ علیہم اجمعین خود کہتے ہیں کہ لم یکن احد من الصحابة يقول سلونی الا علینا صحابہ کہتے ہیں خدا کی قسم ایک لاکھ سے زائد حضور ﷺ کے صحابہؓ اور غلام تھے، ہر کسی نے چراغ علم مصطفوی ﷺ سے ہی نور پایا تھا لیکن حضور ﷺ کے سارے صحابہؓ کی جمعیت میں کوئی شخص حضرت علیؑ کے سوا ایک بھی ایسا صحابی نہ تھا جو بنی نوع انسان کو یہ چیلنج کر سکے، ”سلونی“ کہ جو چاہو مجھ سے پوچھ لو۔ یہ کون کہہ رہا ہے حضور کے صحابہؓ، یہ کتنا اعتراف عظمت ہے، صاحب عظمت کی عظمت کا اعتراف کیوں نہ کیا جائے۔ تو مولود کعبہ یوں ہی تو نہیں بنایا، آپ نے کیا خوب کہا ایمان تازہ کر دیا، یہ مولود کعبہ

ہونے کا شرف کسی اور کو نصیب ہوا ہو، یہ کوئی معمولی بات نہ تھی۔ یہ نگاہ ازل کا انتخاب ہو چکا تھا۔ ازل سے نگاہ آدمیت کا انتخاب ہو چکا تھا کہ ولایت مصطفوی ﷺ کا جانشین کے بنانا ہے، تو میں عرض یہ کر رہا تھا کہ حضور ﷺ کے صحابہ فرماتے ہیں۔ اللہ کی قسم ہم تمام صحابہ میں کسی شخص کو یہ جرات نہ تھی، حضرت علی رضی اللہ عنہ کے سوا کہ وہ مسند پر کھڑا ہو کر یہ کہہ سکے کہ ”سلونی“ جو چاہو مجھ سے پوچھ لو۔ جہاں تک میرے ناقص اور محدود مطالعے کا تعلق ہے، سلونی کے لفظ میں نے دو ہستیوں کی زبان سے سنے، یا جناب ذات پاک محمد مصطفیٰ ﷺ کی زبان سے ادا ہوئے ہیں، ”سلونی عما شئتم“ حضور نبی اکرم ﷺ نے فرمایا کہ اللہ تعالیٰ نے حضرت آدم سے لے کر قیامت تک جو اصل شکلیں اور صورتیں ہیں وہ میرے اوپر منکشف کر دیں، میں نے آدم سے لے کر ہر انسان کو دیکھ لیا ہے اور میں جانتا ہوں کون مومن ہے اور کون کافر ہے، چھپائے کوئی چھپ نہیں سکتا، حضور ﷺ نے فرمایا مجھ پر سب کچھ منکشف ہے۔ اس دور کے منافقوں نے عبد اللہ بن ابی اور ایسے لوگوں نے کہا اپنی محفلوں میں طعنہ دیا دیکھئے اس محمد ﷺ کا حال ہم صبح شام اس کے ساتھ رہتے ہیں ہم اوپر سے کلمہ پڑھتے ہیں اندر سے انہیں نہیں مانتے، ہماری تو آج تک یہ پہچان نہیں کر سکے اور کہتے ہیں کہ میں قیامت تک کے مومنوں کافروں اور منافقوں کو جانتا ہوں۔ کتنی عجیب بات ہے، ہمیں تو جانتا نہیں ہے قیامت کی بات کرتا ہے، تو حضور ﷺ مسند پر تشریف فرما ہوئے اور آپ نے فرمایا۔ ”ما بال اقوام طعنونی علمی“ ان بد قسمت اور بد نصیب لوگوں کا کیا حشر ہو گا جو علم مصطفوی ﷺ پہ طعنہ کرتے ہیں، جو میرے علم پر طعنہ زنی کرتے ہیں، ان کا کیا حال ہو گا۔؟ یہ بات کرتے کرتے پھر حضور ﷺ نے کیا اعلان کیا؟ وہی جہاں سے بات چلی تھی۔ ”سلونی عما شئتم“ آؤ جو تمہارے جی میں آئے مجھ سے پوچھ لو، تو یہ دعویٰ سب سے پہلے کس نے کیا۔؟ رسول پاک ﷺ نے۔

”سلونی عما شئتم“ آؤ مجھ سے پوچھو جو چاہتے ہو پوچھو، کسی نے اپنے نطفے کی بابت پوچھا، کسی کو لوگ کہتے تھے کہ تو نطفہ حرام ہے اس نے کہا آج اگر شر علم مصطفوی ﷺ جوش میں ہے۔ تم اپنا مسئلہ ہی حل کروالو، کھڑا ہو کر کہنے لگا بتائیے میرا باپ کون ہے؟ آپ نے کہہ دیا تو فلاں کا نہیں بلکہ فلاں کا نطفہ ہے۔ اس کا مسئلہ نسل کا حل ہو گیا۔ ایک اور شخص اٹھا۔ بتائیے جی، میں کس کا ہوں؟ حضور ﷺ نے فرمایا، تو فلاں کا ہے اس کا مسئلہ نسبت بھی حل ہو گیا۔ کسی نے سمجھا کہ یہ نطفوں کی بات کرنا تو اس دنیا کی بات ہے، میں

قیامت کے بعد کی بات پوچھتا ہوں، آپ تو قیامت کی بات کرتے ہیں، میں قیامت کے بعد کی بات پوچھتا ہوں، ایک شخص کھڑا ہوا بتائیے جی، میں مرنے کے بعد، قیامت کے بعد دوزخ جاؤں گا یا جنت میں؟ حضور نے فرمایا۔ تو جہنم میں جائے گا، بات کیا تھی۔ ”اخبارنا بما ہو قائن الی یوم البقیامۃ“ قیامت تک جو کچھ ہونے والا تھا حضور ﷺ نے سب کچھ بیان کر دیا۔

تو میں عرض یہ کر رہا تھا کہ سلونی کا دعویٰ کس نے کیا؟ حضور پاک ﷺ نے اور پھر حضور ﷺ کی امت میں سے حضور ﷺ کے اذن اور حضور ﷺ کے فیض کے اثر سے سلونی کا دعویٰ کس نے کیا؟ حضرت علی رضی اللہ عنہ شیر خدا نے۔ تیسری ہستی سلونی کہتی ہوئی کوئی دکھائی نہیں دیتی۔ بات پھر وہی ہے کہ جو خاص نسبت حضرت علی رضی اللہ عنہ کو حضور ﷺ کی ذات سے ہے سارے فیضان اسی نسبت کے پر تو ہیں، ارے حدیث میں آتا ہے کہ جب حضور ﷺ مکہ سے ہجرت کر کے مدینہ آگئے تا تو آپ نے مواخات کا واقعہ تو پڑھا ہو گا۔۔۔ تا۔۔۔ تو حضور ﷺ علیہ الصلوٰۃ والسلام نے صحابہ رضی اللہ عنہم کو آپس میں بھائی بھائی بنا دیا۔ اللہ تعالیٰ آپ میں بھی مواخات پیدا کرے۔ (آمین اللہ آمین) اللہ تعالیٰ آپ کو بھی بھائی بھائی بنا دے، ایک صحابی کو اٹھایا دوسرے صحابی کو اٹھایا۔ ایک مہاجر کو اور ایک انصاری کو فرمایا تم دونوں بھائی ہو، دوسرے کو اٹھایا ایک مہاجر صحابی اور ایک انصاری سے فرمایا۔ تم دونوں بھائی ہو، تو رسول پاک ﷺ نے بیشار صحابہ رضی اللہ عنہم کو آپس میں بھائی بھائی بنا کر جائیدادوں تک میں شریک کر دیا، حدیث پاک میں آتا ہے۔ حضرت علی کرم اللہ وجہہ کا ذکر اس مجلس میں نہ آیا۔ حدیث میں آتا ہے کہ آپ کے چشمان مقدس سے آنسو رواں ہیں۔ حضرت علی رضی اللہ عنہ کی آنکھوں سے آنسو بہہ رہے تھے اور روتے روتے حضور ﷺ کی بارگاہ میں آئے۔ عرض کیا، یا رسول اللہ ﷺ آپ نے سارے صحابہ رضی اللہ عنہم کو آپس میں بھائی بھائی بنا دیا لیکن مجھے کسی کے ساتھ بھائی نہیں بنایا۔ یا رسول اللہ ﷺ! ”اخیت بینہم و لکن لاتواخ بینی و بینک“ آقا ﷺ! ہر ایک کو بھائی بھائی بنا دیا لیکن مجھے کسی کے ساتھ بھائی نہیں بنایا۔ حضور ﷺ نے فرمایا علی! میں تجھے کس کے ساتھ بھائی بناؤں خدا نے مجھے اور تجھے دنیا اور آخرت میں بھائی بنا دیا ہے۔ ”اخاللہ بینی و بینک فی الدنیا و الآخرۃ“ دوسروں کی مواخات میں نے کی ہے۔ تیری اور میری مواخات ہمارے رب نے کی ہے اور یہی وجہ تھی کہ یہ شرف قدرت نے حضرت علی رضی اللہ عنہ شیر خدا کو



عطا کیا ہے کہ وہ باب شہر علم ہوئے۔ باب مدینہ علم ہوئے اور ”سلونی“ کہنے کے مقام پر نازل ہوئے۔ اس مقام سلونی کی تفسیر حضرت عبداللہ ابن مسعود رضی اللہ عنہ کرتے ہیں، وہ بھی حضور ﷺ کے صحابی رضی اللہ عنہ ہیں، وہ کہتے ہیں۔ ”انزل القرآن علی سبعة احرف“ ابھی تصوف کی کلاس تھی عشاء کی نماز سے پہلے اور میں وہاں شریعت کے ظاہر اور باطن ان دو کا ذکر کر رہا تھا اور جو حدیث اب بیان کر رہا ہوں، اسی کے حوالے سے بات کو وہاں سمجھا رہا تھا کہ شریعت کا ظاہر بھی ہے اور شریعت کا باطن بھی ہے اور دونوں موجود بھی ہیں اور جدا بھی نہیں ہیں۔ یہ ایک دوسرے کے ساتھ لازم و ملزوم ہیں۔ بات کرتے ہوئے میں نے یہ حدیث بیان کی ہے۔ حضرت عبداللہ ابن مسعود رضی اللہ عنہ روایت کرتے ہیں۔ ”انزل القرآن علی سبعة احرف ولكل آیت و فی رواية و لكل حرف منها ظہر و بطن و ان علی ابن ابی طالب عنده من الظاهر و الباطن“۔ یہ حضور ﷺ کے صحابی ہیں حضرت عبداللہ ابن مسعود رضی اللہ عنہ فرماتے ہیں کہ اللہ نے قرآن کو سات مختلف قراتوں پر نازل کیا اور ہر ہر قرات میں قرآن کی ہر آیت اور ہر حرف کا ایک ظاہر معنی ہے اور ایک باطن معنی ہے۔

اور فرماتے ہیں کہ اے صحابہ رضی اللہ عنہم رسول ﷺ بتا دوں حضور ﷺ کے صحابہ رضی اللہ عنہم میں ایک ہستی ایسی بھی ہے اور وہ علی شیر خدا کی ہے کہ جس کے دامن میں قدرت نے ظاہر قرآن بھی جمع کر دیا اور باطن قرآن بھی جمع کر دیا۔ چونکہ قرآن کا ظاہر بھی دامن علی رضی اللہ عنہم میں اور قرآن کا باطن بھی دامن علی رضی اللہ عنہم میں اور جو قرآن کے ظاہر اور باطن دونوں کو سمیٹے ہوئے ہو اس کی نسبت کیوں نہ کہا جائے۔ ”فسئلوا اهل الذکر ان کنتم لا تعلمون“ قرآن والے سے پوچھو جو قرآن کے ظاہر سے بھی باخبر ہے جو قرآن کے باطن سے بھی باخبر ہے اگر تمہیں کسی چیز کی خبر نہ ہو اور یہ صرف صحابہ رضی اللہ عنہم کا کمانہ تھا۔ حضرت علی شیر خدا رضی اللہ تعالیٰ عنہ کو خود بھی اس مقام و منصب کا شعور تھا۔ ”سلونی عن کتاب اللہ واللہ ما نزلت من آية الا وقد عرفت ام باللیل نزلت ام بالنهار“ مجھ سے خدا کی کتاب قرآن کے بارے میں پوچھو۔ خدا کی قسم ا کوئی آیت آج تک ایسی نازل نہیں ہوئی جس کے بارے میں مجھے یہاں تک خبر نہ ہو کہ وہ رات کی کہن گھڑی میں اتری ہے یا دن کے کس حصے میں اتری۔ حضور ﷺ رات کے وقت لیٹ تو رہے ہوتے اپنے گھر میں، اپنے خلوت کدوں میں، اپنی ازواج مطہرات کے ہاں، گھر کی خلوت

کی بات ہے، وہاں آیتیں اترتیں لیکن حضرت علیؑ کہتے ہیں مجھے خبر ہے، وہ رات میں اتری یا دن میں، کس گھڑی میں اتری اور ایک مقام پر حضرت علیؑ فرماتے ہیں۔ ”وما نزلت اية الا وقد علمت في من نزلت وعلی من نزلت واین نزلت و فی ما نزلت۔“ خدا کی قسم، قرآن کی کوئی آیت اب تک ایسی نازل نہیں ہوئی جس کے بارے میں مجھے نہ پتہ ہو کہ وہ کس موضوع پر نازل ہوئی کس جگہ پر نازل ہوئی اور کس شخص کے حق میں نازل ہوئی۔ قرآن کے بارے میں، اتنی باخبری۔ یونہی تو امام جلال الدین سیوطی علیہ رحمۃ نے ابن عساکر کے حوالے سے بیان نہیں کیا وہ کہتے ہیں صرف قرآن کی میں سو آیتیں حضرت علیؑ کی شان میں اتریں اور وہ کہتے ہیں کہ جتنی آیتیں قرآن کی حضرت علیؑ کی نسبت اتریں اتنی کسی اور صحابیؓ کی بابت نہیں اتریں۔ کیونکہ یہ اہل الذکر تھے۔ یہ قرآن والے تھے اور قرآن سے حضرت علیؑ کا یہی تعلق تھا کہ ملاں علی قاریؒ فرماتے ہیں یہ قرآن سے حضرت علیؑ کے تعلق کی بات کر رہا ہوں۔ تعلق کا یہ عالم تھا کہ وہ کہتے ہیں کہ جب کبھی حضرت علیؑ نے باہر سفر پر جانا ہوتا اور وہ گھوڑے پر سوار ہوتے، سوار ہوتے ہوئے گھوڑے کی ایک طرف دایاں پاؤں آدمی رکھتا ہے، رکاب میں، تو ملاں علی قاریؒ فرماتے ہیں کہ گھوڑے کی رکاب سے قدم رکھتے اور الحمد للہ قرآن کی تلاوت شروع کرتے اور دوسرے رکاب پر قدم رکھنے سے پہلے والناس تک قرآن کو ختم کر لیتے، حضرت علیؑ کے فیض سے بے نیاز ہو کر کوئی ایسا قاری ہو کے تو دکھائے۔ ایک رکاب پہ قدم رکھتے اور دوسری رکاب پہ قدم رکھنے سے پہلے الحمد للہ والناس تک قرآن کی تلاوت کو ختم کر دیتے، یہ پورے قرآن کو پڑھنا یہ سنت کی ایک جھلک اگر مقام حسنینؑ کا بیان ہوتا تو سنت کی دوسری جھلک سنت اور اگر مقام حسنینؑ کا بیان ہوتا تو سنت کی تیسری جھلک سنت، میں یہ سمجھتا ہوں کہ خانوادہ اہل بیتؑ کی نسبت سے سب ایک ہیں اگر آپ نے یا اور کسی نے دوبار کھا ہے تو وہ اس کی کم عقلی ہے، بے بصیرتی ہے، بے خبری ہے، اس کی بد بختی ہے، سب ایک ہیں ہر کوئی منگتا ہے، بھکاری ہے خانوادہ اہل بیتؑ کا، خانوادہ اہل بیت کے سامنے دامن مراد پھیلانے بغیر کوئی شخص نہ اس دنیا میں نہ آخرت کا ہے۔

یہ جو کچھ عرض کر رہا ہوں یہ حق ہے، میں درویش آدمی ہوں میں جو کچھ کہہ رہا ہوں میرا خدا گواہ ہے، آپ کی خوشی کی خاطر نہیں کہہ رہا ہوں اپنے ایمان کی شہادت دے رہا



ہوں۔

میری یہ تقریر اگر یوم علیؑ کے موقع پر اہلسنت کے جلسے میں ہوتی تو کوئی ایک بیان بھی اس سے مختلف نہ ہوتا، میں منافقت کا روادار نہیں ہوں اور جب یہ حق ہے تو میں سمجھانے آیا ہوں کہ شیعیت کی حقیقت کیا ہے؟ آپ نے جناب قیصر یار ہوی صاحب سے سن لیا کہ نیت کی حقیقت کیا ہے، وہ اب سن لی تو اس میں تفریق اور جنگ کو روار کھنا سوائے منافقت کے اور کچھ نہیں ہے اگر یہ بات حق ہے تو پھر آپس میں بھائی بھائی بننے اور مواخات کے اس تعلق کو تحریک بنائیے اس ملک میں پھیلائیے یہ مملکت خدا داد آپ کا ملک ہے یہ حضور ﷺ کے صحابہؓ حضور ﷺ کی اہل بیتؓ کے قدموں کا صدقہ ہے، یہ حضور ﷺ کے غلاموں کا صدقہ ہے اس کو قائم اور دائم رکھئے، اس کو آباد رکھیے اگر یہ چمن اجڑ گیا تو نہ شیعیت کا کوئی حشر حال ہو گا نہ نیت کا۔۔۔

آپ کو یاد نہیں کہ جب بنو عباس کی آخری خلافت تھی خلیفہ مستعصم باللہ خلیفہ تھا اس کا ایک بیٹا ابو بکر وہ سینوں کی سرپرستی کر رہا تھا اور اس دور کا وزیر اعظم ابن ملقمی اس دور کے شیعوں کی سرپرستی کر رہا تھا اور امت مسلمہ اسی بد بختی کا شکار اس وقت بھی ہو چکی تھی جس طرح بد بختی کا شکار آج کراچی کی سرزمین اور پاکستان کی سرزمین ہے، تو نتیجہ کیا ہوا؟ مناظرے ہو رہے تھے اور تاتاری فتنہ اسلامی سلطنت کو ہمیشہ کے لیے لقمہ اجل بنانے کے لیے تل رہا تھا، یہاں تک کہ اسے دعوت دی گئی کہ تو خلافت بغداد کو تباہ کر دے، ہلا کو خان حملہ آور ہوا، خلافت بغداد پر خلافت بنو عباس پر، تاریخ کا ایک ایک ورق شاہد ہے کہ اس کی تلوار شیعہ سنی کے امتیاز کے بغیر چلی اور ان واحد میں اس ہلا کو فتنے کی تلوار نے تیس لاکھ سنی شیعہ مسلمانوں کو قتل کر دیا۔ تیس لاکھ مسلمانوں کو شہید کر دیا۔ جب ہلا کو خان کی تلوار، جب باطل اور کفر کی تلوار خلافت بغداد کے خاتمے کے لیے چلتی ہے، جب وہ ہندوستان کی سرزمین آسام پر چلتی ہے، جب وہ افغانستان کی سرزمین پر چلتی ہے، جب وہ لبنان کی سرزمین پر چلتی ہے، جب وہ کسی جگہ چلتی ہے تو تلوار کی آنکھیں شیعہ اور سنی کے امتیاز کو نہیں دیکھتیں۔

بد بخت مسلمانوں نے خود کو تفرقہ و انتشار میں مبتلا کر کے حضور ﷺ کی امت کی تباہی کی قسم کھالی ہے اور اگر تمہیں چمن کی آبادی کی فکر ہے تو میرے مصطفیٰ ﷺ کی امت کا چمن سنبھالو۔ اگر حضور ﷺ کی امت کل کی کل سلامت رہ گئی تو تمہاری شیعیت بھی سلامت رہے گی تمہاری نیت بھی سلامت رہے گی اور اگر اسلام پر کفر کی ہوا چل گئی تو پھر

# اگر اہلبیت کی محبت دل میں نہیں تو حب علیؑ کوئی عمل قبول نہیں

28

تمہارا نام صفحہ ہستی سے مٹا کے رکھ دے گی۔

حاضرین محترم! یہ سیدنا حضرت علیؑ شیر خداؑ کے مقام، منصب کی بات تھی کہ اللہ رب العزت نے قرآن کی تفسیر کا وہ مقام عطا کیا نبی پاک ﷺ نے اپنے علم کا دروازہ ہونے کا شرف عطا فرمایا، صوفیاء نے قیامت تک اپنی بزم ولایت کا صدر ان کو بنادیا۔ اولیاء نے قیامت تک اہل صفاء کا سرپرست انہیں بنایا۔ ارے جب اول سے آخر تک نہ کوئی ولی حضرت علیؑ کی بھیک کے بغیر ولایت پر سرفراز ہو، نہ کوئی صاحب صفاء حضرت علیؑ کے تصرف کے بغیر صفاء باطن کی دولت سے بہرہ ور ہو، نہ کوئی صاحب قطیعت و غوثیت حضرت علیؑ کے فیضان کرم اور ان کی توجہ باطنی کے بغیر کسی مقام پر فائز ہو، نہ کوئی اہل ایمان جب حضرت علیؑ کے بغیر اپنے ایمان کی دولت بچا سکے تو آپ حضرت علیؑ کا در چھوڑ کر اس نسبت کو چھوڑ کر کس نسبت کی تلاش میں ہیں، اس لیے میری آپ لوگوں سے درخواست ہے کہ حضرت علیؑ کی اس محبت کی نسبت کو بنیاد وحدت بنائیے اور حضرت علیؑ کی محبت کی خاطر آپس کے اختلافات کو ہمیشہ کے لیے دفن کر دیجئے۔

خدا کی ذات آپ کو حضرت علیؑ کی ولایت کے صدقے اور کرم سے اور خانوادہ نبوت اور نفوس مقدس صحابہؓ اور خانوادہ اہل بیتؓ کے ایک ایک قدسی صفت انبان کے صدقے آپ کو اور سب کو ہمیشہ کے لیے آباد و شاد رکھے۔ (اللہ آمین)

اللهم صلی علی سیدنا و مولانا محمد و علی الہ

واصحابہ وبارک وسلم حسن زلیہ لہما لے لو لے

سرور کائنات و سرور عالم حضرت علیؑ کی محبت سے  
کیونکہ مائیت ہے  
حالانکہ سوائے اللہ کی ذات سے کسی سے مدد مانگنا  
حائز نہیں تو ہم آپ کو اور سب کو خدائے  
عظائم سے دعا کرتے ہیں۔

محکم دلائل سے مزین و متنوع و منفرد موضوعات پر مشتمل مفت آن لائن مکتبہ  
سے بہتر جگہ آپ سے دعا ہے کہ

جو صوبہ کی شان و شوکت سے ہی بے خبر ہو وہ اس سے بڑا کون جاہل ہو گا۔

وہابی انتہا پسند ہیں۔ ان کو اپنی اہلیت بھی پتہ ہونی چاہیے۔ 80 سال قبل مہنایں دے ہی حرقہ موجود نہ تھا۔ وہابی تو غم سببوں کو ان کا جابر مقام پیش کرتے۔ کس مہ سے یہ اعتراض کر رہے!

یا اللہ مدد تو میں نے مہنا ہے۔ علی رضی اللہ عنہ

یا علی مدد تو دنیاویوں کی کوڑھ معذری ہے۔ ان کو جو تے ٹھنڈے چاہیں۔

نور ماضیان ہے کہ اپنی آدلا دین اہل بیت سے محبت ہر آرزو۔ یہ کلمہ روہانی

عہد رسالت ﷺ میں توبہ دین اور گمراہ لوٹ ہیں۔ اس حدیث پر تاریخ کے صفحات شہادت دیتے ہیں کہ حضور سرور کائنات کو جس قدر مشکلات پیش آئیں ان میں سے ہر مشکل کے موقع پر حضرت علیؑ آپ ﷺ کے معاون و مددگار رہے۔ کہیں کہیں جب قریش مکہ نے حضور ﷺ اور آپ کے متبعین کا مقاطعہ کر کے ایک گھاٹی میں محصور کر رکھا۔ ہو جانے پر مجبور کر دیا تو اس نازک موقع پر بھی حضرت علیؑ نے آنحضور ﷺ کی رفاقت ترک نہ کی۔ بلکہ بڑے استقلال سے تین سال تک دیگر صحابہ کے ساتھ بھوک پیاس اور بیماری کے متعدد قسم کے مصائب برداشت کرتے رہے۔

ہجرت کے نازک بلکہ ہلاکت آمیز موقع پر بلا جھجک حضور ﷺ کے بستر پر لیٹ گئے اور علیؑ اہل بیت اس طرح انہوں نے آپ کے حقیقی جان نثار ہونے کا اتنا بڑا ثبوت دیا کہ تاریخ کے صفحات میں سے اس کی مثال پیش کرنے سے قاصر ہیں۔

اسلام کے لیے جتنی جنگیں لڑی گئیں ان میں جنگ تبوک کے سوائے وہ ہر جنگ میں حضور ﷺ کے ساتھ رہے اور آپ ﷺ کی حفاظت میں تلوار کے ایسے جوہر دکھائے کہ ان کی تلوار زوال فقار ضرب المثل کی حیثیت رکھتی ہے۔ انہوں نے ان جنگوں میں اسلام کے بیسیوں دشمنوں کو موت کی نیند سلانے کے ساتھ ساتھ اپنے جسم پر بھی متعدد زخم کھائے جن



میں سے بعض بے حد خطرناک تھے۔ انہوں نے حضور ﷺ کی حفاظت اور اسلام کی مدافعت کے لیے کتنی ہی بار اپنی جان کو ہر خطرے میں ڈال دیا۔

انہوں نے اسلام کی خدمت صرف تلوار اٹھا کر ہی نہیں کی۔ ان کے قلم نے بھی اسلام کی خدمت میں بیش از بیش حصہ لیا۔ حضور سرور کائنات ﷺ نے جن چند اکابر صحابہ کو وحی قلبند کرنے کے لیے منتخب کیا ان میں حضرت علیؑ کا نام بھی شامل تھا۔ نزول وحی کے آغاز سے لے کر اس روز تک جب دین کے مکمل ہونے کی اطلاع آئی۔ حضرت علیؑ "کاتب وحی کی حیثیت سے کتاب الہی کو قلبند فرماتے رہے۔

حضور ﷺ سرور کائنات نے اہم امور میں مشورے لینے کے لیے جو مجلس مشاورت قائم کی تھی۔ حضرت علیؑ اس کے اہم رکن تھے اور حضور ﷺ نے بعض بڑے نازک مواقع پر ان سے مشورے طلب کیے تھے۔

### یمن میں تبلیغ

حضور سرور کائنات ﷺ کی بعثت کا اصل مقصد تبلیغ اسلام تھا اس مقصد کے حصول کیلئے آپ نے ساری عمر کوشش جاری رکھی۔ اس کے طریقے مختلف تھے۔ خود حضور ﷺ نے فردا فردا بھی تبلیغ کی۔ اجتماعات کو بھی خطاب فرمایا۔ وطن میں بھی تبلیغ کی۔ تبلیغ کیلئے وطن سے باہر بھی تشریف لے گئے۔ رؤسا و امراء ملک کو تبلیغی خطوط بھی لکھے اور اپنے معتمدین کو بھی مختلف علاقوں میں تبلیغ اسلام پر مامور فرمایا۔ ایسا ہی ایک امر یمن میں پیش آیا۔ یمن میں آپ ﷺ نے حضرت خالد بن ولید کو تبلیغ اسلام کے لیے بھیجا۔ حضرت خالد بن ولید نے چھ ماہ تک پوری کوشش کی کہ لوگ اسلام کی دعوت قبول کر لیں مگر اس میں کامیابی نہ ہوئی تب حضور ﷺ نے حضرت خالدؓ کی بجائے حضرت علیؑ کو اس مقدس فریضے کی ادائیگی کیلئے منتخب فرمایا۔ ابتدا میں حضرت علیؑ نے اس بارگراں کو اٹھانے سے پس و پیش ظاہر کی اور کہا کہ "یا رسول اللہ! آپ ﷺ مجھے ایسی قوم میں بھیج رہے ہیں جہاں مجھ سے زیادہ تجربہ کار اور زیادہ عمر والے لوگ موجود ہیں۔ مجھے تو بہت دشواری پیش آئے گی۔" یہ سن کر حضور ﷺ نے ان کے حق میں دعا فرمائی کہ اے اللہ اس کی زبان کو راستی عطا فرما۔۔۔ پھر اپنے دست مبارک سے حضرت علیؑ کے عمامہ باندھ کر علم عطا فرمایا اور تبلیغ اسلام کیلئے یمن بھیج دیا۔ حضرت علیؑ نے یمن پہنچ کر اس قدر موثر اور دل نشیں طریقے سے لوگوں کے سامنے اسلام کی تعلیم پیش کی کہ چند ہی روز میں بہت سے لوگ اسلام لے آئے اور ایک

قبیلہ ہمدان تو سارے کا سارا مشرف بہ اسلام ہو گیا۔ (ذرقانی جلد سوم و فتح الباری جلد ہشتم)  
 حضرت علیؑ نے حضور ﷺ کے عہد مبارک میں بعض بڑے اہم مناصب پر بھی کام کیا۔ جن میں سے یمن کی تحصیل و وصول کا کام خاص طور سے قابل ذکر ہے۔ موجودہ اصطلاح میں ہم انہیں یمن کا وزیر مال کہہ سکتے ہیں۔ جب ایک ایسے صاحب عقل و فہم اور دیانت دار شخص کی ضرورت پیش آئی جو یمن جا کر وہاں تحصیل و وصول کا فریضہ انجام دے اور حسابات کی نگرانی بھی کر سکے تو حضور ﷺ کی نگاہ انتخاب حضرت علیؑ پر پڑی اور آپ نے انہی کو اس اہم خدمت پر مامور فرمایا۔ حضرت علیؑ نے یمن تشریف لے جا کر بڑی دیانت داری اور بغیر رو رعایت تحصیل و وصول اور حسابات کی نگرانی کا کام انجام دیا۔ شاید اسی بے رو رعایت کام کرنے کا نتیجہ تھا کہ بعض لوگ حضرت علیؑ سے ناراض ہو گئے۔ ان کے طور طریق پر اعتراض کئے گئے۔ مال غنیمت کی تقسیم کا معاملہ بھی زیر تنقیص آیا اور سرور کائنات ﷺ کی خدمت میں بھی ان کی شکایت کی گئی۔ چنانچہ حجتہ الوداع سے واپس ہوتے وقت غدیر کے مقام پر جب حضرت علیؑ کی حضور ﷺ سے ملاقات ہوئی تو آپ ﷺ نے حضرت علیؑ کا ہاتھ پکڑ کر لوگوں کو مخاطب کیا اور فرمایا۔

”من كنت مولا فاعلى مولا“ (سنن ترمذی و ابن حہ)

”جس کا میں مولا ہوں اس کا علی مولا ہے“ یہاں مولا کے معانی دوست کے ہیں)  
 یہ بہت بڑا اعزاز تھا۔ جو حضور ﷺ سرور کائنات ﷺ کی طرف سے حضرت علیؑ کو عطا ہوا تھا۔ اس ارشاد میں جہاں الزامات سے حضرت علیؑ کی بریت ثابت کی گئی تھی۔ وہاں حضرت علیؑ کے مرتبہ کا بھی تعین کیا گیا تھا۔ نہ صرف یہ بلکہ مستقبل میں پیش آنے والے واقعات میں حضرت علیؑ کے کردار کی طرف بھی واضح اشارہ فرما دیا گیا تھا۔  
 اس کے علاوہ رسول اللہ نے ایک بار انہیں یمن کا قاضی بھی مقرر فرمایا تھا اور یمن میں جس قدر مقدمات پیش آتے تھے وہ سب حضرت علیؑ کی عدالت سے فیصلہ ہوتے تھے۔ اس اعتبار سے آپ یمن کے چیف جسٹس تھے۔ (مسند ابن ضبل جلد اول)

### خلفائے ثلاثہ کے عہد میں

حضور سرور کائنات علیہ الصلوٰۃ والسلام کی وفات کے بعد سے لے کر حضرت علیؑ کی بیعت خلافت تک کے زمانے پر نظر ڈالنے کے بعد ایک قاری کو یوں محسوس ہوتا ہے کہ جیسے اس دور میں حضرت علیؑ پس منظر میں چلے گئے تھے۔ کیونکہ اس دور میں نہ تو ان کی طرف

سے کسی جنگ میں شرکت کا ثبوت ملتا ہے، نہ انہیں کسی صوبہ کی گورنری پر فائز کیا گیا اور نہ انکے ہاتھ سے بظاہر کوئی اہم کارنامہ سرانجام پایا۔ اس صورت حال نے تاریخ اسلام میں بعض بڑے الجھے ہوئے ابواب کا اضافہ کیا اور امت بڑی بڑی غلط فہمیوں کا شکار ہو گئی۔

اس میں شک نہیں کہ جب ہم اس امر پر غور کرتے ہیں تو ہماری حیرانی کی کوئی حد نہیں رہتی کہ ایک ایسا جلیل القدر اور جری دل انسان جس نے اپنی زندگی کا بہت بڑا حصہ خدمت اسلام میں گزارا۔ اپنے آپ کو موت کے منہ میں ڈال دیا مگر اسلام پر آنچ نہ آنے دی۔ جس کا علم و فضل، زہد و تقویٰ اور شجاعت مثالی حیثیت رکھتی تھی۔ وہ رسول کریم ﷺ کی آنکھ بند ہوتے ہی یک بیک گوشہ نشین کیوں ہو گیا اور اس وقت تک میدان میں نہ آیا جب تک مسند خلافت پر فائز ہونے کی وجہ سے مجبور نہ ہو گیا۔

بظاہر اس کا ایک جواب ہے اور وہ یہ کہ حضور ﷺ کے تینوں خلفاء رضی اللہ عنہم کے نزدیک حضرت علیؑ کا وجود بے حد قیمتی تھا۔ حضور ﷺ سرور کائنات تو دنیا سے تشریف لے جا چکے تھے آپ ﷺ کے بعد حضرت علیؑ کا وجود ہی ایسا وجود تھا جس نے حضور ﷺ کی صحبت سے سب سے زیادہ فیض اٹھایا تھا۔ جو خلوت و جلوت میں حضور ﷺ کے ساتھ رہا تھا۔ وہ حضور ﷺ کا براہ راست تربیت یافتہ تھا۔ خلفائے ثلاثہ نہیں چاہتے تھے کہ ایسے قیمتی وجود کو ضائع کر دیں۔ وہ اسے ہر وقت اپنی آنکھوں کے سامنے رکھنا چاہتے تھے۔ یہی وجہ ہے کہ انہوں نے حضرت علیؑ کو نہ تو کسی جنگ میں بھیجنا پسند کیا اور نہ کسی صوبہ کا گورنر بننا کر مدینہ سے باہر رکھنا گوارا کیا۔ مگر اس کے یہ معنی نہیں ہیں کہ حضرت علیؑ نے خلفائے ثلاثہ کے عہد میں ملکی و انتظامی معاملات میں کوئی حصہ نہیں لیا۔ اس زمانے کی تاریخ ہمیں بتاتی ہے کہ حضرت ابوبکرؓ، حضرت عمرؓ اور حضرت عثمانؓ تینوں خلفاء نے حضرت علیؑ کی خدمات سے فائدہ اٹھایا اور حضرت علیؑ نے ان سے پوری طرح تعاون کیا۔ انہوں نے ہر نازک موقع پر حضرت علیؑ سے مشورے طلب کیے اور ان کے مشوروں پر کاربند بھی ہوئے۔ یوں محسوس ہوتا ہے کہ خلفائے ثلاثہ کے عہد حضرت علیؑ کی حیثیت مشیر خصوصی کی تھی۔ اس دور میں اہم امور کے متعلق فتوے دینے کا کام بھی حضرت علیؑ کے سپرد تھا بلکہ حضرت علیؑ اس عہد کے مفتی اعظم تھے۔

جب اسلامی فوجیں مشرق و مغرب اور شمال و جنوب کی طرف پیش قدمی کرتی ہوئی فتح و نصرت کے پرچم اڑا رہی تھیں۔ اس وقت حضرت علیؑ گوشہ تنہائی میں بیٹھے صرف اللہ اللہ ہی



نہیں کر رہے تھے۔ بلکہ وہ اس وقت مسجد نبوی میں دینیات فلسفہ و منطق اور تاریخ کے علوم پر درس دے رہے تھے۔ اس طرح انہوں نے خلفائے ثلاثہ کے عہد میں مسلمانوں کی ذہنی تربیت اور علمی ترقی میں اہم کردار ادا کیا۔ اس لیے یہ سمجھنا درست نہیں ہے کہ رسول اللہ کی وفات کے بعد سے لے کر اپنی بیعت خلافت تک کے درمیانی عرصے میں انہوں نے مسلمانوں کے انتظامی اور دینی امور میں کوئی حصہ نہیں لیا اور ہر معاملے سے دست کش رہے۔

### حضرت ابو بکرؓ کے عہد میں

اس میں شک نہیں کہ حضور ﷺ کے وصال کے بعد جب اہل مدینہ نے حضرت ابو بکرؓ کے ہاتھ پر خلافت کی بیعت کی تو ابتدا میں حضرت علیؓ نے بیعت کرنے سے احتراز کیا۔ مگر یہ مسئلہ امر ہے کہ کچھ عرصے کے بعد انہوں نے حضرت ابو بکرؓ کو اپنے گھربلایا۔ دونوں میں گفتگو ہوئی جو خالص مصالحانہ تھی۔ کچھ شکوہ و شکایات ہوئیں اور پھر حضرت علیؓ نے حضرت ابو بکرؓ کے ہاتھ پر بیعت کر لی۔ ابتدا میں حضرت علیؓ کی بیعت سے دست کشی تاریخ اسلام میں بہت اختلافی موضوعات کا باعث بنی اور مورخین کی اکثریت اس نتیجہ پر پہنچی کہ حضرت علیؓ اپنے آپ کو خلافت کا زیادہ مستحق سمجھتے تھے اور چونکہ ان کا حق انہیں نہیں دیا گیا تھا۔ اس لیے وہ بیعت سے دست کش ہو گئے۔ مگر پھر اپنے حق کی قربانی منظور کر کے اور اسلام کے استحکام کے پیش نظر انہوں نے حضرت ابو بکرؓ کے ہاتھ پر بیعت کر لی کہ مبادا ان کے بیعت نہ کرنے سے امت میں تفرقہ پیدا ہو جائے۔ گو مورخین کا یہ خیال درست نہیں کہ حضرت علیؓ خلافت کے خواہشمند تھے۔ تاریخ ثابت کرتی ہے کہ وہ نہایت بے نفس اور مستغنی الزاج انسان تھے۔ لیکن اگر یہ خیال درست بھی تسلیم کر لیا جائے تو بھی اعتراف کرنا پڑے گا کہ حضرت علیؓ نے غیر معمولی ایثار سے کام لیا۔ انہوں نے حضرت ابو بکرؓ کی بیعت کر کے نظم و ضبط اور تعاون کا بے مثال نمونہ قائم کیا اور امت کو بہت بڑے ابتلاء سے بچالیا۔ ورنہ حقیقت یہ ہے کہ حضرت ابو بکرؓ کے مسند خلافت پر بیٹھتے ہی منکرین زکوٰۃ، مرتدین اور جھوٹے مدعیان نبوت کے ہاتھوں اسلام بہت بڑی مصیبت میں مبتلا ہو گیا تھا۔ اگر اس وقت حضرت علیؓ اپنے عقیدت مندوں کو منظم کر کے اپنے حق کے لیے صف آرا ہو جاتے تو حالات اس درجہ نازک صورت اختیار کر لیتے کہ ہم ان کا تصور بھی نہیں کر سکتے۔

مگر تسلیم کرنا پڑتا ہے کہ حضرت علیؓ نے نہ صرف حضرت ابو بکرؓ کی بیعت کر لی بلکہ انہوں

نے عملی امداد بھی فرمائی۔ چنانچہ جب مدینہ اور اہل مدینہ بلکہ بالفاظ دیگر اسلام سخت فتنوں میں مبتلا ہو گیا اور باغیوں نے مدینہ پر حملہ کرنے کی تیاریاں شروع کر دیں تو حضرت ابو بکرؓ نے اہل مدینہ کو جمع کر کے ایک لشکر مرتب کیا۔ جسے تین حصوں میں تقسیم کر کے مدینہ کے اہم ٹاکوں پر متعین کر دیا۔ ان میں سے ایک حصہ لشکر کے سالار حضرت علیؓ تھے۔ تاریخ شہادت دیتی ہے کہ حضرت علیؓ نے آخر تک مدینہ کی حفاظت کی اور تا وقتیکہ فتنوں کا سد باب نہ ہو گیا اور اہل مدینہ نے اپنے آپ کو محفوظ تصور نہ کیا۔ حضرت علیؓ نے اپنی جگہ نہ چھوڑی۔

حضرت ابو بکرؓ کو بھی حضرت علیؓ کے تعاون اور اس ابتلاء میں ثابت قدم رہنے کا پورا احساس تھا۔ پھر وہ حضرت علیؓ کے بلند مرتبہ، ان کے علم و فضل اور اصابت رائے کے بھی قائل تھے یہی وجہ ہے کہ انہوں نے آخر تک حضرت علیؓ کی دلدادگی کی۔ وہ حضرت ابو بکرؓ کی مجلس مشاورت کے اہم رکن تھے اس کے علاوہ تین اہم محکموں کے بھی انچارج تھے۔ داخلی اور خارجی امور کے متعلق ساری خط و کتابت انہیں کی زیر نگرانی ہوئی تھی اسیران جنگ کی نگہداشت بھی ان ہی کے سپرد تھی۔ زرفندیہ کا حساب بھی وہی رکھتے تھے۔

### حضرت عمرؓ کے عہد میں

حضرت ابو بکرؓ کی وفات کے بعد حضرت عمرؓ خلیفہ ہوئے تو دوسرے صحابہ کی طرح حضرت علیؓ نے بھی بغیر کسی پس و پیش کے ان کی بیعت کر لی اور آخر تک ان کے ساتھ تعاون کرتے رہے۔ حضرت عمرؓ کے عہد میں بھی حضرت علیؓ ان کے مشیر خصوصی تھے۔ وہ ان کے مشوروں کی بے حد قدر کرتے اور ان کے مشوروں کو دوسروں کے مشوروں پر ترجیح دیتے تھے۔ بلکہ حضرت عمرؓ نے جس قدر انتظامی اور اصلاحی اقدامات کیے تھے ان میں سے بعض حضرت علیؓ کے مشوروں کے رہن منت تھے۔

تاریخ کے ابتدائی طالب علم کی نظر سے بھی حضرت عمرؓ کے یہ الفاظ گزرے ہوں گے کہ۔

”اگر علیؓ نہ ہوتے تو عمرؓ ہلاک ہو جاتا۔“

اس سے جہاں حضرت عمرؓ کے عہد میں حضرت علیؓ کی خدمات کا اندازہ ہوتا ہے وہاں حضرت علیؓ کی عظمت کا بھی پتہ چلتا ہے۔ حضرت عمرؓ کی نظر میں حضرت علیؓ کی حیثیت کتنی بلند تھی اور ان کے دور خلافت میں حضرت علیؓ نے کیا رول ادا کیا۔ یہ معلوم کرنے کے لیے ذیل کے واقعات کو پیش نظر رکھنا ضروری ہے۔

جب عراق کی جنگ میں اسلامی فوجوں کے سپہ سالار ابو عبیدہؓ ایرانی فوج کے ایک ہاتھی کے پیر تلے کچلے گئے اور مسلمانوں کو شکست ہو گئی تو اس خبر نے سارے مدینہ میں غم و غصہ کی آگ لگا دی۔ حضرت عمرؓ کو اس واقعہ کا بے حد قلق ہوا اور انہوں نے اس شکست کا بدلہ لینے کے لیے اسلامی فوجوں کی از سر نو تنظیم کی۔ نہ صرف یہ بلکہ خود سپہ سالار بن کر میدان جنگ میں جانے کا فیصلہ کر لیا۔ اس موقع پر اپنا قائم مقام بنانے کے لیے ان کی نظر جس شخصیت پر پڑی وہ حضرت علیؓ تھے۔ انہوں نے حضرت علیؓ کو اپنا نائب مقرر کیا اور خود مدینہ سے کوچ کر دیا۔ مگر تین میل باہر جا کر جب پڑاؤ کیا تو اکابر صحابہؓ نے انہیں مشورہ دیا کہ آپ کا جنگ میں جانا مناسب نہیں ہے اگر خدا نخواستہ آپؓ شہید ہو گئے تو ہر طرف انتشار پیدا ہو جائے گا اور اسلام کو سخت ضعف پہنچے گا۔ حضرت عبدالرحمنؓ بن عوفؓ یہ رائے دینے میں پیش پیش تھے۔ آخر حضرت عمرؓ نے سعد بن ابی وقاصؓ کو اسلامی افواج کا سپہ سالار بنایا اور خود مدینہ واپس تشریف لے آئے۔

دوسرا واقعہ۔ جس سے حضرت علیؓ کے مرتبہ کے ساتھ ساتھ اس امر کا بھی اندازہ ہوتا ہے کہ حضرت عمرؓ کی نظر میں ان کی حیثیت کیا تھی۔۔۔ جب مسلمانوں نے بیت المقدس کا پوری شدت کے ساتھ محاصرہ کر لیا تو عیسائیوں نے تنگ آکر صلح کی درخواست کی۔ مگر شرط یہ رکھی کہ مسلمانوں کا امیر خود یہاں آئے اور اپنے ہاتھ سے امان نامہ لکھ کر دے۔ جب حضرت عمرؓ کو اس واقعہ کی اطلاع دی گئی تو آپؓ نے تمام اکابر صحابہؓ کو جمع کیا۔ جن میں حضرت علیؓ اور حضرت عثمانؓ بھی تھے اور ان حضرات سے پوچھا کہ اس معاملے میں ان کی کیا رائے ہے؟

حضرت عثمانؓ نے مشورہ دیا کہ عیسائی مسلمانوں سے مرعوب ہو چکے ہیں اور ان میں لڑنے کی سکت نہیں ہے وہ ہر حالت میں صلح کر لیں گے۔ اگر ان کی درخواست رد کر دی گئی تو یہ امر ان کے لیے اور بھی ذلت کا باعث ہو گا اور اس سے مسلمانوں کی برتری ثابت ہوگی۔ حضرت علیؓ نے اس رائے سے اختلاف کیا اور حضرت عمرؓ کو یہ مشورہ دیا کہ میری رائے میں آپ کو بیت المقدس جا کر امان نامہ لکھنا چاہیے۔ ان کے پیش نظر یہ نکتہ تھا کہ اس سے عیسائیوں کی دلجوئی ہوگی وہ مسلمانوں کے اخلاق اور مالی طرفی سے متاثر ہوئے بغیر نہیں رہیں گے اور یہ امر تبلیغ اسلام کے لیے بے حد مفید ثابت ہوگا۔ حضرت عمرؓ نے حضرت علیؓ کی یہ جچی تلی اور انتہائی دانشمندانہ رائے قبول فرمائی۔



اب سوال یہ پیدا ہوا کہ اپنے پیچھے اپنا قائم مقام کے بنائیں۔ مدینہ صحابہ سے بھرا پڑا تھا۔ جن میں ایک سے ایک پایہ کے بزرگ موجود تھے۔ مگر اس موقع پر بھی حضرت عمرؓ کی نگاہ انتخاب جس شخصیت پر پڑی وہ حضرت علیؓ تھے۔ انہوں نے خلافت کے کاروبار حضرت علیؓ کے سپرد کیے اور خود بیت المقدس روانہ ہو گئے۔ (ابن خلدون جلد ۲)

تاریخ گواہی دیتی ہے کہ حضرت علیؓ نے اس امانت کی بڑی دیانت اور قابلیت سے حفاظت کی اور جب صاحب امانت واپس آگیا تو اس امین نے یہ امانت اس کے سپرد کر دی صرف یہی نہیں حضرت عمرؓ نے حضرت علیؓ سے بعض ایسے مشورے بھی حاصل کیے جن پر عمل کرنے کے بعد مسلمانوں کی عظیم الشان سلطنت کے انتظامی امور میں زبردست انقلاب آیا بلکہ بعض اصلاحات صرف اور صرف حضرت علیؓ کے مشوروں سے جاری ہوئیں۔ ان اصلاحات میں سب سے بڑی اور اہم اصلاح سن ہجری کا اجرا ہے۔

اس کی ابتدا یوں ہوئی کہ سن ۱۶ ہجری میں حضرت عمرؓ کی خدمت میں ایک چک پیش کیا گیا۔ جس پر ”شعبان“ کا لفظ درج تھا۔ حضرت عمرؓ نے یہ لفظ پڑھ کر فرمایا کہ اس سے یہ کس طرح معلوم ہو سکتا ہے کہ گزشتہ شعبان مراد ہے یا موجودہ چنانچہ صرف اسی ضرورت کے لیے فوری طور پر مشاورتی اجلاس بلایا گیا۔ حضرت عمرؓ نے مقتدر صحابہ کے سامنے یہ معاملہ پیش کر کے ان حضرات کی رائے طلب کی۔ طے یہ پایا کہ ہمیں بھی ایرانیوں کی طرح اپنا سنہ جاری کرنا چاہیے۔ اب سوال یہ پیدا ہوا کہ اسلامی سنہ کی ابتدا کب سے کی جائے۔ حضرت علیؓ نے فرمایا کہ اسلامی سنہ کی ابتدا ہجرت نبوی ﷺ کے تاریخی واقعہ سے کی جائے حضرت عمرؓ اور دیگر اراکین مشاورت نے بھی حضرت علیؓ کی رائے سے اتفاق کیا اور اسی روز سے اسلامی سنہ جسے آج ہم سنہ ہجری کہتے ہیں جاری ہو گیا۔

اس واقعہ کے پانچ سال بعد یعنی سن ۲۱ ہجری میں پھر ایک ایسا نازک موقع پیش آگیا جب حضرت عمرؓ کو صحیح مشورے کی ضرورت پیش آئی اور انہوں نے حضرت علیؓ کی طرف دیکھا۔ واقعہ یوں ہے کہ جب اسلامی لشکر نے عراق کے بعد خوزستان بھی فتح کر لیا تو ایران میں ہر طرف تہلکہ مچ گیا۔ ابتدا میں ایرانی یہی سمجھتے تھے کہ اسلامی لشکر سرحدی مقامات پر حملہ کرنے کے بعد لوٹ مار کرے گا اور پھر واپس چلا جائے گا۔ مگر خوزستان کی فتح کے بعد انہیں ہوش آیا۔ شہنشاہ ایران بھی اس واقعہ سے بہت برا فروختہ ہوا اور اس نے تمام فوجوں اور جنگجو قوموں کے نام حکم بھیجا کہ جلد سے جلد مسلمانوں کا مقابلہ کرنے اور انہیں خوزستان سے

نکالنے کی تیاری کرو۔ چنانچہ ہر طرف تیاریاں شروع ہو گئیں۔ فوجیں بھرتی کی جانے لگیں اور چند ہی روز میں ڈیڑھ لاکھ انسانوں کا سمندر موجیں مارتا ہوا خوزستان کی طرف بڑھنے لگا۔ جب حضرت عمرؓ کو ان واقعات کی اطلاع دی گئی تو انہوں نے صحابہ کو مسجد نبوی ﷺ میں جمع کیا اور کہا کہ آپ لوگوں کو معلوم ہے کہ سارا ایران مسلمانوں کو صفحہ ہستی سے مٹانے کے لیے کمر بستہ ہو گیا ہے۔ اس معاملے میں آپ لوگوں کی کیا رائے ہے طلحہ بن عبید اللہ نے کہا کہ امیر المومنین! آپ کا تجربہ وسیع ہو چکا ہے آپ جو حکم دیں گے ہم اس کی تعمیل کریں گے۔

حضرت عثمانؓ نے فرمایا کہ میری رائے میں بصرہ، یمن اور شام کے گورنروں کو لکھا جائے کہ اپنی فوجیں لے کر عراق روانہ ہو جائیں اور آپ اہل مدینہ کو لے کر تشریف لے جائیں۔ سب لوگوں نے حضرت عثمانؓ کی رائے سے اتفاق کیا۔ حضرت علیؓ ابھی تک خاموش بیٹھے تھے۔ آخر حضرت عمرؓ نے انہیں مخاطب کر کے پوچھا۔ آپ کی کیا رائے ہے؟ حضرت علیؓ نے فرمایا کہ اگر شام اور بصرہ سے فوجیں ہٹالی گئیں تو میدان صاف پاکر دشمن ان علاقوں پر قبضہ کر لے گا اور اگر آپ مدینہ چھوڑ کر چلے گئے تو عرب کے امن کے لیے خطرہ پیدا ہو جائے گا اور یہ اندرونی انتشار بڑی تباہی کا باعث ہو گا۔ اس لیے میری رائے میں آپ مدینہ نہ چھوڑیں۔ بلکہ شام، بصرہ اور یمن وغیرہ کے گورنروں کو لکھیں کہ اپنی اپنی فوجوں کا ایک تہائی حصہ مدینہ روانہ کر دیں۔ حضرت عمرؓ نے حضرت علیؓ کی رائے سے اتفاق کیا اور اس پر عمل کیا۔ اللہ تعالیٰ نے مسلمانوں کو فتح عنایت کی اور دشمن خائب و خاسر ہوا۔

### حضرت عثمانؓ کے عہد میں

جب حضرت عمرؓ پر ابو لولؤ نامی ایک عجمی نے قاتلانہ حملہ کیا اور انہیں زخموں سے جانبر نہ ہونے کا یقین ہو گیا تو انہوں نے خلیفہ کے انتخاب کے لیے ایک کمیٹی مقرر کی۔ یہ کمیٹی اچھے افراد پر مشتمل تھی۔ اس میں دیگر حضرات کے علاوہ حضرت علیؓ بھی شامل تھے۔ حضرت عمرؓ کی خواہش تھی کہ ان کے بعد حضرت علیؓ خلیفہ ہوں۔ مگر چونکہ قریش کے ساتھ حضرت علیؓ کے مراسم اچھے نہ تھے۔ کیونکہ کفر و اسلام کی ابتدائی جنگوں میں ان کے ہاتھ سے قریش کے بڑے بڑے نامی گرامی سردار مارے جا چکے تھے اور مقتول سرداروں کے پسماندگان ان سے کبیدہ خاطر تھے۔ اس لیے حضرت عمرؓ کو اندیشہ تھا کہ وہ لوگ حضرت علیؓ کی اطاعت سے

منحرف ہو جائیں گے۔ یہی وجہ ہے کہ امت کو اختلاف و انتشار سے بچانے کے لیے انہوں نے حضرت علیؑ کو نامزد نہ کیا۔ دوسرے کسی کو نامزد کرنا انہوں نے اس لیے بھی پسند نہ کیا کہ یہ امر اسلامی جمہوریت اور خود عربوں کے مزاج و روایات کے خلاف تھا۔ بہر حال اگر یہ دو رکاوٹیں نہ ہوتیں تو غالب خیال یہی ہے کہ حضرت عمرؓ کے بعد حضرت علیؑ کا انتخاب عمل میں آتا۔

حضرت عمرؓ کی شہادت کے بعد جب خلیفہ کا انتخاب کرنے والی کمیٹی نے حضرت عثمانؓ کو خلیفہ منتخب کیا تو حضرت عثمانؓ بھی حضرت علیؑ کے مشوروں سے فائدہ اٹھاتے رہے۔ یہاں تک کہ مفسدین کے ایک گروہ نے حضرت عثمانؓ کے خلاف بغاوت کر کے یورش کی اور اسلام ایک خطرناک خلفشار سے دوچار ہو گیا۔ اس نازک ترین موقعہ پر حضرت علیؑ نے حضرت عثمانؓ کی پوری مدد کی انہیں قیمتی مشورے بھی دیئے ان کی مدافعت میں تقریریں بھی کیں۔ باغیوں کو سمجھایا بھی اور آخر کار حضرت عثمانؓ کی حفاظت کے لیے باغیوں کے ساتھ جنگ کی پیشکش بھی کر دی۔ اس کے بعد وہ لرزہ خیز واقعہ پیش آیا جس کے نتیجے میں حضرت عثمانؓ شہید کر دیئے گئے اور اسلام میں اختلافات کا ایسا دردناک کھلا جو آج تک بند نہ ہو سکا۔

### حضرت عثمانؓ کے بعد

حضرت عثمانؓ کی شہادت کے بعد مسلمانوں کو دو ایسی خطرناک مشکلیں پیش آئیں جن کی صدیق اکبرؓ کے عہد سے لے کر اب تک کی مشکلات میں کوئی مثال نہیں ملتی۔ ایک خود منصب خلافت کی مشکل اور دوسری نظام حکومت الہی کو برقرار رکھنے اور قاتلوں اور فساد یوں کو اللہ کے حکم کے مطابق سزا دینے کی۔

حضرت عثمانؓ کے حادثے کے دن شام ہو چکی اور مسلمانوں کا کوئی امام نہ تھا جو ان کے معاملات کا منتظم، ان کے نظام کا نگران اور ان کے اقتدار کا حاکم ہوتا، اللہ کے احکام ان میں جاری کرتا اور سب کاموں کے بعد وہ اس عظیم الشان حکومت کے معاملات پر نظر رکھتا جس کو حضرت صدیق اکبرؓ اور حضرت فاروق اعظمؓ نے قائم کیا تھا اور حضرت عثمان غنیؓ نے جس کی حدود مشرق و مغرب تک پھیلا دی تھیں، اس لیے کہ یہ مشوقہ مقامات اور علاقے جہاں ابھی مسلمانوں کا اقتدار پوری طرح جم نہ سکا تھا اس کے محتاج تھے کہ کوئی انہیں سنبھالے، وہاں کے نظام میں استقلال اور مضبوطی پیدا کرے اور ان کی سرحدوں کو بہت دور کر دے جو متعین ہونے نہیں پاتی تھیں اور حضرت ابوبکرؓ کے عہد سے



مسلل فتوحات کی بناء پر تغیر پذیر تھیں کہ اتنے میں فساد کا دور آگیا اور مسلمان ادھر متوجہ ہو گئے یا یوں کہئے کہ مسلمانوں کی ایک جماعت فتوحات سے ہٹ کر فتنوں میں مشغول ہو گئی۔ اسلامی فوجوں کا پڑاؤ سرحدوں پر اس طرح رہا کرتا کہ جہاں آج ہیں کل اس سے آگے بڑھیں، ان فوجوں کا کام صرف یہ نہ تھا کہ فتوحات حاصل کریں بلکہ مفتوحہ سرزمین میں آئین اسلام کا اجراء بھی انہیں کا کام تھا، وہ پہلا پرانا اقتدار ختم کر کے اس کی جگہ نیا اقتدار قائم کرتی تھیں، پھر نظام حکومت میں ایک طرف فاتحین کے مزاج کے مطابق کچھ اضافے کرتیں، دوسری طرف مفتوحین کی طبیعت اور افتاد کی رعایت سے پہلے نظام کی کچھ باتیں باقی رکھتیں۔ ان اسلامی فوجوں کو اس کی ضرورت تھی کہ مزید فوج اور ساز و سامان سے کوئی ان کی امداد کرتا رہے، منصوبہ بنائے اور ضرورت کی ہر چیز ان کے لیے فراہم کرے۔

ظاہر ہے کہ جن مہاجر اور انصار نے حضرت صدیق اکبرؓ، حضرت فاروق اعظمؓ اور خود حضرت عثمانؓ کی بیعت کی تھی ان کے دامن پر حضرت عثمانؓ کے خون کا دھبہ نہیں، یہ تو بصرہ، کوفہ اور مصر کی سرحدوں پر مقیم فوجوں میں سے بعض ٹولیوں کا کام تھا اور بعض ان دیہاتیوں کا جو ان ٹولیوں کے ساتھ ہو گئے اور کچھ مہاجر زادے بھی اس کے ذمہ دار ہیں جنہوں نے اس سلسلہ میں اعانت کی۔

بڑے بڑے مہاجر اور انصار صحابہؓ اس حادثے میں تین مختلف خیال کے تھے، زیادہ تر تو ایسے تھے جو صورت حال دیکھتے، رنجیدہ ہوتے، اصلاح کا ارادہ کرتے لیکن کچھ بن نہ پڑتی اور پھر کوتاہی یا بے نیازی سے نہیں بلکہ مجبوری اور بے چارگی سے خاموشی اختیار کر لیتے، کچھ صحابہؓ ایسے تھے جن پر معاملات اچھی طرح کھل نہ سکے۔ انہوں نے خیریت اسی میں دیکھی کہ فتنے سے دور گوشہ عافیت میں جا بیٹھیں اور غیر جانب دار ہیں، ان تک اللہ کے رسول ﷺ کی دو حدیثیں پہنچی تھیں جن میں فتنوں سے ڈرایا گیا اور ان سے بچنے کی تاکید کی گئی ہے، چنانچہ بعض تو خانہ نشین ہو گئے اور بعض نے مدینہ کی سکونت چھوڑ دی کہ اپنا دین اپنے ساتھ لیے لوگوں سے دور رہیں۔ کچھ صحابہؓ ایسے تھے جنہوں نے نہ گوشہ عافیت میں جانا پسند کیا اور نہ اپنے کو بے چارگی کے حوالے کرنا بلکہ وہ حضرت عثمانؓ اور ان کے مخالفین کے درمیان کھڑے ہو گئے۔ بعض نے حضرت عثمانؓ سے شدید اختلاف کیا اور ان سے اپنی انتہائی ناگواری کا اظہار کرتے ہوئے ان کے خلاف لوگوں کو ابھارا، ان سے دشمنی پر آمادہ کیا اور بعض نے ایسا طرز عمل اختیار کیا جس کا مطلب کم سے کم یہ نکلتا ہے کہ

انہوں نے نہ باغیوں کو برا سمجھا اور نہ ان کو مقابلہ کرنے سے روکا۔

پھر جب حضرت عثمانؓ شہید ہو گئے تو اکثر صحابہ بری طرح متاثر ہوئے کہ وہ خلیفہ کی کچھ مدد نہ کر سکے۔ اب انہوں نے مستقبل پر غور کیا اور تہیہ کر لیا کہ اپنے معاملات اور آنے والے واقعات کا مقابلہ کریں گے، گوشہ عافیت میں چلے جانے والوں نے کنارہ کشی میں اور شدت پیدا کر لی اور خدا کا شکر ادا کیا کہ اپنی روش پر قائم رہے گناہ میں شریک نہیں ہوئے اور فتنے سے بچا لیے گئے، اب رہے دوسرے حضرات تو وہ انتظار کرنے لگے کہ لوگ کیا چاہتے ہیں اپنے اوپر اعتماد، یا کسی لیڈر کا سہارا؟ اور مسلمانوں کا کوئی نظام تحریر کی صورت میں محفوظ اور مقرر تو تھا نہیں جس کے مطابق منصب خلافت جب وہ خالی ہو، پر کر لیا کریں وہ تو ایسے مواقع پر جس طرح بن پڑتی اس خلا کو پر کر لیا کرتے تھے۔

آپ کو معلوم ہے کہ حضرت فاروق اعظمؓ کی بیعت کس طرح ہوئی آپ یہ بھی جانتے ہیں کہ حضرت فاروق اعظمؓ کس طرح اپنی بیعت کو ایک اتفاقی معاملہ فرماتے ہیں جس کے ذریعے اللہ نے مسلمانوں سے ایک بات کہی اور مسلمانوں نے اس کو مان لیا، نہ کسی کو ناگوار ہوئی نہ کسی نے جھگڑا کیا۔ مہاجرین میں سے بعض نے خود حضرت صدیق اکبرؓ سے کچھ لے دے کر ناچاہی لیکن آپ نے ان کو ایسا جواب دیا جس سے وہ مطمئن ہو گئے۔ اس کا بھی آپ کو پتہ ہے کہ حضرت عمرؓ نے کسی کو ہدایت نہیں کی بلکہ اس کے لیے چھ مہاجرین کی ایک مجلس شوریٰ بنادی جن سے اللہ کے رسول ﷺ زندگی بھر راضی رہے ان میں سے حضرت عثمانؓ کا انتخاب ہوا جس سے کسی نے اختلاف نہیں کیا۔ پھر حضرت عثمانؓ نے بھی کسی کے لیے کوئی ہدایت نہیں کی اور اگر فرماتے بھی تو لوگ ان کی بات نہیں مانتے اس لیے کہ وہ ان سے، ان کے حاشیہ نشینوں سے اور ان کے گورنروں سے بعض واقعات کی بناء پر ناراض تھے۔ پھر یہ بھی پیش نظر رہے کہ حضرت عمرؓ نے جن چھ صحابہ کو باہمی مشورہ کی ہدایت کی تھی حضرت عثمانؓ کے بعد وہ چار ہی رہ گئے تھے اس لیے کہ عبدالرحمن بن عوفؓ کا عثمانی خلافت کے دوران ہی انتقال ہو چکا تھا۔ حضرت سعد بن ابی وقاصؓ نے کنارہ کشی اختیار کر لی تھی لہذا کل تین ہی رہ گئے۔

مزید برآں یہ بھی ملحوظ رہے کہ سابق خلفاء کی بیعت کرنے والے بہت سے صحابہ اب مدینہ منورہ میں معاملے کے وقت موجود نہ تھے کچھ تو ارداد کی لڑائیوں اور روم و فارس کی فتوحات میں شہید ہو چکے تھے اور کچھ بستروں پر اللہ کی رحمت کو پہنچ گئے تھے۔ ایک جماعت

جس میں جہاد کی طاقت تھی سرحدوں پر خیمہ زن تھی اور جن میں جہاد کی طاقت نہ تھی وہ نئے نئے شہروں میں بس گئے تھے پس حضرت عثمانؓ کے حادثے کے موقع پر مہاجر اور انصار کی جو جماعت موجود تھی وہ مدینہ کی اس جماعت جیسی نہ تھی جو تینوں خلفاء کی بیعت کے موقع پر حاضر تھی۔

پھر علیؓ، طلحہؓ اور زبیرؓ میں بھی باہم اتحاد خیال نہ تھا، مظلوم خلیفہ کے ساتھ ہر ایک کا طرز عمل الگ تھا اور اسباب قتل پر ہر ایک کی رائے دوسرے سے جدا تھی۔ حضرت علیؓ نے لوگوں کو بغاوت اور فساد سے روکنے کی امکانی کوشش کی۔ انہوں نے باغیوں اور حضرت عثمانؓ کے درمیان گفت و شنید کا فرض انجام دیا، باغیوں کو مدینہ سے واپس کیا، بعد میں ایک مرتبہ اور بیچ میں پڑے اور حضرت عثمانؓ کو راضی کر لیا، پھر جب باغی بلا اطلاع مدینہ میں گھس آئے اور حضرت علیؓ ان کو نکال کر باہر کرنے سے مایوس ہو گئے تو چاہا کہ حضرت عثمانؓ کی حمایت میں کھڑے ہو جائیں لیکن ایسا نہ کر سکے، پھر سخت محاصرے کے زمانے میں جب حضرت عثمانؓ بہت پیاسے تھے آپ نے کوشش کی کہ میٹھا پانی آپ تک پہنچا دیں۔

حضرت زبیرؓ نے نہ تو باغیوں کو روکنے میں نمایاں حصہ لیا اور نہ مخالفوں کو ابھارنے اور آمادہ کرنے میں قابل ذکر گرمی دکھائی البتہ وہ موقع کا انتظار کرتے رہے، طبیعت ان کی باغیوں کے ساتھ تھی، شاید یہ خیال کرتے تھے کہ نوبت یہاں تک نہیں پہنچے گی۔ اب رہے حضرت طلحہؓ، تو وہ کھلم کھلا باغیوں کی طرف جھکے ہوئے تھے۔ باغیوں کو اعلانیہ بھڑکاتے تھے ان کی ایک جماعت کو اپنا گرویدہ بنا رہے تھے۔ حضرت عثمانؓ نے اس کی شکایت کھلے طور پر بھی کی اور بصیغہ راز بھی بار بار اظہار کیا۔ راویوں کا بیان ہے کہ اس سلسلہ میں حضرت عثمانؓ نے حضرت علیؓ سے امداد چاہی، چنانچہ آپ حضرت طلحہؓ کے پاس گئے اور دیکھا کہ باغیوں کا ایک بڑا گروہ وہاں جمع ہے، حضرت علیؓ نے کوشش کی کہ حضرت طلحہؓ اپنی یہ روش چھوڑ دیں لیکن وہ باز نہ آئے۔ تب حضرت علیؓ ان کے پاس سے لوٹ کر بیت المال آئے اور جو کچھ اس میں تھا نکال کر لوگوں میں تقسیم کرنا شروع کر دیا یہ دیکھ کر حضرت طلحہؓ کے ساتھ ان کے پاس سے اٹھ کھڑے ہوئے، حضرت علیؓ کی اس کارروائی سے حضرت عثمانؓ خوش تھے۔

راویوں کا خیال ہے کہ یہ دیکھ کر حضرت طلحہؓ حضرت عثمانؓ کے پاس آئے



اور معذرت کرنے لگے۔ حضرت عثمانؓ نے جواب دیا کہ یہ حاضری معذرت اور ندامت کی نہیں بلکہ ناکامی اور شکست کی ہے مگر تجھ سے خدا حساب لے گا۔

بات جو کچھ بھی رہی ہو بہر حال حضرت عثمانؓ کی شہادت کے بعد مدینہ میں یہ تینوں منتظر تھے کہ لوگ کیا کرتے ہیں اور حالت یہ تھی کہ پوری آبادی پر باغیوں نے خوف و ہراس کا وہ عالم طاری کر دیا تھا کہ مظلوم خلیفہ کی لاش رات کی تاریکی میں لوگوں سے بہت چھپا کر دفن کی جاسکی۔

حضرت عثمانؓ کے بعد امام کی بیعت کے بارے میں راویوں کا اختلاف ہے، ایک گروہ کا خیال ہے کہ شہادت کے بعد ہی حضرت علیؓ کے لیے بیعت لی گئی لیکن یہ واقعہ نہیں ہے، اس مبہوت کردینے والی شورش اور بغاوت کے پیش نظر واقعہ یہ ہے کہ مدینہ میں کئی دن تک لوگوں نے اس طرح گزارا کہ ان کا کوئی امام نہ تھا۔ ان دنوں معاملات کی لگام بغاوت کے ایک لیڈر عافقی کے ہاتھ میں تھی۔

خلیفہ سے فرصت پالینے کے بعد باغی حیران تھے۔ وہ جانتے تھے کہ لوگوں کے لیے ایک امام کی ضرورت ہے اور اس امام کی بیعت جس قدر جلد ممکن ہو کر لینی چاہیے، کہیں ایسا نہ ہو کہ حضرت عثمانؓ کے گورنران پر قابض ہو جائیں اور ان سے بھی طاقت ور، معاویہ کہیں اپنی فوج بھیج کر مدینہ پر اپنا اقتدار نہ جمالیں اور پھر باغیوں کو ان کے کیے کی سزا دے دیں، باغی یہ بھی جانتے تھے کہ ان میں سے کوئی بھی مسلمانوں کا امام نہیں بن سکتا۔ اس لیے کہ امامت کا معاملہ مہاجر اور انصار کے ہاتھ میں ہے وہی قریش کے کسی فرد کو چن کر بیعت کرتے ہیں۔

پھر ان کی خواہشیں بھی مختلف تھیں، مصری حضرت علیؓ کو چاہتے تھے، کوفہ کے لوگ حضرت زبیرؓ کے ساتھی تھے۔ بصرہ کے باشندے حضرت طلحہؓ کے طرف دار تھے۔ ان میں سے ہر ٹولی اپنے اپنے لیڈر کے ہاں آتی جاتی تھی لیکن تینوں لیڈر اپنی جماعت کی طرف سے پیش کردہ امامت قبول کرنے سے انکار کرتے تھے۔ بالآخر باغیوں کو یقین ہو گیا کہ وہ اکیلے امام کا تقرر نہیں کر سکتے اور ان کے لیے ضروری ہے کہ وہ مہاجر اور انصار کا تعاون حاصل کریں جو ان تینوں میں سے کسی کو پسند اور اس سے اس منصب کے قبول کرنے پر اصرار کریں۔ پھر یہ ان کے اصرار کی تائید کریں تاکہ وہ راضی ہو جائے۔ چنانچہ یہ باغی صحابہ کے گھروں کے چکر لگانے لگے اور ان سے اصرار کے ساتھ درخواست کرنے لگے کہ

امت کے لیے ایک امام جن دیجئے۔ مہاجر اور انصار نے دیکھا کہ یہ کام تو بہر حال کرنا ہے، پس انہوں نے خود سوچا اور اپنے ملنے والوں سے تبادلہ خیال کیا، اندازہ یہ ہوا کہ عام رجحان حضرت علیؑ کی طرف ہے۔ لوگ ان کو حضرت طلحہؓ اور حضرت زبیرؓ پر دونوں پر مقدم خیال کرتے ہیں۔

اس طرح انصار اور مہاجرین نے حضرت علیؑ کو خلافت کا منصب پیش کیا اور ان سے قبول کر لینے پر اصرار بھی کیا۔ پھر باغیوں نے اس اصرار کی تائید کر دی، حضرت علیؑ نے انکار کرنا چاہا لیکن انہیں انکار کی کوئی صورت نظر نہیں آئی، باغیوں کے پیش کرنے پر آپؑ نے ضرور انکار کیا تھا۔ اب جب کہ انصار بھی پیش کر رہے ہیں اور سابق خلفا کی طرح کرنا چاہتے ہیں تو انکار کی کوئی وجہ نہ رہی۔ چنانچہ آپؑ نے درخواست قبول کر لی اور سابقہ روایت کے مطابق منبر نبویؐ پر جا بیٹھے اور لوگ آکر بیعت کرنے لگے۔ ہاں چند آدمیوں نے انکار کیا اور حضرت علیؑ نے ان سے اصرار نہیں کیا اور نہ باغیوں کو اجازت دی کہ ان کو مجبور کریں۔ ان چند آدمیوں میں ایک حضرت سعد بن ابی وقاصؓ بھی ہیں جو مجلس شوریٰ کے ایک رکن تھے انہوں نے انکار کرتے ہوئے حضرت علیؑ سے کہا۔ ”میری طرف سے آپؑ مطمئن رہیے۔“ حضرت علیؑ نے اس بات کی اجازت دے دی۔ انکار کرنے والوں میں دوسرے حضرت عبداللہ بن عمرؓ ہیں۔ حضرت علیؑ نے ان سے امن پسندی اور لوگوں کے معاملات میں دخل در معقولات نہ کرنے کی ضمانت چاہی، انکار کرنے پر حضرت علیؑ نے کہا چھوٹے سے بڑے ہو گئے لیکن میں نے ہمیشہ تم کو ناشائستہ پایا، اس کے بعد فرمایا اسے جانے دو میں خود اس کا ضامن ہوں۔ گوشہ نشینوں کی جماعت نے بھی بیعت سے انکار کیا تھا۔ حضرت علیؑ نے ان کو مجبور کرنا نہیں چاہا اور نہ ان پر کسی زیادتی کے روادار ہوئے۔ حضرت طلحہؓ اور حضرت زبیرؓ نے بھی بیعت نہیں کی تھی لیکن باغیوں نے ان کو مجبور کیا اور حضرت علیؑ نے بھی ان دونوں کو حضرت سعد بن ابی وقاصؓ، عبداللہ بن عمرؓ وغیرہ کی طرح معاف نہیں کر دیا۔ اس لیے کہ باغیوں کی طرح ان کو حضرت علیؑ بھی خوب جانتے تھے ان کو معلوم تھا کہ حضرت طلحہؓ اور حضرت عثمانؓ کے کٹر مخالفوں میں سے ہیں اور خود خلیفہ بننے کا بھی حوصلہ رکھتے ہیں اور جانتے تھے کہ حضرت زبیرؓ نے حضرت عثمانؓ کی مخالفت پر کسی کو اکسایا نہیں لیکن باغیوں کو رد کا بھی نہیں اور پھر خلافت کی تمنا میں وہ حضرت طلحہؓ سے کم نہیں اس لیے ان کو

بیعت سے معاف نہیں کیا، تاکہ جس قدر بھی ہو سکے ان کو پابند کر لیں۔ بعض روایات کے مطابق حضرت علیؑ کی بیعت حضرت عثمانؓ کی شہادت کے پانچ دن بعد ہوئی اور بعض روایتوں میں آٹھ دن ہے۔ اس کے بعد یہ بات عام ہو گئی کہ بصرہ، کوفہ اور مصر کی سرحدوں اور حجاز پر حضرت علیؑ سیادت قائم ہو گئی۔

حضرت علیؑ کے لیے ایک غور طلب اور پیچیدہ مسئلہ شام کا تھا۔ صورت حال یہ تھی کہ ایک تو شام بغاوت سے الگ رہا، دوسرے اس کی زمام حکومت حضرت عثمانؓ کے چچا زاد بھائی حضرت معاویہؓ کے ہاتھ میں تھی۔ آگے چل کر ہم دیکھیں گے کہ شام اور حضرت معاویہؓ کے ساتھ حضرت علیؑ کا طرز عمل کیسا رہا۔ لیکن قابل ذکر بات یہ ہے کہ حضرت علیؑ مسلمانوں کے امام ہو گئے۔ مدینے میں جو مہاجر اور انصار موجود تھے انہوں نے آپ کی بیعت کر لی۔ سرحدوں کی طرف سے ان باغیوں نے آپ کی بیعت کی جو اس وقت مدینہ میں موجود تھے اس کا مطلب یہ ہے کہ دو خطرناک مشکلوں میں سے ایک یعنی خلافت اور خلیفہ کی مشکل کا خاتمہ ہو گیا دوسرے لفظوں میں یوں کہئے کہ حضرت علیؑ اور عام لوگوں پر یہ واضح ہو گیا کہ مصیبت دور ہو گئی اور اب اس کے بعد تمام معاملات میں امن، خوشگواہی اور استقلال پیدا ہو جائے گا۔

نئے امام کے لیے ضروری تھا کہ اب دوسری خطرناک مشکل کی طرف متوجہ ہو۔ یہ دوسری مشکل مقتول امام کا مسئلہ ہے۔ نئے امام کا فرض ہے کہ وہ مقتول امام کے خون اور اس کے قاتلوں کے بارے میں اللہ کے فرمان اور دین کے حکم کا اعلان کرے۔ اگر مقتول امام ظالم تھا تب تو بدلے کی اور قاتلوں سے قصاص کی کوئی بات نہیں۔ لیکن اگر مظلوم تھا تو جدید امام کا فرض ہو جاتا ہے کہ وہ اس کا بدلہ لے اور قاتلوں پر قصاص کا حکم جاری کرے جو اللہ کا فرمان ہے۔

مہاجر اور انصار صحابہ کی رائے تھی کہ حضرت عثمانؓ مظلوم تھے اور امام کے لیے اس کے سوا کوئی چارہ نہیں کہ وہ اس خون کا بدلہ لے کہ اگر حقوق کی پامالی کی جاتی رہی، خون ریزی ہوتی رہی اور حدود کا اجرا عمل میں نہیں آیا تو دین کے قیام کی کوئی صورت نہ ہوگی، مقتول اگر کوئی معمولی انسان ہو تا تب بھی یہ سب کچھ ہونا ضروری ہے چہ جائیکہ وہ امام اور مسلمانوں کا خلیفہ ہو۔ مہاجر اور انصار کہا کرتے تھے عثمانؓ کے قاتلوں سے اگر ہم قصاص نہ لیں تو لوگ اس بات سے کس طرح رک سکیں گے کہ جس امام پر غصہ آیا اس کے



خلاف بغاوت کردی اور پھر اس کو قتل کر دیا۔ یہی بات لوگوں نے حضرت علیؑ سے کہی، آپ نے سنا اور ان کے خیال کی تصدیق کی اس کے بعد ان کے سامنے حقیقت کی یہ تصویر رکھی کہ جہاں تک اقتدار کا سوال ہے بلا شک وہ بیعت کے ذریعے میری طرف منتقل ہو چکا ہے لیکن عملاً تو وہ اب تک باغیوں کے ہاتھ میں ہے۔ آج شرپر انہیں کا فوجی قبضہ ہے۔ خلیفہ اور صحابہ بے بس ہیں وہ شہر اور شہروں کے بارے میں جیسا بھی چاہیں فیصلہ کر سکتے ہیں ایسی حالت میں اچھا یہ ہے کہ کچھ دنوں مہلت اور معقولیت کا سہارا لیا جائے تا آنکہ معاملات سیدھے ہو جائیں اور خلیفہ کا اقتدار مستحکم ہو جائے۔

اس کے بعد اس مسئلے پر نظر ڈالی جائے گی اور کتاب و سنت کی روشنی میں اللہ اور رسول ﷺ کے احکام کا نفاذ عمل میں آئے گا۔

صحابہ تو حضرت علیؑ کے نقطہ نظر سے مطمئن ہو گئے لیکن باغیوں کا نقطہ نظریہ تھا کہ انہوں نے خلیفہ کا خون اس لیے کیا ہے کہ وہ ظالم تھا جس کے بدلے کا کوئی سوال ہی پیدا نہیں ہوتا اور نہ امام کو اس کے عوض کسی کی جان لینی چاہیے۔

مگر اس کے باوجود حضرت علیؑ نے حضرت عثمانؓ کے خون کی تحقیق کا ارادہ کیا لیکن کارروائی کی تکمیل کی صورت نہ نکل سکی، ایک جماعت بضد تھی کہ حضرت عثمانؓ کے خون میں محمد بن ابوبکرؓ کا بھی ہاتھ ہے۔ یہ محمد بن ابوبکرؓ رسول ﷺ کے خلیفہ کے صاحبزادے ہیں، ام المومنین حضرت عائشہؓ کے بھائی اور خود حضرت علیؑ کے سوتیلے بیٹے، حضرت ابوبکرؓ کی وفات کے بعد حضرت علیؑ نے ان کی والدہ سے نکاح کر لیا تھا۔ حضرت علیؑ نے ان سے پوچھا کہ کیا تم حضرت عثمانؓ کے قاتل ہو، انہوں نے انکار کیا اور حضرت عثمانؓ کی بیوی نائلہ بنت فرانس نے ان کی تصدیق کردی لیکن جیسے ہی باغیوں کو بھنک گئی کہ حضرت علیؑ تحقیقات کر رہے ہیں انہوں نے اپنے اتحاد اور غصے کا اظہار کیا، جس کے بعد حضرت علیؑ نے وہ بردش اختیار کی جس کا ہم ابھی ذکر کر چکے ہیں اور موقع کا انتظار کرنے لگے، آپ کے ساتھ مدینہ کے عام صحابہ بھی منتظر رہے۔

شاید ناظرین کو یاد ہو گا کہ تحت خلافت پر بیٹھتے ہی حضرت عثمانؓ کو جس قسم الجھاؤ پیش آیا تھا حضرت علیؑ کو بھی اپنی خلافت کے آغاز میں اسی قسم کی ایک پیچیدگی کا سامنا ہوا، حضرت عثمانؓ کو سب سے پہلی مشکل حضرت عبید اللہ بن عمرؓ کی پیش آئی

جنہوں نے ہرمزان کو اس سمت پر قتل کر دیا تھا کہ اس نے ان کے باپ کے قاتل کو قتل پر آمادہ کیا تھا لیکن عبید اللہ نے یہ خون بلا ثبوت اور بلا دلیل کیا تھا ان کے پاس اس کے لیے قاضی کا کوئی فیصلہ نہ تھا۔

مسلمانوں کی ایک جماعت کا خیال تھا جس میں حضرت علیؑ بھی شامل ہیں کہ عبید اللہ پر حد جاری ہونا چاہیے اور ایک دوسری جماعت پر یہ بات بڑی گراں تھی کہ حضرت عثمانؓ اپنی خلافت کا آغاز حضرت فاروق اعظمؓ کے صاحبزادے کے قتل سے کریں۔ حضرت عثمانؓ نے عبید اللہ کو معاف کر دیا اس لیے کہ ہرمزان کا کوئی ولی نہیں تھا جو خون بہا کا دعویٰ کرتا ایسی حالت میں خلیفہ ولی ہوتا ہے جسے معاف کر دینے کا بھی حق ہے۔ اس وقت حضرت علیؑ اور بہت سے مسلمانوں نے حضرت عثمانؓ کے اس فیصلہ کو تسلیم نہیں کیا۔ اس کو ایک ظلم، ایک خون ناحق اور اللہ کی حدود میں ایک تجاوز خیال کیا۔ حضرت علیؑ عثمانی عہد کے بعد فرمایا کرتے تھے کہ اگر میں اس فاسق کو پا جاؤں تو ہرمزان کے قتل کے بدلے اس کو ختم کر دوں گا۔

حضرت عثمانؓ کے سامنے مسلمانوں کے ایک خلیفہ کا لڑکا ناحق خون کے الزام میں پیش ہوتا ہے۔ حضرت عثمانؓ اس کو معاف کر دیتے ہیں اور اس معافی پر مسلمانوں میں اختلاف پیدا ہو جاتا ہے۔

حضرت علیؑ کے سامنے مسلمانوں کے ایک دوسرے خلیفہ کا لڑکا قتل کے الزام میں پیش ہوتا ہے اور قتل بھی کس کا، رعایا میں سے کسی پناہ گزیں غیر ملکی کا نہیں بلکہ مسلمانوں کے ایک امام کا۔ لیکن علیؑ محمد بن ابوبکرؓ کو معاف نہیں کرتے اس کی تحقیقات کرتے ہیں جس میں واضح ہو جاتا ہے کہ وہ قاتل نہیں ہے، اس کے بعد واقعات اور حالات مزید تحقیقات کی راہ میں حائل ہو جاتے ہیں اور قاتلوں کے حق میں دین کا حکم جاری نہیں ہونے پاتا۔

اور واقعہ تو یہ ہے کہ محمد بن ابوبکرؓ نے اپنے ہاتھ سے حضرت عثمانؓ کا خون نہیں کیا بلکہ وہ اوروں کی طرح دیوار چڑھ کر گھر میں اترے اس کے معنی یہ ہیں کہ حضرت عثمانؓ کے قتل سے محمد بن ابوبکرؓ کا گہرا تعلق ضرور تھا لیکن اس خونی حادثے سے جن لوگوں کا پورا پورا تعلق تھا وہ اتنے قوی اور اتنے خوفناک تھے جن پر قابو نہیں پایا جاسکتا تھا یا جدید امام ان سے قصاص نہیں لے سکتا تھا۔ اس کے بعد تو جو واقعات پیش آئے آگے

پڑھیں گے کہ ان کی وجہ سے مقتول خلیفہ کا قرضہ مشکل اور پیچیدہ ہی ہوتا گیا۔

### حضرت علی رضی اللہ عنہ کی خلافت کا استقبال

جس خوشنودی، خوشدلی اور سکون قلب کے ساتھ بڑھتی ہوئی امنگوں اور شگفتہ امیدوں کے ماحول میں مسلمانوں نے حضرت عثمان رضی اللہ عنہ کی خلافت کا استقبال کیا تھا وہ بات حضرت علی رضی اللہ عنہ کی خلافت کے استقبال میں نہ تھی۔ یہاں تو سکتے کا عالم تھا اور بے چینی، خوف و ہراس تھا اور اضطراب، لوگوں میں کشاکش اور معاملات میں پیچیدگی اس لیے نہیں تھی کہ حضرت علی رضی اللہ عنہ میں کوئی ایسی بات تھی جو اس فضا کا باعث بنی بلکہ لوگوں کی زندگی کا ماحول ہی ایسا تھا جس نے ان میں یہ کیفیت اضطراری طور پر پیدا کر دی تھی۔ حضرت عثمان رضی اللہ عنہ خلافت کے تخت پر ایک ایسے خلیفہ کے بعد بیٹھے جو بڑا صاحب اقتدار اور سخت گیر تھا، انصاف کی خاطر اس نے لوگوں کو جن پر خار اور دشوار گزار راہوں پر چلایا اس کی تاب دہی لا سکتے جو ارادے کے بڑے پکے اور جن میں صبر اور برداشت کا غیر معمولی حوصلہ ہو اس نے لوگوں کے معاملے میں بڑی شدت برتی۔ ہم نے اس کتاب کے پہلے حصے میں بتایا ہے کہ اللہ کے معاملے میں حضرت عمر رضی اللہ عنہ عموماً مسلمانوں کے لیے اور خاص طور پر قریش کے لیے کتنے سخت تھے اور کس طرح خطرہ تھا کہ قریش کہیں اپنے لیے یا دوسروں کے لیے فتنے کا باعث نہ بن جائیں، لیکن حضرت عثمان رضی اللہ عنہ جب خلیفہ ہوئے تو انہوں نے سختی کی جگہ نرمی، گرفت کی جگہ چشم پوشی، تنگی کی جگہ فراخی سے کام لیا، مشقت کے بدلے میں راحت پہنچائی، وظیفوں میں اضافہ کر دیا۔ دشواریوں کی جگہ آسانیاں فراہم کر دیں۔ لوگوں نے ان کی خلافت کے ابتدائی برسوں میں ان کو حضرت عمر رضی اللہ عنہ سے بڑھ کر جانا۔

حضرت عثمان رضی اللہ عنہ کے بعد حضرت علی رضی اللہ عنہ کا دور آیا انہوں نے مقررہ وظیفوں میں کچھ اضافہ نہیں کیا، نہ مال غنیمت میں سے کچھ دیا، نہ لوگوں کے کاموں میں کچھ آسانی پیدا کی اور کرنا چاہا تو یہ کہ حضرت عمر رضی اللہ عنہ کا راستہ جہاں سے چھوٹ گیا ہے وہاں سے پھر چلنا شروع کیا جائے۔

حضرت عمر رضی اللہ عنہ کے بعد لوگ امن و اطمینان سے تھے۔ ہاں ان کے اطمینان میں ہلکے رنج کی آمیزش ضرور ہو گئی تھی اور وہ مغموم سے تھے کہ ان کا یہ نیک اور متقی امام دھوکے سے مارا گیا۔ یہ حادثہ مہاجر اور انصار کی موجودگی میں نہیں ہوا اور نہ شہروں اور سرحدوں کے باشندوں اور فوجیوں کی سازش کا نتیجہ تھا۔ پس یہ حادثہ بیک وقت شدید تھا اور آسان



بھی، جس کی بلغ ترین تعبیر میں حضرت عمرؓ نے خنجر کا مہلک زخم لگ جانے پر قرآن مجید کی آیت پڑھی وکان امر اللہ قدرا مقدورا یعنی، اللہ کا حکم پہلے سے تجویز کیا ہوا ہوتا ہے۔

پس حضرت عمرؓ کی وفات مقدرات میں سے ایک بات تھی، نہ کوئی ٹولی حملہ آور ہو کر آپ پر ٹوٹ پڑی اور نہ مسلمانوں کی کسی جماعت نے آپ کے خلاف کوئی سازش کی، ایک معمولی مکار نے دھوکا دیا جس میں موت کے سوا چارہ کار نہ تھا۔

مگر حضرت عثمانؓ کا خون، تو ایک بے لگام بغاوت اور ایک ایسے فتنے کا نتیجہ تھا جس میں لوگ اپنی تمیز کھو چکے تھے۔ انہیں یہ پتہ ہی نہیں چل رہا تھا کہ آگے بڑھ رہے ہیں یا پیچھے ہٹ رہے ہیں۔

حضرت عثمانؓ کا خون تو اس خوف و ہراس کا نتیجہ تھا جو ایک عرصے تک پورے مدینہ پر چھایا رہا اور بعد میں دور دور تک پہنچا۔ جس سے لوگ گھبرا اٹھے۔ والیان ریاست یعنی صوبے کے حاکموں نے فوجیں تیار کیں، سرحدوں پر بھیجنے کے لیے نہیں جہاں بھیجنے کی ضرورت تھی بلکہ دارالحکومت مدینہ منورہ کے لیے تاکہ وہاں امن بحال کیا جائے اور خوف و ہراس کا خاتمہ ہو اور خلیفہ کو محاصرے سے نکالا جائے لیکن ابھی یہ فوجیں دارالحکومت تک پہنچنے بھی نہ پائی تھیں کہ خلیفہ کو قتل کر دیا گیا، فوجیں اپنے اپنے مقامات پر واپس ہو گئیں اور مدینہ میں بدستور خوف و دہشت اور بے چینی کا دور دورہ رہا۔

حج کے زمانے میں بغاوت کی خبریں حاجیوں تک پہنچ چکی تھیں۔ عبد اللہ بن عباسؓ نے ان کو حضرت عباسؓ کا وہ اعلان سنایا تھا جس میں آپ نے ظلم و زیادتی سے اپنے کو بری بتایا تھا اور باغیوں پر یہ الزام لگایا تھا کہ وہ اللہ کے حکم کی خلاف ورزی کرتے ہوئے خلیفہ سے بغاوت کر رہے ہیں۔ لوگوں نے خوف و ہراس کی حالت میں حج کے احکام ادا کئے اور اضطراب و پریشانی کے عالم میں واپس آکر ہم وطنوں سے مدینہ کے پرخطر حالات کا بیان کیا۔ ان حالات میں یہ کوئی تعجب کی بات نہیں کہ حضرت علیؓ کی خلافت کا استقبال مسلمانوں نے اداس چروں اور بے چینی بھرے دلوں سے کیا، جب کہ ان کی پریشانی اور بے اطمینانی یہ دیکھ کر بڑھتی جا رہی تھی کہ قاتل باغی ابھی مدینے ہی میں ہیں اور قبضہ جمائے بیٹھے ہیں، ایسا معلوم ہوتا ہے جیسے جدید خلیفہ اور اس کی بیعت کرنے والے مہاجر اور انصار، باغیوں کے ہاتھوں میں قیدی ہیں، چنانچہ حضرت علیؓ نے جب معلوم کرنا چاہا کہ خلیفہ وقت پر

شورش کے سبب کیا گزری اور کس طرح گزری تو وہ اس کی تحقیقات کرنے پر قدرت نہ پاسکے، علاوہ ازیں مدینہ کے لوگ حضرت عثمانؓ کے گورنروں کو خوب جانتے تھے۔ ان کا اندازہ تھا کہ سب نہیں تو بعض گورنر ضرور اس نئی خلافت سے اپنی ناگواری کا اظہار کر کے خلیفہ سے جھگڑا کریں گے، خاص طور پر ان کو معاویہؓ بن ابی سفیان سے ڈر تھا کہ ان کو معلوم تھا کہ مقتول خلیفہ سے معاویہؓ کی رشتہ داری ہے، ان کو اس بات کا بھی علم تھا کہ شامی معاویہؓ کے فرماں بردار ہیں کیوں کہ حضرت فاروق اعظمؓ کے زمانے سے ان کے حاکم ہیں۔ مدینے والے جانتے تھے کہ بنی امیہ میں معاویہؓ کا پوزیشن کتنا اونچا ہے اور یہ کہ بنی امیہ اور بنی ہاشم میں ظہور اسلام سے بھی پہلے کی قدیم عداوت ہے، بنی امیہؓ اور ان کے صحابہ جب اپنا نیا دین لے کر مدینہ کی طرف نکلے تو قریش کی قیادت ابو سفیان نے کی۔ جب بدر کے معرکے میں قریشی سرداروں کا خاتمہ ہو چکا تھا تو احد کے معرکے میں قریش کے ساتھ ابو سفیان ہی آئے اور بدر کے مشرک مقتولوں کا بدلہ لیا، ابو سفیان کی بیوی ہند نے جو معاویہؓ کی ماں ہے وحشی (ایک جشی غلام کا نام جس سے وعدہ کیا گیا تھا کہ اگر حمزہؓ کو قتل کر دے گا تو آزاد کر دیا جائے گا) کو اس خوشی میں آزاد کر دیا کہ اس نے حمزہؓ کو قتل کر دیا، ہند حمزہؓ کے قتل کے بعد میدان معرکہ میں جاتی ہے، پڑی ہوئی لاشوں میں حمزہؓ کو تلاش کرتی ہے، جب ان کی لاش پا جاتی ہے تو پیٹ چاک کر کے ان کا کلیجہ نکالتی ہے اور اس کو چباتی ہے۔ خندق کے معرکہ میں ابو سفیان ہی قریش کے قائد تھے، انہوں نے ہی عربوں کو بنی امیہؓ اور صحابہ کی مخالفت میں پکا کیا، یہودیوں کو اس طرح اکسایا کہ انہوں نے وہ معاہدہ توڑ دیا جو بنی امیہؓ اور صحابہ کے ساتھ کیا تھا، یہ ابو سفیان ہی تھے جو قریش کو بنی امیہؓ کے مد مقابل بنائے رکھنے کی تدبیریں اور آنحضرت ﷺ کے خلاف مکاریاں اور چالبازیاں کرتے رہے۔ یہاں تک فتح مکہ کے دن آ گئے اور اس وقت اسلام قبول کیا جب مسلمان ہوئے بغیر کوئی چارہ نہ تھا۔

لوگ حضرت معاویہؓ کے متعلق جو کچھ چاہیں کہیں کہ وہ اسلام لانے کے بعد رسول ﷺ کے مقرب بن چکے تھے۔ ان کا شمار وحی کے کاتبوں میں ہے، (رسول اللہ ﷺ کے کاتبوں کا تذکرہ کرتے ہوئے ابن جریر طبری لکھتے ہیں کہ آنحضرت ﷺ کی وحی حضرت علیؓ ابن ابی طالب اور حضرت عثمانؓ ابن عفان لکھا کرتے تھے اگر یہ غیر حاضر ہوتے تو وحی کی کتابت ابی ابن کعب اور حضرت زید بن ثابت کیا کرتے تھے اور حضرت خالد بن سعید بن عامر اور حضرت معاویہ بن ابی

سفیان بن عیینہؓ آپ کی ذاتی ضروریات کے حالات تحریر کرتے اور عبد اللہ بن ارقم بن عبد غوث اور علامہ ابن عقبہؓ لوگوں کی ضروریات کے لیے کتابت کیا کرتے تھے اور زیادہ تر عبد اللہ بن ارقم نے آنحضرت ﷺ کی طرف سے بادشاہوں کو خطوط لکھے۔

اسی طرح ابن ابی حدید نج البلاغہ کی شرح میں لکھتے ہیں کہ حضرت معاویہؓ رسول اللہ ﷺ کے کاتبوں میں سے ایک تھے لیکن ان کی کتابت کے بارے میں اختلاف ہے کہ وہ کیا تھے؟ ارباب سیر محققین کا مسلک یہ ہے کہ وحی کی کتابت تو علیؓ اور زید بن ثابتؓ اور زید بن ارقمؓ کیا کرتے تھے اور حنظلہ بن ربیعؓ تھی جیسا کہ معاویہ بن ابی سفیانؓ بادشاہوں اور قبائل کے سرداروں کے نام آنحضرت کی طرف سے خطوط لکھتے تھے۔ اسی طرح یہ دونوں آپ کی ضروریات اور صدقات کے بارے میں آمد اور تقسیم بھی لکھا کرتے تھے۔ وہ مسلمان اور مخلص مسلمان تھے۔ آنحضرت ﷺ کے اور تینوں خلفاء کے ہمدرد اور خیر خواہ تھے۔ ان تمام باتوں کے باوجود معاویہؓ بہر حال احد اور خندق کے معرکوں میں مشرکین کے قائد ابو سفیان کے بیٹے تھے، وہ ہند کے لڑکے تھے جس کی حمزہؓ سے دشمنی کا یہ عالم تھا کہ قتل کے بعد ان کی لاش تلاش کر کے، ان کا پیٹ چاک کر کے ان کا کلیجہ چبائے اور نبی کریم ﷺ کو اپنے معزز چچا کے غم میں تقریباً بے ضبط کر دے۔ (الحسین مصنفہ علی جلال حسینی ص ۱۱ مطبوعہ قاہرہ)۔ مترجم

مسلمان حضرت معاویہؓ اور ان کے جیسے آخر میں اسلام لانے والوں کو ”امان یافتہ“ کے خطاب سے یاد کیا کرتے تھے، اس لیے کہ نبی کریم ﷺ نے ان کے بارے میں فرمایا تھا۔ جاؤ تم سب کے سب آزاد ہو، تم سے باز پرس نہیں۔

لوگ ان تمام باتوں کو جانتے تھے اور خیال کرتے تھے کہ ہاشمی خلیفہ اور اموی امیر کے درمیان معاملات کا تصفیہ آسانی اور نرمی سے نہیں طے پاسکتا۔ لوگ اس حقیقت سے بھی آگاہ تھے کہ نبی کریم ﷺ کی وفات کے بعد قریش نے خلافت کا رخ بنی ہاشم کی طرف سے اس لیے پھیر دیا کہ نبوت اور خلافت قریش کے اس خاندان میں جمع کرنا امن و عافیت کے خلاف ہے اور نامناسب بھی۔ لوگ ایسا خیال کرتے تھے کہ اللہ نے بنی ہاشم کو نبوت سے نواز کر بہت کچھ خیر و برکت کا مالک بنا دیا ہے۔ اب ان کو اسی فضل و کرم پر قناعت کرنی چاہیے۔

اس کے معنی یہ ہیں کہ لوگوں کو صرف یہی خطرہ نہ تھا کہ حضرت علیؓ اور امیر معاویہؓ میں جھگڑا ہو گا بلکہ وہ ڈرتے تھے کہ ایک طرف تو علیؓ اور بنی ہاشم کے تعلقات میں خرابی پیدا ہو گی دوسری طرف کل خاندان قریش باہم دست و گریباں ہو گا، ان



حالات میں وہ اپنے سامنے ایک ایسی زندگی دیکھ رہے تھے جس کی صبح و شام میں نہ امن و عافیت تھی اور نہ فراخی اور خوش حالی، البتہ خوف تھا اور بے چینی۔ ان کو خطرہ تھا کہ کہیں یہ زندگی آگے چل کر انہیں مصیبت کے کسی بڑے دلدل میں نہ پھنسا دے، وہ جب غور کرتے انہیں نظر آتا کہ بڑے بڑے مہاجر اور انصار صحابہ کی ایک جماعت معاملات سے دور رہنا پسند کرتی ہے اور لوگوں کا ساتھ دینا نہیں چاہتی چنانچہ وہ حضرت عثمان رضی اللہ عنہ کے معاملات سے الگ رہی، حضرت علی رضی اللہ عنہ کی بیعت میں حصہ نہیں لیا اور انتظار میں وقت گزارتی رہی، اس جماعت میں اچھی خاصی تعداد ایسے افراد کی تھی جو خوبی اور نیکی میں انتخاب تھے اور اس قابل کہ سب سے زیادہ ان کا احترام کیا جائے۔ جیسے سعد ابن ابی وقاص رضی اللہ عنہ اللہ کی راہ میں سب سے پہلے تیر چلانے والے، فارس کے فاتح، نبی کریم ﷺ جن لوگوں سے خوش ہو کر دنیا سے گئے ان میں سے ایک فاروق اعظم کی مقرر کردہ مجلس شوریٰ کے رکن اور جیسے عبد اللہ ابن عمر رضی اللہ عنہ وہ مرد نیک جو مسلمانوں میں اختلاف خیال کے باوجود اپنے دینی متفقہ کی وجہ سے مقبول ہیں۔ محاسن کے دل دادہ، حرص و طمع سے دور اور مسلمانوں کے بلا رو عایت خیر خواہ۔ پھر لوگوں نے دیکھا حضرت طلحہ رضی اللہ عنہ اور حضرت زبیر رضی اللہ عنہ نے رضا اور رغبت کے ساتھ بیعت نہیں کی ہے ان تمام باتوں کو دیکھ کر اور جان کر اور ان کا اندازہ لگا کر کیوں نہ لوگ سراسیمہ اور خوفزدہ ہوں؟

تاہم نئے خلیفہ ایسی قابلیت کے مالک تھے کہ لوگوں کا دل اطمینان اور امیدوں سے بھر دیں وہ نبی کریم ﷺ کے چچا زاد بھائی تھے۔ حضرت ام المومنین خدیجہ رضی اللہ عنہا کے بعد سب سے پہلے اسلام لانے والے، مردوں میں سب سے پہلے رسول ﷺ کے ساتھ نماز پڑھنے والے، اسلام کی دعوت اور اعلان سے پہلے نبی کریم ﷺ کی تربیت میں رہنے والے، اللہ کے رسول ﷺ نے احساس فرمایا کہ ابو طالب زندگی کے دن تنگی میں گزار رہے ہیں۔ آپ نے کوشش کی بیٹوں کا بوجھ اٹھانے میں دوسرے چچا ابو طالب کی امداد کریں چنانچہ صرف عقیل ابو طالب کے پاس رہ گئے اور وہ یہ چاہتے بھی تھے، باقی دوسرے لڑکے دیگر بھائیوں کی پرورش میں چلے گئے، آنحضرت ﷺ نے حضرت علی رضی اللہ عنہ کو اپنی کفالت میں لے لیا اور ان کی تربیت اور پرداخت فرمانے لگے۔ جب اللہ نے آپ ﷺ کو نبوت کے لیے پسند فرمایا تو حضرت علی رضی اللہ عنہ آپ کی تربیت میں تھے اور ابھی دس سال سے کچھ بڑے تھے۔ پس ہم یہ کہہ سکتے ہیں کہ حضرت علی رضی اللہ عنہ اسلام کے ساتھ ساتھ پہلے اور بڑے ہوئے۔ نبی کریم

ﷺ کو آپ سے بے حد محبت تھی۔ وہ آپ کو غیر معمولی درجے میں مقدم رکھتے تھے، ہجرت کے موقع پر آپ کو لوگوں کی امانتیں سپرد کیں اور آپ نے ان کے مالکوں تک پہنچا دیا، پھر قریش نے جس رات اللہ کے رسول ﷺ کو قتل کرنے کی سازش تھی آپ کو اپنے بستر پر سونے کا حکم دیا اور آپ سوئے اس کے بعد آپ نے ہجرت کی اور مدینہ میں نبی کریم ﷺ سے جا ملے اس کے بعد مواخات کی تقریب میں رسول خدا نے اپنے ساتھ حضرت علیؑ کا بھائی چارہ قائم کیا، پھر اپنی لڑکی حضرت فاطمہؑ سے بیاہ دیا، بعد میں تمام غزوات میں حضرت علیؑ نبی کریم ﷺ کے ساتھ رہے۔ سخت معرکوں میں علم آپ ہی کے ہاتھوں میں رہا۔ خیبر کے دن رسول ﷺ نے فرمایا کل جھنڈا ایسے شخص کے ہاتھ میں دوں گا جو رسول اللہ اور اس کے رسول ﷺ کے ساتھ محبت رکھتا ہے اور اللہ اور اس کے رسول ﷺ کو بھی اس سے محبت ہے دوسرے دن جب صبح ہوئی تو جھنڈا حضرت علیؑ کے ہاتھ میں دیا، مدینہ پر اپنا جانشین بنا کر جب آنحضرت ﷺ غزوہ تبوک جانے لگے تو فرمایا تم میرے لیے موسیٰ کے ہارون ہو لیکن یہ کہ میرے بعد کوئی نبی نہیں ہو گا۔ حجۃ الوداع جاتے ہوئے مسلمانوں کو خطاب کر کے آپ نے فرمایا جس کا میں سردار ہوں علیؑ بھی اس کے سردار ہیں۔ اے خدا جو علیؑ کو دوست رکھے اس کو تو بھی دوست رکھ اور جو اس سے دشمنی کرے تو بھی اس سے دشمنی کر۔

حضرت عمرؓ حضرت علیؑ کے علم اور تفقہ سے خوب واقف تھے اور فرمایا کرتے تھے کہ ہم میں سب سے زیادہ فیصلہ کرنے کی طاقت حضرت علیؑ میں ہے۔ حضرت عمرؓ کو جب کسی معاملے کے فیصلے میں پیچیدگی کا سامنا ہوتا تو وہ اس کو حضرت علیؑ کے سامنے پیش کرتے۔ حضرت عمرؓ نے جب شوریٰ کی ہدایت کی تھی اس وقت یہ بھی فرمایا تھا کہ اس چٹیل سردالے کو مسلمان اگر اپنا والی بنالیں تو وہ ان کو بے راہ نہیں ہونے دے گا۔ حضرت علیؑ کے محامد اور محاسن بہت زیادہ ہیں۔ نبی کریم ﷺ کے صحابہ اپنے اختلاف کے باوجود ان محاسن کا اعتراف کرتے ہیں تابعی بزرگ ان اوصاف کے قائل ہیں اہل سنت کا ان فضائل پر یقین ہے جس طرح شیعوں کا یقین ہے۔

آگے چل کر جب ہم حضرت علیؑ کی سیرت اور مشکلات اور مصائب میں ان کے طرز عمل کی تفصیل پیش کریں گے تو آپ دیکھیں گے کہ حضرت علیؑ مذکورہ بالا فضائل اور محاسن کے بلکہ اس سے بھی زیادہ کے اہل تھے اور بلاشبہ آپ میں سب سے زیادہ یہ

صلاحیت تھی کہ مسلمانوں میں فاروق اعظمؓ جیسی روش اختیار کریں اور ان کو اسی راہ پر لے جائیں اور اگر حالات سازگار ہوتے تو حضرت علیؓ مسلمانوں کو بھلائی، کامیابی اور سعادت کی اس منزل پر پہنچا دیتے جہاں ان کو حضرت عمرؓ پہنچا چکے تھے۔

حضرت عمرؓ خدا کی ان پر رحمت ہو بڑی سچی فراست کے مالک تھے۔ انہوں نے بالکل ٹھیک اندازہ کیا تھا جس میں کوئی غلطی نہ تھی کہ اگر حضرت علیؓ کو خلافت دے دی جاتی تو وہ لوگوں کو سیدھی راہ سے بھٹکنے نہ دیتے۔ حضرت عمرؓ نے دیکھا کہ حضرت علیؓ ان سے بہت زیادہ مشابہ ہیں وہ بھی حق کے بارے میں سختی سے پیش آتے ہیں، حق کے معاملے میں تنگی برتنے والوں کے لیے بڑے سخت ہیں۔ لیکن قوم نے ابن خطاب کی وفات کے بعد جب دنیا قدموں پر گر رہی تھی، جب معقولیت اور ذہانت کا ر فرما تھی اور معاملات مسلمانوں کی منشاء کے مطابق چل رہے تھے، حضرت علیؓ کو خلیفہ نہیں بنایا اور بنایا تو حضرت عثمانؓ کو بنایا، پھر نتیجہ دونوں کے حق میں جو کچھ ہونا تھا ہوا اس کے بعد جب دنیا بگڑ گئی، معاملات میں انتشار ہو گیا اور اقتدار کی رسی ڈھیلی ہو گئی۔ بعض نے بعض کے ساتھ بدگمانی کی حد کر دی۔ بعض نے بعض کے خلاف کارروائیوں کی انتہا کر دی تب جا کر کہیں ایک اچھی خاصی تعداد نے حضرت علیؓ سے التجا کی اور آپ کی بیعت کی، کچھ لوگ ضرور آپ سے دور رہے لیکن ان کا مقصد آپ کی راہ میں رکاوٹ پیدا کرنا نہ تھا ہاں ایک جماعت نے آپ کی بیعت سے انکار کیا وہ آپ کو پسند کرتی تھی اور نہ اسے آپ کی اطاعت منظور تھی، اب نئے خلیفہ اور اس کے ساتھیوں نے جو نظر اٹھائی تو انہیں معلوم ہوا کہ وہ غیر معمولی حالات اور معاملات سے دوچار ہیں وہ ایک ایسے مشتبہ فتنے کے گھیرے میں ہیں جس کی تاریکی بینائی کا خاتمہ کر چکی ہے۔ آدمی اس میں اپنا ہاتھ نکالے تو اس کو اپنا ہاتھ نظر نہ آئے۔

بڑی بڑی مشکلات کے ان پہاڑوں اور فتنہ و فساد کی ان بے رحم تاریکیوں کے درمیان بھی ایک بالکل مطمئن آدمی کی طرح، حضرت علیؓ اپنے دل میں ایمان کی صداقت، دین کی سچی محبت، حق کی بقاء کا جذبہ اور سیدھی راہ پر ثابت قدمی کی تڑپ بہ تمام و کمال پاتے تھے۔ اسلام کے معاملے میں انہوں نے نہ سرمو انحراف کیا اور نہ ذرا بھی رو رعایت کی، بدھر حق دیکھا ادھر چل پڑے پھر کسی طرف نہیں جھکے نہ کسی کا انتظار کیا۔ انجام کی بھی پروا نہ کی، اس کو اہمیت نہ دی کہ کامیاب ہوں گے یا ناکام زندگی ملے گی یا موت، ہاں اہمیت تھی تو اس کی کہ راستے بھرا اللہ راضی رہے اور دل مطمئن۔



## خلافت اور بنی ہاشم

آنحضرت ﷺ کی وفات کے بعد حضرت علیؑ اور ان کے چچا حضرت عباسؑ دونوں کا نقطہ نظریہ تھا کہ منصب خلافت صرف بنی ہاشم کا حق ہے یہ کہ نہ کسی اور خاندان میں منتقل ہونا چاہیے اور نہ کسی غیر ہاشمی کو خلیفہ بنانا چاہیے اور اگر حضرت عباسؑ اسلام لانے میں پھڑنہ گئے ہوتے تو بھتیجے کی بجائے جانشینی کے لیے یقیناً خود اپنی ذات کو پیش کر دیتے اور مسلمانوں پر حکومت کی وارثت حاصل کر لیتے لیکن انہوں نے معاملہ پر غور کیا اور سمجھا کہ حضرت علیؑ اس اقتدار کے وارث بننے کے ان سے زیادہ حق دار ہیں۔ اس لیے کہ اسلام لانے میں انہوں پہل کی ہے وہ آنحضرت ﷺ کے پرورش کردہ ہیں جو غزوات کی مصیبتوں میں پوری طرح ثابت قدم رہے اور اس لیے رسول ﷺ ان کو بھائی کہا کرتے تھے جس پر ایک دن ام ایمن نے آنحضرت ﷺ سے مزاح کرتے ہوئے کہا تھا۔۔۔ ”بھائی بھی کہتے ہیں اور انہیں سے اپنی لڑکی بھی بیاہ دی ہے۔۔۔“ مزید براں آنحضرت ﷺ نے حضرت علیؑ کے لیے فرمایا ہے کہ وہ میرے لیے موسیٰ کے ہارون ہیں اور یہ کہ جس کا میں سردار ہوں حضرت علیؑ بھی اس کے سردار ہیں۔

انہی تمام باتوں کے پیش نظر حضرت عباسؑ وفات نبوی کے بعد حضرت علیؑ کے پاس آئے اور کہنے لگے ہاتھ بڑھائیے میں آپ کی بیعت کروں گا۔ لیکن حضرت علیؑ نے فتنے کا خطرہ محسوس کر کے اس سے انکار کر دیا۔ اس واقعہ کا تذکرہ بہت دنوں بعد حضرت عباسؑ نے حضرت علیؑ سے کیا قریش کے ایک اور آدمی نے چاہا تھا کہ حضرت علیؑ کی بیعت کر لے۔

اس کی یہ خواہش اس لیے نہیں تھی کہ حضرت علیؑ سے محبت تھی اور وہ آپ سے خوش تھا یا وہ نبی کریم ﷺ سے آپ کے خاص تعلق کا اعتراف کرنا چاہتا تھا بلکہ اس کا یہ ارادہ عبد مناف کی خاندانی عصبیت کی بناء پر تھا یہ آدمی ابوسفیان ہے۔ اسلام سے مقابلے اور نبی کریم ﷺ سے جنگ کے دوران میں یہی آدمی قریش کا سردار تھا۔ اس نے جب دیکھا کہ مسلمانوں کا لشکر مکہ پر چھا گیا ہے تو مجبوراً اسلام قبول کر لیا۔ حضرت عباسؑ اس کو نبی کریم ﷺ کی خدمت میں لائے جہاں لا الہ الا اللہ کہہ دینے میں اس کو کچھ تردد نہیں ہوا۔ اس لیے کہ خدا کے سوا کوئی معبود نہ ہونے کا اعتراف کر لینے میں اس کے نزدیک کوئی مضائقہ کی بات نہ تھی لیکن جب اس سے یہ شہادت طلب کی گئی کہ محمد اللہ کے رسول ہیں تو

اس نے کہا اس کے بارے میں میرا دل صاف نہیں ہے اور اگر حضرت عباسؓ اس کو آمادہ نہ کرتے اور قتل کی دھمکی نہ دیتے تو وہ ہرگز رسالت کا اقرار نہ کرتا۔ بہر حال وہ مسلمان ہوا اور نبی کریم ﷺ نے قریش میں اس کے وقار کی رعایت رکھ کر جب اسلامی فوج مکہ میں فاتحانہ داخل ہو رہی تھی اس کے گھر کو بھی امن کی جگہ قرار دیا، پس حضرت ابو سفیان ان امان یافتہ لوگوں میں سے ایک ہیں جن کو اللہ کے رسول نے مکہ کے فاتحانہ داخلے کے موقع پر معاف کر دیا تھا۔ ان واقعات کے پیش نظر اس کو اپنے خلیفۃ المسلمین ہونے کا تو خیال بھی نہیں آسکتا تھا البتہ اس نے دیکھا کہ نبی کریم ﷺ اس کے باپ عبد مناف کی اولاد میں سے ہیں اور یہ کہ حضرت علیؓ اس اقتدار کی وراثت کے سب سے زیادہ حق دار ہیں لیکن خلافت قبیلہ تیم کے ایک آدمی حضرت ابو بکرؓ کو دی جا رہی ہے اور اندازہ ہے کہ اس کے بعد یہ منصب قبیلہ عدی کے ایک شخص عمرؓ تک پہنچے گا، تو اس نے باپ کی قریبی اولاد کو چچا کے بیٹوں پر ترجیح دی اور حضرت علیؓ سے کہا۔ ہاتھ بڑھائیے میں آپ کی بیعت کروں گا۔ لیکن حضرت علیؓ نے اپنے چچا حضرت عباسؓ کی طرح اس کی بات ماننے سے بھی انکار کر دیا۔ اگر آپ ان دونوں بوڑھوں کی بات مان لیتے تو مسلمانوں میں خواہ مخواہ کافتنہ پیدا کر دیتے، پھر اس فتنے کا مقابلہ کرنے اور اس پر غلبہ پانے کی بات تو درکنار اس کی برداشت ہی بس سے باہر ہوتی۔

اس لیے کہ آپ جانتے ہیں کہ نبی کریم ﷺ کی وفات کے بعد بیعت کے معاملے میں انصار میں اختلاف تھا۔ اب اگر قریش میں بھی پھوٹ پڑ جاتی تو انجام کیا ہوتا۔ اسی طرح آپ جانتے ہیں کہ حضرت ابو بکرؓ کی خلافت کے ابتدائی دور میں کچھ عرب دین سے پھرنے لگے تھے۔ اب اگر قریش اور انصار ایک دوسرے کے مقابل ہو جاتے تو صورت حال کا نقشہ کیا ہوتا؟

پس حضرت علیؓ، حضرت عباسؓ اور حضرت ابو سفیان سے اپنی بیعت کا انکار کرنے میں بالکل حق بجانب تھے، ان کا طرز عمل سراپا خیر تھا۔ وہ اللہ اور اسلام کے پوری طرح مخلص تھے، اپنی ذات کو خلافت کے لیے پیش نہیں کیا اور نہ اس سلسلے میں حضرت ابو بکرؓ سے جھگڑا کیا۔ بلکہ لوگوں کی طرح ان کی بیعت کر لی۔ طبیعت کو تقاضے کے خلاف دبایا اور مسلمانوں کی خاطر اپنی طبیعت کو اس بات پر راضی کر لیا کہ اپنے حق سے چشم پوشی کر لیں۔ ایسا معلوم ہوتا ہے کہ حضرت علیؓ کا اندازہ تھا کہ حضرت ابو بکرؓ کے بعد

خلافت انہی کو ملے گی، اور مسلمان اس بوڑھے کو خلیفہ بنادینے میں معذور تھے جس کو اپنی نیاری کے دنوں میں آنحضرت ﷺ نے حکم دیا کہ وہ نماز میں لوگوں کی امامت کرے تاہم حضرت علیؑ نے بیعت کرنے میں تیزی نہیں دکھائی بلکہ کچھ دیر لگائی شاید وہ حضرت ابو بکرؓ سے خفا تھے جس طرح فاطمہؓ (خدا کی ان پر رحمت ہو) حضرت ابو بکرؓ سے خفا تھیں اس لیے کہ جب انہوں نے اپنے باپ کی میراث ان سے طلب کی تو حضرت ابو بکرؓ نے انہر کرتے ہوئے حضرت ﷺ کی حدیث سنائی۔۔۔ ”ہم انہا کسی کو وارث نہیں بناتے ہمارا ترکہ سب کا سب صدقہ ہے۔۔۔“ لیکن بہر حال حضرت علیؑ آئے اور بیعت کرتے ہوئے اپنی تاخیر کا یہ عذر پیش کیا کہ میں نے ارادہ کر لیا تھا کہ قرآن جمع کر لینے کے بعد ہی گھر سے نکلوں گا، حضرت ابو بکرؓ نے آپ کا یہ عذر قبول کر لیا۔

حضرت ابو بکرؓ بوڑھے ہو چکے تھے ان کی عمر ساٹھ سے اوپر ہو چکی تھی اور حضرت علیؑ ابھی جوان تھے۔ تیس سال کچھ زیادہ کی عمر تھی، سوچتے تھے کہ ان کے اور مسلمانوں کے سامنے مستقبل کا میدان بہت وسیع ہے، بہت جلد ان کو ان کا حق مل جائے گا۔ جب اللہ اس بوڑھے کو اپنے جوار رحمت میں بلا لے گا جس کو نبی کریم ﷺ نے دین کے ایک کام کے لیے آگے کیا تھا پھر مسلمانوں نے دنیا کے کاموں کے لیے بھی اسی کو آگے کر دیا۔ لیکن حضرت صدیق اکبرؓ نے خلافت کے لیے حضرت عمرؓ کو نامزد کیا اور مسلمانوں نے بلا تفاق اس نامزدگی کو منظور کیا۔ ایک نے بھی مخالفت نہیں کی۔ یہ دیکھ کر حضرت علیؑ نے محسوس کر لیا کہ ان کے اور قریشی مہاجرین کے درمیان ایک کھلا ہوا اختلاف ہے، وہ خلافت کو اپنا حق خیال کرتے ہیں اور مہاجر اس کے لیے ان کا حق تسلیم نہیں کرتے۔ مہاجر ان کو اپنے ہی جیسا ایک آدمی خیال کرتے ہیں جو پابندی اوروں کے لیے ضروری ہے وہ ان کے لیے بھی ہے۔ اب رہے انصار تو انہوں نے خلافت سے مایوس ہو کر اپنے آپ کو قریشی مہاجروں کے لیے رضامند بنالیا تھا، ان میں سے جس کو پیش کیا جاتا اس کی بیعت کر لیتے۔ حضرت علیؑ نے فتنے کو برا سمجھا۔ امن و عافیت کو مقدم جانا اور مسلمانوں کی خیر خواہی کی کہ حضرت ابو بکرؓ کی طرح حضرت عمرؓ کی بھی بیعت کر لی اور جس بات کو اپنا حق خیال کرتے تھے اس کا اظہار تک نہیں کیا اور صبر سے کام لیتے رہے۔ آپ نے خلیفہ اول کی طرح حضرت عمرؓ کی بھی خیر خواہی کی۔ پھر جب حضرت فاروق اعظمؓ کو خنجر مار دیا گیا اور خلافت کا منصب چھ ارکان شوریٰ کے حوالے کیا گیا، حضرت علیؑ کو



یقین تھا کہ قریش انکی ہم نوائی نہیں کریں گے اور نہ ان کا حق تسلیم کریں گے تو نہ اپنے لیے تحریک کی نہ لوگوں پر ان کی مرضی کے خلاف جبر کرنا چاہا اور اگر کرنا بھی چاہتے تو اس کی کوئی صورت نہ تھی اس لیے کہ آپ کی حمایت میں کوئی جماعت نہ تھی اور نہ آپ کسی زبردست پناہ میں جاسکتے تھے ہاں کچھ تھوڑے سے اچھے مسلمان آپ کے ہم خیال تھے جو دہلی زبان سے آپ کے لیے تحریک کرتے تھے لیکن وہ کمزور تھے ان کے پاس جو کچھ قوت تھی وہ اسلام کی تھی نہ وہ کوئی مادی طاقت رکھتے تھے اور نہ خاندانی عصیت کا زور جیسے حضرت عمار رضی اللہ عنہ بن یاسر اور حضرت مقداد بن اسود وغیرہ شیخین رضی اللہ عنہ کی طرح حضرت علی رضی اللہ عنہ نے حضرت عثمان رضی اللہ عنہ کی بھی بیعت کر لی جانتے تھے کہ آپ کو دبایا جا رہا ہے لیکن پھر بھی آپ نے بیعت میں پس و پیش نہیں کی۔ اور نہ پہلے دونوں خلفاء کی طرح حضرت عثمان رضی اللہ عنہ کے ساتھ خیر خواہی میں کوئی کمی یا کوتاہی کی تا آنکہ مصائب کا دور آگیا جس کی تصویر ہم نے اس کتاب کے پہلے حصے ”عثمان رضی اللہ عنہ“ میں کھینچی ہے۔

یہ فطری بات تھی کہ حضرت عثمان رضی اللہ عنہ کی شہادت کے بعد حضرت علی رضی اللہ عنہ اپنے متعلق غور فرماتے اور جو زیادتی آپ کے ساتھ کی گئی ہے اس پر کچھ سوچتے لیکن پھر بھی آپ نے خلافت کی طلب نہیں کی اور جب تک آپ کو مجبور نہیں کر دیا گیا آپ نے بیعت کے لیے اپنے کو پیش نہیں کیا۔ حضرت عثمان رضی اللہ عنہ کے بعض باغیوں نے تو یہ دھمکی دی کہ اگر آپ آمادہ نہ ہوں گے تو آپ کو بھی ان ہی کی جگہ پہنچا دیا جائے گا۔ علاوہ ازیں مدینہ کے مہاجر اور انصار آپ کی خدمت میں آئے اور آپ سے درخواست کی کہ مسلمانوں کے والی بن کر ان کو اس فتنے کی تاریکی سے نکالیں پھر جب آپ نے ان کی درخواست منظور کر لی تو کسی صحابی کو مجبور نہیں کیا جس نے چاہا اس کی بیعت لی اور جس نے انکار کیا اسے چھوڑ دیا۔ حضرت سعد ابن ابی وقاص رضی اللہ عنہ حضرت عبداللہ بن عمر رضی اللہ عنہ حضرت اسامہ ابن زید رضی اللہ عنہ کو انصار کی ایک جماعت کو جس کے سردار محمد ابن مسلمہ تھے چھوڑ دیا بقول اکثر مورخین کے حضرت علی رضی اللہ عنہ نے حضرت طلحہ رضی اللہ عنہ اور حضرت زبیر رضی اللہ عنہ کو نہیں چھوڑا اس لیے کہ باغیوں سے ان کے تعلق کی بناء پر فتنے کا خطرہ تھا لیکن میرا خیال یہ ہے کہ ان دونوں کو بھی بیعت پر مجبور نہیں کیا گیا بلکہ یہ اپنی خوشی سے حضرت علی رضی اللہ عنہ کے پاس آئے اور بیعت کی بعد میں جب انہوں نے خلیفہ کا سلوک اپنی توقع کے خلاف دیکھا تو اپنا نقطہ نظر بدل دیا۔ غالباً یہ دونوں سمجھے ہوئے تھے کہ حضرت علی رضی اللہ عنہ کو ان کی سخت ضرورت ہے۔ ان میں سے ایک کوفہ میں اور

دوسرا بصرہ میں غیر معمولی اثر رکھتا ہے اور ان ہی دونوں شہروں نے بغاوت میں غیر معمولی طور پر مشترک حصہ لیا تھا اور لوگوں کا خیال تھا کہ کوفہ اور بصرہ کے لوگوں نے حضرت طلحہؓ اور حضرت زبیرؓ کے اشتعال دلانے سے یا کم از کم ان کی مرضی سے بغاوت میں سرگرمی دکھائی تھی۔

پس یہ دونوں اس توقع میں تھے کہ حضرت علیؓ بہت جلد محسوس کر لیں گے کہ کوفہ اور بصرہ میں ان کو اپنی جماعتوں میں غیر معمولی اثر و اقتدار حاصل ہے اور بلا تامل ان کو اپنی حکومت میں شریک کر لیں گے۔

اس طرح یہ خلافت ثلاثی یعنی سہ طاقتی ہوگی اور شوریٰ کے یہ تین ارکان باہم حکومت تقسیم کر لیں گے "حجاز" مصر اور شمالی افریقہ کے مفتوحہ اور غیر مفتوحہ علاقے حضرت علیؓ کی حکومت میں ہوں، حضرت طلحہؓ اور حضرت زبیرؓ خیال کرتے تھے کہ اگر ان کی یہ سہ طاقتی خلافت مستحکم ہوگئی تو شام کا مسئلہ نہایت آسان ہوگا لیکن حضرت علیؓ نے ان کو ان دونوں شہروں کی گورنری دینے سے انکار کر دیا اور چاہا کہ ان کے ساتھ حضرت عمرؓ جیسا سلوک کریں اور ان کو اپنے ساتھ مدینے میں روک رکھیں جس طرح حضرت عمرؓ نے اس سے پہلے ممتاز مہاجر صحابہ کو مدینے میں روک رکھا تھا لیکن حضرت علیؓ نے ان دونوں کے ساتھ وہ سختی نہیں برتی جو حضرت عمرؓ جہاد کی اجازت مانگنے والے صحابہ کے ساتھ کرتے تھے بلکہ ایک مہربان دوست کی طرح ان سے کہا۔۔۔ میں چاہتا ہوں کہ آپ دونوں حضرات کو اپنے ساتھ رکھوں کہ آپ کی جدائی سے مجھے وحشت ہوگی۔

اب ان دونوں کو معلوم ہوا کہ ان کا خیال اور اندازہ غلط تھا اور یہ کہ حضرت علیؓ وہ دروازہ کھولنے والے ہیں جو حضرت عمرؓ پر خنجر سے وار کے بعد بند ہو چکا تھا اور ان کا انجام مدینے میں ان ممتاز مہاجر صحابہ کا انجام ہوگا جو حضرت عمرؓ کے ساتھ تھے۔ چنانچہ ان کو مدینہ میں قیام کرنا ہوگا۔ ہر سال وہ اپنا مقررہ وظیفہ حاصل کر سکیں گے اور حضرت عثمانؓ کی نری، رواداری اور چشم پوشی سے جو کچھ مل جایا کرتا تھا وہ حضرت علیؓ سے کسی صورت میں نہیں ملے گا، پس انہوں نے نہ کوفہ مانگا نہ بصرہ بلکہ رنجیدہ ہو کر چپ چاپ بیٹھ رہے اور سنجیدگی اور غور کے ساتھ اپنا معاملہ ٹھیک کرنے میں مصروف ہو گئے۔

### حضرت علیؓ اور صوبوں کے گورنر

حضرت علیؓ کا نرم اور مدبرانہ جواب سن لینے کے بعد بھی حضرت طلحہؓ اور

حضرت زبیرؓ کے دل سے بصرہ اور کوفہ کا خیال نہیں نکلا، بلاذری کا بیان ہے کہ مغیرہ بن شعبہ نے حضرت علیؓ کو مشورہ دیا کہ انتظامات میں مضبوطی کے پیش نظر آپ شام پر حضرت معاویہؓ کو برقرار رکھنے اور عراق کے دونوں شہروں پر حضرت طلحہؓ اور حضرت زبیرؓ کو مقرر کر دیجئے لیکن حضرت عبداللہ بن عباسؓ نے اس رائے کی مخالفت کی اور کہا بصرہ اور کوفہ دولت اور خراج کے چشے ہیں اگر ان پر ان دونوں کو حکمران بنا دیا گیا تو یہ مدینہ میں مقیم خلیفہ کو تنگ کریں گے اور شام پر حضرت معاویہؓ کا باقی رہنا حضرت علیؓ کے لیے مفید ہونے سے زیادہ نقصان پہنچانے والا ہو گا۔ حضرت علیؓ نے حضرت ابن عباسؓ کی رائے مان لی اور مغیرہ بن شعبہ کا مشورہ قبول نہیں کیا۔

دوسرے مورخوں نے اس کو ایک دوسری طرح بیان کیا ہے۔ وہ کہتے ہیں کہ مغیرہ بن شعبہ نے حضرت علیؓ کی رائے معلوم کرنے کی غرض سے ان کو مشورہ دیا کہ ایک سال تک عثمانی گورنروں کو جن میں حضرت معاویہؓ بھی تھے ان کے عہدوں پر باقی رکھئے تاکہ لوگ آپ کے حق میں پکے ہو جائیں اور صوبوں سے وفاداری کی اطلاع بھی آپ تک آ جائے۔ ایک سال گزرنے کے بعد جیسی تبدیلی مناسب سمجھئے کر لیجئے گا۔ حضرت علیؓ نے یہ مشورہ قبول کرنے سے انکار کر دیا اس لیے کہ چالبازی آپ کو بےعاطف ناپسند تھی اس کے بعد مغیرہ دوسرے دن آئے اور حضرت علیؓ سے کہنے لگے میں نے اپنی پہلی رائے بدل دی اور اب مجھے آپ کی رائے سے اتفاق ہے، مغیرہ واپس ہو رہے تھے کہ حضرت ابن عباسؓ نے ان کو دیکھ لیا اور حضرت علیؓ کے پاس آکر ان سے دریافت کیا کہ مغیرہ کیا کہہ رہے تھے؟ حضرت علیؓ نے ان کی دونوں باتیں بتادیں۔ ابن عباسؓ نے کہا کل اس نے جو کچھ کہا اس میں آپ کی خیر خواہی اور اخلاص تھا اور آج اس نے جو بات کہی وہ فریب اور دھوکا ہے۔ اس کے بعد حضرت ابن عباسؓ نے اصرار کے ساتھ حضرت علیؓ پر زور ڈالا کہ معاویہؓ کو ان کی جگہ کم از کم ضرور برقرار رکھیں لیکن اپنے دامن پر مکرو فریب کے داغ سے ڈر کر حضرت علیؓ نے یہ منظور نہیں کیا اور شام کی حکومت حضرت ابن عباسؓ کو دینا چاہی لیکن انہوں نے قبول کرنے سے معذرت کی۔

مورخین میں چاہے جیسا اختلاف ہو لیکن اس میں شک نہیں کہ حضرت عثمانؓ کے گورنروں کو حضرت علیؓ برقرار نہیں رکھ سکتے تھے۔ ایک تو یہ بات ان کی راستبازی کے خلاف تھی کہ انہوں نے بار بار حضرت عثمانؓ کو انہی گورنروں کے تقرر پر ٹوکا تھا



لوگوں کے ساتھ ان کے طرز عمل سے اپنی ناگواری کا اظہار کیا تھا۔ پھر یہ کیسے ہو سکتا تھا کہ کل تک تو ان کے معزول کرنے کا مطالبہ کرتے رہے اور آج ان کے برقرار رکھنے پر رضامند ہو جاتے دوسرے سیاست کا تقاضا بھی اس کے خلاف تھا اس لیے کہ فتنہ کی آگ لگانے والے یہ باغی صرف خلیفہ کی تبدیلی نہیں چاہتے تھے وہ تو سیاست کا کل نقشہ بدل دینا چاہتے تھے جس میں گورنروں کا تبادلہ پہلا قدم تھا ہاں حضرت ابو موسیٰ اشعریؓ کو یہ لوگ شاید معاف کر دیتے جن کو کوفہ والوں نے خود پسند کیا تھا اور حضرت عثمانؓ نے بھی لوگوں کی اصلاح اور فتنے کی روک تھام کے خیال سے اس کو منظور کر لیا تھا۔

بہر حال مدینہ والوں کی بیعت سے فرصت پا کر پہلا کام جس کی طرف حضرت علیؓ نے توجہ کی وہ صوبوں کے لیے گورنروں کا تقرر تھا چنانچہ آپ نے نہایت مناسب انتخاب کیا بصرہ کے لیے حضرت عثمان بن حنیف ایک مشہور اور ممتاز انصاری کا تقرر اور شام کے لیے انہی کے بھائی حضرت سہل ابن حنیف کو روانہ کیا اور حضرت قیس بن سعد بن عبادہ کو مصر کی طرف روانہ کیا اس سے معلوم ہوتا ہے کہ حضرت علیؓ انصار کو خوش کرنا چاہتے تھے اس لیے کہ بصرہ، کوفہ اور شام جیسے اہم مقامات کے لیے آپ نے انہی میں سے تین افراد کو پسند کیا۔

اب رہ گیا کوفہ تو بعض مورخوں نے روایت کی ہے کہ اس کے لیے آپ نے عمارہ بن شہاب کو چنا تھا لیکن ابھی وہ راستے ہی میں تھے کہ ایک کوئی نے ان کو واپس ہو جانے کے لیے کہا اور دھمکی دی کہ اگر واپس نہ ہوں گے تو قتل کر دے گا۔ اس نے یہ بھی کہا کہ کوفہ کے لوگ اپنے امیر حضرت موسیٰ کے سوا کسی کو پسند نہیں کریں گے چنانچہ عمارہ واپس آ گئے اور حضرت ابو موسیٰ نے اپنی اور کوفہ والوں کی بیعت حضرت علیؓ کی خدمت میں بھیج دی۔ حضرت علیؓ نے یمن کا حاکم اپنے چچا زاد بھائی حضرت عبداللہ بن عباسؓ کو مقرر کیا جب یہ یمن پہنچے تو حضرت عثمانؓ کے گورنر علی بن امیہ مکہ روانہ ہو گئے اور اپنے ساتھ سارا مال بھی لیتے گئے۔

مکہ کی حکومت پر حضرت علیؓ نے شروع میں بنی مخزوم کے ایک آدمی خالد بن عاص بن ہشام ابن مغیرہ کا تقرر کیا لیکن مکہ والوں نے حضرت علیؓ کے لیے اس کی بیعت سے انکار کر دیا۔ کہا جاتا ہے کہ ایک نوجوان مکی نے حضرت علیؓ کا مکتوب چبا کر پھینک دیا جو زمزم کے حوض میں جاگرا اور مکہ سے متعلق ایک اور بات ہے جس کا ہم آگے چل کر

تذکرہ کریں گے۔

حضرت علیؑ کے گورنر اپنے اپنے صوبوں کی طرف روانہ ہو گئے۔ قیس بن سعد تو آسانی سے مصر پہنچ گئے اور عام مصریوں سے حضرت علیؑ کے لیے بیعت لے لی، البتہ ایک جماعت مقام خربیتا میں جمع ہو کر حضرت عثمانؓ کے قصاص کا مطالبہ کرنے لگی۔ لیکن اس جماعت نے نہ کسی پر ہاتھ اٹھایا، نہ کوئی حکم توڑا۔ البتہ قصاص کا انتظار کرتی رہی۔ عثمان بن حنیف جب بصرہ پہنچے تو لوگوں نے ان کے ساتھ کوئی بے ہودگی اور چال بازی نہیں کی حضرت عثمانؓ کے حاکم عبداللہ بن عامر جو کچھ لے سکے سب لاد کر مکہ چلے آئے اور وہیں مقیم ہو گئے۔

کوفہ میں اپنا حاکم بھیجنے کی روایت ہر چند کہ میں نے پہلے پیش کر دی ہے لیکن میرا خیال ہے کہ حضرت علیؑ نے وہاں کسی کو حاکم بنا کر نہیں بھیجا بلکہ حضرت ابو موسیٰ ہی کو باقی رکھا اس لیے کہ وہ کوفہ والوں کی مرضی کے مطابق تھے۔

حضرت سہل بن حنیف شام کی طرف روانہ ہوئے ابھی وہ شامی حدود تک پہنچے ہی تھے کہ حضرت معاویہؓ کے سواروں سے ٹڈ بھڑ ہو گئی۔ سواروں کے پوچھنے پر حضرت سہل نے کہا وہ حاکم ہو کر آئے ہیں۔ سواروں نے جواب دیا کہ اگر آپ حضرت عثمانؓ کی طرف سے ہیں تو حکومت حاضر ہے لیکن اگر کسی اور نے بھیجا ہے تو جس نے بھیجا ہے اسی کے پاس چلے جائے، چنانچہ وہ حضرت علیؑ کے پاس چلے آئے۔ جیسے ہی لوگوں کو یہ معلوم ہوا، سخت رنجیدہ ہوئے اور یقین کر لیا کہ حضرت معاویہؓ لڑائی پر آمادہ ہیں۔ اب لوگوں نے حضرت علیؑ کا خیال معلوم کرنا چاہا کہ وہ کیا چاہتے ہیں لڑیں گے یا صلح کریں گے یا پھر انتظار کرنا پسند کریں گے؟

لیکن حضرت علیؑ حق پر رہنے کے بعد جھکنے کے قائل نہ تھے، وہ چال کرنے اور تاک میں رہنے کا کام نہیں کرتے تھے اور نہ باتوں میں لگی لپٹی یا ڈھکی چھپی رکھتے تھے پھر بھی حضرت معاویہؓ کے معاملے میں انہوں نے کسی جلد بازی سے کام نہیں لیا بلکہ مسور ابن مخزمہ کو اپنا ایک خط دے کر بھیجا جس میں حضرت معاویہؓ کو لکھا کہ وہ بیعت کر لیں اور شام کے رؤسا اور معززین کو ساتھ لے کر مدینہ آجائیں، خط میں یہ نہیں لکھا تھا کہ وہ اپنے علاقے کے حاکم باقی رہیں گے، کہا جاتا ہے کہ خط حضرت علیؑ نے سببر اہنی کے ہاتھ روانہ کیا تھا، حضرت معاویہؓ نے جب یہ خط پڑھا تو کچھ جواب نہیں دیا بلکہ انتظار میں

رکھا اور خود خفیہ تدبیریں کرنے لگے، حضرت علیؑ کا نامہ بوجہ جواب پر اصرار کرتا تو اس کو خوفناک جنگ کے مناظر پیش کرنے والے اشعار سناتے۔

ادم ادامۃ حصن او خذ ابیدی  
حرماضرو ساتشب الجزل والضرما  
فی جار کم و اہلکم اذکان مقتله  
شنعاء شیت الاصداع واللمما  
اعیا المسود بہا والسیدون فلم  
یوجد لہا غیرنا مولی ولا حکما

قلعہ کی طرح جیسے رہو، یا پھر مجھے ایک ہولناک لڑائی کی دعوت دو۔

تمہارے پڑوسیوں اور لڑکوں کی ایسی سخت خونریزی ہوگی کہ کپٹی اور سر کے بال سفید ہو جائیں گے۔ آقا اور غلام دونوں عاجز ہو جائیں گے اور ہمارے سوا کوئی دالی اور حاکم نہ ہوگا۔

حضرت عثمانؓ کے حادثے کا تیجرا مہینہ تھا جب حضرت معاویہؓ نے ایک دن بنی مہس کے ایک آدمی کو بلایا اور اس کو اپنے دستخط کا ایک طومار (پلندا) دیا جس کی سرخی تھی۔۔۔ من جانب معاویہ بن ابی سفیان بنام علیؓ ابن ابی طالب۔۔۔ اور اس کی ہدایت کردی کہ جب مدینہ میں داخل ہو تو اس لیے ہوئے کاغذ کو اونچا کر دے کہ لوگ سرخی پڑھ لیں اس کے بعد اس کو حضرت علیؓ کے حوالے کر دینا اور اگر وہ تمہارے آنے کے بارے میں تم سے کچھ باتیں کریں تو تم ان سے یوں کہنا۔۔۔ اور یوں کہنا۔۔۔ یہ عہس مدینہ پہنچا اور اس طومار کو اتنا بلند کیا کہ لوگوں کو معلوم ہو گیا کہ وہ حضرت معاویہؓ کا جواب لے جا رہا ہے، اب لوگوں کی آتش شوق تیز ہونے لگی کہ دیکھیں حضرت معاویہؓ نے کیا لکھا۔ غالباً بہت سے لوگ مہسی کے پیچھے حضرت علیؓ کے مکان تک پہنچے ہوں گے، جب وہ آپ کی خدمت میں حاضر ہوا تو اس نے وہ طومار آپ کو دیا۔ آپ نے اس کو کھولا تو اس میں صرف بسم اللہ الرحمن الرحیم لکھا ہوا پایا اس کے سوا اس میں کچھ نہ تھا۔ تب آپ نے مہسی سے پوچھا کیا خبر لائے ہو اس نے جان کی امان کی طلب کی حضرت علیؓ نے منظور کر لیا اس کے بعد اس نے بتایا کہ شامی حضرت عثمانؓ کے خون کا بدلہ لینے کا پکا ارادہ کر چکے ہیں۔ انہوں نے حضرت عثمانؓ کا خون آلود پیرہن عوام کے لیے لٹکا دیا ہے۔



جس کے گرد و پیش لوگ جمع ہیں اور زار و قطار رو رہے ہیں پھر اس نے کہا کہ شامی آپ کو حضرت عثمان رضی اللہ عنہ کے خون کا لازم قرار دیتے ہیں اور کہتے ہیں کہ آپ کے خون کے سوا ہمیں کوئی بات منظور نہیں۔ اس کے بعد عبسی باہر نکلا اور حضرت معاویہ رضی اللہ عنہ کے خلاف مشتعل مجمع سے بڑی مشقت کے بعد چھٹکارا پاسکا۔

اس کے بعد حضرت علی رضی اللہ عنہ نے مدینہ کے بڑے بڑے لوگوں کو بلایا جن میں حضرت طلحہ رضی اللہ عنہ اور حضرت زبیر رضی اللہ عنہ بھی تھے اور سب کے سامنے حضرت معاویہ رضی اللہ عنہ کا جواب یعنی اعلان جنگ رکھا اور کہا بھلائی اسی میں ہے کہ فتنہ بڑھنے سے پہلے ختم کر دیا جائے اور قبل اس کے کہ شامی ان پر حملہ آور ہوں شامیوں پر حملہ کر دیا جائے ایسا معلوم ہوتا ہے کہ لوگوں کی طرف سے حضرت علی رضی اللہ عنہ کو قتل بخش جواب نہیں ملا اور لڑائی کے لیے جس جوش و خروش کی ضرورت تھی اس کا مظاہرہ نہیں کیا گیا۔ پھر حضرت طلحہ رضی اللہ عنہ اور حضرت زبیر رضی اللہ عنہ نے آپ سے مکہ جانے کی اجازت چاہی جس میں درخواست کی سی نرمی نہیں بلکہ مطالبہ اور اصرار کی سی شدت تھی اور عدم منظوری کی حالت میں خلاف ورزی کی دھمکی بھی حضرت علی رضی اللہ عنہ نے کہا جہاں تک ہو سکے گا روکنے کی کوشش کی جائے گی۔

بہت سے مورخوں کا بیان ہے کہ حضرت طلحہ رضی اللہ عنہ اور حضرت زبیر رضی اللہ عنہ نے عمرہ کی غرض سے مکہ جانے کی اجازت چاہی تھی اور حضرت علی رضی اللہ عنہ کو ان کی اس غرض پر شبہ تھا اس لیے ان دونوں نے آپ کو یقین دلایا کہ ان کا مقصد صرف عمرہ ہے بات جو بھی رہی ہو یہ دونوں حضرت علی رضی اللہ عنہ کی مرضی سے یا خلاف مرضی بہر حال مکہ روانہ ہو گئے اور حضرت علی رضی اللہ عنہ شامیوں سے جنگ کی تیاری کرنے لگے کہ ان کے اقدام سے پہلے خود حملہ کر دیں۔ ابھی آپ لڑائی کی تیاریوں میں تھے کہ مکہ سے بے چین کر دینے والی خبریں آئیں جن سے آپ کی رائے میں تبدیلی پیدا ہو گئی اور آپ نے اپنا منصوبہ اور منزل بدل دی۔

### حضرت علی رضی اللہ عنہ کے مخالفین

آپ جانتے ہیں کہ حضرت عثمان رضی اللہ عنہ کا حادثہ حج کے دنوں میں ہوا اس وقت مدینہ کے بہت سے لوگ حج سے فارغ ہو کر واپس ہو رہے تھے۔ ان کو واقعہ کی اطلاع مدینہ کے راستے ہی میں ملی۔ ان میں کچھ تو ایسے تھے جو یہ سن کر مدینہ پہنچے اور حضرت علی رضی اللہ عنہ کی بیعت کر لی اور کچھ ایسے تھے جو خبر پاتے ہی الٹے پاؤں مکہ واپس آ گئے اس لیے کہ فتنہ و فساد سے دور رہنا چاہتے تھے یا یہ کہ ان واقعات کا ان پر بہت برا اثر پڑا اور ان کے دلوں میں نئے خلیفہ کے

خلاف غمے اور مخالفت کے جذبات نہاں تھے، خود مدینہ کے بعض لوگ جو حضرت علی رضی اللہ عنہ کی بیعت کے موقع پر حاضر تھے۔ بیعت کر لینے یا بیعت سے انکار کر دینے کے بعد مدینہ چھوڑ رہے تھے اس لیے کہ ان کو حضرت علی رضی اللہ عنہ سے اختلاف تھا یا اس لیے کہ وہ مکہ میں گوشہ نشین ہو جانا چاہتے تھے کیوں کہ مکہ مکرمہ امن و عافیت کا حرم ہے جہاں خون خرابہ نہیں ہو سکتا جہاں پہنچ جانے والے کو ڈرایا دھمکایا نہیں جاسکتا، چنانچہ عبد اللہ بن عمر رضی اللہ عنہ اپنی جان اور اپنا دین فتنوں سے بچائے مکہ کے لیے نکل پڑے، حضرت علی رضی اللہ عنہ ان کو واپس بلانے کے لیے سوار دوڑانے کا ارادہ کر رہے تھے کہ آپ کی صاحبزادی ام کلثوم آگئیں اور حضرت علی رضی اللہ عنہ کو یقین دلایا کہ وہ شورش اور مخالفت پیدا کرنے کی غرض سے نہیں جا رہے ہیں، حضرت طلحہ رضی اللہ عنہ اور حضرت زبیر رضی اللہ عنہ نے بھی مکہ کا رخ کیا اور جانے کا مقصد عمرہ کرنا بتایا، یا اطمینان دلایا کہ وہ حضرت معاویہ رضی اللہ عنہ اور شامیوں کی طرف سے جنگ میں حصہ نہیں لیں گے۔ پھر حضرت عثمان رضی اللہ عنہ کے گورنروں میں سے جس کو بھی موقع مل سکا وہ مکہ آگیا، عبد اللہ بن عامر آئے، علی بن امیہ آئے، اسی طرح بنی امیہ کے بہت سے آدمی آئے انہیں میں سے مروان ابن الحکم اور سعید بن العاص ہیں۔ ازواج مطہرات میں سے مکہ میں حضرت حفصہ بنت عمر رضی اللہ عنہا حضرت ام سلمہ رضی اللہ عنہا اور حضرت عائشہ رضی اللہ عنہا بنت ابوبکر رضی اللہ عنہ موجود تھیں حضرت عائشہ رضی اللہ عنہا توج سے فراغت پا کر مدینہ روانہ ہو چکی تھیں، راہ میں حضرت عثمان رضی اللہ عنہ کے قتل کی خبر ملی اور بتایا گیا کہ لوگوں نے حضرت طلحہ رضی اللہ عنہ کی بیعت کر لی یہ سن کر وہ بہت خوش ہوئیں اس لیے کہ ان کی طرح حضرت طلحہ رضی اللہ عنہ بھی قبیلہ تیم کے تھے لیکن پھر ان کی ملاقات ایک ایسے آدمی سے ہوئی جس نے ان کو حقیقت حال سے باخبر کر دیا اور بتایا کہ مدینہ میں حضرت علی رضی اللہ عنہ کی بیعت کی جا چکی ہے، یہ سن کر حضرت عائشہ رضی اللہ عنہا کو بڑی کوفت ہوئی اور کہا علی رضی اللہ عنہ کو خلیفہ دیکھنے سے پہلے اچھا ہوتا کہ آسمان زمین پر گزرتا پھر ساتھ والوں سے کہا کہ مجھے واپس لے چلو چنانچہ مکہ واپس آگئیں، لوگوں میں یہ بات عام ہو چکی تھی کہ حضرت عائشہ رضی اللہ عنہا حضرت علی رضی اللہ عنہ سے خوش نہیں ہیں بلکہ اقلک والی بات کے بعد تو لوگوں کو معلوم ہو گیا کہ وہ حضرت علی رضی اللہ عنہ سے سخت ناراض ہیں جب آنحضرت ﷺ کو تسلی دیتے ہوئے حضرت علی رضی اللہ عنہ نے حضرت عائشہ کو طلاق دے دینے کا اشارہ کیا اور کہہ دیا کہ --- اور بہت سی عورتیں ہیں۔ یہ واقعہ اس آیت کے نازل ہونے سے پہلے کا ہے جس میں اللہ نے حضرت عائشہ کی برات کی ہے، پس حضرت عائشہ حضرت علی رضی اللہ عنہ کی یہ بات دل سے بھلانہ

سکیں، اس زمانے میں مسلمانوں کی تاریخ، جن زبردست اور موثر ترین شخصیتوں سے روشناس ہو سکی ان میں ایک شخصیت حضرت عائشہ رضی اللہ عنہا کی بھی ہے، وہ اپنے والد ماجد کی طرح صرف نرم دل نہ تھیں بلکہ ان میں فاروق اعظم رضی اللہ عنہ کی طرح شدت بھی تھی۔ پھر وہ اس وراثت کی بھی خاص حصہ دار تھیں جو جاہلیت کے دور نے عربوں کو دیا تھا چنانچہ وہ بہت زیادہ اشعار یاد رکھتی تھیں اور بر محل پیش کیا کرتی تھیں۔ اپنے والد کو حالت نزع میں دیکھ آپ نے جب شاعر کا یہ شعر پڑھا۔

لعمرك ما يغنى الثراء عن الفتى  
إذا حشرت يوما وضاق بها العدد

(یہ شعر عرب کے مشہور غنی حاتم طائی کا ہے۔ مترجم)

زندگی کی قسم نزع کی حالت میں دولت انسان کو ذرا بھی فائدہ نہیں پہنچا سکتی۔  
تو سن کر خلیفہ رسول اللہ ﷺ نے ناگواری کا اظہار کیا اور فرمایا ام المومنین کیا تم یہ آیت تلاوت نہیں کر سکتی تھیں۔

وجاءت سكرت الموت بالحق ذلك ما كنت منه

تحید

موت کی سختی قریب آ پہنچی یہی وہ ہے جس سے توبہ کتا تھا۔

ازواج مطہرات میں حضرت عثمان رضی اللہ عنہ کی سب سے زیادہ مخالف حضرت عائشہ رضی اللہ عنہا تھیں، اتنی مخالف کہ جب حضرت عثمان رضی اللہ عنہ منبر پر کھڑے عبد اللہ بن مسعود رضی اللہ عنہ کے خلاف حد سے بڑھ کر بول رہے تھے تو پردے کی آڑ سے چلانے میں بھی کوئی مضائقہ نہیں سمجھا، وہ حضرت عثمان رضی اللہ عنہ کے بہت سے کاموں پر اور ان کے گورنروں کے طرز عمل پر معترض ہونے سے کبھی رکتی نہ تھیں۔ یہاں تک کہ بہت سے لوگ یہ خیال کرنے لگے کہ بغاوت پر آمادہ کرنے والوں میں ایک آپ بھی ہیں۔ میرے خیال میں حضرت علی رضی اللہ عنہ کے اختیار کو کچھ دخل نہ تھا۔ حضرت علی رضی اللہ عنہ کی شادی نبی کریم ﷺ کی صاحبزادی حضرت فاطمہ رضی اللہ عنہا سے ہوئی تھی جن سے حسن رضی اللہ عنہ اور حسین رضی اللہ عنہ پیدا ہوئے اور اسی طرح نبی ﷺ کی آنے والی نسل کے آپ باپ بنے اور حضرت عائشہ رضی اللہ عنہا کو رسول ﷺ سے کوئی اولاد نہیں ہوئی حالانکہ حضرت ام المومنین ماریہ قبطیہ رضی اللہ عنہا رسول اللہ ﷺ کی زندگی کے آخری دنوں میں ابراہیم کی ماں بن سکیں پس یہ لاولدی کا غم آپ کو ایک حد تک



ستاتا تھا خصوصاً ایسی حالت میں جب کہ اللہ کے رسول ﷺ آپ کے ساتھ سب سے زیادہ محبت رکھتے تھے۔

دوسرا سبب یہ کہ حضرت علیؑ نے حضرت صدیق اکبرؓ کی وفات کے بعد اسماء شعمیہ سے نکاح کر لیا تھا، یہ اسماء محمد بن ابوبکرؓ کی ماں ہیں، اس کے بعد محمد بن ابوبکرؓ کی پرورش حضرت علیؑ کی زیر تربیت ہوئی انہیں باتوں کی وجہ سے حضرت عائشہؓ حضرت علیؑ سے ناراض تھیں۔

پس جب ان کو معلوم ہوا کہ مدینہ والوں نے حضرت علیؑ کی بیعت کر لی ہے تو غضب ناک ہو کر مکہ واپس آئیں اور صحن خانہ میں فروکش ہو کر پردہ ڈال لیا، لوگ آپ کے پاس جمع ہونے لگے جن سے آپ پردے کے اندر سے باتیں کرتیں، حضرت عثمانؓ کے خون پر ناراض ہو کر فرماتیں۔۔۔ حضرت عثمانؓ کی زبان اور کوڑے نے ہم کو برہم کر دیا اور ہم نے ان پر عتاب کیا جس پر وہ نادم ہوئے اور معذرت چاہی، مسلمانوں نے ان کا عذر قبول کر لیا اب اس کے بعد دیہاتیوں اور شورش پسندوں نے ان کے خلاف بغاوت کی اور دھلے ہوئے کپڑے کی طرح ان کو نچوڑا یہاں تک کہ مار ڈالا اور اس طرح ایک حرام خون کو حلال جانا وہ بھی حج کے مینے میں اور مدینہ جیسے مقام میں جس کی حرمت کا حکم ہے۔

لوگ آپ کی یہ باتیں سنتے تھے اور متاثر ہوتے تھے اور کیوں نہ متاثر ہوتے آپ ام المومنین تھیں اللہ کے رسول ﷺ کی وہ بیوی جن کی آغوش میں آپ کی وفات ہوئی، ایسے باپ کی بیٹی جو ہجرت میں آنحضرت ﷺ کے یار غار تھے جن کے بارے میں قرآن میں آیتیں اتریں جن کو مسلمان رسول اللہ ﷺ کے بعد سب سے بڑا مانتے تھے۔

حضرت عائشہؓ کی باتیں سن سن کر مکہ بغاوت کے جذبات سے بھڑک اٹھا تھا ایسی حالت میں حضرت علیؑ کا وہ فرمان پہنچا جس میں خالد بن عاص بن مغیرہ کو مکہ کا حاکم مقرر کیا گیا تھا نتیجہ یہ ہوا کہ بیعت کا انکار کر دیا گیا اس کے بعد حضرت طلحہؓ اور حضرت زبیرؓ بھی مکہ پہنچے اور حضرت علیؑ کے مخالفین کے ساتھ مل گئے جو حضرت عثمانؓ کی طرف سے غصے میں بھرے تھے، اسی دن سے مکہ شامیوں کے علاوہ حضرت علیؑ کی امامت کے مخالفوں کا مرکز بن گیا۔

### مشورہ

قوم آپس میں مشورہ کرنے لگی، اس بات پر سب کا اتفاق ہوا کہ یہ فتنہ اسلام میں ایک

زبردست حادثے کا باعث بنا اور خلیفہ بحالت مظلومی شہید کر دیئے گئے، اب ایسا اقدام ضروری ہے جس سے یہ سوراخ بند ہو اور اللہ کا دین اپنی شان کے مطابق برقرار رہے اور اس سلسلہ کی پہلی کڑی یہ ہو کہ حضرت عثمان رضی اللہ عنہ کے قاتلوں سے خون کا بدلہ لیا جائے خواہ وہ کوئی ہو۔ اس کے بعد خلافت کا معاملہ مسلمانوں کے مشورے کے حوالے کیا جائے، مسلمان اپنی رضا و رغبت اور دلی اطمینان کے ساتھ اسلام اور مسلمانوں کی خیر خواہی کو سامنے رکھ کر جس کو چاہیں اپنا خلیفہ بنالیں اور اس معاملہ میں کوئی سختی اور زبردستی نہ کی جائے نہ گردنوں پر معلق تلواروں کی دھمکی دی جائے، پھر اس بات پر غور ہوا کہ حصول مقصد کا طریقہ کیا ہو؟

بعض نے اپنا یہ خیال پیش کیا کہ مدینہ میں حضرت علی رضی اللہ عنہ اور ان کے ساتھیوں پر حملہ کر دیا جائے لیکن بقول مورخین مدینہ والوں کی قوت سے ڈر کر یہ تجویز رد کر دی گئی اور اس لیے بھی کہ ایسا کرنا مدینہ الرسول ﷺ پر حملہ اور واقعہ احزاب کو دہرانے کا جوشاید حضرت عثمان رضی اللہ عنہ کے باغیوں نے کیا تھا۔ بعض نے یہ رائے دی کہ ہم کو کوفہ جانا چاہیے اور وہاں حضرت علی رضی اللہ عنہ اور ان کے ساتھیوں کے خلاف جنگ کا علم بلند کر دینا چاہیے لیکن یہ رائے بھی رد کر دی گئی اس لیے کہ کوفہ پر حضرت موسیٰ اشعری رضی اللہ عنہ کا بڑا اثر تھا اور وہ شورش پسند نہ تھے اور اس لیے بھی کہ حضرت عثمان رضی اللہ عنہ کے کثر باغی اور جم کر کام کرنے والے مخالف کوفہ ہی میں تھے پس وہ طبعی طور پر قوم کو روکتے اور یہ بے عزتی گوارا نہیں کرتے۔ پھر ان کی نظر انتخاب بصرہ پر پڑی اس لیے کہ اس میں قبیلہ مضر کے لوگ بکثرت آباد تھے اور اس لیے کہ عبد اللہ بن عامر نے ان کو یقین دلایا کہ بصرہ والوں پر اس کے بڑے بڑے احسانات اور ان سے دوستی کے تعلقات ہیں وہ اس کی سنیں گے اور خاطر خواہ امداد بھی کریں گے، مکہ کو اپنی جنگی سرگرمیوں کا مرکز بنانے کا خیال ان کو اس لیے نہیں آیا کہ وہ امن و امان کا حرم محترم ہے جہاں خونریزی نہیں کی جاسکتی اور حضرت معاویہ رضی اللہ عنہ کی وجہ سے وہ شام کی طرف سے بالکل مطمئن تھے اور اگر یہ لوگ عراق اور اس کے آگے کی سرحدوں پر غالب آجائیں تو حضرت معاویہ رضی اللہ عنہ اس موقف میں تھے کہ مصر کی فکر سے بھی ان کو بے نیاز کر دیں۔ چنانچہ یہ لوگ کوچ کی تیاری کرنے لگے۔ عبد اللہ بن عامر اور علی بن امیہ نے ساز و سامان سے ان کی بہت کچھ مدد کی پھر عوام کو ساتھ چلنے کی دعوت دی گئی اور تقریباً تین ہزار کی جمعیت ساتھ ہو گئی۔ حضرت عائشہ رضی اللہ عنہا اور ان کے بیان کا عوام پر یہ اثر دیکھ حضرت طلحہ رضی اللہ عنہ اور حضرت زبیر رضی اللہ عنہ نے ام المومنین سے درخواست کی کہ وہ بصرہ تک ساتھ چلیں

حضرت عائشہؓ نے جواب میں کہا تم دونوں مجھے لڑائی کرنے کا حکم دیتے ہو انہوں نے کہا نہیں نہیں، ہمارا مقصد تو یہ ہے کہ آپ لوگوں کو نصیحت فرمائیں گی اور ان کو حضرت عثمانؓ کے قصاص کا مطالبہ کرنے پر آمادہ کریں گی۔ تب آپ نے بلا پس و پیش منظور کر لیا، حضرت عائشہؓ نے ام المومنین حضرت حفصہؓ کو بھی ساتھ چلنے پر رضامند کر لیا تھا لیکن ان کے بھائی عبداللہ بن عمرؓ نے ان کو روکا اور ازواج مطہرات کے لیے اللہ نے جو حکم دیا ہے اس کی خلاف ورزی نہیں ہونے دی، اللہ کا حکم ہے۔

و قرن فی بیوتکن ولا تبرجن تبرج الجاہلیۃ الاولی الخ

اور تم اپنے گھروں میں قرار سے رہو قدیم جاہلیت کے مطابق نہ پھرو۔  
قوم کوچ کے لیے پاہ رکاب تھی، حضرت علیؓ کو جب یہ خبریں ملیں تو انہوں نے شامیوں سے جنگ کا خیال چھوڑ دیا تاکہ ان باغیوں کو ان کے ارادے سے باز رکھیں۔

### حضرت علیؓ اور سابق خلفاء

حضرت علیؓ نے بھی خلافت کا جس طرح استقبال کیا، سابق خلفاء میں اس کی کوئی مثال نہیں، حضرت ابوبکرؓ کے وقت کوئی صحابی ان کا مخالف نہ تھا۔ ہاں سعد بن عبادہؓ کی ایک بات تھی۔ حضرت فاروق اعظمؓ اور حضرت عثمان غنیؓ سے بھی کسی نے اختلاف نہیں کیا۔ لیکن حضرت علیؓ دیکھتے ہیں کہ بڑے بڑے صحابہ کی ایک جماعت ان کی بیعت سے اختلاف رکھتی ہے، اختلاف رکھنے والوں میں بعض وہ صحابی ہیں جنہیں اللہ کے رسول ﷺ نے جنت کی بشارت سے نوازا ہے بعض تو فتنے سے بچنا چاہتے ہیں اور بعض لڑنے کے لیے آمادہ ہیں شاید حضرت علیؓ کے بڑے صاحبزادے حضرت حسنؓ نے بصرہ جاتے ہوئے راستے میں اپنے باپ کو بالکل صحیح مشورہ دیا تھا کہ جب تک فتنے کا زمانہ ہے آپ حضرت عثمان کے معاملہ سے بے تعلق ہو جائیے اور مکہ چلے جائیے بعض روایات میں ہے کہ اپنی زمین واقع منہج میں چلے جائیے۔ لیکن حضرت علیؓ اپنی موجودگی پر مصر تھے اور کہیں نہیں گئے اس کے بعد حضرت عثمانؓ کا حادثہ ہو جانے پر حسنؓ نے مشورہ دیا کہ اب لوگوں سے کنارہ کشی کر لیجئے اور کہیں چلے جائیے تاکہ عربوں کی گئی ہوئی عقل واپس ہو جائے، آپ تو اگر سانڈے کے سوراخ میں بھی ہوں گے تو لوگ وہاں سے نکال کر آپ کی بیعت کریں گے اور اس کی ضرورت نہ ہوگی کہ آپ کچھ عرض کریں، بصرہ کے اسی



راستے میں حضرت حسنؑ نے رائے دی کہ عراق نہ جائے مبادا بے یار و مددگار جان سے جائیں لیکن حضرت علیؑ نے اپنے بیٹے کی ایک بات بھی نہیں مانی۔ یہ ان سے کس طرح ہو سکتا تھا کہ لوگوں کو فتنے میں مبتلا دیکھیں اور امر بالمعروف اور نہی عن المنکر کا جو عہد و پیمان انہوں نے اللہ سے کر رکھا تھا اس سے پہلو تہی کریں۔ چنانچہ انہوں نے خلیفہ کی خیر خواہی کی۔ کبھی زری سے اور کبھی سختی سے ان کے ساتھ پیش آئے انہوں نے رعایا کے ساتھ بھی خیر خواہی کی ان کو گناہ اور نافرمانی سے روکتے رہے خلیفہ کی خوشنودی حاصل کرنے میں ان کی امداد کرتے رہے۔ علاوہ ازیں حقدار ہوتے ہوئے بھی آپ نے لوگوں سے اپنی خلافت کی بیعت کا مطالبہ نہیں کیا۔ بلکہ لوگوں نے آپ کو مجبور کیا، باغیوں نے مجبور کیا کہ بغاوت کا خمیازہ بھگتنے سے بچ سکیں، مہاجر اور انصار نے مجبور کیا کہ امام کے تقرر کی کوئی صورت بن پڑے اور لوگوں میں اللہ کے احکام کا اجرا عمل میں آئے۔

پھر یہ صورت بھی قابل قبول نہ تھی کہ حضرت علیؑ مدینہ میں بیٹھے اس کا انتظار کرتے کہ حضرت معاویہؓ اور شامی آکر ان پر حملہ کریں، یا حضرت طلحہؓ اور حضرت زبیرؓ عراق اور اس کے بعد کی سرحدوں کو گھیرتے ہوئے اور خراج کا مال سمیٹتے ہوئے مدینہ پر چڑھائی کر دیں تو پھر مقابلے کے لیے نکلیں، پس ضروری تھا کہ حضرت معاویہؓ کے انکار بیعت کے بعد حضرت علیؑ شام سے معرکہ آرائی کے لیے نکل کھڑے ہوں، حضرت معاویہؓ کے خلاف ان کی دلیل قوی تھی، پورے حجاز اور صوبوں کے مسلمانوں کی زبردست اکثریت آپ کی بیعت کر چکی تھی اور آپ کی اطاعت سے گریز نہیں کیا جاسکتا تھا۔

حضرت معاویہؓ اگر اپنے معاملہ میں انصاف اور اخلاص سے کام لینا چاہتے تو ان کا فرض تھا کہ لوگوں کی طرح حضرت علیؑ کی بیعت کر لیتے اس کے بعد حضرت عثمانؓ کے وارثوں کو لے کر آپ کے پاس آتے اور قاتلوں سے قصاص کا مطالبہ کرتے لیکن ان کو تو قصاص سے کہیں زیادہ اس کی فکر کی تھی کہ خلافت کا رخ کسی طرح حضرت علیؑ سے پھیر دیا جائے چنانچہ حضرت علیؑ کی وفات اور حضرت حسنؓ سے مصالحت کے بعد جب ان کے لیے حکومت کا میدان صاف ہو گیا تو قصاص یا دربانہ قاتلوں کی تلاش۔ اب ان کو امن و امان یکجہتی اور اتحاد اچھا معلوم ہونے لگا۔

حضرت طلحہؓ حضرت زبیرؓ اور حضرت عائشہؓ کے خلاف بھی حضرت علیؑ

ؓ کی دلیل حضرت معاویہ ؓ سے کچھ کم قوی نہ تھی، حضرت طلحہ ؓ اور حضرت زبیر ؓ نے بیعت کر لی تھی، اب ان کا فرض تھا کہ عہد کی پابندی کرتے اور بیعت میں صداقت باقی رکھتے، اگر حضرت علی ؓ کی اطاعت ان کو پسند نہ تھی اور بعض کاموں میں ان کی مدد کرنا نہیں چاہتے تھے تو حضرت سعد بن ابی وقاص ؓ، حضرت عبداللہ بن عمر ؓ، حضرت اسامہ ؓ، بن زید ؓ، محمد ابن مسلمہ ؓ وغیرہ ممتاز صحابہ کی طرح کنارہ کشی کر لیتے لڑائی تو کھڑی نہ کرتے، لوگوں کو باہمی جنگ کی آگ میں تو نہ جھونکتے مسلمانوں میں اس بری طرح پھوٹ تو نہ ڈالتے جس کا منظر آگے چل کر آپ دیکھیں گے۔

اب رہا حضرت عائشہ ؓ کا معاملہ تو اللہ نے ان کو حکم دیا تھا کہ وہ اپنے گھر میں بیٹھیں، اچھی باتوں کا حکم دیتیں، پس ضروری تھا کہ پہلے خلفاء کی طرح حضرت علی ؓ کے عہد میں بھی وہ اللہ کے حکم کی پابند رہتیں۔ گھر میں بیٹھیں، اچھی باتوں کا حکم دیتیں، بری باتوں سے منع کرتیں، دوسری اہمات المومنین کی طرح نماز اور زکوٰۃ ادا کرتیں اللہ کی جن حکمتوں اور آیتوں کی آپ پر تلاوت کی گئی ہے ان کی یاد دلاتیں، حضرت علی کی بیعت سے انکار اور ان کی خلافت کے تسلیم نہ کرنے پر بھی انہیں حضرت علی ؓ کی طرف سے کوئی تکلیف اور کوئی ناگواری پیش نہ آئی کہ وہ ام المومنین تھیں، نبی کریم ﷺ کی غیر معمولی محبت ان سے وابستہ تھی وہ حضرت صدیق اکبر ؓ کی صاحبزادی تھیں، بہر حال اتنا تو ضرور تھا کہ حضرت عائشہ ؓ کا درجہ حضرت علی ؓ کی نگاہ میں کنارہ کشوں کے برابر ہوتا۔ یوم جمل کے بعد حضرت علی ؓ نے حضرت عائشہ کی جس طرح توقیر باقی رکھی اس سے حضرت علی ؓ کے نقطہ نظر کا پتہ چلتا ہے۔ شاید کوئی یہ کہے کہ قوم کو صرف حضرت عثمان ؓ کا غصہ نہ تھا بلکہ لوگ اس کے بھی خلاف تھے کہ باغی حضرت عثمان ؓ ہی جیسا ایک دوسرا امام ان پر مسلط کر دیں، حالانکہ ان کا مقصد یہ تھا کہ مسلمانوں کے باہم مشورہ سے خلیفہ کا انتخاب ہو لیکن جواب یہ ہے کہ خلافت کے لیے حضرت ابوبکر ؓ کی بیعت مسلمانوں کے باہم مشورے سے نہیں ہوئی بلکہ وہ تو ایک اتفاقی بات تھی۔ بقول حضرت عمر ؓ اللہ نے اس کے شر سے مسلمانوں کو محفوظ رکھا اور خود حضرت عمر ؓ کی بیعت بھی مسلمانوں کے مشورے سے عمل نہیں آئی بلکہ حضرت ابوبکر ؓ نے آپ کو نامزد کیا اور مسلمانوں نے یہ نامزدگی منظور کر لی اس لیے کہ ان کو شیخین پر اعتماد تھا اور وہ ان سے محبت بھی کرتے تھے۔ لیکن وہ مجلس شوریٰ جس نے حضرت عثمان ؓ کو خلیفہ منتخب کیا اطمینان بخش رعنا مندی کی

حائل نہ تھی۔ حضرت عمرؓ نے قریش کے چھ آدمیوں کو مقرر کیا کہ اپنے میں سے کسی ایک کا انتخاب کر لیں۔ چنانچہ انہوں نے حضرت عثمانؓ کو چن لیا اور کہا جاسکتا ہے کہ اس کارروائی میں انہوں نے بڑی حد تک اختلاف اور فتنے سے بچنے اور مسلمانوں کے ساتھ خیر خواہی کرنے کی کوشش کی۔

پس حضرت طلحہؓ اور حضرت زبیرؓ کا اور ان تمام حضرات کا جو کنارہ کشی اختیار کر چکے تھے یہ فرض تھا کہ جتنا ہو سکتا معاملے کو روکتے اور حضرت علیؓ کی بیعت مجبوری سے نہیں رضامندی کے ساتھ کر لیتے اور پھر ان کے ساتھ مل کر ایک طرف ان خرابیوں کی اصلاح اور درستی کی کوشش کرتے جو باغیوں نے پیدا کر دی تھیں اور دوسری طرف ایک مضبوط اور مستقل نظام وضع کرنے میں وقت صرف کرتے جو خلیفہ کے انتخاب اور حکومت کے چلانے میں رہنمائی کرتا اور مسلمانوں کو عہد عثمانی جیسے مصائب کا شکار ہونے سے بچاتا لیکن واقعہ یہ ہے کہ اس وقت قوم نے جو کچھ سوچا اور سمجھا وہ ہمارے دل و دماغ جیسی بات نہ تھی، ان سے دین کے لیے اور اپنے لیے جو کچھ ہو سکتا تھا انہوں نے کیا۔

حضرت صدیق اکبرؓ کو خلافت کے ابتدائی دور میں جو کچھ پیش آیا حضرت علیؓ کو بھی اسی جیسی ایک بات سے دوچار ہونا پڑا۔ عہد صدیقی میں تمام عربوں نے خلیفہ کی مخالفت کی اور زکوٰۃ ادا کرنے سے انکار کر دیا۔ لیکن حضرت ابوبکرؓ کو صحابہ کی امداد اور حمایت حاصل تھی۔ انہوں نے بڑی تیزی کے ساتھ فتنے کی آگ بجھادی اور عربوں کو زمین کے مختلف حصوں میں روانہ کر دیا جہاں وہ فتوحات میں مشغول ہو گئے فاروق اعظمؓ آئے تو انہوں نے فتوحات کی رفتار میں اور تیزی پیدا کر دی حضرت عثمانؓ بھی شیخین کے نقش قدم پر چلے اور مسلمانوں کے ابتدائی دور میں فتوحات کا دائرہ بڑھاتے ہی چلے گئے۔

لیکن حضرت علیؓ کے خلیفہ ہوتے ہی انہی میں سے کچھ لوگ بدل گئے جو حضرت ابوبکرؓ اور حضرت عمرؓ کے حامی اور معاون تھے۔ نتیجہ یہ نکلا کہ بہت جلد پھوٹ پڑ گئی اور مسلمان آپس میں لڑنے لگے۔ سرحد کی فوجی پیش قدمی چھوڑ کر اپنی جگہ رک گئے۔ شام میں تو بعض نے یہاں تک کیا کہ سرحد کو چھوڑ کر اپنے ان بھائیوں سے مقابلہ کے لیے چلے آئے جو حضرت علیؓ کے حامی تھے۔ یہ دیکھ کر رومی آرزو کرنے لگے کہ ان کے جن مقامات پر مسلمان قابض ہو چکے ہیں ان سے واپس لے لیں اور اگر حضرت معاویہؓ کچھ دیکر ان سے مصالحت خرید نہ لیتے تو وہ شام پر حملے کا ارادہ کر ہی چکے تھے۔ پھر جب فضا ٹھیک



ہو گئی تو امیر معاویہ رضی اللہ عنہ رومیوں کے لیے فرصت پا چکے تھے۔

بہر حال حضرت طلحہ رضی اللہ عنہ حضرت زبیر رضی اللہ عنہ اور عائشہ بصرہ جانے کے ارادے سے نکل پڑے اور ادھر حضرت علی رضی اللہ عنہ نے شام سے اپنی توجہ ہٹالی اور طے کر لیا کہ ان تینوں کو جا کر سمجھائیں گے اور واپس لائیں گے۔ ادھر حضرت معاویہ رضی اللہ عنہ کو کافی وقت اور موقع ملا کہ اپنی حکومت مضبوط کر لیں اور فوجی تیاری کے ساتھ ساتھ مصر میں حضرت علی رضی اللہ عنہ کے خلاف خفیہ کارروائیوں کی بھی تکمیل کر دیں۔ حضرت علی رضی اللہ عنہ مدینہ سے نکلے، لوگوں کی مرضی کے خلاف نکلے، آپ کے اس سفر کو لوگ فال بد تصور کرتے تھے۔ حضرت علی رضی اللہ عنہ کو اندازہ نہ تھا کہ اب وہ مدینہ سے ہمیشہ کے لیے جا رہے ہیں، ان کا خیال تھا کہ وہ بہت جلد ان تینوں سے مل کر بحث و مباحثہ کے بعد انہیں راضی کر کے جماعت میں شامل کر لیں گے اور پھر ان تینوں کو مدینہ لائیں گے اور خود دوسرے خلفاء کی طرح مدینہ ہی میں قیام کریں گے لیکن ابھی وہ تھوڑی ہی دور چلے تھے کہ معلوم ہوا کہ لوگ آگے بڑھ چکے ہیں اور اب وہ بصرہ پہنچے ہوں گے اور مسلمانوں کو وہاں بیعت سے روکتے ہوں گے لیکن اس کے بعد بھی حضرت علی رضی اللہ عنہ مصالحت سے مایوس نہیں ہوئے۔ البتہ اس کی بڑی احتیاط کی کہ یکایک لڑائی نہ چھڑ جائے۔ چنانچہ آپ نے راستہ طے کرتے ہوئے کوفہ والوں کے پاس آدمی بھیجے کہ ان کو حمایت اور تعاون کی دعوت دیں۔

## حضرت علیؑ اور کوفہ

حضرت علی رضی اللہ عنہ کے آدمی کوفہ آئے تو انہوں نے دیکھا کہ یہاں کے حاکم ابو موسیٰ اشعری رضی اللہ عنہ شورش اور خوں ریزی سے گریز کرتے ہوئے لوگوں کو امام کی حمایت سے روکنے پر زور دے رہے ہیں، ان کی دلیل اس معاملے میں پھس پھسی تھی ان کے خیال میں امام کسی کافر دشمن سے تو لڑنا نہیں چاہتے تھے اس میں تو ان کے بالمقابل انہی کی جیسی ایک قوم ہے اللہ اور رسول ﷺ پر قیامت کے دن پر ایمان رکھنے والی۔ پس انہوں نے اس کو بہت برا سمجھا کہ مسلمان مسلمانوں سے لڑیں۔ اپنے اسی نقطہ نظر کو انہوں نے شہر والوں کے لیے بھی ضروری قرار دیا اور دین کا عام حکم ہے کہ انسان جو بات اپنے لیے پسند کرے دوسروں کے لیے بھی اسی پر رضامند ہو۔ پس ابو موسیٰ اشعری رضی اللہ عنہ نے کوفہ والوں کو لڑائی سے باز رکھ کر ان کو امام کی امداد سے دور رہنے کا مشورہ دے کر گویا اپنے شہر والوں کے ساتھ بڑی خیر خواہی کی اور خلوص برتا۔ لیکن ابو موسیٰ تو حضرت علی رضی اللہ عنہ کی بیعت کر چکے تھے اور کوفہ

والوں کی بیعت حضرت علیؑ کے لیے بھی لے چلے تھے، یہ بیعت ان پر اور شہر والوں پر خلیفہ کی حمایت اور اعانت فرض کر دیتی ہے اگر اس میں ان کے لیے کوئی مضائقہ کی بات تھی تو خلیفہ کے سامنے اپنا استعفیٰ پیش کر کے کام چھوڑ دیتے اور کنارہ کشی اختیار کر کے اوروں کی طرح فتنے سے دور رہتے۔ لیکن یہ کہ حضرت علیؑ کی بیعت کر لی انہی کی طرف سے حاکم ہونا بھی قبول کر لیا اور پھر ان کے حکم سے سرتابی۔ یہ کوئی معقول بات نہ تھی یہی وجہ ہے کہ حضرت علیؑ نے ان کو سخت ست کہا اور معزول بھی کر دیا اور ان کی جگہ حضرت قرظہ بن کعب انصاری کو نیا حاکم بنا کر بھیجا پھر صاحبزادے حضرت حسنؑ اور حضرت عمار بن یاسرؑ کو روانہ کیا کہ وہ کوفہ والوں کو حمایت پر آمادہ کریں، بعض مورخوں نے لکھا ہے کہ اشترؑ نے حضرت علیؑ سے اجازت مانگی کہ مجھے کوفہ جانے دیجئے، آپ نے اجازت دے دی۔ شہر میں پہنچ کر اشترؑ نے اپنی قوم کے چند رعب داب والے آدمیوں کو اکٹھا کیا اور حاکم کی کوٹھی پر بلہ بول دیا۔ اس وقت ابو موسیٰؑ لوگوں کے سامنے تقریر کر رہے تھے اور جو کچھ بھی کوٹھی میں اور بیت المال میں تھا سب سمیٹ لیا اور کنارہ کشوں کے ساتھ رہنے لگے۔ اشترؑ نے کوفہ والوں کو خلیفہ کی حمایت کی دعوت عام دی اور ان کو مقام ذی وقار تک لائے جہاں حضرت علیؑ ان کے منتظر تھے۔

### حضرت علیؑ اور بصرہ

بصرہ کا معاملہ کوفہ سے بھی ٹیڑھا تھا۔ یہاں کے لوگ حضرت علیؑ کی بیعت کر چکے تھے اور آپ کے عامل عثمان بن حنیف کے فرماں بردار تھے۔ لیکن بہت جلد ان پر حضرت طلحہؑ حضرت زبیرؑ اور عائشہؑ اور ان کی فوج کا سایہ پڑ گیا، یہ دیکھ کر عثمان بن حنیف نے اپنے دو سفیران کے پاس بھیجے، ایک عمران بن حصین خزاعی رسول اللہ ﷺ کے صحابیؑ دوسرے ابولاسود دؤلیؑ ان دونوں نے ان کے پاس پہنچ کر سوال کیا کہ آپ لوگ یہاں آکر کیا چاہتے ہیں؟ جواب ملا ہم حضرت عثمانؑ کے خون کا بدلہ چاہتے ہیں اور چاہتے ہیں کہ خلافت کا مسئلہ مسلمانوں کے سپرد کیا جائے وہ اپنے مشورے سے جس کو چاہیں خلیفہ بنائیں، سفیروں نے اس سلسلے میں مزید گفتگو کرنی چاہی لیکن وہ لوگ کچھ سننے کے لیے تیار نہیں ہوئے پھر یہ دونوں واپس آئے اور عثمان بن حنیف کو بتایا کہ وہ لوگ لڑائی کرنے کے سوا کوئی دوسری بات نہیں چاہتے۔ تب انہوں نے لڑائی کی تیاری کی اور بصرہ والوں کے ساتھ نکلے اور مقابلے میں آکر کھڑے ہو گئے۔ اس کے بعد بحث و مباحثہ ہونے لگا جو بے نتیجہ

رہا۔ حضرت طلحہؓ اور حضرت زبیرؓ نے اپنی تقریروں میں حضرت عثمانؓ کے خون کا بدلہ لینے پر زور دیا اور خلافت کے لیے مسلمانوں کا مشورہ ضروری قرار دیا۔ اس کے جواب میں بصرہ کے ان لوگوں نے تقریریں کیں جن کے پاس حضرت طلحہؓ کے خطوط آئے تھے۔ جن میں حضرت عثمانؓ کے قتل پر ابھارا گیا تھا اس کے بعد بصرہ کے لوگوں میں اختلاف پیدا ہو گیا۔ ایک طرف سے آواز آئی کہ حضرت طلحہؓ اور حضرت زبیرؓ ٹھیک کہتے ہیں دوسری طرف سے آواز آئی جھوٹ کہتے ہیں اور گمراہی پر ہیں۔ اب کیا تھا ہر طرف سے شور و غل کی آوازیں آنے لگیں، اختلاف میں شدت پیدا ہو گئی اور بصرہ کے لوگ آپس میں گالی گلوچ کرنے لگے۔

اس کے بعد حضرت عائشہؓ اپنے اونٹ پر لائی گئیں۔ آپ نے خطبہ دیا اور بڑی بلاغت کے ساتھ دیا۔ شگفتہ زبان، میٹھے بول اور استدلال کی پوری قوت کے ساتھ آپ نے فرمایا۔۔۔ تمہاری خاطر ہم حضرت عثمانؓ کے عصا اور کوڑے سے خفا ہوتے رہے تو کیا حضرت عثمانؓ کی خاطر ہم تلوار پر طیش میں نہ آجائیں یاد رکھو تمہارے خلیفہ مظلوم مارے گئے ہیں، ان کی بعض باتیں ہم کو پسند نہ تھیں اس پر ہم نے ان کو کما سنا پھر باز آگئے اور اللہ سے توبہ کی، اور ایک مسلمان سے اگر اس نے خطا کی ہے، اس سے زیادہ کیا مطالبہ کیا جاسکتا ہے کہ وہ اللہ سے توبہ کرے اور لوگوں کو راضی، لیکن پھر بھی ان کے دشمنوں نے ان پر حملہ کر کے ان کو قتل کر دیا اور اس طرح تین حرمتوں کا بیک وقت خون کیا، خون کی حرمت کا، مہینے کی حرمت کا، اور مدینہ منورہ کی حرمت کا۔

لوگوں نے گہری خاموشی سے سنا لیکن تقریر ختم ہوتے ہی پھر شور و غوغا کی آوازیں آنے لگیں، کچھ تائید میں کچھ تردید میں۔ اس کے بعد لوگوں میں گالی گلوچ اور جوتی پیراز ہونے لگی۔ مگر اس کے باوجود عثمان بن حنیف کے ساتھ بصرہ والوں کی ایک زبردست فوج جمی رہی اور شدید معرکہ رہا اور کافی لوگ زخمی ہوئے اس کے بعد روک تھام ہوئی اور حضرت علیؓ کے آنے تک مصالحت ہو گئی۔ ایک معاہدہ لکھا گیا جس کی رو سے عثمان بن حنیف بدستور حاکم مقرر رہے اور انہی کے قبضے میں ہتھیار اور بیت المال رکھا گیا اور حضرت زبیرؓ اور حضرت طلحہؓ اور حضرت عائشہؓ کو یہ آزادی دی گئی کہ وہ بصرہ میں جہاں چاہیں قیام کریں۔

بظاہر لوگوں میں امن و امان کی کیفیت پیدا ہو گئی۔ عثمان بن حنیف معمول کے مطابق



نماز پڑھانے، بال تقسیم کرنے اور شر کا انتظام کرنے چلے گئے لیکن بصرہ میں آنے والی یہ قوم آپس میں مشورہ کرنے لگی۔ ایک نے کہا اگر ہم علیؑ کے آنے تک رکے رہے تو وہ ہماری گردنیں اڑا دیں گے چنانچہ انہوں نے عثمان بن حنیف پر شب خون مارنے کا فیصلہ کر لیا۔ رات نہایت تاریک تھی اور اس میں سخت آندھی چل رہی تھی۔ ان لوگوں نے موقع غنیمت جان کر عثمان پر ایسی حالت میں حملہ کر دیا کہ وہ عشا کی نماز پڑھا رہے تھے، ان کو بری طرح مارا پٹا، ان کی داڑھی مونچھ کے بال نوچ لیے اس کے بعد بیت المال کا رخ کیا اور وہاں کے چالیس پہرہ داروں کو قتل کر دیا جو سب کے سب غیر عرب تھے اور عثمان بن حنیف کو قید کر کے انہیں ازبیت پہنچائیں۔ اب تو بصرہ والوں کی ایک جماعت برا فروختہ ہو گئی اس کو بد عہدی کا، امیر کے ساتھ اس زیادتی کا اور بیت المال پر اس طرح دھاوا کرنے کا بڑا رنج ہوا۔ وہ شر سے بچتے ہوئے ایک طرف نکل آئی تاکہ لڑائی شروع کر دے اور جس بات پر اتفاق ہوا تھا کہ کوئی کسی سے تعرض نہ کرے، اس کی حمایت کرے۔

یہ جماعت قبیلہ ربیعہ کے لوگوں کی تھی اور اس کی قیادت حکیم بن جبہ عبدی کر رہا تھا اس کے مقابلے کے لیے حضرت طلحہؓ اپنی قوم کے کچھ لوگوں کو ساتھ لے کر نکلے اور لڑنے لگے۔ حضرت طلحہؓ کے ساتھیوں نے حریف کے ستر سے زیادہ آدمیوں کا صفایا کر دیا، حکیم ابن جبہ بھی بڑی بے جگری سے مقابلہ کرنے کے بعد مارا گیا بعد میں اس کے قصاص کا معاملہ بڑی اہمیت اختیار کر گیا۔ کہتے ہیں کہ حضرت طلحہؓ کے آدمیوں میں سے کسی نے اس پر ایسا وار کیا جس سے اس کی ایک ٹانگ کٹ گئی۔ حکیم اپنی کٹی ہوئی ٹانگ کے پاس آیا اور اس کو پھینک کر حملہ آور کو اس طرح مارا کہ وہ گر پڑا۔ اس وقت حکیم کی زبان پر یہ رجز جاری تھا۔

یا نفس لا نزاعی

ان قطعو کراعی

ان معی ذراعی

اے دل کچھ حرج نہیں اگر میرا پاؤں کاٹ لیا ہے میرا ہاتھ تو سلامت ہے۔

اس قدر شدید زخمی ہونے پر بھی وہ لڑتا رہا اور یہ رجز پڑھتا رہا۔

لیس علی فی العمامات عار

والعار فی الحرب ہو الفرار

## والمجد الايفضح الذمار

مرنے میں میرے لیے شرم کی کوئی بات نہیں شرم تو لڑائی سے بھاگنے میں ہے  
بزرگی یہ ہے کہ غیرت زندہ کی جائے اور لڑتے لڑتے جان دے دی۔

اس طرح لوگوں نے نہ صرف یہ کہ حضرت علی رضی اللہ عنہ کی بیعت توڑ دی بلکہ عثمان بن  
حنیف کے ساتھ معاہدے کی بد عہدی کا بھی اضافہ کر دیا اور شہریوں میں سے جن لوگوں نے  
بھی اس بد عہدی پر اعتراض اور حاکم کے قید کر دینے کی بیت المال کی چیزوں پر قابض  
ہو جانے کی اور پھرہ داروں کو قتل کر دینے کی مذمت کی ان کو قتل کر دیا۔ اسی پر بس نہیں کیا  
بلکہ چاہا کہ عثمان پر بھی وار کر دیں لیکن انہوں نے ان کو آگاہ کر دیا کہ حضرت علی رضی اللہ عنہ کی  
طرف سے شر کے ناظم اس وقت ان کے بھائی سہل بن حنیف ہیں اگر مجھے کچھ تکلیف پہنچی تو  
وہ ان کی اولاد کی گردنیں اڑا دیں گے تو انہوں نے ان کو چھوڑ دیا اور وہاں سے چل پڑے۔  
پھر بصرہ کے ایک راستے پر حضرت علی رضی اللہ عنہ سے ملے اور مذاق کرتے ہوئے کہا آپ نے مجھے  
بوڑھا بھیجا تھا اور میں جوان ہو کر واپس آیا ہوں۔

بصرہ میں مخالفین کی ان تمام حرکتوں کا نتیجہ اس کے سوا کیا ہو سکتا تھا کہ حضرت علی رضی اللہ عنہ  
اور ان کے ساتھیوں میں غصے اور دشمنی کی آگ بھڑک اٹھے اور بصرہ کے لوگوں میں جو بڑی  
طرح پھوٹ کے شکار تھے مزید نفاق اور شقاق پیدا ہو چنانچہ حکیم ابن جبہ کے حادثے پر عبد  
القیس کے لوگ غضبناک ہو کر اعلانیہ حضرت علی رضی اللہ عنہ کی فوج میں شامل ہو گئے اور معرکے  
سے بچ نکلنے والے حرقص ابن زہیر کے آدمی بھی اس کی حمایت میں اٹھ کھڑے ہوئے اور  
اس کو سپرد کرنے سے انکار کر دیا بعد میں یہ لوگ اجنف ابن قیس کے ساتھ چھ ہزار کے  
جمیعت میں کنارہ کش ہو گئے۔ یہ حرقص ابن زہیر عثمان پر ٹوٹ پڑنے والوں میں بڑا سخت  
تھا۔

اس کے بعد لوگوں میں بڑی پھوٹ اور سخت اختلاف ہوا۔ ایک گروہ چپکے سے یا کھلے بند  
حضرت علی رضی اللہ عنہ تک پہنچا ایک گروہ منتظر رہا کہ حضرت علی رضی اللہ عنہ آئیں تو ان کے ساتھ  
ہوئے۔ ایک جماعت حضرت طلحہ رضی اللہ عنہ اور حضرت زبیر رضی اللہ عنہ کی ساتھی بنی ماکہ حضرت عائشہ  
کی حمایت ہو اور رسول اللہ ﷺ کے حواری حضرت زبیر رضی اللہ عنہ کی امداد کرے۔ ایک گروہ  
چاہتا تھا کہ اپنے دین کی حفاظت کرتے ہوئے فتنے کی لپیٹ سے دور رہے۔ چنانچہ کچھ لوگوں کو  
کنارہ کشی کا موقع ملا اور کچھ فتنے پر مجبور ہوئے لیکن ان تمام باتوں کے باوجود لیڈروں کا یہ

حال تھا کہ وہ ایک دوسرے سے مطمئن نہ تھے۔ حضرت طلحہؓ اور حضرت زبیرؓ میں اس بات کا اختلاف تھا کہ نماز کون پڑھائے؟ بڑی مشکل کے بعد اس پر اتفاق ہوا کہ ایک دن حضرت طلحہؓ پڑھائیں اور دوسرے دن حضرت زبیرؓ اور حضرت عائشہؓ کی یہ کیفیت کہ دل رنج و ملال سے لبریز راستے میں جب پانی کے ایک چشمے پر گزرنے لگیں تو کتوں نے بھونکا آپ نے چشمہ کا نام پوچھا تو لوگوں نے بتایا کہ اس کو حواب کا چشمہ کہتے ہیں۔ تب تو آپ گھبرا کر کہنے لگیں مجھے واپس لے چلو، واپس لے چلو۔ رسول اللہ ﷺ کو میں نے ازواج میں بیٹھتے کہتے سنا۔۔۔ تم میں سے کون ہے کس کو حواب کے کتے بھونکیں گے۔ یہ دیکھ کر حضرت عبداللہ ابن زبیرؓ آئے اور آپ کو مطمئن کرنے کی یہ تدبیر کی کہ بنی عامر کے پچاس آدمی آپ کی خدمت میں حاضر کیے جنہوں نے شہادت دی کہ یہ چشمہ حواب کا چشمہ نہیں ہے۔

کھلی ہوئی پھوٹ، کھلا ہوا تفرقہ اور دلوں میں چھپا ہوا رنج و ملال، پھر مطلب اور خود غرضی کی باتیں اور ان پر پردہ ڈالنے کی کوششیں۔ یہ تھا قوم کا نقشہ جب حضرت علیؓ ایک بڑی فوج کے ساتھ تشریف لائے۔

### حضرت علیؓ اور ان کے ساتھی

حضرت علیؓ اور ان کے ساتھیوں کا حال اس کے بالکل برعکس تھا۔ حضرت علیؓ کو اس میں کبھی شک نہیں رہا کہ خلافت کے وہ سب سے زیادہ حقدار ہیں۔ پھر جب اس کا موقع آیا تو یہ خیال کر کے کہ حق حقدار کو مل گیا آپ نے عنان خلافت ہاتھ میں لے لی اور ظاہر ہے کہ حضرت عثمانؓ کے باغی مدینہ کے بڑے بڑے مہاجر اور انصار صحابہؓ کو ان کی مرضی کے خلاف مجبور نہیں کر سکتے تھے۔ یہ تو وہ تھے جو نبی کریم ﷺ کے ساتھ غزوات میں شریک رہے۔ ان میں بہت سے آزمائش کے موقع پر ثابت قدم رہے۔ سختی کے مختلف حالات میں ان کا امتحان لیا گیا۔ انہوں نے دنیا چھوڑی، دین کو اختیار کیا۔ اپنی راہ میں زندہ رہنے سے اللہ کی راہ میں مرجانا پسند کیا، جن لوگوں کے یہ اوصاف ہوں وہ دین کی مخالف کسی بات پر مجبور نہیں کئے جاسکتے۔ اس کے معنی یہ ہیں کہ بلا کسی خوف اور ڈر کے اپنی رضا اور رغبت سے ان لوگوں نے حضرت علیؓ کی بیعت کی تھی اور اس کا پتہ اس طرح بھی چلتا ہے کہ جو چند آدمی اس بیعت سے مطمئن نہیں تھے حضرت علیؓ نے ان کو مجبور نہیں کیا بلکہ ان کو آزادی دے دی اور ان کی معذرت قبول کر لی۔ پھر باغیوں کو منع کیا کہ وہ ایسے



حضرات سے کوئی تعرض نہ کریں اور نہ ان تک پہنچیں، حضرت عبداللہ بن عمرؓ نے جب ضمانت دینے سے انکار کیا تو خود اس کے ضامن بن گئے۔ حضرت طلحہؓ اور حضرت زبیرؓ کو بھی آپؐ نے مجبور نہیں کیا، حضرت عثمانؓ کے موقع پر یہ دونوں ان کے مخالف رہے اور ان کے لیے کوئی کوشش نہیں کی۔ ان میں سے ہر ایک اپنے لیے خلافت کا خواستگار تھا اس لیے حضرت علیؓ کو ان سے فتنے کا اندیشہ ہوا۔

پس شامیوں کے انکار بیعت پر جب حضرت علیؓ ان سے مقابلے کی تیاری کر رہے تھے یا حضرت طلحہؓ اور حضرت زبیرؓ کی بد عمدی اور مخالفت دیکھ کر جب شام سے اپنی توجہ ہٹا رہے تھے تو آپ کے دل میں کوئی تردد یا شک نہ تھا تاہم آپ نے ایک مغموم نام کی طرح بعض مواقع پر فرمایا۔۔۔ اگر مجھے معلوم ہوتا کہ نوبت یہاں تک پہنچے گی تو میں اس میں حصہ نہ لیتا۔ مطلب یہ تھا کہ حضرت طلحہؓ حضرت زبیرؓ اور حضرت عائشہؓ کے بارے میں تصور نہیں تھا کہ ان کے ہاتھوں میں مسلمانوں کی تفریق ہوگی اور ایک دوسرے کے خلاف تلوار اٹھائیں گے اور اگر آپ کو معلوم ہوتا کہ آپ کی خلافت فتنہ اور نفاق کا سرچشمہ بنے گی تو مسلمانوں کے امن و اتحاد کی خاطر اس سے اسی طرح باز رہتے جس طرح اس سے قبل تینوں خلفاء کی بیعت کے موقع پر باز رہے اور طبیعت پر جبر کر کے صبر و برداشت سے کام لیتے مگر اب جب کہ عام اور خاص مسلمانوں نے آپ کی بیعت کر لی ہے اور یہ اچھا نہیں سمجھا کہ چلنے کے بعد واپس ہوں یا اقدام کے بعد رکے رہیں۔ آپ اکثر فرمایا کرتے تھے۔ بخدا میں اپنے رب کی طرف سے ایک روشن راہ پر ہوں نہ میں نے جھوٹ کہا نہ مجھ سے جھوٹ کہا گیانہ میں گم کردہ راہ ہوں نہ میری وجہ سے کوئی گمراہ ہوا۔

حضرت علیؓ کی طرح ان کے ساتھیوں کے دل بھی جب وہ بصرہ جا رہے تھے تردد اور شبہ سے خالی تھے۔ ہاں ابو موسیٰ اشعریؓ کی ایک بات تھی۔ لیکن یہ سب کو معلوم ہو چکا تھا کہ بصرہ کے لوگ ان کے ہم خیال نہ تھے، حضرت علیؓ کے کچھ ساتھیوں نے اپنے دین اور خاص طور پر اپنی عاقبت کے بارے میں اطمینان حاصل کرنے کی غرض سے سوال کیا کہ بصرہ آنے سے اور ان کو ساتھ لانے سے آپ کا مقصد کیا ہے؟ حضرت علیؓ نے جواب دیا۔۔۔ تاکہ آپ لوگوں کی موجودگی میں بصرہ کے بھائیوں سے ملاقات کروں، انہیں امن و عافیت کی دعوت دوں، ان پر حق اور صداقت کا اظہار کروں اور اس معاملے میں ان سے بحث و مباحثہ کروں شاید وہ سمجھ جائیں اور ہم آہنگی پیدا ہو کر جماعت میں

وحدت کی صورت نکل آئے۔ ان لوگوں نے سوال کیا۔۔۔ اگر حق بات نہ مانی گئی اور امن و صلح کی باتوں کو نامنظور کر دیا گیا، آپ نے جواب دیا تو ان سے جنگ میں پہل نہیں کروں گا۔ سوال کیا گیا کہ اگر انہوں نے شروع کر دی، آپ نے جواب دیا۔۔۔ تو حق کے لیے ہم ان سے لڑیں گے تا آن کہ وہ تسلیم کر لیں۔

اپنی عاقبت پر اطمینان کرنے کے لیے انہی میں سے بعض نے سوال کیا۔۔۔ لڑائی میں مارے جانے والوں کا حشر کیا ہو گا؟ آپ نے جواب دیا۔۔۔ حق کی حمایت میں سچی نیت کے ساتھ اللہ کی خوشنودی کے لیے جس نے جنگ کی اس کا انجام شہداء کا انجام ہو گا۔

انہی میں سے ایک آدمی نے ایک دن حضرت علیؑ سے سوال کیا۔۔۔ کیا یہ ممکن ہے کہ حضرت طلحہؓ، حضرت زبیرؓ اور حضرت عائشہؓ باطل پر متفق ہو جائیں۔ آپ نے جواب میں کہا۔۔۔ حقیقت تم پر کھل نہ سکی، حق اور باطل افراد کی قدروں سے جانا جاتا ہے۔ حق کو پہچاننا اہل حق کا پتہ چل جائے گا۔ باطل کو سمجھنا اہل باطل سمجھ میں آ جائیں گے۔ میں نہیں سمجھ سکتا کہ اس سے زیادہ جامع اور دل نشیں جواب اور کوئی ہو سکتا ہے جس سے وحی کا سلسلہ ختم ہو جانے کے بعد کوئی بھی خطا کی زد سے بچ نہیں سکتا خواہ کیسا ہی عالی مرتبہ ہو اور کوئی حق کا ٹھیکے دار نہیں بن سکتا خواہ کیسی ہی پوزیشن کا مالک ہو۔

پس حضرت علیؑ اور ان کے ساتھی بصیرت کی روشنی میں قدم بڑھا رہے تھے وہ اپنے ہی جیسے مسلمانوں پر ہاتھ اٹھانے سے ڈرتے تھے لیکن ضرورت پڑنے پر وہ اس سے رک بھی نہیں سکتے تھے۔

حضرت علیؑ چاہتے تھے کہ مصالحت کے لیے گفت و شنید ہو اور حق کے لیے بحث و مباحثہ بھی لیکن اگر جنگ ہو تو اس کی ابتداء خود نہ کریں۔ پس طرفین کی کیفیت میں فرق تھا۔ بصرہ کے لوگ جیسا کہ ہم ابھی بتا چکے ہیں باہم مختلف تھے "حضرت علیؑ کی جماعت متحد تھی۔ بصرہ کے لوگ مذہب اور متردد تھے "حضرت علیؑ کے ساتھی ایک روشن اور مقرر مسلک رکھتے تھے، بصرہ کے لوگ تعداد میں کم ہو رہے تھے کچھ توفتنے سے دل گرفتہ ہو کر اور کچھ امن پسند بن کر اور کچھ خفیہ اور اعلانیہ حضرت علیؑ کے ساتھ ہوتے جا رہے تھے اور حضرت علیؑ کے ساتھیوں کی تعداد بڑھتی جا رہی تھی، لوگ بصرہ سے کوفہ سے اور دیہاتوں سے آکر شریک ہو رہے تھے۔ اس حالت میں حضرت علیؑ بصرہ پہنچے اور پہنچتے ہی حضرت طلحہؓ، حضرت زبیرؓ اور حضرت عائشہؓ کے پاس اپنے سفیر بھیجے۔

## سیرت و کردار

یوں تو حضرت علیؑ کی زندگی کا کوئی پہلو ایسا نہیں جو قابل ذکر اور امت کے لیے قابل تقلید نہ ہو۔ وہ اُن مقدس لوگوں میں سے تھے جو دنیا میں انسانیت کو سر بلند کرنے کے لیے آتے ہیں۔ جو زندہ رہتے ہیں تو انسانیت کے لیے اور مرتے ہیں تو انسانیت کے لیے۔ وہ اپنے وجود اور ان اغراض کو جو اس سے وابستہ ہوتی ہیں تہہ تیہ دیتے ہیں۔ اپنے معاشرے کی بہتری کے لیے سرگرم کار رہتے ہیں اور اس راستے میں آنے والی ہر مشکل کو خندہ پیشانی سے برداشت کرتے ہیں۔ حضرت علیؑ کی ساری زندگی انسانیت کے بلند اصولوں اور اسلام کی پاکیزہ تعلیم کی خدمت کرتے ہوئے بسر ہوئی اور اسی راستے میں انہوں نے اپنی جان، جان آفریں کے سپرد کی ان کی شخصیت بڑی ہمہ گیر اور ہمہ جہت تھی۔ وہ قلم اور تلوار دونوں کے دھنی تھے۔ جنگ کا میدان ہو یا رشد و ہدایت کا منبر، عدالت کی کرسی ہو یا فقر کی مسند، خطابت کا معرکہ ہو یا بذلہ سنجی کی محفل، غرض کوئی میدان، کوئی راستہ، کوئی کوچہ اور کوئی منزل ایسی نہیں۔ جہاں حضرت علیؑ کی عظمت کے آفتاب نے طلوع ہو کر ضیاء پاشی نہ کی ہو۔ ان کا زہد و تقویٰ، ان کی فیاضی، ان کا عدل، ان کی پاکبازی ان کی اصابت رائے، ان کی فراست، ان کا علم دین، ان کی بے نفسی، ان کی عوام دوستی اور ان کا خلق۔۔۔ کون سا پہلو ہے جو پکار پکار کر نہ کہتا ہو کہ اس کا مثل مشکل سے ملے گا۔ یہی وجہ ہے کہ مسلمان تو مسلمان غیر مسلم بھی ان کی شخصیت سے متاثر ہوئے بغیر نہ رہ سکے اور دانشور ان یورپ کو بھی اعتراف کرنا پڑا کہ۔

”ان (حضرت علیؑ) کی تہا زات میں متعدد اوصاف جمع ہو گئے تھے۔ وہ

شاعر بھی تھے اور صاحب شمشیر بھی تھے، صاحب زہد و تقویٰ بھی تھے۔ ان کے اخلاقیات اور معاملات دین پر مشتمل اقوال کا مجموعہ آج بھی ان کی دانائی کا اظہار کرتا ہے۔ انہوں نے میدان جنگ میں ہر دشمن کو شکست دی۔ جنگ خواہ تلوار کی ہو یا زبان کی۔ جو بھی ان کے مقابلے پر آیا ان کی خطابت اور شجاعت سے مات کھا گیا۔“

(ذوال روماء۔ ایڈورڈ کین)

”یہ خلیفہ (حضرت علیؑ) بہادری، حوصلہ، سخاوت اور قلب کی صفائی کے اعتبار

سے آئینہ کی مثل تھے۔“ (سنن اسلام۔ ڈاکٹر جی ڈبلیو لائٹ)

ذیل میں مستند کتابوں کی مدد سے حضرت علیؑ کے کردار کے بعض پہلوؤں پر روشنی ڈالی جائے گی۔



## خدمت خلق

اسلام خدمت خلق کا سب سے بڑا معلم اور اس کی تعلیم خدمت خلق کا سب سے بڑا لائحہ عمل ہے۔ خود حضور ﷺ سرور کائنات نے اپنی زندگی کے آخری لمحے تک مخلوق خدا کی خدمت کی۔ حضرت علیؑ جو حضور ﷺ کے بعد سب سے زیادہ غنائے الہی کو سمجھنے والے تھے۔ خلق خدا کے بہت بڑے خادم تھے۔ وہ اپنے عمل سے لوگوں کو ایک دوسرے کے دکھ درد میں شریک کرنا چاہتے تھے۔ وہ ایک ایسے معاشرے کو جنم دینے کے آرزو مند تھے جس کے افراد اس انتظار میں رہیں کہ ہمیں کب موقع ملے اور ہم دوسروں کا ہاتھ بٹائیں۔ یہی وجہ ہے کہ خود حضرت علیؑ اس کوشش میں رہتے تھے کہ خدمت خلق کا کوئی موقع ہاتھ سے نہ جانے پائے۔

مورخین کا بیان ہے کہ حضرت علیؑ جب بازار سے گزرتے تھے۔۔۔۔۔ تو بھولے بھٹکوں کو راستہ بتاتے۔ بوجھ اٹھانے والوں کی مدد کرتے اور ان کا بوجھ اٹھا کر سروں پر رکھواتے۔ اگر کسی کی کوئی چیز گر جاتی تو اٹھا کر دے دیتے۔ خواہ جوتے کا تسمہ ہی کیوں نہ ہو۔ (الریاض النضر، جلد دوم)

انہیں اپنا کام اپنے ہاتھ سے کرنے میں کوئی عار نہیں محسوس ہوتا تھا اور وہ اپنے معاشرے کے ہر فرد سے بھی یہی توقع رکھتے تھے کہ وہ دوسروں کے سارے جینے کے بجائے اپنے سارے جینے کا ڈھنگ سیکھیں۔ چنانچہ ایک بار انہوں نے بازار سے کچھ کھجوریں خریدیں۔ انہیں کپڑے میں باندھ کر چاہتے تھے کہ کندھے پر رکھ لیں کہ ایک شخص نے انہیں روکا اور عرض کیا کہ اے امیر المومنین! یہ بوجھ ہمارے سر پر رکھ دیجئے۔ حضرت علیؑ نے اپنا بوجھ اس کے سر پر رکھنے سے انکار کر دیا اور فرمایا۔ ”کہ یہ بوجھ بچوں کے باپ کو ہی اٹھانا چاہیے۔“

## اکل حلال

حضرت علیؑ ان لوگوں میں سے تھے جو دوسروں کی پیدا کی ہوئی روزی پر اپنی زندگی کی بنا رکھنے سے مرجانا بہتر سمجھتے ہیں۔ انہوں نے ساری زندگی تن آسانی کے خلاف جدوجہد کی، سعی و جہد ان کی زندگی کا مقصد تھا کہنے کو وہ رسول خدا ﷺ کے بھائی اور داماد تھے۔ اس رسول ﷺ کے بھائی جس کے ادنیٰ اشارے پر ہزار ہا مسلمان اپنی زندگیاں قربان

کرنے کو تیار رہتے تھے۔ اگر حضرت علیؑ چاہتے تو مسلمانوں پر ان کا جو اثر و نفوذ تھا اس کے سارے ساری زندگی عیش و آرام سے گزار دیتے اور مسلمان بخوشی سیدۃ النساؑ کے عزیز شوہر کے قدموں میں دولت کے انبار لگا دیتے مگر حضرت علیؑ کا کردار گواہ ہے کہ جب تک ان کے سر کا پینہ اڑیوں تک نہ بہہ گیا انہوں نے لقمہ کو ہاتھ تک نہ لگایا۔ انہوں نے فاقہ کرنا گوارا کر لیا مگر کسی کے آگے ہاتھ پھیلا نا یا کسی کی امداد پر بھروسہ کرنا گوارا نہ کیا۔ خود حضرت علیؑ کا بیان ہے کہ ”قیام مدینہ کے زمانے میں ایک روز میں سخت بھوکا تھا۔ گھر میں کھانے کی کوئی چیز نہ تھی۔ آخر مزدوری کرنے کے لیے نکلا ایک یہودی عورت ملی۔ جو مٹی کے ڈھیلے جمع کر کے انہیں بھگونا چاہتی تھی۔ میں نے اس سے مزدوری کی خواہش ظاہر کی اور ایک کھجور فی ڈول پر معاملہ طے کر لیا۔ میں نے اتنے ڈول کھینچے کہ میرے ہاتھوں میں چھالے پڑ گئے۔ تب کچھ کھجوریں ملیں۔ یہ کھجوریں لے کر میں حضور ﷺ کی خدمت میں گیا۔ حضور ﷺ نے میرے ساتھ یہ کھجوریں تناول فرمائیں۔ (ازالۃ الحق)

(نوٹ۔ کھجوروں کی تعداد میں اختلاف ہے۔ شاہ ولی اللہ نے ازالۃ الحق میں ان کی تعداد ۱۶ لکھی ہے)

## سادگی

حضرت علیؑ کو نمود و نمائش ظاہر داری اور تصنع و تکلف سے کوئی واسطہ نہ تھا۔ ان کی زندگی بے حد سادہ تھی۔ حضرت عمرؓ کے بعد اس سادگی کی مثال بمشکل ملے گی جو خلیفہ وقت امیر المومنین علی بن ابی طالب کی زندگی کے ہر پہلو سے ظاہر ہوتی تھی وہ بہت سادہ غذا استعمال کرتے تھے اور بہت معمولی لباس پہنتے تھے۔ اپنا سودا بازار سے خرید کر خود لاتے تھے۔

طبری کا بیان ہے کہ حضرت علیؑ نے اپنی سادگی زمانہ خلافت میں بھی قائم رکھی ان کا لباس بہت معمولی کپڑے کا ہوتا تھا۔ کرنا اونچا پہنتے تھے اور اس کی آستینیں بھی اونچی ہوتی تھیں۔ مونٹے جھوٹے کپڑے کی یہ بند استعمال کرتے۔ بازار میں سے گزرتے ہوئے اگر کوئی بہ نظر تعظیم پیچھے پیچھے چلنے لگتا تو اسے منع کر دیتے اور فرماتے کہ یہ امر والی کے لیے فتنے کا موجب بن سکتا ہے۔ (طبری کی تاریخ)

حضرت زیدؓ کا بیان ہے کہ ایک روز حضرت علیؑ نے مجھے دعوت دی کہ کل نماز ظہر کے بعد تم میرے ساتھ کھانا کھانا۔ دوسرے دن ظہر کی نماز پڑھ کر میں ان کی خدمت

میں حاضر ہوا۔ دیکھا کہ بیٹھے ہوئے ہیں اور پانی کا لوٹا قریب رکھا ہوا ہے۔ مجھے دیکھ کر گھر میں تشریف لے گئے اور سر بند برتن لائے۔ میں نے خیال کیا کہ شاید اس میں سے جواہرات وغیرہ نکال کر مجھے عطا فرمائیں گے یا کوئی اور چیز دیں گے۔ مگر جب انہوں نے مہر توڑی اور مٹھی بھر ستونکال کر میرے سامنے پیالے میں ڈالے تو مجھ سے ضبط نہ ہو سکا اور میں نے عرض کیا کہ اے امیر المومنین! آپ عراق میں رہتے ہوئے ستونکالتے ہیں۔ حالانکہ عراق تو انواع و اقسام کے کھانوں کے لیے مشہور ہے۔ حضرت علیؑ نے جواب دیا کہ (تم نہیں جانتے) اس کی وجہ کنجوسی نہیں ہے۔ میں صرف اسی قدر کھاتا ہوں جو زندہ رہنے کے لیے کافی ہو اور برتن پر مہر صرف اس لیے لگا دیتا ہوں تاکہ اس میں سوائے ستونکال کے اور کوئی چیز نہ ڈال دی جائے۔ میں پاک چیزوں کے علاوہ دوسری چیزوں سے پیٹ بھرنا مکروہ سمجھتا ہوں۔

سوید بن غفلہ کا بیان ہے کہ ایک روز میں حضرت علیؑ کی خدمت میں حاضر ہوا دیکھا کہ سامنے جو کی روٹی اور دودھ کا پیالہ رکھا ہے۔ روٹی اس قدر خشک تھی کہ کبھی آپ ہاتھوں سے اور کبھی گھٹنوں سے دبا دبا کر توڑتے تھے۔

علامہ ابن حدید کہتے ہیں کہ حضرت علیؑ سرکہ اور نمک روٹی سے کھاتے تھے۔ کبھی کبھی ترکاری اور بہت کم اونٹنی کا دودھ استعمال کرتے تھے۔ گوشت تو شاذ ہی کھاتے تھے۔ (شرح نہج البلاغہ)

حضرت عبد اللہ بن زبیرؓ نے بیان کیا کہ ایک بار میں حضرت علیؑ کی خدمت میں حاضر ہوا وہ عید کا دن تھا۔ انہوں نے حلیم سے میری تواضع فرمائی۔ حلیم کھانے کے بعد میں نے ان کی خدمت میں عرض کیا کہ اللہ تعالیٰ نے آپ کو مال و دولت عطا فرمائی ہے اس لیے کیا اچھا ہو تاکہ آپ بطخ کے گوشت سے میری دعوت کرتے۔ اس کے جواب میں حضرت علیؑ نے کہا کہ اے ابن زبیرؓ میں نے رسول اللہ کا یہ ارشاد سنا ہے کہ خلیفہ کے لیے بیت المال سے دو پیالے لینا جائز ہیں ایک اپنے اور اپنے اہل و عیال کے لیے اور دوسرا مہمانوں کے لیے۔ (مطالب السؤل)

یہ تو تھا حضرت علیؑ کی غذا میں سادگی کا بیان لباس کے معاملے میں بھی ان کی سادگی کچھ اسی قسم کی تھی۔ چنانچہ ایک شخص کا بیان ہے کہ میں حضرت علیؑ سے ملنے گیا۔ یہ سردیوں کا موسم تھا۔ کڑا کے کا جاڑا پڑ رہا تھا اور سردی کی شدت سے حضرت علیؑ کا جسم لرز رہا تھا کیونکہ وہ صرف ایک کپڑا اوڑھے ہوئے تھے۔ میں نے ان کی خدمت میں عرض کیا



کہ اے امیر المومنین! اللہ تعالیٰ نے بیت المال میں سے آپ کا حصہ بھی مقرر کیا ہے پھر آپ اپنے نفس پر اس قدر تکلیف کیوں برداشت کر رہے ہیں۔ حضرت علیؑ نے جواب دیا کہ ”خدا کی قسم! میں تمہارے مال میں سے کوئی چیز لینا گوارا نہیں کرتا۔ یہ وہی چادر ہے جو مدینہ سے میں اپنے ساتھ لایا تھا۔“ (ابن اثیر)

عبداللہ ابن عباس بیان کرتے ہیں کہ ایک روز میں حضرت علیؑ کی خدمت میں حاضر ہوا کیا دیکھتا ہوں کہ اپنا جوتا سی رہے ہیں میں نے عرض کیا کہ آپ کا جوتا کتنے کا ہے؟ فرمانے لگے خدا کی قسم! یہ مجھے تمہاری دنیا سے زیادہ عزیز ہے کیونکہ رسول اللہ ﷺ بھی اپنے جوتے خود سیٹے تھے۔ اپنے کپڑوں میں پیوند لگاتے تھے اور خچر پر سوار ہو کر دوسرے کو اپنے پیچھے بٹھالیتے تھے۔

ایک شخص نے حضرت علیؑ سے دریافت کیا کہ آپ اپنے کرتے میں پیوند کیوں لگاتے ہیں۔ حضرت علیؑ نے فرمایا کہ کپڑے میں پیوند لگا کر پہننے سے انکساری کا جذبہ پیدا ہوتا ہے اور دل نرم ہوتا ہے اور اس سے لوگوں کے سامنے پیروی کرنے کے لیے اچھی مثال قائم ہوتی ہے۔ (کنز العمال)

### حسن معاملہ

حضرت علیؑ اپنے اثر و اقتدار کا رعب ڈالنے سے ہمیشہ گریز کرتے تھے۔ خصوصاً روزمرہ کی زندگی اور نجی معاملات میں اپنے آپ کو دوسروں کے برابر سمجھتے تھے اور اس امر کی کوشش کرتے تھے کہ ان کی شخصیت سے کسی کو نقصان نہ پہنچ جائے۔ ان کی سیرت کا یہ پہلو اس وقت خاص طور سے اجاگر ہو جاتا تھا جب وہ خرید و فروخت کے لیے جاتے تھے۔ چنانچہ اسی قسم کا ایک واقعہ جس میں ایک لطیف سبق بھی ہے، ان کی شخصیت کے اس پہلو پر بڑی خوبصورتی سے روشنی ڈالتا ہے۔

ایک روز وہ تہ بند باندھے، چادر اوڑھے بازار میں تشریف لے گئے اور ایک دکاندار سے کہا کہ ہمیں تین درہم کی قیمت والا کرتہ دے دو۔ مگر یہ دیکھ کر کہ دکاندار انہیں پہچان گیا ہے کہیں قیمت میں رعایت نہ کر دے۔ آگے بڑھ گئے۔ دوسری دکان پر پہنچے، اس نے بھی پہچان لیا۔ پھر تیسری دکان پر گئے۔ یہاں ایک نو عمر لڑکا بیٹھا تھا۔ وہ حضرت علیؑ کو نہ پہچان سکا۔ انہوں نے اس سے کرتہ خریدا اور گھر آ گئے۔ اتنے میں اس نو عمر دکاندار کا والد جو کسی کام سے گیا ہوا تھا، دکان پر آ گیا۔ جب لڑکے نے اسے کرتہ کی بکری کا واقعہ سنایا تو اس

نے اندازہ کر لیا کہ میرے بیٹے نے جس شخص کے ہاتھ کرتے بیچا ہے وہ تو امیر المومنین تھے۔ چنانچہ وہ حضرت علیؑ کی خدمت میں حاضر ہوا اور عرض کیا کہ یہ کرتہ دو درہم کا ہے۔ لڑکے نے غلطی سے تین درہم لے لیے۔ آپ یہ ایک درہم واپس لے لیجئے مگر حضرت علیؑ نے درہم واپس لینے سے انکار کر دیا اور فرمایا کہ۔

”میرے اور اس کے درمیان یہ سودا بہ رضا و رغبت ہوا تھا۔ اس لیے واپس

لینے کا سوال ہی نہیں پیدا ہوتا۔“

## بے غرض سلوک

دنیا میں ایسی مثالوں کی کمی نہیں ہے جن سے معلوم ہوتا ہے کہ بعض لوگوں کے دلوں میں خلق خدا سے ہمدردی کے کسی قدر پاکیزہ جذبات موجزن رہتے تھے۔ لیکن کہا جاسکتا ہے کہ جس شخص کے ساتھ بھلائی یا ہمدردی کا سلوک کیا جاتا ہے اس سے غرض یہ ہوتی ہے کہ اسے اپنا زیر بار احسان اور گرویدہ بنالیا جائے۔ مگر حضرت علیؑ کے کردار کا جو ہر عنقا کا حکم رکھتا ہے کہ وہ بے غرض اور بے لوث ہمدردی رکھتے تھے اور لوگوں کو یہ سبق دینا چاہتے تھے کہ کسی کے ساتھ غرض کے تحت حسن سلوک، حسن سلوک نہیں کہلاتا۔ اس قسم کا ایک واقعہ خاص طور پر قابل ذکر ہے۔

ایک بار حضور سرور کائنات ﷺ ایک شخص کی نماز جنازہ پڑھانے کے لیے تشریف لے گئے۔ حسب معمول آپ نے دریافت فرمایا۔ کہ اس پر کسی کا قرض تو نہیں ہے لوگوں نے کہا۔ ہاں یہ دو دینار کا مقروض ہے۔ یہ سن کر آپ پیچھے ہٹ گئے اور صحابہؓ سے فرمایا کہ تم لوگ نماز جنازہ پڑھ لو۔ اس پر حضرت علیؑ آگے بڑھے اور حضور ﷺ کی خدمت میں عرض کیا کہ ”میں ذمہ لیتا ہوں کہ مرنے والے کا قرض دو دینار میں ادا کروں گا۔“

حضور ﷺ نے حضرت علیؑ کے اس جذبہ کی بہت تعریف کی، ان کے حق میں دعائے خیر فرمائی اور پھر مرنے والے کا جنازہ پڑھا۔ (روایت حضرت ابو سعیدؓ بخاری)

## مہمان نوازی

حضرت علیؑ میں اہل عرب کی مخصوص روایات مہمان نوازی بدرجہ اتم موجود تھیں، کبھی ایسا نہ ہوا کہ ان کے یہاں کوئی مہمان آیا ہو اور آپ کی پیشانی پر شکن بھی آئی

ہو۔ بلکہ آپ مہمان کے آنے سے بے حد خوش ہوتے تھے اور گھر میں جو کچھ موجود ہوتا تھا۔ اس کے سامنے رکھ دیتے تھے۔ اگر کسی روز ایک بھی مہمان نہ آتا تو آپ بہت رنجیدہ ہو جاتے تھے۔ چنانچہ۔

”ایک روز لوگوں نے دیکھا کہ حضرت علیؑ رو رہے ہیں۔ لوگوں نے وجہ پوچھی تو آپ نے فرمایا کہ آج سات روز ہونے کو آئے ہیں کہ میرے یہاں ایک بھی مہمان نہیں آیا۔ میں ڈرتا ہوں کہ خدا نے مجھے حقیر نہ سمجھا ہو۔“

(السنی الطالب)

### سخاوت

حضرت علیؑ شجاعت کی طرح سخاوت میں بھی مشہور تھے کبھی ایسا نہ ہوا کہ کسی سائل نے کوئی سوال کیا ہو اور حضرت علیؑ نے اسے رد کر دیا ہو۔ تاریخ ایسے واقعات سے بھری پڑی ہے۔ ذیل میں نمونہ کے طور پر چند واقعات پیش کئے جاتے ہیں۔

ابن عباسؓ کا بیان ہے کہ ایک موقع پر حضرت علیؑ کے پاس صرف چار درہم کے سوا اور کچھ نہ تھا۔ مگر اس کے باوجود آپ نے وہ چاروں درہم ضرورت مندوں کو دے دیئے۔

شعبی کہتے ہیں کہ حضرت علیؑ اتنے بڑے نخی تھے کہ سائل کے جواب میں آپ کی زبان پر ”لا“ یعنی نہیں کا لفظ نہیں آیا۔ آپ دن بھر یہودیوں کے نخلستان میں پانی دیتے تھے۔ اس مشقت کی وجہ سے آپ کے ہاتھوں میں چھالے پڑ جاتے تھے اور شام کو جو کچھ ملتا تھا اس کا بڑا حصہ حاجت مندوں کو دے دیتے تھے اور کبھی کبھی ایسا بھی ہوتا تھا کہ اپنے پیٹ پر پتھر باندھ کر سو جاتے تھے۔

علامہ کفوی طبقات میں بیان کرتے ہیں کہ کفار سے جنگ ہو رہی تھی۔ مسلمانوں کے لشکر کی تعداد نسبتاً کم تھی۔ اسی اثنا میں دشمن کی فوج کے ایک شخص نے حضرت علیؑ سے کہا۔ کہ ذرا اپنی تلوار مجھے دکھائیے۔ حضرت علیؑ نے اپنی تلوار اسے دیدی۔ تلوار لے کر وہ ان سے کہنے لگا۔ آپ اپنی تلوار تو مجھے دے چکے ہیں اب مجھ سے کیسے بچ سکتے ہیں۔ حضرت علیؑ نے فرمایا کہ۔

”تو نے ایک سائل کی طرح میری طرف ہاتھ بڑھایا۔ میری مروت نے گوارا نہ کیا کہ مانگنے والے کا ہاتھ خالی واپس کروں۔ خواہ وہ کافر ہی کیوں نہ ہو۔“



## شجاعت

لونی پلرا اٹوٹا نہ دس

شجاعت حضرت علیؑ کی زندگی کا وہ پہلو ہے جس کے متعلق کہا جاسکتا ہے کہ یہ انہی پر ختم ہے۔ اس میدان میں کوئی ان کا ہم پلہ نہ تھا۔ انہوں نے زندگی بھر جنگ کی مگر ایک واقعہ بھی ایسا پیش نہیں کیا جاسکتا کہ کبھی ان کو شکست ہوئی ہو یا گھبراہٹ کے آثار ظاہر ہوئے ہوں۔ جو ان کے مقابلے پر آیا۔ وہ ہزیمت خوردہ ہو کر ہی واپس گیا۔ اکثر تو ایسا ہوا کہ مد مقابل نے ایک وار کیا۔ ابھی دوسرا وار کرنے کا ارادہ ہی کر رہا تھا کہ حضرت علیؑ کے وار نے اس کا رشتہ حیات منقطع کر دیا۔ ان کی شجاعت کے دوست تو دوست دشمن بھی معترف تھے۔ اسی کتاب کے کسی صفحہ پر وہ واقعہ بیان کیا جا چکا ہے کہ جب حضرت علیؑ میدان صفین میں جنگ کرتے ہوئے حضرت معاویہؓ کے قریب پہنچے اور انہیں للکارا کہ اے معاویہؓ خلق خدا کا خون بہانے سے کیا فائدہ آؤ ہم دونوں نیٹ لیں جو غالب آجائے وہی امیر ہو۔

حضرت معاویہؓ کا اس طریق فیصلہ کو قبول کرنے سے گریز صاف بتا رہا ہے کہ وہ حضرت علیؑ کی شجاعت سے خائف تھے اور جانتے تھے کہ اگر میں نے حضرت علیؑ سے دوبارہ جنگ کی تو مجھے زح کر دیا جائے گا۔

حضرت علیؑ کی شجاعت کا اس سے بڑا سرٹیفکیٹ شاید ہی کسی نے دیا ہو جو ان کے ایک دشمن کی طرف سے انہیں ملا۔ یہ حضرت علیؑ کی شجاعت ہی تھی کہ حضور سرور کائناتؐ نے انہیں متعدد موقعوں پر علم عطا فرمایا بعض محاذ جو کسی سے سر نہ ہوتے تھے۔ وہ حضرت علیؑ کے ہاتھ پر فتح ہو جایا کرتے تھے۔

معصب بن زبیر کا بیان ہے کہ حضرت علیؑ دوران جنگ میں بہت چوکے رہتے تھے۔ جنگ کے داؤ بچ سے اس قدر واقف تھے کہ ممکن نہ تھا کہ کوئی کاری وار لگانے میں کامیاب ہو سکے۔ آپؑ زرہ صرف سامنے کے لیے استعمال کرتے تھے۔ پشت کے لیے نہیں۔ لوگوں نے آپؑ سے دریافت کیا کہ کیا آپؑ کو خوف نہیں معلوم نہیں ہوتا کہ کوئی پیچھے سے حملہ کر دے۔ حضرت علیؑ نے جواب دیا کہ خدا مجھے باقی نہ رکھے۔ اگر میں دشمن کو پچھلی طرف سے حملہ آور ہونے دوں۔

ایک شخص نے حضرت ابن عباسؓ سے دریافت کیا کہ حضرت علیؑ نے میدان صفین میں بہ نفس نفیس جنگ کی تھی (یا صرف فوجوں کو لڑاتے تھے) ابن عباسؓ نے

جواب دیا کہ میں نے ان کی طرح کسی کو اپنی جان پر کھیلے اور اسے ہلاکت میں ڈالتے نہیں دیکھا میں نے دیکھا کہ وہ میدان جنگ میں برہنہ سر نکلا کرتے تھے ایک ہاتھ میں عمامہ ہوتا تھا اور دوسرے ہاتھ میں تلوار۔

صاحب حیات الحیوان کا بیان ہے کہ حضرت علیؑ کی ضرب ایک ہی وار میں جسم کا پورا حصہ کاٹ ڈالتی تھی اگر سر پر پڑتی تھی تو نیچے تک تمہ لگانہ چھوڑتی تھی اگر پہلو پر پڑتی تو دوسرے پہلو تک صفایا کرتی گزر جاتی تھی۔

## فن حرب

حضرت علیؑ صرف جری اور شجاع ہی نہیں تھے۔ بلکہ فن حرب کے ماہر بھی تھے وہ لڑائی کے داؤ پیچ سے پوری طرح واقف تھے۔ بلکہ ان پر حیرت انگیز عبور بھی رکھتے تھے اور جب دشمن کو زیر کرنے کے لیے ان کی ضرورت پیش آتی تھی تو بڑی فن کارانہ چابکدستی کے ساتھ ان سے کام لیتے تھے۔ چنانچہ جنگ خندق کا مشہور واقعہ ہے کہ جب عرب کا نامور شہ سوار عمرو بن عبدود حضرت علیؑ کے مقابلے پر آیا اور حضرت علیؑ اس کی تلوار سے زخمی ہو گئے تو فوراً آپ نے داؤ پیچ سے کام لیا۔ اسے حضرت علیؑ کی عسکری فراست سے بھی تعبیر کیا جاسکتا ہے آپ نے اس سے کہا کہ۔

”اے عمرو تو عرب کا مشہور و معروف جنگ آزما ہے پھر تجھے مددگار بلانے کی کیا ضرورت تھی۔ کیا تو تنہا میرے لیے کافی نہیں ہے۔“ اس سے حضرت علیؑ کا مقصد یہ تھا کہ دشمن کی توجہ دوسری طرف ہو جائے۔ حضرت علیؑ کی تدبیر کامیاب رہی اور عمرو نے فوراً مڑ کر پیچھے کی طرف دیکھا۔ ابھی اس کی گردن کو جنبش ہی ہوئی تھی کہ حضرت علیؑ کی تلوار بجلی کی طرح کوندی اور عمرو وہیں ڈھیر ہو گیا۔

حضرت علیؑ نے جتنی جنگیں لڑیں ان سب میں فریق مخالف کے مقابلے میں ان کی فوج کی تعداد بہت کم ہوتی تھی۔ مگر اس کے باوجود ان سب میں فتح حضرت علیؑ ہی کو حاصل ہوتی تھی۔ یہ امر حضرت علیؑ کی مہارت فن حرب کا بھی بہت بڑا ثبوت ہے۔ چنانچہ جنگ جمل میں جب حضرت علیؑ اور حضرت عائشہؓ کی فوجوں کا مقابلہ ہوا تو کامیابی نے حضرت علیؑ کے قدم چومے۔ باوجودیکہ ان کے ساتھ صرف بیس ہزار کی جمعیت تھی اور حضرت عائشہؓ کے ساتھ تیس ہزار کا لشکر جبار تھا۔

(سیرت عائشہ رضی اللہ عنہا سید سلیمان ندوی)

اس کے بعد جنگ صفین میں حضرت معاویہ رضی اللہ عنہ کے لشکر کی تعداد ایک لاکھ بیس ہزار تھی مگر حضرت علی رضی اللہ عنہ کا لشکر نوے ہزار پر مشتمل تھا۔ اس کے باوجود حضرت معاویہ رضی اللہ عنہ کی فوجیں ہمت ہار گئیں۔ وہ میدان چھوڑ کر بھاگنے لگیں۔ خود حضرت معاویہ رضی اللہ عنہ کا حوصلہ بھی پست ہو گیا اور ایک موقعہ تو ایسا بھی آیا جب وہ بھی میدان سے فرار ہونا چاہتے تھے کہ عین وقت پر عمرو بن العاص کی ایک تدبیر سے وہ شکست کی بدنامی سے بچ گئے مگر تاریخ جانتی ہے کہ جہاں تک زور بازو سے میدان جنگ کی فتح کا تعلق ہے وہ حضرت علی رضی اللہ عنہ کے حصے میں آئی۔ کیونکہ صلح کی درخواست وہی فریق پیش کرتا ہے جس میں لڑنے کی سکت باقی نہیں رہتی۔ اس جنگ میں حضرت معاویہ رضی اللہ عنہ کے لشکر میں پینتالیس ہزار آدمی شہید ہوئے اور حضرت علی رضی اللہ عنہ کی طرف سے شہید ہونے والوں کی تعداد پچیس ہزار سے زائد نہ تھی۔

(زوال سلطنت روم۔ ایڈورڈ گہن)

اس سے معلوم ہوتا ہے کہ حضرت علی رضی اللہ عنہ اپنے لشکر کی ترتیب حملہ کرنے کے اصول اور مدافعت کرنے کے طریقوں میں پورا کمال رکھتے تھے ورنہ کوئی وجہ نہیں کہ کم تعداد کے باوجود فتح بھی انہی کی ہو اور شہید ہونے والوں کی تعداد بھی مقابلتہً تقریباً نصف رہے۔ یہ صرف مفروضہ نہیں ہے بلکہ حضرت علی رضی اللہ عنہ کے ایک خط سے اس پر بخوبی روشنی پڑتی ہے کہ وہ فن حرب میں کتنی دستگاہ رکھتے تھے۔ خط درج ذیل ہے یہ خط شام کی طرف روانہ ہونے والے مقدمۃ الجیش کے سپہ سالاروں کے نام ہے۔

”اللہ کے بندے علی امیر المومنین کی طرف سے زیادہ بن النضر اور شریح بن ہانی کے نام۔“

تم پر سلامتی ہو، حمد الہی کے بعد کہتا ہوں کہ میں نے مقدمۃ الجیش کا سپہ سالار زیادہ بن النضر کو بتایا ہے اور شریح بن ہانی اس کے ایک حصہ کا افسر ہے۔ جب تم دونوں کسی جگہ اکٹھے ہو جاؤ تو پوری فوج کی کمان زیادہ بن النضر کے ہاتھ میں رہے گی اور جب الگ الگ کوچ کر رہے ہو تو شریح اپنے حصہ فوج کا امیر ہو گا۔

تمہیں جانا چاہیے کہ مقدمۃ الجیش (لشکر) کی آنکھ ہوتا ہے اور ہراول دستہ مقدمۃ الجیش کی آنکھوں کا کام کرتے ہیں۔ جب تم اپنا علاقہ پار کر کے آگے بڑھنا تو ہراول دستہ پھیلانے، ٹیلے، درخت اور چھپنے کی جگہیں ہموار کرنے سے نہ اکتانا



ناکہ دشمن تم پر اچانک ٹوٹ نہ پڑے۔ یا کسی کمین گاہ سے چھاپہ نہ مار دے۔ اور دیکھو، صبح سے شام تک پوری فوج کو لگاتار نہ چلاتے رہنا بلکہ اس طرح کوچ کرنا (کہ) کچھ فوج پیچھے رہے اور کچھ آگے بڑھتی جائے یہ اس لیے کہ اگر دشمن اچانک ٹوٹ پڑے تو تم آسانی سے صف بند ہو کر مقابلہ کر سکو۔

اور جب تم دشمن کے سامنے اترو یا دشمن تمہارے سامنے اترے تو اپنا پڑاؤ ہمیشہ بلندیوں کی طرف پہاڑی دامنوں میں اور ندی نالوں کے درمیان رکھنا تاکہ یہ موقع تمہارے بچاؤ کا کام دے اور تمہاری لڑائی ایک یا دو ہی طرف سے ہو۔ تمہارے پاس بان دستے پہاڑی چوٹیوں، نشیبوں (اور) ندی نالوں کی اطراف میں ضرور پھیلے رہیں تاکہ دشمن پر نگاہ رہے اور وہ کسی طرف سے تم پر ناگہانی حملہ نہ کر سکے۔ خبردار پھٹ کر پڑاؤ نہ ڈالنا۔ جب اترو اور جب کوچ کرو ساتھ ساتھ کوچ کرو اور دیکھو جب رات ہو جائے تو پڑاؤ کو چاروں طرف سے تیروں اور ڈھالوں سے گھیر دینا۔ تمہارے تیر انداز برابر اپنی سپروں کے پیچھے موجود رہیں اور نیزے ان سے ملے رہیں۔ جب تک ٹھہرو اسی طرح ٹھہرو تاکہ غفلت سے نقصان نہ اٹھاؤ اور شب خون کا شکار نہ ہو جاؤ۔ یاد رکھو جس کا پڑاؤ تیروں اور ڈھالوں سے گھرا ہوتا ہے وہ فوج گویا قلعے میں محفوظ ہوتی ہے اور دیکھو تم دونوں بذات خود پڑاؤ کا سپرہ دیا کرنا۔ خبردار صبح تک سونا نہیں، الا یہ کہ یونہی جھپکیاں لے لو۔ تمہارا یہی وطیرہ ہے، یہاں تک کہ دشمنوں کے سامنے پہنچ جاؤ۔

اور دیکھو تمہاری خبریں اور قاصد روز میرے پاس پہنچیں۔ میں انشاء اللہ تیزی سے تمہارے پیچھے دھاوا کرتا رہوں گا۔ ہمیشہ سوچ سمجھ سے کام لینا۔ جلد بازی کا شکار نہ بن جانا۔ دشمن پر اپنی حجت قائم کر چکنے کے بعد کسی موقع سے فائدہ اٹھا لینے کی تمہیں اجازت ہے۔ خبردار جب تک میں نہ آجاؤں لڑائی شروع نہ کرنا۔ یہ بات دوسری ہے کہ تم پر حملہ ہو جائے یا لڑائی شروع کرنے کا حکم میں خود بھیج دوں۔ انشاء اللہ۔۔۔“

(نجم ابلاغہ - اردو ترجمہ)

یہ خط آج سے تقریباً ساڑھے تیرہ سو سال پہلے کا لکھا ہوا ہے۔ جب جنگ میں مشین گنوں، برین گنوں، گرنیڈوں، مارٹروں، ہوائی جہازوں اور اسی قسم کے دوسرے جدید آلات حرب سے کام نہیں لیا جاتا تھا۔ جب عسکری تربیت کے ایسے ترقی یافتہ ادارے بھی نہیں تھے


جیسے آج کل ہیں مگر اس کے باوجود کون ہے جو حضرت علی رضی اللہ عنہ کا مندرجہ بالا خط دیکھ کر حیرت زدہ نہیں رہ جائے گا اور ان کی عسکری صلاحیتوں پر ایمان لائے بغیر نہیں رہ سکے گا۔ آج فنون جنگ حیرت انگیز طور پر ترقی کر گئے ہیں لیکن اس کے باوجود ایڈوانس پارٹی کے طہریق کار، ڈیفنس کے اصول، حملہ آور دستوں کی ایڈوانس دشمن کے علاقے میں پٹرولنگ کے وقت فارمیشن کا طریق اور دشمن کے مقابلے میں پوزیشن لینے کا انداز، ان تمام پہلوؤں پر نظر ڈالئے اور دیکھئے کہ کیا حضرت علی رضی اللہ عنہ کے اختیار کردہ طریق آج بھی رائج نہیں ہیں۔ اس کا جواب آپ کو اثبات میں ملے گا۔ تسلیم کرنا پڑتا ہے کہ حضرت علی رضی اللہ عنہ نہ صرف اپنے زمانے کے اور نہ صرف عرب کے بلکہ دنیا کے چند اولوالعزم اور تجربہ کار جرنیلوں میں سے تھے، مناسب معلوم ہوتا ہے کہ یہ باب ختم کرنے سے پہلے جنگ نہروان کا بھی ذکر کر دیا جائے۔

نہروان کی جنگ میں جو حضرت علی رضی اللہ عنہ اور خارجیوں کے درمیان ہوئی تھی۔ حضرت علی رضی اللہ عنہ کی عسکری قابلیتوں کے جوہر پوری طرح چمکتے ہوئے معلوم ہوتے ہیں۔ جب خارجیوں نے دیکھا کہ اب سوائے اس کے اور کوئی چارہ نہیں ہے کہ یک بارگی حضرت علی رضی اللہ عنہ کی فوج پر حملہ کر دیا جائے۔ چنانچہ وہ نعرہ لگاتے ہوئے حضرت علی رضی اللہ عنہ کی فوج کی جانب بڑھے۔ حضرت علی رضی اللہ عنہ نے اپنی فوج کو حکم دیا کہ تم حملہ نہ کرو۔ تاوقتیکہ وہ تمہاری زد پر نہ آجائیں اور جب خارجی حضرت علی رضی اللہ عنہ کی فوج کے قریب آگئے تو آپ نے اپنی فوج کو دو حصوں میں تقسیم کر کے یوں پھیلا دیا کہ خارجی چاروں طرف سے اس کے زرخے میں گھر گئے اور پھر انہیں اس طرح کاٹنا شروع کیا کہ ایک روایت کے مطابق چار ہزار آدمیوں میں سے صرف نو آدمی باقی بچے اور حضرت علی رضی اللہ عنہ کی طرف سے شہید ہونے والوں کی تعداد با آسانی انگلیوں پر گنی جاسکتی ہے۔ یعنی صرف سات۔۔۔

## جہاد

اگر حضرت علی رضی اللہ عنہ کو خانہ جنگی سے فرصت مل جاتی تو وہ جہاد اور توسیع مملکت کی طرف پوری توجہ دیتے مگر اس خانہ جنگی کے باوجود وہ اس پہلو سے غافل نہ ہوئے۔ تاریخ سے کم از کم تین واقعات ایسے ملتے ہیں جن سے یہ ثابت ہوتا ہے کہ حضرت علی رضی اللہ عنہ نے کفار سے جہاد کرنے کا حکم دیا۔ چنانچہ حارث بن مرہ العبدی نے حضرت علی رضی اللہ عنہ کی اجازت سے سندھ پر حملہ کیا۔ اس جہاد میں ابتدا میں تو خاصی کامیابی ہوئی اور حارث کے ساتھیوں نے صرف ایک دن میں ایک ہزار غلام اور لونڈیاں گرفتار کیں۔ مگر آخر کار حارث اپنے

بہت سے ساتھیوں کے ہمراہ اس جہاد ہی میں شہید ہو گئے۔  
 اس کے علاوہ حضرت علی رضی اللہ عنہ نے عمار بن یاسر، سہیل بن حنیف، قیس بن سعد اور  
 عدی بن حاتم کو مختلف قبائل کے لشکر کے ساتھ قزوین اور رے کی طرف جہاد کرنے کی غرض  
 سے بھیجا۔  
 (روندۃ الصفا)





ڈاکٹر علی شریعتی

(ترجمہ) ادیب الہندی

## علی اور تنہائی

یہ ”جملہ“ دنیا کے تمام انسانوں کو مخاطب کر رہا ہے، البتہ ان انسانوں کے لیے جن میں انسانیت ہے، جو مولائے کائنات کو پہچانتے ہیں ۲۵ سال کی خاموشی کوئی معمولی چیز نہیں وہ بھی سختیوں اور مصیبتوں کے ساتھ، پھر کسی گوشہ نشین اور تنہائی پسند شخص کی خاموشی نہیں، بلکہ فعال اور زبردست شخص کی خاموشی۔ ان کی یہ خاموشی خود ایک بولتا ہوا جملہ ہے۔ بلکہ ایک کتاب ہے اس سے یہ معلوم ہوتا ہے کہ امام کبھی لفظوں سے بولتا ہے اور کبھی سکوت کے ذریعے۔ کبھی کامیابیوں کے ذریعے اور کبھی ظلم کے خلاف شہادت پیش کرتے ہوئے۔ ان کا مخاطب ہم سے ہے اور ہماری ذمہ داری بھی ہم کو معلوم ہے کہ ہم اس سبق کو یاد رکھیں۔ ان باتوں پر غور کریں اور ان خاموشیوں کو سمجھیں۔

ایک اور بات جس کا میں یہاں ذکر کر دوں ایک اہم بیماری یہ ہے کہ کوئی مذہب یا کسی کی تعلیمات عوامیت کا شکار ہو جاتی ہیں جیسا کہ اکثر مذاہب شکار ہو گئے، کیوں؟ اس کو میں اس طرح واضح کروں کہ آئن شائن کی تھیوری عوامیات کا شکار نہ ہو سکی کیونکہ اس کا موضوع ایسا ہے کہ فقط ایک خاص علمی طبقہ وہ بھی صرف ریاضی اور فزکس کے ماہرین ہی کا اس سے متعلق ہے اور چونکہ وہ آئن شائن کی زبان کو بخوبی سمجھتے ہیں اس لیے وہ اسے مسخ نہیں کر سکتے، یا اس میں تحریف و تبدیلی نہیں کر سکتے۔ یعنی جن تھیوریوں اور فلسفوں کا تعلق ایک خاص طبقہ سے ہے اور وہ طبقہ بھی اس چیز میں مہارت کامل رکھتا ہو تو وہ تھیوری اور

فلسفہ اسی دائرے میں رہتا ہے اور محفوظ رہتا ہے، لیکن جو چیزیں کسی طبقہ میں گھری نہیں رہتیں، کیونکہ ان کا تعلق عوام اور پورے انسانی گروہ سے ہے، وہاں یہ بیماری جس کا ذکر میں نے کیا اکثر آجاتی ہے، اور اس بیماری کی ایک صورت یہ ہوتی ہے کہ اس دین کی کسی اہم حقیقت کو غلط طریقہ سے سمجھا جائے یا پیش کیا جائے۔ یہ ایک ایسی بیماری ہے کہ جو کسی بھی حقیقت کو نیست و نابود کر سکتی ہے کیونکہ عوام اپنی سمجھ کے مطابق (وہ بھی بہت پست فکر کے ساتھ) اس کو اپنے ذہن میں لاتے ہیں اور پھر اپنی عادت اپنے سلیقے اور اپنی شخصیت و تربیت کے اعتبار سے اسی رنگ میں لا کر اس حقیقت کو اپنے اصل مرکز سے بہت دور کر دیتے ہیں۔

میں مثال کے طور پر ایک چیز عرض کرتا ہوں کہ آپ دیکھ سکیں کہ حقائق کس طرح عوامیت کا شکار ہوتے ہیں مثلاً ہمارے مذہب کی جو اہم اور مقدس شخصیات ہیں ان کی معرفت ہم ایک انسان کی اپنی اصلیت و عظمت کا پورے طور سے ادراک نہیں کر پاتے۔ مثلاً ہم مولائے کائنات کے بارے میں یہ نہیں جانتے کہ کیوں وہ اہم ہیں؟ بس یہ جانتے ہیں کہ وہ بہت اہم ہیں۔ ہم کو معلوم ہے کہ عظیم ہیں ہماری ان سے کوئی نسبت ہی نہیں۔ ”ہم خاک وہ عالم پاک“

اس لیے ہم ان کی محبت میں سرشار ہیں ان کی الفت میں ڈوبے ہوئے ہیں۔ لیکن وہ کیوں اہمیت رکھتے ہیں؟ ان کی شخصیت کیوں اتنی بلند و بالا ہے؟۔۔۔ ہم اس سے نا آشنا ہیں۔ وہ معیار وہ کسوٹی جو مولائے کائنات نے ہمیں دی تھی جو معیار اسلام نے عطا کیا تھا، اس کو کام میں نہیں لاتے۔ کیوں؟

اس لیے کہ ہمیں اس اسلامی معیار یا مولائے کائنات کے بتائے ہوئے راستے کا پتہ ہی نہیں۔

ہم صرف پرانی عادت اور وراثت میں ملی ہوئی علیت جو نسل در نسل ہم تک چلی آرہی ہے۔ اس کے ذریعے مولائے کائنات کو پہچانتے ہیں۔ ان کے تمام فضائل و مناقب کو ہم صرف معجزات و کرامات پر منحصر کر دیتے ہیں۔ فقط ان کے معجزات و کرامات کی جستجو میں ہیں یا اس پر سر دھنتے ہیں۔ مثلاً جب آپ گوارے میں تھے تو ایک اژدھا آیا تھا۔ آپ نے ننھے ننھے ہاتھ گوارے میں سے نکالے اور اژدھے کے دو ٹکڑے کر دیئے۔ اس لیے مولائے کائنات بہت عظیم ہیں۔ ہمیں اس روایت سے سروکار نہیں۔ میں یہ کہنا چاہتا ہوں کہ جب وہ امام ہیں یعنی اگر ان کی پیروی کی جائے تو ہم نجات پا جائیں گے۔ وہ ہمارے رہنما ہیں

ہمارے رہبر ہیں یعنی ہم سب کو ان کے نقش قدم پر چلنا چاہیے تاکہ ہم ایک اچھا سماج، ایک آزاد معاشرہ اور ایک کامیاب تہذیب سے ہمکنار ہو سکیں لیکن ہم اس بچے کی پیروی کس طرح کریں جس نے گوارہ میں اژدھے کے دو ٹکڑے کر دیئے۔ یہ کیسے ممکن ہے کوئی سماج و معاشرہ اس شخص کی تقلید کرے جو محیر العقول کام انجام دیتا ہے، آخر کیسے انجام دے اور پھر ترقی بھی کر جائے یہ کیسے ممکن ہے؟ میری سمجھ میں نہیں آتا۔

یہ صحیح ہے کہ مولائے کائنات نے اس طرح کے معجزات بھی دکھائے لیکن ہم اس کی تعریف کر کے کس طرح پیروی کریں اور کس طرح آگے بڑھ سکیں گے۔ اب سوال یہ پیدا ہوتا ہے کہ ہم ایسا کیوں کرتے ہیں؟ صرف اس لیے کہ ہزاروں سال سے مذہبی نظریہ یہ تھا کہ دنیائے خاکی جس میں ہم رہتے ہیں، پست ہے، معمولی ہے اور سب سے کمتر ہے اس کے اوپر بھی چند افلاک ہیں اسی حساب سے ان کے درجات بلند ہوتے جاتے ہیں، یہاں تک کہ اس ملک کی باری آتی ہے جو فرشتوں کا مسکن ہے جو زمین سے بہت زیادہ بلند درجہ رکھتا ہے اور انسان سے کہیں زیادہ مرتبے والا ہے۔ پھر فرشتوں کے آسمان سے اوپر فلک ہے جو خداؤں کا مسکن ہے، یہ وہ تعلیم ہے جو ہزاروں سال سے مختلف مذاہب دے رہے تھے اور ہم اس کے قائل تھے۔

اس نظریہ کے مطابق انسان سب سے زیادہ پست ہے۔ اس کے بعد فرشتوں کا نمبر ہے اور پھر خدا یا خداؤں کی منزل ہے۔ یہ طرز فکر اور یہ نظریہ جب اسلام میں داخل ہوتا ہے تو ہم اسلام کو اور مولائے کائنات کو بلکہ تم بانیان مذاہب کو اسی غیر اسلامی نظریے کے تحت دیکھتے ہیں، اور پھر ان کی عظمت کے قائل ہوتے ہیں اور ان کی تعریف و توصیف میں مشغول ہو جاتے ہیں اور اس سے کوئی ثمرہ ہمیں نہیں ملتا۔

میرے اساتذہ میں جناب گورو تیج جو مشہور ماہر سماجیات ہیں، کہتے ہیں کہ ۷۰ سال علم اجتماع میں Structuralism کے نظریے کی سخت مخالفت کی اور جم کر مقابلہ کیا اور اس کے بعد جب میں نے لاروس کی ایک کتاب پڑھی جس میں میری زندگی اور کارناموں سے بحث کی گئی تھی تو اس میں وہ رقمطراز تھا کہ جناب گورو تیج دنیا کے ماہر سماجیات ہیں اور وہ Structuralism کے نظریے کے بانیوں میں تھے۔ یہ ہے ہماری ۷۰ سالہ محنت کا صلہ، اب اس بات کو لکھنے کے بعد وہ چاہے جتنی تعریف کرے۔ چاہے جتنا ان کو عظیم بتائے جس قدر بھی انہیں ماہر سماجیات بتائے جس قدر بھی ان کی خدمات کا اعتراف کرے، کوئی فائدہ نہیں



کیونکہ ان کے اصل نظریے کو ختم کر دیا۔

اسلام میں خلقت انسان کے بارے میں ملتا ہے کہ خداوند عالم نے بہت واضح طور پر اپنی امانت کو زمین، پہاڑ، فرشتوں حتیٰ کہ مقرب فرشتوں کے سامنے پیش کیا لیکن کوئی اس امانت کے بوجھ کو اٹھانے پر تیار نہ ہوا، صرف انسان تھا جو آگے بڑھا اور وہ اس عظیم منصب کو لینے پر تیار ہو گیا۔

تو پھر خداوند عالم نے تمام فرشتوں کو حکم دیا کہ سب اس عظیم مخلوق کو سجدہ کریں۔ اس سے پتہ چلتا ہے کہ انسان فرشتوں کا مسجود رہ چکا ہے۔ بلند درجہ رکھتا ہے، آدمیت، بشریت اور انسانیت فرشتوں سے اعلیٰ و اشرف ہے۔

اس لیے اگر ہم اسلام کی روشنی میں غور کریں اور مولائے کائنات کو اس عنوان کے تحت دیکھیں کہ ایک مسلمان، ایک پیرو اپنے امام کے لیے کیا کہتا ہے اور اسلامی نقطہ نظر سے مولائے کائنات کے بارے میں کچھ کہا گیا تو ہمیں فضائل تلاش کرنا ہوں گے جو ایک انسان میں ہونے چاہیں، وہ انسان جو مسجود ملائکہ ہے۔ وہ انسان جو مقرب فرشتوں سے بھی برتر ہے۔ مگر افسوس۔۔۔ ہم میں یہ ادراک نہیں ہے۔ یہ طرز فکر ابھی تک ہمارے ذہنوں میں جگہ نہ پاسکا، اسی وجہ سے جب ہم اپنے آئمہ اور انبیاء کی تعریف و توصیف کرتے ہیں تو ان کو فرشتہ صفت کہتے ہوئے فخر محسوس کرتے ہیں اور سوچتے ہیں کہ اس طرح ہم نے امام کو فرشتوں کی منزل پر پہنچا دیا اور ان کو ہم انسانیت کی منزل سے بہت اوپر لے آئے۔ درآں حالیکہ حقیقت میں فرشتوں کے برابر لا کر ہم نے ان کی منزلت کو کم کیا ہے۔

اور تمام وہ صفات جو فرشتوں کے لیے ہیں۔ اگر ہم ان کی نسبت اپنے آئمہ کی طرف دیں اور ان کو مقرب فرشتوں کی منزل پر لا کر رکھیں تو قرآن کی روشنی میں ہم نے ان کے مرتبے کو آدمیت اور انسانیت سے کم کر دیا ہے، پیغمبر اسلام کی یہ فضیلت نہیں کہ ان کا سایہ نہ تھا کیونکہ روح کا سایہ نہیں ہوتا، فرشتوں کا سایہ نہیں ہوتا، بہت سی مخلوقات ہیں جن کا سایہ نہیں ہے تو یہ پیغمبر کی فضیلت نہیں ہوئی اور اسی طرح اس قسم کی باتیں مولائے کائنات میں ہوں تو علیؑ کی تعریف فرشتوں کے برابر ہو جائے گی جبکہ مولائے کائنات کی منزل فرشتوں سے بہت بلند ہے۔ وہ تو مسجود ملائکہ ہیں۔

اس لیے ہمارے لیے ضروری ہے کہ ہم ان میں انسانیت کے کمال کو تلاش کریں نہ کہ فرشتوں کی صفات کو لیکن اب تک ہمارا طرز فکر غیر اسلامی ہے بلکہ یہ طرز فکر اسلام سے پہلے

کا ہے، اس کے تحت ہم علیؑ کو دیکھتے ہیں اور پھر علیؑ اور اپنے دوسرے رہبروں کو فرشتہ ثابت کرتے ہیں جس کا رہبری سے کوئی تعلق نہیں کیونکہ فرشتوں کی پیروی نہیں ہو سکتی اور فرشتہ انسانی معاشرے کو نجات عطا نہیں کر سکتا۔ یہ صرف عظیم انسان کا کمال ہے کہ وہ انسانیت کو نجات بخش سکتا ہے وہ عظیم انسان کوئی اور نہیں علیؑ ہے، علیؑ ہے۔

لیکن مولائے کائنات کے انسانی کمالات کیا ہیں۔ وہ مسئلہ جس کے بارے میں شاید اب تک سوچا ہی نہیں گیا جب کہ یہ سب سے ضروری تھا وہ ہے مولائے کائنات کی تنہائی، یوں تو ہر انسان ایک تنہا مخلوق ہے، تمام قصوں، کہانیوں میں، تمام پرانی الف لیلوی داستانوں میں، تمام مذاہب میں، انسانیت کی پوری تاریخ میں مختلف طریقوں سے مختلف زبانوں میں یہ کہا گیا ہے کہ انسان کی سب سے بڑی مصیبت اس کی تنہائی ہے۔۔۔ یہ تنہائی کیوں۔۔۔؟

”ایک فرد“ کا کہنا ہے کہ تنہائی عشق، بیگانگی کی پیداوار ہے یہ بالکل صحیح بات ہے کیونکہ جو شخص اپنے معبود، اپنے معشوق کے عشق میں مبتلا ہے وہ دوسری تمام چیزوں سے بیگانہ ہو جاتا ہے۔ کیونکہ اسے اب کسی اور کی آرزو نہیں۔ جب یہ ہو تو تنہا رہ جاتا ہے، جو شخص لوگوں سے اور تمام چیزوں سے بیگانہ ہے، کسی سے انس نہیں ہے کسی سے مطابقت نہیں ہے تو وہ تنہا رہ جاتا ہے۔ اسے تنہائی کا احساس ہوتا ہے۔

انسان جیسے جیسے ”انسان“ ہونے لگتا ہے۔ اسے تنہائی کا زیادہ احساس ہونے لگتا ہے، عام طور سے دیکھا جاتا ہے کہ جو لوگ گمراہ ہوتے ہیں یا جو انسانیت کے ممتاز افراد ہوتے ہیں، وہ لوگوں کی ہوس و لذت کو دیکھ کر رنجیدہ ہوتے ہیں اور افسوس کرتے ہیں یا وہ لوگ جو رفتہ رفتہ انسانی بلندیوں کی طرف قدم بڑھاتے ہیں وہ رفتہ رفتہ معاشرے سے دور ہوتے رہتے ہیں اور اکیلے رہ جاتے ہیں۔

دنیا کی اہم علمی شخصیات کو اگر دیکھا جائے تو پتہ چلتا ہے کہ ان کی سب سے بڑی خصوصیت یہ تھی کہ وہ اپنے وقت اور زمانہ میں تنہا تھیں یا خود اپنے دور میں غیر معروف تھیں، اجنبی تھیں، خود اپنے وطن میں بیگانہ تھیں اور ان کو۔۔۔ ان کی باتوں کو۔۔۔ ان کی تحقیقات کو۔۔۔ اور ان کے طرز فکر اور سطح فکر کو، فن کو ان کے بعد والوں نے زیادہ بہتر سمجھا۔

ہر فلسفہ اور طرز فکر میں انسان تنہا نظر آتا ہے۔۔۔ تنہائی کی مصیبت کو برداشت کرتا نظر آتا ہے اور جیسے جیسے اپنی انسانیت کی منزل کو طے کرتا چلا جاتا ہے۔ اپنے گرد و پیش سے اجنبی

ہوتا جاتا ہے زندگی کے ہنگاموں سے الگ ہوتا جاتا ہے اور تنہا ہوتا چلا جاتا ہے۔  
جن وجوہات سے انسان معاشرہ سے کٹ جاتا ہے۔ ان میں سے ایک وجہ یہ ہے کہ وہ  
ان چیزوں سے بیگانہ ہو جاتا ہے جن کی طرف عام طور پر رغبت ہوتی ہے 'اس کی وہ پیاس جو  
دوسروں کو ایک چشمہ سے سیراب ہوتا دیکھتی ہے لیکن خود ادھر مائل نہیں ہوتی 'اس کی  
بھوک لوگوں کو ایک دسترخوان پر آزادی سے کھاتا ہوا دیکھتی ہے لیکن خود ادھر مائل نہیں  
ہوتی۔ جیسے جیسے روح بلندیوں کی طرف بڑھتی ہے 'اور عظمتوں کو حاصل کرتی جاتی ہے۔  
یہاں تک کہ وہ عظمت جس کو قرآن قصہ آدم کی صورت میں ہمارے سامنے پیش کرتا ہے '۔  
بالکل تنہا ہو چکی ہوتی ہے۔

دنیا میں کون تنہا نہیں؟۔۔۔ وہ شخص تنہا نہیں ہے جو سب کے ساتھ ہے 'یعنی سب کی سطح  
فکر میں مساوی ہے 'سب کے انداز فکر سے سوچتا ہے اور سب کے انداز سے دیکھتا ہے 'یعنی  
وہ جو زمانے کے رنگ میں رنگ جاتا ہے اور پھر وہ ان ہی کے رنگ میں ان ہی کے انداز میں  
ان ہی کی سطح پر سوچتا ہے 'دیکھتا ہے سنتا ہے اور پھر ہر چیز میں ان کے ساتھ ہو کر ان ہی میں  
سے ایک ہو جاتا ہے 'یہ انسان پھر کبھی تنہائی کا احساس نہیں کرتا 'کیوں؟۔۔۔ کہ سب کی طرح  
سے ہے۔۔۔ ان ہی میں سے ایک ہے 'وہ ان ہی کے ساتھ ہے۔۔۔ سب کے ساتھ کھاتا پیتا  
ہے۔۔۔ سب کے ساتھ اٹھتا بیٹھتا ہے اور ان کی لذات سے بہرہ اندوز ہوتا ہے۔

اجنبیت اور تنہائی کا احساس تو اس کو ہوتا ہے جو اپنے معاشرے کی اور اپنے زمانے کی  
برائیوں کو دیکھتا ہے 'اسے محسوس کرتا ہے اور پھر اس سے اجتناب کر کے پھر تیار ہوتا ہے  
اور یہی اجتناب اور احساس تنہائی اپنے ماحول سے 'اپنی دنیا سے کھینچ کر اسے اس کی طرف  
لے جاتا ہے جس کی وہ پرستش کرتا ہے 'جہاں اس کے احساسات کو سکون ملتا ہے 'وہ جگہ جو  
اس کے لیے مناسب ہے 'وہ منزل جو اس کی شخصیت کے لائق ہے۔

یہی احساس روح کے کامل ہونے کے ساتھ بڑھتا رہتا ہے 'شدید سے شدید تر ہو جاتا ہے  
اور اس اعتبار سے تکلیف میں اضافہ ہو جاتا ہے 'انسان کے لیے سب سے دردناک چیز (وہ  
انسان جو بلندیوں تک پہنچ چکا ہے) تنہائی ہے۔

ہم مولائے کائنات کی زندگی میں دیکھتے ہیں جس حد تک بھی ہماری معرفت ہے کہ وہی  
مولائے کائنات نازلہ نیم شبی میں مشغول ہیں 'فریاد کناں ہیں 'ان کی خاموشی دیکھ کر دل  
ڈرنے لگتا ہے۔ ان کی باتیں سن کر دل میں ایک درد سا اٹھتا ہے کیونکہ یہ وہی علی ہیں جنہوں



نے مدتوں تلوار چلائی، جنگیں کیں، قربانیاں دیں اور اس کے بعد جب اپنی بے پناہ کوشش اور قربانیوں سے ایک جدید معاشرے کی بنیاد ڈالی، لوگوں کو ایک نئی زندگی دی اور اپنے مشن میں کامیاب ہوئے تو خود اپنے ہی ساتھیوں میں تنہا ہیں، خود اپنے ہی لوگوں میں اجنبی ہیں۔ صرف یہی نہیں ہم یہ بھی دیکھتے ہیں کہ رات کی تاریکی میں شہر سے باہر نکلتے ہیں۔ صحرا کے کسی کنوئیں میں منہ ڈال کر حال دل کہتے ہیں، آنسو بہاتے ہیں۔ پھر خاموشی سے ”اجنبیوں“ میں آجاتے ہیں، اتنے سب اصحاب۔۔۔ مدینہ کی اتنی بڑی آبادی۔۔۔ اتنے بہت سے لوگوں کا آنا جانا۔۔۔ پیغمبر اکرم ﷺ کے چاہنے والے۔۔۔ لیکن کوئی بھی نہیں جو مولائے کائنات سے مانوس ہو یا جس سے وہ مانوس ہو سکیں۔۔۔ کوئی اہل دل نہیں ہے۔۔۔ کوئی سننے والا نہیں۔۔۔ کوئی مولس نہیں۔۔۔ مدینہ میں۔۔۔ اپنا وہ شہر۔۔۔ اور وہ معاشرہ، وہ سماج جو خود انہوں نے بنایا۔۔۔ ان کی کوششوں سے وجود میں آیا۔۔۔ کوئی غم خوار نہیں۔۔۔ کوئی اپنا نہیں۔۔۔ اندھیری رات میں شہر سے باہر صحرا میں چلے جاتے ہیں کہ انہیں کوئی نہ دیکھے، قریب نہ آئے۔۔۔

سب سے بڑی مصیبت کسی انسان کے لیے یہ ہوتی ہے کہ پست و نادان اشخاص اپنی تنگ نظری پست فطرتی اور گناہوں اور رذالتوں سے آلودہ ذہن ہونے کی وجہ سے۔۔۔ اس کی عظمت کو۔۔۔ منزلت کو۔۔۔ اور اس کی شخصیت کو۔۔۔ نہ صرف یہ کہ نہ سمجھ سکیں بلکہ کم سمجھیں۔

ایسی عظیم شخصیتیں ان حالات میں یہ سوچتی رہتی ہیں کہ کاش۔۔۔ یہ لوگ۔۔۔ یہ ذہن۔۔۔ یہ نظریں۔۔۔ یہ بظاہر زندہ انسان۔۔۔ یہ چلتی پھرتی مخلوق۔۔۔ اسے دیکھے۔۔۔ اسے پرکھے۔۔۔ غور کرے اور سمجھے پہچانے۔

کسی لکھنے والے نے لکھا ہے کہ ”شیر دن میں نہیں روتا۔۔۔ لومڑیوں کے سامنے، بھیڑیوں کے سامنے، عام جانوروں کے سامنے شیر آنسو نہیں بہاتا۔ ان کے سامنے اپنے وقار کو، اپنی عظمت کو خاموشی کی چادر میں لپیٹے رہتا ہے۔ اپنے ناقابل برداشت درد کو بھی چھپائے رکھتا ہے لیکن۔۔۔ جب رات کی تاریکی پھیل جاتی ہے، جب اندھیرا ساری کائنات پر چھا جاتا ہے تو وہ۔۔۔ تنہا۔۔۔ اس وقت صبر کے بندھن ٹوٹ جاتے ہیں۔ اندھیری تاریک رات میں وہ جنگلوں، صحراؤں میں۔۔۔ ایسی جگہ جہاں کوئی نہ ہو۔۔۔ جس وقت لوگ اپنے گھروں میں آرام سے سو رہے ہوں۔۔۔ کوئی تکلیف، کوئی مصیبت کوئی فکر ان کے لیے باعث بیداری نہ ہو۔۔۔ اس وقت یہ تنہا۔۔۔ جو پوری کائنات میں اپنے کو تنہا محسوس کر رہا ہے۔۔۔ یہ

زمین، یہ آسمان، سب اس کے لیے اجنبی ہیں۔۔۔ اگر اس کا کوئی ساتھی ہے، کوئی غمخوار ہے، کوئی ہمدہم ہے تو صرف اور صرف اس کا احساس ذمہ داری جو معاشرہ سے منسلک کئے ہوئے ہے۔۔۔ اس کی امامت ہے جو لوگوں سے ملنے پر مجبور کرتی ہے۔۔۔ ورنہ جب وہ اپنے چاروں طرف دیکھتا ہے تو پھر وہی نظر آتا ہے اور یہ تنہا ہے۔۔۔ پھر تنہائی کی تلاش کرتا ہے اور پھر آبادیوں سے دور، ان اجنبیوں سے دور، بہت دور کسی تاریک کنویں میں منہ ڈال کر اپنا حال دل کہتا ہے، صرف اس لیے کہ اس کی یہ فریاد اس کی سرد آہیں، کسی پست فطرت اور کم ظرف کے کانوں تک نہ پہنچیں، کوئی کوتاہ نظر اسے نہ دیکھ سکے۔۔۔ یہ سرد آہیں کیوں؟ اس کی یہ سکتی ہوئی آواز کیوں بلند ہوتی ہے۔۔۔

افسوس کہ یہ سرد آہیں سب کے لیے عقدہ لایخل ہیں۔۔۔ یہ سسکیاں سب کے لیے معمہ ہیں حتیٰ کہ ان کے چاہنے والے۔۔۔ ان کے شیعہ یہ نہیں جانتے کہ یہ کیوں؟۔۔۔ کیا اس لیے کہ خلافت چھن گئی۔۔۔؟

کیا اس لیے کہ فذک غصب کر لیا گیا۔؟

کیا اس لیے کہ منصب کسی اور نے چھین لیا؟

کیا اس لیے کہ اس کی منزلت کو۔۔۔ یا اس لیے کہ۔۔۔ یا خدا جانے۔۔۔ کیا وجہ ہے؟

ایک تنہا روح اس دنیا میں، جو اس کے لیے اجنبی ہے، اس معاشرہ میں جس میں وہ زندگی گزار رہا ہے لیکن وہ اپنے کو ان کی سطح پر نہیں لاسکتا۔۔۔ وہ سطح جو جہالت کی سطح ہے، وہ سطح جو قبائلی نظام کی پیداوار ہے، وہ اپنی اس بلند وبالا منزل سے اس قدر نیچے نہیں اتر سکتا کہ۔۔۔ ان کے ساتھ نظر آئے وہ۔۔۔ خود خواہشوں میں لگے ہوئے ہیں۔۔۔ وہ جو لوٹ مار کو ایمان بنائے ہوئے ہیں، وہ جو دنیا میں غرق ہوئے جا رہے ہیں۔۔۔ وہ اپنے کو اس سطح پر ہرگز نہیں لاسکتا۔۔۔ جہاں رسول ﷺ کے نام لیوا نظر آ رہے ہیں۔۔۔ اس لیے وہ تنہا ہے اکیلا۔۔۔

مولائے کائنات اس طرح احساس تنہائی کر رہے ہیں جیسے کہ انسانیت تنہائی محسوس کرتی ہے جس طرح مختلف نظریات نے اس کو بیان کیا ہے، میں جو کچھ کہہ رہا ہوں اس احساس تنہائی کے بارے میں اگر تمام مذاہب نہیں تو اکثر مذاہب اس کے معتقد نظر آئیں گے اور دین و مذہب سے بیگانہ، سارتر بھی یہی کہتا نظر آتا ہے، وہ انسان کو ایک الگ، ایک جدا مخلوق ماہیت اور بعد میں ان کا وجود۔۔۔ سوائے انسان کے۔۔۔ کیونکہ یہاں اس کے برعکس ہے پہلے

اس کا وجود بعد میں ماہیت۔ اس سے پتہ چلتا ہے کہ سارے تر جو خدا اور مذاہب پر ایمان نہیں رکھتا وہ بھی یہی کہتا ہے کہ انسان ایک ایسا عنصر ہے جو پوری مادی کائنات سے جدا ہے اور اجنبی اور بیگانہ۔۔۔ اور انسان حیوانیت اور خواہشات سے جو اس کی فطرت سے ملے ہیں جس رفتار سے دور ہوتا جاتا ہے تو وہ تنہا ہوتا چلا جاتا ہے یہاں تک کہ وہ جب صرف انسان رہ جاتا ہے تو سب سے الگ سب سے جدا۔۔۔ اور مولائے کائنات ایک انسان مطلق ہیں۔۔۔

مولائے کائنات انسانیت کی پوری تاریخ میں ایک ایسی شخصیت ہیں جس میں مختلف بلکہ متضاد چیزیں جمع ہو گئی تھیں کبھی وہ ایک عام مزدور کی طرح نظر آتے ہیں کہ اپنے ہاتھوں سے اپنے بازوؤں سے مٹی کھود رہے ہیں، تپش ہوئی ہے چلچلاتی دھوپ ہے مگر وہ کام میں مشغول ہیں اور پھر کبھی فلسفی کے روپ میں سوچتے نظر آتے ہیں۔۔۔ کبھی اپنے خالق کی راہ میں کسی بچے ہوئے عارف کی طرح دریائے معرفت میں غوطہ زن ہیں۔۔۔ تو کبھی بہادر جنگجو کی طرح تلوار لے کر میدان میں نظر آتے ہیں۔۔۔ کبھی ایک سیاستدان کی طرح ملک و قوم کی رہنمائی کرتے نظر آتے ہیں۔۔۔ تو کبھی معلم اخلاق، فضائل انسانی کا سرچشمہ نظر آتے ہیں۔۔۔ باپ بھی ہیں۔۔۔ اور وفادار دوست بھی ہیں۔۔۔ بے مثال شوہر بھی ہیں۔۔۔ پھر ایسے کمالات والے انسان، اتنی بلند سطح والی شخصیت کو اتنے پست فطرت انسانوں کے درمیان اجنبیت بھی محسوس کرنا چاہیے۔

ایک ایسا انسان اپنے معاشرے میں اپنے ان ساتھیوں کے درمیان جو مدتوں اس کے ساتھ میدان جنگ میں رہے، وہ ساتھی جو بظاہر ایک ہی مقصد کے لیے کوشاں تھے۔۔۔ جو پیغمبر اسلام کے ساتھ ہر معرکہ میں شریک تھے۔۔۔ وہی ساتھی جو اسی پیغمبر پر ایمان رکھتے ہیں جن پر یہ، لیکن جنہوں نے اعتقاد و ایمان کی منزل میں پہنچ کر بھی اپنی پرانی روایت کو بھلایا نہیں ہے، رسول کے اخلاص کے ساتھ ساتھ اپنی قبائلی زندگی کو ذہن سے ہٹا نہیں سکے ہیں، اپنی خود خوابوں سے الگ نہیں ہو سکے ہیں، پچھلی زندگی اور اس کے اثرات کو پورے طور سے محو نہیں کر سکے ہیں اور مولائے کائنات کی طرح خلوص و ایثار مطلق کی منزل تک نہیں پہنچ سکے ہیں۔

مولائے کائنات اپنے ان ہی ساتھیوں کے درمیان اجنبی ہیں۔۔۔ تنہا ہیں۔ مولائے کائنات پیغمبر اسلام کے رشتہ دار ہونے کے جرم میں مبتلا ہیں کیونکہ قبائلی عربوں کے معاشرے میں اسلام سے زیادہ قبیلہ کی اہمیت ہے۔ ابھی یہ معاشرہ اس بات کو برداشت نہیں کر سکتا ہے



کہ پیغمبر بھی ”بنی ہاشم“ میں سے اور اس کا جانشین بھی۔ اس طرح تو بنی تمیم و بنی عدی و بنی زہرہ کچھ نہ رہ جائیں گے بلکہ رفتہ رفتہ تمیم، عدی و (بنی عدی) زہرہ سب مٹ جائیں گے۔ اس اہم نکتہ کو کوئی مورخ یا سماجیات کا ماہر نہیں سمجھ سکتا ہے، اس لیے مولائے کائنات کی تنہائی کا باعث ان کی پیغمبر اسلام سے رشتہ داری بھی ہے۔ اگر وہ آج ان کے خاندان میں نہ ہوتے تو شاید اتنی مخالفت نہ ہوتی۔۔۔ یہ وہ شخصیت ہے جس کو مدینہ کے معاشرے سے کوئی ربط نہ تھا۔۔۔ لیکن حق کے لیے جو معرکے کئے تھے۔۔۔ تکلیفیں اٹھائی تھیں۔۔۔ رنج و مصائب جھیلے تھے۔۔۔ آج وہی تلوار، وہی جنگیں، وہی معرکے اس کو سب سے الگ کرنے پر تلے ہوئے ہیں، اس لیے آج بھی مدینہ میں تنہا ہیں اور اس سے بھی بڑی مصیبت اور تکلیف وہ بات یہ ہے کہ مولائے کائنات خود اپنے چاہنے والوں کے درمیان تنہا ہیں، اپنی اس قوم کے درمیان جس نے اپنی پوری محبت، الفت، تاریخ، تعلیم سب ان کے سپرد کر دی ہے۔ اسی قوم میں علی تنہا ہیں کیونکہ ان کو عظیم شخصیت سمجھ کر ایک زبردست رہبر کی طرح سے ان کی پرستش کرتے ہیں لیکن۔۔۔ یہ نہیں جانتے کہ وہ کون ہیں؟۔۔۔ ان کا غم کیا ہے؟ وہ کتنا کیا چاہتے ہیں؟ ان کی خاموشی کیوں ہے۔۔۔؟

ہماری زبان میں ابھی تک اس ”نبج ابلاغہ“ کا وجود نہیں ہے جس کو عام طور سے لوگ پڑھیں۔۔۔ تنہائی اس کے سوا اور کیا ہے؟ آج آپ کو معمولی سے معمولی مصنفین کی وہ کتابیں جن کی کوئی حیثیت نہیں ہے، ہر جگہ مل جائیں گی لیکن افسوس مولائے کائنات کی وہ عظیم کتاب جس کو ہزار سال گزر گئے، آج تک ہاتھوں کی زینت نہ بن سکی، دماغوں پر نہ چھا سکی، ذہنوں میں نہ اتر سکی۔ ابھی تک وہ قوم جس نے پورے طور سے اپنے کو علیؑ کا پرستار کر دیا ہے جس کے خون کا قطرہ قطرہ ان کی راہ میں بننے کے لیے تڑپ رہا ہے۔ وہی قوم ان کی باتوں سے واقف نہیں ہے۔ ان کے کلمات سے نا آشنا ہے۔ یہی وجہ ہے کہ مولائے کائنات کی اتنی مدح و ستائش کے باوجود نا آشنا ہیں۔ مولائے کائنات کو دو طرح کی تکلیفیں اٹھانی پڑیں ایک وہ زخم جو آپ نے اپنے شہر میں ابنِ مہلم کی تلوار سے محسوس کیا اور دوسرا وہ زخم جو آپ کو تاریک رات میں آبادی سے دور لے جاتا ہے ”صحراؤں میں لے جاتا ہے اور آنسو بہانے پر مجبور کرتا ہے لیکن ہم صرف اس زخم پر آنسو بہاتے ہیں جو ابنِ مہلم کی تلوار سے پہنچا تھا، جبکہ وہ اصل میں مولائے کائنات کے لیے زخم نہیں ہے (اس کو تو وہ مسکرا کر جھیل گئے) زخم تو وہ ہے جس نے ان کو آنسو بہانے پر مجبور کر دیا، جس نے انہیں معاشرہ سے دور کر دیا اور وہ ان

کی تنہائی ہے کہ ہم ان کو نہ پہچان سکے ان کی باتوں پر غور نہ کر سکے۔ آئیے اب اس زخم کی تنہائی کو سمجھیں۔ لیکن افسوس کہ تلوار کے زخم کو مولائے کائنات نے محسوس نہیں کیا۔۔۔ اور۔۔۔ ہم۔۔۔ ہم مولائے کائنات کے اس زخم تنہائی کو محسوس نہیں کرتے۔

حجتہ الاسلام عقیقی بخشائش  
(ترجمہ) مولانا علی ارشاد نجفی

## اسلام کی رگ کا مقدس خون

مولائے کائنات حضرت علیؑ کے سوا کسی فرد بشر نے یہ عظیم شرف نہیں پایا کہ خانہ خدا میں اس کی پیدائش ہو اور خانہ خدا ہی میں درجہ عالیہ شہادت پر فائز ہو۔  
چنانچہ مولائے کائنات حضرت علیؑ کی پیدائش، حیات مقدس اور شہادت مکتب جاودان کا ایک درس ہے۔

تیرہویں ماہ رجب تاریخ عالم کے سب سے عظیم مرد اور دنیائے اسلام کی دوسری شخصیت جناب امیر المومنین حضرت علیؑ کی ولادت کی سالگرہ کا مبارک دن ہے جنہوں نے انسانوں کو اپنی ولادت، حیات اور شہادت کے ذریعہ رزم، عزم، علم و حکمت، مجاہدہ و شہادت کا وہ سبق سکھایا جو بشری زندگی کے نشیب و فراز سے پر تاریخ میں ہمیشہ باقی رہنے والا شجاعت و شہر آفریں ہو گیا، اور ان تمام دوستداروں اور عاشقوں کے لیے جو شمار میں ہزاروں کی تعداد میں ہیں اور تخمیناً ان کی تعداد دسیوں ملین تک پہنچتی ہے ایک بہترین و قابل عمل نمونہ ہے۔

حضرت علیؑ ابن ابی طالب کی ولادت باسعادت زندگی اور پر عظمت شخصیت کی تحقیق اور مطالعہ نیز آپ کی طرز زندگی، آپ کے اسلام و ایمان کی کیفیت اور آپ کے مجاہدات اور جنگوں کے بارے میں غور و فکر اور گہرا مطالعہ نہ صرف اصلاح کن بیداری پیدا کرنے والا امید افزا اور گراں بہا ہے بلکہ حکومت عدل اسلامی کی شگفتگی کی ابتدائی منزلوں میں حکومت



اسلامی کے بنیادی اصول اور اس الہام بخش سرچشمہ ہدایت کے زیر سایہ جو کہ ان ارشادات و فرمائشات سے معمور ہیں دنیا میں بسنے والی ملت اسلامی کی انفرادی و اجتماعی زندگی کے لیے اصلاح کنندہ، بہترین نشانہ اور معیار زندگی اور سبب اصلاح ثابت ہو سکتا ہے اور ہم کو ایک تربیت دہندہ کامل اور نمایاں اسلامی تربیت کے نمونہ کے مقابل کھڑا کر سکتا ہے۔

علیؑ ”عظمتوں، طہارتوں، تقدسوں اور مطلق احساسات کے گوناگوں انواع کے رب النوع کی حیثیت کے حامل ہیں، آپؑ کی شخصیت وہ بے نظیر شخصیت ہے کہ جس کے سامنے دوست محبت و الفت کے ساتھ اور آپؑ کے دشمن اور مخالفین حیرت کے ساتھ کھڑے ہیں اور اب بھی آپؑ کی ملکوتی صدا کی طرف جو فضا شر کوفہ میں گونج رہی ہے کان لگائے ہوئے ہیں جہاں آپؑ فرماتے ہیں کہ۔ ”خدا کی قسم میرے یہی پیوند دار جوتے میرے نزدیک تم جیسے لوگوں پر حکومت کرنے سے زیادہ عزیز ہیں“ الایہ کہ اس حکومت کے ذریعہ کسی حق کو اس کی جگہ پر قائم کروں یا کسی امر باطل کو اکھاڑ پھینکوں (میرا مقصد حکومت فقط یہی ہے)

### مجاہد اعظم یا شجاعوں کا شجاع

آپؑ فقط میدان جنگ ہی میں شجاع و دلیر نہیں تھے بلکہ ہر موقع و مقام پر دلیر تھے خلوص و صافدلی، وجدان کی پاکیزگی، عظیم الشان قلبی سکون و اطمینان میں مظلوموں کی مدد میں شہکروں اور جابروں سے جنگ میں خواہ وہ کسی جگہ اور کسی خطہ میں ہو، آپؑ ان تمام میدانوں میں سب سے بڑے دلیر تھے۔

دنیاۓ اسلام کی اس عالی قدر شخصیت اور راہ خدا کے اس عظیم مجاہد کے بقاء دوام کا راز ہر نکتہ سے زیادہ اس امر میں پنہاں ہے کہ آپؑ وقت کے ساتھ آگے بڑھتے گئے تھے اور معین کرنے والے اسباب و عوامل کے ذریعہ ہر زمانہ کے لیے مخصوص فکری ملکہ (انداز) رکھتے تھے اور ان باریکیوں کو موسم بہار کی شگفتگی و برگ و بار کے نقش و نگار سے تشبیہ دی جاسکتی ہے کیونکہ اس وسیع و عریض دنیا کے ہر مقام اور ہر گوشہ میں بہار کھلنے، سرسبزی و شادابی تازگی و خوبصورتی اور شان و شکوہ اور شوکت و عظمت ہی کے معانی رکھتی ہے اور اس سے بہار کے معنی میں کوئی فرق نہیں پڑتا کہ بہار مشرق میں ہے مغرب میں، شمال میں ہے یا جنوب میں صحرا میں ہے کہ پہاڑی علاقہ میں ہے، پرانے باغ میں ہے یا نئے گلشن میں، شہر میں ہے یا دیہات میں، آبادی میں ہے یا ویرانہ میں، غرض ہر جگہ بہار سے ایک ہی معنی اور ایک ہی مفہوم سمجھا جاتا ہے بہار ہر جگہ بہار ہے، اسی معنی میں ”مفہوم میں“ بلا کسی ادنیٰ فرق کے اور

بہار بھی کھنکی کا لباس زیب تن نہیں کرتی۔

بالکل اسی بہار کی طرح شاندار پر شکوہ، سرسبز و شاداب ہے۔ ذات علی بن ابی طالبؑ اور آپ کے بلند کردار اور آپ کا سادہ شیوہ زندگی۔

آپ کی شخصیت ہمیشہ تروتازہ شاداب و پر شکوہ تمام زمانوں اور مکانوں اور تمام نسلوں اور خانوادوں کیلئے مطابقت پذیر ہے اور سب کیلئے ہمیشہ بہار اور ہمیشہ شاداب، سدا بہار۔

## میدان جہاد سے مجلس بحث تک

جس وقت کہ فرزند ارجمند حضرت ابو طالبؑ پدر بزرگوار امین ہامین حسنؑ و حسینؑ و زینب و ام کلثومؑ شوہر نامدار فاطمہ الزہراؑ اور داماد مرسل اعظم ﷺ خداوند متعال اور کیفیت خدا شناسی کے متعلق گفتگو فرماتے ہیں تو بھی اس طرح محو جمال الہی ہو جاتے ہیں اور آپ کی گفتگو اس قدر بلند ہو جاتی ہے، اس افق سے بہت بلند فکر و شعور کے افق میں میر کرنے لگتی ہے کہ فکر و تصور بشری کے بال و پر اس کی سطح میں پرواز سے عاجز ہو جاتے ہیں اور آپ خداوند متعال کی توصیف و تعریف اس انداز سے فرماتے ہیں کہ انسان اپنی چشم دل سے اسے ہر جگہ دیکھنے لگتا ہے۔ آسمانوں میں زمینوں میں اپنے دل کے اندر اپنی روح کی گہرائی میں اور اپنی بینائی میں ایسی بینائی سے جمال و کمال الہی کا مطالعہ کرنے لگتا ہے جو لذت سے بھرپور اور اوج خواہی، بلند پروازی میں موج و تلاطم رہتی ہے۔

اور یہی شخصیت عین اسی مذکورہ حالت میں میدان کارزار میں دشمن سے جنگ اور اسلام کی طرف سے جہاد و دفاع کے موقع پر ایک بہادر کمانڈر اور شائستہ و ماہر سپہ سالار ہے جو لباس جنگ جسم پر سجائے ہوئے اور اپنی فوج کے سامنے جنگی باریک ترین فنون و تدابیر اور فتح و فیروزی کے رموز کی اس طرح تشریح کناں ہے کہ گویا اسے تمام عمر سوائے میدان کارزار و معرکہ نبرد فنون حرب کے کسی اور کام سے کوئی سروکار ہی نہیں رہا ہے اور پھر وہی ذات والا صفات مسند قضاة و انصاف پر بہترین قاضی اور معاملات کی تہ تک پہنچ جانے والا ماہر ترین جج اور محراب عبادت میں بزرگ ترین زاہد و عبادت گذار اور مسند تربیت پر بزرگ ترین و شفیق ترین معلم اخلاق اور روح رواں بشر مہربانی و تہذیب کنندہ ہے۔

## حضرت علیؑ غیر مسلم و دشمنوں کی نظر میں

آپ کے دوستوں نے آپ کے متعلق بہت لکھا ہے اور اپنی تحریروں سے کتب خانے بھر

دیئے ہیں جن کا دہرانا ممکن نہیں ہے لیکن اس غرض سے کہ ہم یہ جان لیں کہ غیروں نے علیؑ کو کس طرح پہچانا ہے اور حضرت کو کس نقطہ نظر سے دیکھتے اور پہچانتے ہیں، مناسب معلوم ہوتا ہے کہ غیر اسلامی مفکروں اور دانشمندوں کے افکار و اقوال پر بھی تھوڑی سی نظر ڈالیں تاکہ۔

خوشتراں باشد کہ سر دلبران

گفتہ آید در حدیث دیگران

ہم یہاں جو کچھ بھی پیش کریں گے وہ لاکھوں اقوال اور لاکھوں تحریروں سے منتخب و مقتبس یا ایک بہت بڑے گلشن سے محض گل چینی کی حیثیت سے ہو گا جو اس موقع پر سمندر سے ایک قطرہ لینے کا مصداق ہو گا۔

”جبران خلیل جبران“ مشہور و معروف عیسائی مورخ اس یگانہ روزگار (حضرت علیؑ) کے متعلق لکھتا ہے۔

”میرا عقیدہ ہے کہ فرزند ابوطالب وہ سب سے پہلے عرب ہیں جنہوں نے روح کلی (الوہیت) کی ملازمت و ہمسائیگی اختیار کی اور اسی کے ہماورد مساز ہو گئے وہ سب سے پہلے عربی تھے جن کے دونوں لبوں نے ترانہ الوہیت کی آواز ان انسانی کانوں تک پہنچائی جنہوں نے اس سے قبل اس نغمہ کو سنا ہی نہیں تھا“ علیؑ اس حالت میں دنیا سے رخصت ہوئے کہ اپنی عظمت و بزرگواری کے شہید ہوئے۔ دنیا کی طرف سے آنکھیں بند کر لیں اس حالت میں کہ نماز (تسبیح سجدہ) آپ کے لبوں پر تھی، آپ دنیا سے اس حالت میں گئے کہ آپ کا دل شوق لقاء پروردگار سے معمور تھا، عرب نے آپ کے مقام و رتبہ، قدر و منزلت کو نہیں پہچانا یہاں تک کہ عرب کے ہمایوں میں سے فارس کے کچھ لوگ کھڑے ہو گئے لیکن (افسوس کہ) اہل عرب نے گوہر آبدار اور سنگریزہ کے درمیان فرق کو نہیں پہچانا۔“

”شبلی شمل“ عرب کا مادہ پرست مورخ جو کیونزم اور الحاد کا نظریہ رکھتا تھا اور ماوراء الطبیعات کا منکر تھا وہ اس الہی و اسلامی بزرگ شخصیت کے متعلق پر جوش و ستائش آمیز لہجہ میں کہتا ہے۔

امام علیؑ دنیا کے بزرگوں سے بزرگ حسب اور زمانہ کے واحد و یکتا نسخہ تھے کہ دنیائے مشرق و مغرب نے اپنی آنکھوں سے عصر قدیم و جدید میں کوئی ایسی تصویر



جو اس نسخہ یکتا کی مثال و نظیر ہو اور مطابق اصل ہو نہیں دیکھی ہے۔

یہ وہی مفہوم ہے جسے ایرانی شاعر شہریار نے شعر کی زبان میں یوں بیان کیا ہے۔

گواہ فضل تو آن بہ کہ دشمنان باشد  
مثل خوش است بہ مصداق خوش تری ہم وصل  
یکے بہ گفتہ شبلی شبلی زندیق  
بہ میں چہ گفتہ بہ وصف علی خطا بے فصل  
علی " است نسخہ فردے کہ شرق و غرب جہاں  
دگر ندیدہ سوا دے ازو مطابق اصل

"جارج جرواق" ایک دوسرا عیسائی مورخ جس نے شخصیت و کتب علیؑ ابن ابی طالب کی تحلیل و تشریح کے سلسلہ میں پانچ جلدوں میں ایک تاریخی و ادبی شاہکار تحریر کیا ہے اس طرح رقمطراز ہے۔

"تاریخ کے نزدیک۔۔۔۔۔ خواہ تم پہچانو یا نہ پہچانو" نامور شہید شہداء کے پدر

بزرگوار عدالت انسانی کی آواز اور مشوق کی جاوداں شخصیت علیؑ ہیں۔"

یہ علی ابن ابی طالب تھے جن کے نزدیک جہاد و قتال و کارزار کی غرض و غایت دوسری ہی تھی۔ وہ غرض و غایت نہیں جو دوسرے سمجھتے تھے اور دوسری ہی نیت اور دوسرے ہی قصد سے جنگ کرتے تھے اس نیت کے علاوہ جو دوسرے رکھتے تھے، انہوں نے زہد اور روح تقویٰ کے ساتھ جہاد کو اختیار کیا اور عاجزوں، یتیموں اور مجبوروں کی محبت میں قلعوں کے فتح کرنے پر آمادہ ہوئے اور انہوں نے دشمنان عدل و انصاف کے کام کو خاک میں ملا دیا۔ وہ انسانی اخلاق کریمہ و صفات فاضلہ عالیہ میں بلندی و کمال کی حد تک پہنچے ہوئے تھے۔ اے دنیا! (کیا بگڑ جاتا؟) اگر اس تمام طاقت و توانائی کو جو تو رکھتی ہے کام میں لاتی اور ہر زمانہ میں ایک دوسرا علیؑ جس میں انہی کی عقل و دانش انہی کا دل اور انہی کی زبان اور انہی کی ذوالفقار ہوتی، عالم کو بخش دیا کرتی۔

(صوت العدالة الانسانیہ ج۔ ۱ ص ۵۰۱)

"میخائیل نعیمہ" ایک معاصر عرب عیسائی بڑا مورخ اور فلسفی مفکر اور ادیب اس طرح

رقمطراز ہے۔

"ایک تاریخ نویس کتنا ہی قابل و ہنرمند ہو شخصیت علیؑ اور ان کے پر آشوب

زمانہ اور فتنہ انگیز ماحول کی کامل تصویر کشی ہرگز نہیں کر سکتا چاہے وہ ہزاروں صفحات اس سلسلہ میں لکھ ڈالے کیونکہ اس عرب کے عنصر کامل اور مرد باکمال نے جو خدمات اپنے اور اپنے خدا کے درمیان انجام دیئے ہیں وہ ایسے ہیں کہ کسی شخص نے نہ دیکھا اور نہ سنا ہے۔ پس اس صورت میں اس شخصیت کی جو شکل بھی ہم کھینچیں گے وہ لامحالہ مبہم، نامکمل اور ایک دھندلی شکل ہوگی۔ وہ میدان جنگ و پیکار کے مقابلہ میں بہت بڑے بہادر شمار ہوتے تھے۔“

”ان کی یہ عظمت و بزرگی، اگرچہ اسے ایک طویل عرصہ گزر چکا ہے لیکن (یہ عظمت علیؑ) ہمیشہ ہمارے لیے ایک گراں بہا خزانہ ثابت ہو سکتا ہے جس کی طرف ضرورت ہے کہ ہم توجہ کریں، آج یا جس روز اور جب کبھی بھی ہمیں شائستہ و سر بلند زندگی گزارنے کی ضرورت محسوس اور خواہش پیدا ہو تو ہم اس روح پر جوش و خروش سے غیبی مدد حاصل کر سکتے ہیں کیونکہ وہ تفکر و اندیشہ کا ختم نہ ہونے والا عنصر ہر زمانہ اور ہر جگہ موجود کار آمد، نفع بخش ہے۔“ (علیؑ والقومیت العربیہ ص ۱۲۰۴)

”ٹامس کارلائل“ انگریزی مورخ و فلسفی علیؑ کی تاریخی شخصیت و عظمت کی گرہ کشائی

اس طرح کرتا ہے۔

”لیکن علیؑ --- ہمارے لیے اس کے سوا کوئی چارہ نہیں ہے کہ ہم انہیں دوست رکھیں اور ان سے عشق کی حد تک محبت کریں کیونکہ وہ ایسے عاقل و عظیم الشان جوان مرد تھے جن کے سرچشمہ وجود سے نیکیاں اچھائیاں اور خوبیاں جوش مارتی ابلتی تھیں اور ان کے دل سے جوش و شجاعت عیاں تھی جو مہربانی و پاکیزگی کا پہلو لیے ہوئے اور انسانی نرم و نازک جذبات شفقت اور مروت و نرم دلی سے بھرپور و معمور تھی۔“

ایک اور حوالہ

”وہ مسجد کوفہ میں حالت نماز میں شہید ہوئے اور دشمن کے حیلہ و مکر و فریب کے نتیجہ میں جام شہادت نوش کیا یہ آپ کے عدل و انصاف میں شدت ہی تھی جس کا تسلسل (منافقت کے ہاتھوں) اس جرم کا باعث بنا کیونکہ آپ ہر شخص کو اپنی طرح عادل سمجھتے تھے، جس وقت کہ آپ بستر مرگ پر تڑپ رہے تھے کسی نے آپ کے قاتل کے بارے میں (سزا کے متعلق) پوچھا تو آپ نے جواب میں فرمایا ”اگر میں

زندہ رہ گیا تو میں جانتا ہوں کہ اس کے ساتھ کیا کروں گا لیکن اگر میں اس زخم سے جانبر نہ ہو سکا تو یہ مسئلہ تمہارے اختیار میں ہے لیکن اگر تم قصاص لینا چاہو تو اس کی ایک ضرب شمشیر کے بدلے تم بھی اس پر فقط ایک ہی وار کرنا لیکن اگر تم اسے معاف کر دو تو یہ تقویٰ سے نزدیک تر ہو گا۔“

(الامام علی بن ابی طالب - عبدالفتاح مقصود ص ۱۵)

”بارون کارادود“ فرانسیسی مورخ و محقق ایک مستند و تحقیقی کتاب میں شیعوں کے پہلے امام اور تاریخ الکلام کے عظیم اور بے مثل مجاہد کے متعلق اس طرح رقمطراز ہے۔

”علیؑ وہ شجاع بے نظیر اور دلیر بے مثال اور نڈر و بے باک شہسوار میدان شجاعت تھے جو پیغمبر اسلام کے پہلو بہ پہلو دشمنوں سے جنگ کرتے تھے اور ایسے پسندیدہ و مثال معجزہ کام سرانجام دیتے تھے جن کو تاریخ میں نہایت شان و عظمت کے ساتھ یاد کیا جاتا ہے۔“

آپ نے معرکہ جنگ بدر میں جبکہ آپ ایک بیس سالہ جوان تھے اپنے توانا بازو کی طاقت سے شمشیر آبدار کی صرغ ایک ضرب سے سرداران قریش میں سے ایک شخص کے جو خود بھی بڑا تو مند و مشہور پہلوان تھا، دو ٹکڑے کر دیئے جنگ احد میں پیغمبر ﷺ کی تلوار ہاتھ میں لی اور (پھر اس طرح جنگ کی کہ) تلوار کے ایک ایک وار میں کتنے ہی زہر ہوں اور جوشنوں کو جسموں پر چاک و شگافہ کر دیا اور خیر میں یہودیوں کے قلعوں پر حملہ کے موقع پر قلعہ کے آہنی اور بے حد سنگین دروازہ کو ایک ہاتھ سے اکھاڑ لیا اور اسے اپنے سر پر سپر بنالیا۔“

”پیغمبر ﷺ اسلام آپ کو بہت دوست رکھتے اور آپ پر کامل اعتماد و بھروسہ رکھتے تھے یہاں تک کہ ایک روز اس حالت میں کہ نگاہیں آپ کی طرف جھی ہوئی تھیں فرمایا۔ ”من كنت مولاه فعلي مولاه“ (ہر وہ شخص جس کا میں

مولی ہوں علیؑ اس کا مولیٰ ہیں) (الامام علیؑ ص ۱۶)

”گابریل و انگیری“ مشہور فرانسیسی محقق و مورخ اپنی تحقیقی و گراں قدر کتاب میں بڑے پرجوش و ہیجان انداز اور طوفان خیز جذبات قلبی اور ایک خاص بشارت شگفتگی کے ساتھ امامؑ کی شخصیت کی عظمت و بزرگی کے متعلق اس طرح لکھتا ہے۔

”علیؑ زبردست خطیب، قادر الکلام انشا پرداز اور عظیم القدر قاضی تھے جو



نظریات کے سب سے پہلے بنیاد رکھنے والوں کی صف میں ایک بہت بلند مقام رکھتے ہیں، جس نظریہ کی بنیاد آپ نے رکھی ہے وہ اپنی صراحت و روشنی اور اپنے استحکام کے لحاظ سے نیز ترقی و تجدید اور حرکت و بیداری کی طرف اپنے نمایاں میلان و رجحان کے لحاظ سے ایک فوق العادہ امتیاز رکھتا ہے۔“

علیؑ کی شخصیت دو ایسی ممتاز اور نمایاں خاصیتوں کی حامل ہے جو تاریخ کے بہادروں اور سوراؤں میں سے کسی ایک میں بھی نہیں پائی جاتیں۔

پہلی خاصیت یہ ہے کہ علیؑ شجاعت و امامت دونوں کے حامل تھے جہاں آپ ناقابل شکست و ہزیمت جنگی سپہ سالار تھے عین اسی حالت میں علوم الہی کے زبردست عالم و دانشمند اور صدر اسلام کے فصیح ترین خطیبوں میں بھی شمار ہوتے ہیں۔

دوسری خاصیت یہ ہے کہ علیؑ کو عین اس حالت میں کہ سنی یا شیعہ مذاہب میں مسلمانوں کی طرف سے اسلام کے بزرگ ترین قابل فخر اشخاص میں سے ایک شخصیت ہونے کی حیثیت سے دونوں کے نزدیک مدح و ستائش و تکریم و تعظیم کا مقام حاصل ہے، بغیر اس کے کہ آپ نے خود چاہا ہو، تمام مذاہب اور تمام فرقے جو آج تک مسلمان قوم کے درمیان تفرقہ اور جدائی ڈال رہے ہیں یہ سب کے سب بھی آپ کو اپنا پیشوا تسلیم کرتے ہیں۔ چنانچہ اہل سنت کی مساجد کے کتبوں پر پیغمبر ﷺ اور ابوبکرؓ و عمرؓ کے ناموں کے پہلو میں علیؑ کا نام بھی ثبت نظر آتا ہے، اور شیعوں کی محرابوں کی دیوار پر بھی پیغمبر ﷺ کے نام کے بعد علیؑ کا نام نقش ہوتا ہے۔“

(شہسوار اسلام ص ۱۳۹)

”نرسیسیان“ جو چند سال قبل بغداد میں برطانوی سفارت خانہ میں مامور اطلاعات تھا اور خود بھی مسیحی دنیا کے فاضلوں اور مفکروں اور مشہور سیاست دانوں میں شمار کیا جاتا ہے، حضرت علیؑ کے بارے میں کہتا ہے۔

”اگر یہ عظیم خطیب علیؑ بن ابی طالب ہمارے زمانہ میں موجود ہوتے اور آج بھی مسجد کوفہ کے منبر پر قدم رکھ دیتے تو تم دیکھ لیتے کہ مسجد کوفہ اتنی طویل و عریض ہونے کے باوجود یورپ کے سرداروں اور بزرگوں (علماء و فضلا مسیحی) سے چمک جاتی اس لیے کہ سب کے سب یہاں حاضر ہوتے تاکہ آپ کے علم و دانش کے بحر

مواج سے اپنی روحوں کو میراب کریں۔“ (ماہو پنج ابلاغہ ص ۳)

”سلیمان کتابی“ مسیحی مورخ نے مدت ہائے دراز تک اپنی عمر کے بہترین برسوں کو اس حریت کے عظیم علمبردار کی زندگی کے بارے میں تحقیق کرنے اور آپ کی یگانہ شخصیت کے پہچاننے اور پہنچوانے کے لیے وقف کر دیا تھا، اس نے ایک بیش قیمت کتاب امام علیؑ بن ابی طالب کی مدح و ستائش میں ”الامام علیؑ“ کے نام سے لکھی ہے اور اپنی اس کتاب کو تاریخی و تحقیقی اعتبار سے قیمتی ہونے کے علاوہ ایک ادبی شاہکار ہونے کی حیثیت سے بھی ہمارے اس زمانہ کی منظر کشی کی خوبصورت ترین شکل میں پیش کیا ہے، چنانچہ ادبیات عرب کے ماہروں فاضل ہنرمندوں، دانشمند ادیبوں اور اس فن میں خاص مہارت و استعداد رکھنے والوں کے سوا کسی میں دم نہیں ہے کہ اس کتاب کے رازوں کو کما حقہ سمجھ سکے اور اس کے بلند و لطیف معانی کی گہرائیوں تک جیسا چاہے پہنچ سکے۔

ہم یہاں اس کتاب کا ایک جملہ بطور سند و شاہد پیش کرنے پر اکتفا کرتے ہیں جو اس مقالہ کا حسن خاتمہ بھی ہو گا۔

”سخن گفتن در بارہ امام علیؑ از نظر قرب معنوی  
کمتر از ایستادن در محراب عبادت نیست“

(امام علیؑ بن ابی طالب کے بارے میں ذکر و گفتگو کرنا (ذات الہی سے) قرب معنوی کے لحاظ سے محراب عبادت میں کھڑے ہونے سے کسی طرح کم نہیں ہے)

غدير خم۔۔۔ علیؑ بن ابی طالب کی فضیلت، لیاقت و قابلیت کو منوانے کا دن۔۔۔۔۔ اس روز پیغمبر ﷺ گرامی قدر اسلام نے اپنی زندگی کے آخری سفر سے مدینہ واپس آتے ہوئے ایک شخصیت کو رہبر و جانشین و ولی امر کے عنوان سے مجمع حجاج کے سامنے معرفی اور شناسائی کے لیے پیش کیا جو ہر لحاظ سے ولایت و سرپرستی امت اسلامی کے لیے لیاقت و شائستگی کی حامل تھی۔

علیؑ وہ نمایاں شخصیت جو ولایت امر الہی کے عہدہ جلیلہ پر فائز ہونے کے حقدار قرار پائے، آپ کا وجود اسلام کی گرانقدر تعلیمات حد کمال تک پہنچانے والا ایک سراپا نمونہ تھا اور خود آپ ایک مرد جانباز و فداکار اور اصول اساسی اسلام کے بنیان گذار تھے۔

آپ نے راہ اسلام اور مرحلہ آزادی و کمال اور اجتماعی و اقتصادی و علمی و ثقافتی عدالت کے قیام کے سلسلہ میں وہ سر سختی کے ساتھ مبارزات و مجاہدات انجام دیئے تھے کہ

مستکبرین و بزرگان قریش کے دل پر خون اور شدید کینہ سے مملو تھے اور وہ لوگ ہرگز یہ نہیں چاہتے تھے کہ آپ کی الہی و آسمانی حکومت عدل کے زیر سایہ رہ جائیں۔

علیؑ کا جانشین پیغمبر ﷺ اور احکام الہی کے محافظ اور نافذ کنندہ کے عنوان سے انتخاب وراثت کی بنیاد پر یا جنبہ خاندانی کی بناء پر یا سیاسی و اقتصادی اسباب کی بنا پر نہیں ہوا تھا بلکہ حکم الہی کے اور آسمانی امر لازم الاجراء کے علاوہ فضیلت و لیاقت کی اساس اور علم و تقویٰ و شائستگی کی بنیاد پر عمل میں آیا تھا اور اس بنا پر آپ کا انتخاب ہوا تھا کہ آپ ایمان و اخلاص کا مکمل نمونہ اور عدالت و مساوات و اخوت کے مظہر کامل تھے۔

سودہ ہمدانی ایک مجاہد و دلیر خاتون علیؑ کے ایک سخت ترین دشمن کے سامنے امامؑ کی طرف سے دفاع اور امامؑ کی مدح و توصیف ایسے انداز سے کرتی ہیں جس سے آپ کے اخلاق کریمہ کے ایک گوشہ کی نشاندہی ہوتی ہے۔

”درود الہی اس روح پاک و طاہر پر ہو کہ زمین نے جسے اپنے سینہ میں چھپا لیا

اور اس کے ساتھ ہی عدالت و انصاف وری بھی دفن ہو گئی۔“

آپ نے حق و حقیقت کے ساتھ وفاداری کا عہد و بیان باندھا تھا اور عہد کر لیا تھا کہ حق کی جگہ پر یا اس کے عوض میں کسی دوسری چیز کو ہرگز اختیار نہیں کریں گے، آپ کا وجود از سر تاپا ایمان و حق طلبی و حقیقت خواہی سے معمور و سرشار تھا۔

علیؑ کا سراسر وجود، علیؑ کی تاریخ و سیرت، علیؑ کی عادت و خصلت اور علیؑ کی بات و گفتگو سب درس ہے، مشق ہے، تعلیم ہے اور رہبری۔ (جاذبہ و دافعہ علیؑ از استاد مطہری ص ۹۱) یہ مختصر عبارت استاد مطہری جیسی دانشمند شخصیت کی ہے جنہوں نے اپنی عمر کے سالہا سال علیؑ کی راہ میں، علیؑ کے نظریات کی اشاعت اور اس کی طرف سے دفاع کرنے میں اور علوم علیؑ کے نشر کرنے میں صرف کیئے ہیں یہاں تک کہ اپنی جان عزیز بھی اسی راہ میں قربان کر دی اور حکومت عدل علوی کے قائم کرنے کی راہ میں جام شہادت نوش کیا اور درجہ عالیہ شہادت پر فائز ہوئے۔

امام علیؑ امت اسلامی کے سچے رہنما اور حقیقی رہبر اور ان مسلمانوں کی زندگی کے لائحہ عمل کی سرنوشت کے متعین کرنے والے ہیں جو چاہتے ہیں کہ صراطِ مستقیم الہی پر گامزن ہو جائیں اور بین الاقوامی اور جہانی میدان میں اپنی اعلیت و حیثیت و واقعیت کو محفوظ رکھیں بغیر اس کے کہ دنیا کی دوسری قوموں سے کسی قسم کی روحی، فکری، علمی، نظریاتی و اقتصادی



وابستگی کے محتاج ہوں۔

علیؑ اور مکتب علیؑ سے دوستی اور محبت کا تقاضا یہ ہے کہ آپ کے مکتب کے مطابق عمل کرنے والے اور آپ کے راستے اور طریقہ پر چلنے والے اس راہ میں ایسے قدم اٹھائیں جیسے آپ اٹھاتے تھے اور اس طرح سوچیں جس طرح آپ سوچتے تھے اور مقصد کی راہ میں اور اس کے حصول کے لیے اس طرح فعالیت کی تلاش اور کوشش کریں جس طرح آپؑ انجام دیتے تھے۔



ڈاکٹر اسرار احمد

## حضرت علی المرتضیٰ رضی اللہ عنہ

صحابہ کرام کی مقدس و محترم جماعت میں حضرت علی مرتضیٰ رضی اللہ عنہ جامع الصفات شخصیت کے حامل ہیں۔ حضرت علی رضی اللہ عنہ میں صدیقیت اور شہادت کے دو گانہ اوصاف بیک وقت موجود تھے۔ گویا حضور ﷺ کی شخصیت کا عکس کامل حضرت علی رضی اللہ عنہ کی ذات میں پوری جامعیت کے ساتھ جلوہ گر نظر آتا ہے۔

### شاہکار رسالت

ابتدائی عمر ہی سے آپ رضی اللہ عنہ کو حضور ﷺ کی تربیت میں پرورش پانے کا موقع ملا۔ پھر ایمان لانے کے بعد سے لے کر ہجرت تک اور ہجرت کے بعد حضرت فاطمہ رضی اللہ عنہا سے نکاح تک آپ حضور ﷺ کے گھر میں رہے۔ گویا حضرت علی رضی اللہ عنہ کی شخصیت شاہکار رسالت کا منہ بولتا ثبوت ہے۔

مکی دور میں حضرت علی رضی اللہ عنہ سے متعلق صرف چند واقعات روایات میں آتے ہیں کیونکہ اس وقت آپ رضی اللہ عنہ کی عمر بہت چھوٹی تھی اگرچہ نوعیت کے اعتبار سے یہ واقعات کافی اہم ہیں۔ پہلا واقعہ تیرہ برس کی عمر میں پیش آیا جب حضور ﷺ نے حکم خداوندی کی تعمیل میں بنو ہاشم کے لیے کھانے کی دعوت کا اہتمام کیا تاکہ آپ انہیں اسلام کی دعوت دیں۔ اس کے جواب میں بنو ہاشم میں سے کھڑا ہوا تو کون ایک تیرہ سالہ بچہ علی بن ابی طالب۔ اس

موقع پر ان کی زبان سے تاریخی جملے نکلے۔ ذرا چشم تصور سے دیکھئے کہ رسول ﷺ اپنے خاندان کو اللہ کی طرف بلا رہے ہیں اور حاضرین میں سے کسی کے کان پر جوں تک نہیں رینگے گی۔ تیرہ برس کا ایک بچہ کھڑا ہوتا ہے اور کہتا ہے کہ ”اگرچہ میں عمر میں سب سے چھوٹا ہوں، اگرچہ میری آنکھیں دکھتی ہیں، اگرچہ میری ٹانگیں پتلی ہیں لیکن میں آپ ﷺ کا ساتھ دوں گا۔“ اور تمام لوگ تہقہ لگا کر دلوں میں یہ کہتے ہوئے چلے گئے کہ یہ ہیں جو دنیا کی تاریخ کا رخ بدلنے کے لیے کھڑے ہوئے ہیں اور یہ تیرہ سالہ بچہ ہے جو ان ﷺ کی مدد اور اعانت کے لیے خود کو پیش کر رہا ہے۔

دوسرا اہم واقعہ ہجرت کی رات حضور ﷺ نے لوگوں کی وہ امانتیں جو آپ ﷺ کے پاس تھیں، حضرت علی رضی اللہ عنہ کے سپرد کیں اور ان کو اپنی جگہ اپنے بستر پر لیٹنے کی ہدایت فرما کر ہجرت کے ارادے سے روانہ ہوئے۔ اس وقت حضرت علی رضی اللہ عنہ کی عمر پچیس برس کے قریب تھی۔ رات بھر دشمنان خدا اور رسول ﷺ کا محاصرہ رہا۔ اس خطرہ کی حالت میں بھی حضرت علی رضی اللہ عنہ نہایت سکون و اطمینان کے ساتھ محو خواب رہے۔ یہ بھی آپ رضی اللہ عنہ کی چھپی ہوئی شجاعت کا ایک مظہر ہے۔

## تخل اور خوف خدا

رسول اللہ ﷺ کا فرمان مبارک ہے کہ ”قوی (پهلوان) وہ نہیں جو مقابل کو پچھاڑ لے بلکہ (حقیقی) قوی اور پهلوان وہ ہے جو غصہ اور غیظ کی حالت میں اپنے نفس کو قابو میں رکھے۔“ نبی اکرم ﷺ کے اس ارشاد گرامی کی کامل تعمیل سیرت علی رضی اللہ عنہ میں نظر آتی ہے۔ کسی شخص کی ذاتی توہین و تذلیل کی جو مذموم حرکتیں دنیا میں رائج ہیں، ان میں دو نہایت گھناؤنی ہیں۔ ایک یہ کہ کسی کو ماں بہن کی گالی دی جائے اور ایک یہ کہ اس کے منہ پر تھوک دیا جائے۔ ان حرکتوں پر کمزور شخص بھی غصہ سے مغلوب ہو کر کانپنے لگتا ہے، اس کے جسم کا سارا خون اس کے چہرے پر آ جاتا ہے، محسوس ہوتا ہے کہ اگر اس کا بس چلے تو تذلیل کرنے والے کی تکابوٹی کر دے گا۔ اس سے اندازہ لگایا جاسکتا ہے کہ ایسے مواقع پر کسی قوی شخص کے جذبات کا عالم کیا ہو گا! آخر الذکر صورت کا ایک واقعہ حضرت علی رضی اللہ عنہ کے ساتھ پیش آیا۔ ایک غزوہ میں آنجناب رضی اللہ عنہ نے ایک کافر کو پچھاڑ لیا اور آپ رضی اللہ عنہ تلوار سے اس کا سر قلم کرنے کے لیے آمادہ تھے کہ اس نے لیٹے لیٹے آپ رضی اللہ عنہ کے منہ پر تھوک دیا۔ آپ رضی اللہ عنہ اس توہین و تذلیل پر برا فروختہ ہونے کی بجائے اس کو چھوڑ کر الگ



کھڑے ہو گئے۔ کافر حیران و پریشان اٹھ کھڑا ہوا۔ اس نے آپ ﷺ سے دریافت کیا کہ میں نے تو یہ سمجھ کر کہ مجھے تو قتل ہونا ہے ہی، یہ مذموم حرکت کی تھی لیکن آپ ﷺ نے مجھے چھوڑ دیا؟ آپ ﷺ نے اسے جواب دیا کہ میری تم سے کوئی ذاتی دشمنی نہیں تھی۔ میں فی سبیل اللہ تم سے لڑ رہا تھا اور اسی لیے تمہیں قتل کرنا چاہتا تھا لیکن جب تم نے میرے منہ پر تھوکا تو اس کے رد عمل میں تمہارے خلاف میرے دل میں شدید غیظ و غضب پیدا ہوا۔ ساتھ ہی مجھے اللہ کا خوف آیا کہ اگر اس موقع پر میں تمہیں قتل کر دوں تو ہو سکتا ہے کہ تمہارا یہ قتل اللہ کے نزدیک اس کی راہ میں قتل شمار نہ ہو بلکہ میرے ذاتی غصہ کے انتقام میں شمار ہو گا اس لیے میں نے تمہارے قتل سے ہاتھ روک لیا۔ یہ ہے تحمل، خشیت الہی اور حقیقی شجاعت کا عملی نمونہ جو حضرت علیؑ کی شخصیت میں پوری طرح جلوہ گر نظر آتا ہے۔

### عدل و انصاف اور تفقہ فی الدین

رسول ﷺ کی زبان مبارک سے متعدد صحابہ کرام ﷺ کے خصوصی مناقب بیان ہوئے ہیں۔ خطبات جمعہ میں خطیب حضرات خلفائے راشدین ﷺ کے متعلق حضور ﷺ کے فرمائے ہوئے ان مناقب کو بیان کرتے ہیں کہ میری امت میں، میری امت کے حق میں سب سے زیادہ رحیم و شفیق ابو بکر ﷺ ہیں۔ امت میں اللہ کے احکام کے بارے میں سب سے زیادہ سخت، سب سے زیادہ شدید عمر ﷺ ہیں۔ امت میں سب سے زیادہ حیا دار عثمان ﷺ ہیں اور امت میں سب سے بہتر فیصلہ کرنے والے علیؑ ہیں۔ چنانچہ حضور ﷺ نے مدینہ میں کئی مواقع پر مقدمات کے فیصلے کی ذمہ داری حضرت علیؑ کے سپرد فرمائی۔ جب اہل یمن نے اسلام قبول کیا تو نبی اکرم ﷺ نے وہاں کے عمدہ قضا کے لیے آپ ﷺ کو مقرر فرمایا۔ حضرت علیؑ نے بارگاہ رسالت میں عرض کیا یا رسول اللہ ﷺ وہاں نئے نئے مقدمات پیش ہوں گے اور مجھے قضا کا تجربہ اور علم نہیں۔ لیکن رسول اکرم ﷺ کی نگاہ جو ہر شے میں آپ ﷺ کی پوشیدہ صلاحیتوں کو جانتی تھی لہذا حضور ﷺ نے آپ ﷺ کو تسلی دی کہ ”اللہ تعالیٰ تمہارے دل کو ثبات و استقلال بخشے گا، تمہاری زبان کو حق بات کہنے کی سعادت عطا فرمائے گا اور صحیح فیصلے کرنے میں تمہاری نصرت فرمائے گا۔“ اس تسلی کے علاوہ حضور ﷺ نے آپ ﷺ کو قضا و فصل مقدمات کے لیے ہدایات بھی دیں۔ مثلاً حضور ﷺ نے فرمایا علیؑ جب تم دو آدمیوں کا جھگڑا چکانے لگو تو اپنے فیصلہ کو اس وقت تک روکے رکھو جب تک دونوں فریقوں کے بیان اور ضروری شہادتوں کو

نہ سن لو اور حقیقت معلوم کرنے لیے ان سے خوب جرح نہ کرلو۔ حضرت علیؑ فرماتے ہیں کہ نبی اکرم ﷺ کی تسلی اور ہدایت کے بعد پھر مجھے مقدمات کے فیصلوں میں کبھی تذبذب نہیں ہوا۔ یمن کے قیام کے دوران آپؑ نے بعض عجیب و غریب مقدمات کا فیصلہ اپنی فراست سے فرمایا۔ ان فیصلوں میں سے بعض کو حجتہ الوداع کے موقع پر حضور ﷺ کی خدمت میں بطور اپیل پیش کیا گیا۔ حضور ﷺ نے حضرت علیؑ کے فیصلے کو سن کر تبسم فرمایا اور ان کو برقرار رکھا۔ بحیثیت خلیفہ راشد حضرت علیؑ کے فیصلے چونکہ قانون شریعت میں نظائر کی حیثیت رکھتے ہیں، اس لیے اہل علم نے ان کو تحریری صورت میں مدون بھی کیا۔ آنجنابؑ کے بعض فیصلوں سے امام ابو حنیفہؒ نے اپنی فقہ میں استنباط کیا ہے۔

تمام صحابہ کرامؓ اس بات کو تسلیم کرتے تھے کہ اللہ تعالیٰ نے حضرت علیؑ کو مقدمات و منقشات اور تنازعات و خصومات کے فیصلوں اور قضاء کی خصوصی صلاحیت عطا فرمائی تھی۔ حضرت عمرؓ فرمایا کرتے تھے۔ ”ہم میں مقدمات کے فیصلے کے لیے سب سے زیادہ موزوں علیؑ ہیں اور قرآن کے سب سے بڑے قاری ابی بن کعبؓ ہیں۔“ اسی طرح فقیہ الامت حضرت عبداللہ بن مسعودؓ کا قول ہے کہ تمام صحابہؓ کہا کرتے تھے کہ مدینہ والوں میں سب سے زیادہ صحیح فیصلہ کرنے والے حضرت علیؑ ہیں۔ بڑے بڑے صحابہؓ یہاں تک کہ حضرت عمرؓ اور حضرت عائشہؓ کو بھی بعض اوقات حضرت علیؑ کی طرف رجوع کرنا پڑتا تھا۔ مسند احمد میں مروی ہے کہ کسی نے حضرت عائشہؓ سے دریافت کیا کہ وضو کے بعد کتنے دن تک موزوں پر مسح کیا جاسکتا ہے۔ انہوں نے فرمایا علیؑ سے معلوم کرو، کیونکہ وہ سفر میں حضور ﷺ کے ساتھ رہا کرتے تھے۔

جس زمانہ میں آپؑ کا حضرت معاویہؓ سے اختلاف چل رہا تھا، اس زمانے میں بھی ایک دفعہ حضرت معاویہؓ نے خط لکھ کر ایک مسئلہ دریافت کیا۔ آپؑ نے مسکرا کر فرمایا کہ خدا کا شکر ہے کہ ہمارے مخالفین بھی متفقہ فی الدین میں ہماری طرف رجوع کرتے ہیں اور مسئلہ کا جواب بھجوا دیا، جس کے مطابق حضرت معاویہؓ نے عمل کیا۔

### زہد و قناعت

اگر یہ کہا جائے تو غلط نہیں ہو گا کہ حضرت علیؑ کی ذات پر وہ زہد ختم ہو گیا جس کا پیکر کامل محمد عربیؐ کی ذات مبارکہ تھی۔ بچپن میں پچیس برس کی عمر تک حضرت علیؑ

نبیؐ رسول ﷺ کے ساتھ رہے۔ آنحضور ﷺ کا پر تو اور عکس آپ ﷺ کی شخصیت میں پیدا ہونا لازمی تھا۔ لہذا آپ ﷺ کی زندگی میں دنیوی عیش و آرام کا کیا سوال! حضرت فاطمہؑ کے ساتھ رشتہ ازدواج قائم ہوا تو الگ مکان میں رہے۔ اس گھریلو زندگی کی آسائشوں کا اندازہ اس سے لگایا جاسکتا ہے کہ حضور ﷺ نے آپ ﷺ کی زرہ فروخت کر کے گھر گرہستی کے لیے جو سامان خرید کر دیا تھا عمر بھر اس میں کوئی اضافہ نہ ہو سکا۔ حضرت فاطمہؑ کے ہاتھوں میں چکی پیتے پیتے گئے پڑ گئے تھے۔ بخاری شریف کی روایت ہے کہ ایک مرتبہ رسول اللہ ﷺ کی لخت جگرؑ اور آپ ﷺ نے مل کر آنحضور ﷺ سے ایک کنیر یا غلام دینے کی درخواست کی۔ سرور عالم ﷺ نے فرمایا کہ کیا میں تم کو اس سے بہتر چیز نہ بتا دوں؟ پھر آپ ﷺ نے فرمایا کہ تم دونوں جب رات کو سونے لگو تو 33 بار تسبیح 33 بار تحمید اور 34 بار تکبیر کہہ لیا کرو۔ حضرت علیؑ فرماتے ہیں کہ اس وقت سے اب تک میں نے اس تسبیح کو کبھی ترک نہیں کیا۔ کسی نے پوچھا کیا جنگ صفین کی شب میں بھی نہیں؟ فرمایا کہ ”ہاں صفین میں بھی نہیں۔“

فقر و درویشی کا یہ عالم تھا کہ ہفتوں گھر میں چولہے کا دھواں نہیں اٹھتا تھا۔ بھوک کی شدت ستاتی تو پیٹ پر پتھر باندھ لیتے۔ عہد فاروقی میں جب آپ ﷺ کا وظیفہ مقرر ہوا تو آپ اپنی ضروریات کے بقدر رکھ کر باقی سارا مال اللہ کی راہ میں دے دیتے۔ عہد خلافت میں بھی آپ کے زہد میں کوئی فرق نہیں آیا۔ موٹا جھوٹا لباس اور روکھا پھیکا کھانا آپ ﷺ کے لیے دنیا کی سب سے بڑی نعمت تھی۔ مسند احمد ہی کی روایت ہے کہ ایک مرتبہ ایک مہمان شریک طعام تھے، انہوں نے معمولی اور سادہ کھانا دیکھ کر کہا، ”امیر المومنینؑ بیت المال میں اللہ کے فضل سے مال و اسباب کی کافی بہتات ہے۔“ آپ ﷺ نے جواب میں فرمایا۔ ”خلیفہ وقت کو مسلمانوں کے مال میں صرف اتنا حق ہے کہ سادگی کے ساتھ خود کھائے اور اپنے اہل و عیال کو کھلائے،“ بقیہ سارا مال خلق خدا کے لیے ہے۔“ دور خلافت میں جب تک مدینہ میں قیام رہا آپ ﷺ کی رہائش اپنے مٹی اور گارے سے بنے ہوئے حجرے میں ہی رہی۔ جب دار الخلافہ کوفہ منتقل کیا تو دارالامارت میں قیام کی بجائے ایک میدان میں سادہ خیمہ لگوا کر اس میں قیام کیا اور فرمایا کہ ”عمرؓ نے ہمیشہ محلات کو حقارت کی نگاہ سے دیکھا ہے، مجھے بھی اس کی حاجت نہیں،“ میرے لیے میدان میں خیمہ کافی ہے۔“ پھر خیمہ پر نہ کوئی دربان تھا نہ کوئی حاجب۔ خلیفہ وقت ایک معمولی غریب آدمی کی طرح زندگی بسر کرتے تھے۔



فیاضی اور داد و دہش کا یہ عالم تھا کہ دور خلافت میں آپ عموماً بیت المال کا سارا مال تقسیم کر کے جھاڑو پھیر دیا کرتے اور دو رکعت نماز شکرانے کے طور پر ادا فرماتے۔ ازالۃ الخفا میں شاہ ولی اللہ نے لکھا ہے کہ حضرت علیؑ نے اپنے دور خلافت میں ایک دفعہ خطبہ دیتے ہوئے فرمایا۔ ”میری تلوار کون خریدتا ہے؟ واللہ اگر میرے پاس تمہ کی قیمت ہوتی (جس کی مجھے اشد ضرورت ہے) تو اس کو فروخت نہ کرتا۔“ ایک شخص نے کھڑے ہو کر کہا۔ ”امیر المومنین میں آپؑ کو تمہ کی قیمت بطور قرض دیتا ہوں۔“

صحیح بخاری میں روایت ہے کہ سورۃ الدھر کی یہ آیت ویطعمون الطعام علی حبہ مسکینا و یتیمًا و اسیرا حضرت علیؑ کے زہد اور انفاق و ایثار کی ستائش کے طور پر نازل ہوئی۔ ایک دفعہ آپؑ نے رات بھر ایک باغ کو سیخ کر مزدوری میں تھوڑے سے جو حاصل کیے۔ صبح ان کا ایک تہائی حصہ پا کر حریرہ پکوانے کا انتظام کیا۔ ابھی تیار ہی ہوا تھا کہ ایک مسکین نے صدالگائی، آپؑ نے سارا حریرہ اٹھا کر اسے دے دیا۔ پھر بقیہ میں سے دوسرے ٹکٹ کے پکوانے کا انتظام کیا لیکن جیسے ہی وہ تیار ہوا ایک مسکین یتیم نے دست سوال بڑھایا، آپؑ نے یہ اس کی نذر کر دیا۔ اب جو تیسرا حصہ بچا تھا وہ پکنے کے بعد ایک مشرک قیدی کے سوال پر اس کو دے دیا گیا اور اس اللہ کے بندے نے رات بھر کی مشقت سے کمائی ہوئی پونجی اللہ کی راہ میں دے کر خود فاقہ کیا اور آپ کے اہل و عیال بھی دن بھر فاقہ سے رہے۔ آپؑ کے پاس دنیوی دولت نہ تھی لیکن دل اتنا غنی تھا کہ شاید ہی کوئی سائل کبھی آپؑ کے در سے خالی ہاتھ گیا ہو۔

## سادگی اور تواضع

حضرت علیؑ کے بارے میں تمام سیرت نگاروں نے لکھا ہے کہ سادگی اور تواضع آپؑ کی دستار فضیلت کا خوش نما طرہ تھا۔ آپؑ اپنے ہاتھ سے محنت و مزدوری کرنے میں کوئی عار محسوس نہیں کرتے تھے۔ لوگ مسائل پوچھنے آتے تو آپ کو کبھی جوتے ٹانکتے، کبھی اونٹ چراتے اور کبھی زمین کھودتے ہوئے پاتے۔ مزاج میں سادگی کا یہ عالم تھا کہ فرش خاک پر بے تکلف سو جاتے۔ ایک مرتبہ نبی اکرم ﷺ آپؑ کو ڈھونڈتے ہوئے مسجد میں تشریف لائے تو دیکھا کہ آپؑ زمین پر بے تکلفی سے سو رہے ہیں، چادر جسم سے سرکنے سے جسم غبار آلود ہو گیا ہے۔ سرور عالم ﷺ نے اپنے دست مبارک سے آپؑ کا بدن صاف کیا اور نہایت محبت بھرے لہجے میں اجلس یا اباترا ب (اے

مٹی والے اب اٹھ بیٹھو) حضور ﷺ کی عطا کردہ یہ کنیت آپ ﷺ کو اتنی عزیز تھی کہ جب کوئی آپ ﷺ کو ”یا ابا تراب“ کہہ کر مخاطب کرتا تو خوشی کے مارے چہرہ دمک اٹھتا اور ہونٹوں پر تبسم کی لہر آ جاتی۔ عمد خلافت میں بھی یہ سادگی قائم رہی۔ معمولی لباس میں بازار کا گشت کرتے۔ اگر کوئی شخص پیچھے پیچھے چلتا یا آپ ﷺ کو دیکھ کر کھڑا ہو جاتا تو منع فرماتے کہ اس میں والی کے لیے فتنہ اور مومن کے لیے ذلت ہے۔

### احساس بندگی اور تقویٰ

حضرت جنید بغدادیؒ کا قول ہے کہ عبادت و ریاضت اور آزمائش امتحان میں ہمارے شیخ الشیوخ علی مرتضیٰؒ ہیں۔ شاہ ولی اللہ نے ازاتہ الخفا میں لکھا ہے کہ چونکہ حضرت علیؑ کو حضور ﷺ کی صحبت میں رہنے کا طویل ترین موقع ملا تھا اس لیے تقویٰ اور نفلی عبادت میں بھی آپ کو ایک خاص مقام حاصل تھا۔ آپ ﷺ کی نماز میں خشوع خضوع کی یہ کیفیت ہوتی تھی کہ دوران نماز بید کی چھڑی کی طرح لرزتے تھے۔ یہ عجیب واقعہ بھی ملتا ہے کہ ایک جنگ میں آپ ﷺ کے جسم میں تیر پیوست ہو گیا۔ لوگوں نے تیر کھینچنے کی کوشش کی لیکن وہ نہ نکل سکا۔ آپ ﷺ نے فرمایا کہ میں نفل نماز شروع کرتا ہوں، اس حالت میں نکالنے کی کوشش کرنا۔ روایات میں آتا ہے کہ نماز میں آپ کا جسم اتنا نرم پڑ گیا کہ تیر آسانی سے نکل آیا اور آپ ﷺ کو تکلیف کا احساس تک نہ ہوا۔

### علم و فضل اور حکمت

آپ ﷺ کے متعلق جامع ترمذی میں حضور ﷺ کا ارشاد بھی ملتا ہے کہ انا مدینۃ العلم و علی بابہا (میں ﷺ علم کا شہر ہوں اور علیؑ اس کا دروازہ ہے) اسلام کے علوم و معارف کا سرچشمہ قرآن مجید ہے۔ آپ ﷺ نے اس سرچشمہ سے پوری طرح میرابی حاصل کی۔ آپ ﷺ نہ صرف قرآن کے حافظ و قاری تھے بلکہ علوم قرآنی سے بھی آپ کو خصوصی شغف تھا۔ بالخصوص آیات کے شان نزول کے علم میں آپ گہری دلچسپی رکھتے تھے۔ چنانچہ آپ ﷺ کا شمار قرآن کے مفسرین کے اعلیٰ ترین طبقہ میں ہوتا ہے۔ قرآن مجید سے مسائل کے استنباط میں آپ ﷺ کو ید طولیٰ حاصل تھا۔ خوارج نے حکیم کے مسئلہ میں فتنہ اٹھایا، تو آپ ﷺ نے بہت سے حفاظ قرآن اور علماء کو جمع کر کے خوارج کے اہم افراد کی موجودگی میں ان سے دریافت فرمایا کہ اگر میاں بیوی میں

اختلاف ہو تو اللہ نے حکم بنانے کی اجازت دی ہے کہ نہیں؟ لہذا جب امت کے دو گروہوں میں اختلاف ہو جائے تو حکم بنانا جائز ہو گیا یا نہیں؟ حفاظ و علماء نے آپ ﷺ کی تائید کی۔ حضرت علیؑ نے بچپن ہی سے لکھنے پڑھنے کی تعلیم حاصل کر لی تھی۔ بعض دوسرے صحابہ کی طرح آپ ﷺ کا نام بھی کتابان وحی میں شامل تھا۔ مزید یہ کہ حضور ﷺ کے جو مکاتیب و فرائین لکھے جاتے تھے ان میں سے بعض کو تحریر کرنے کا شرف بھی آپ ﷺ کے حصے میں آیا۔ حدیبیہ کا صلح نامہ بھی آپ ﷺ ہی نے تحریر فرمایا تھا۔

### نیابت رسول ﷺ

دیگر صحابہ کے ساتھ حضرت علیؑ کے تعلقات کے ذکر سے پہلے مناسب معلوم ہوتا ہے کہ میرت کا ایک اہم واقعہ ذہن میں تازہ کر لیا جائے۔ غزوہ تبوک کے موقع پر حضور ﷺ نے حضرت علیؑ کو اپنے نائب کی حیثیت سے مدینہ میں رہنے کا حکم دیا مگر یہ بات حضرت علیؑ کے مزاج سے بعید تھی کہ وہ شرکت جہاد سے محرومی کو گوارا کر لیں۔ پھر کچھ منافقین نے طعنہ زنی بھی کی۔ چنانچہ آپ ﷺ نے رنجیدہ ہو کر شکوہ کے انداز میں حضور ﷺ کی خدمت میں عرض کیا کہ لوگ اللہ کی راہ میں جہاد کے لیے نکلیں، داد شجاعت دیں اور میں عورتوں، بوڑھوں اور مریضوں کی دیکھ بھال کے لیے مدینہ میں رہ جاؤں۔ حضرت علیؑ کی اس شکوہ آمیز التجا پر حضور ﷺ نے فرمایا کہ ”اے علیؑ! میرے ساتھ تمہارا وہی تعلق ہے جو ہارون کا موسیٰ علیہما السلام کے ساتھ تھا، سوائے اس کے کہ میرے بعد کوئی نبی نہیں ہے۔“

### نیابت عمر فاروق رضی اللہ عنہ

حضرت عمرؓ جب بیت المقدس کی فتح کے موقع پر یروشلم تشریف لے گئے تو مدینہ میں اپنا نائب حضرت علیؑ کو بنا کر گئے۔ کیا کوئی حکمران ایک طویل سفر پر جاتے ہوئے اپنی جگہ کسی ایسے شخص کو اپنا قائم مقام بناتا ہے جس پر اسے اعتماد نہ ہو۔ مدینہ سے بیت المقدس کے فاصلے اور اس دور میں اونٹ کے سفر کی رفتار سے اندازہ لگایا جاسکتا ہے کہ حضرت عمرؓ کی مدینہ سے غیر حاضری کوئی چند روز کی بات نہ تھی۔ دوسری مرتبہ حضرت عمرؓ نے اس وقت حضرت علیؑ کو اپنا نائب بنایا جب آپ ﷺ اپنے دور خلافت میں حج کے لیے تشریف لے گئے۔ حضرت عمرؓ نے اسوۂ رسول ﷺ پر عمل کرتے ہوئے حضرت



علیؑ کو اپنا نائب مقرر فرمایا۔

حضرت عمر فاروقؓ کے دور خلافت میں انتہائی تیزی کے ساتھ فتوحات کا دائرہ وسیع ہوا پورے پورے ملک یکے بعد دیگرے اسلامی ریاست میں شامل ہو رہے تھے، بڑی بڑی آبادیاں اپنے تمام وسائل و ذرائع اور وسیع و عریض اراضی سمیت اسلامی حکومت کے زیر نگیں آ رہی تھیں۔ اگر ان کا صحیح انتظام اور بندوبست نہ ہوتا تو بہت بڑی ہلاکت اور تباہی رونما ہوتی۔ حضرت عمرؓ کے یہ الفاظ تاریخ کے صفحات پر ثبت ہیں کہ ”اگر علیؑ نہ ہوتے تو عمرؓ ہلاک ہو جاتا۔“ فاروق اعظمؓ نے یہ کیوں کہا؟ اس لیے کہ آپؓ پر خلیفۃ المسلمین کی حیثیت سے بہت سی دوسری ذمہ داریاں تھیں، خاص طور پر فوجوں کا انتظام و انصرام، محاذوں سے آنے والی اطلاعات کی روشنی میں فوجوں کی مزید کمک اور سامان رسد کی فراہمی اور ترسیل کے انتظامات، پھر وقتاً فوقتاً پیدا ہونے والے بحرانوں پر قابو پانے کی تدابیر پر غور و فکر اور انکے روبہ عمل لانے کے انتظامات، ان تمام امور کی انجام دہی میں آپؓ مصروف و منہمک رہتے تھے۔ لہذا ریاست اسلامی کے داخلی انتظام کی ذمہ داری حضرت علیؑ کے سپرد تھی۔ گویا حضرت علیؑ عمر فاروقؓ کے مشیر خاص تھے۔

خلافت فاروقی میں جس قدر حکومت کے انتظامی محکمے قائم ہوئے ان میں سے اکثر حضرت علیؑ کی فہم و فراست کے رہن منت ہیں۔

### شعر و ادب اور فصاحت و بلاغت

حضرت علیؑ شعر و ادب میں بھی بڑا اونچا مقام رکھتے تھے۔ آپؑ فصاحت و بلاغت کی معراج پر تھے۔ عموماً جو لوگ شجاع اور مرد میدان ہوتے ہیں، ان میں شعر و ادب و فصاحت و بلاغت کا ذوق بہت کم ہوتا ہے لیکن حضرت علیؑ اس بحر کے بھی شناور ہیں۔ انصح العرب تو یقیناً جناب محمد ﷺ ہیں، حضور ﷺ کا اپنا قول ہے انا نصح العرب لیکن حضور ﷺ کے بعد خطابت، فصاحت و بلاغت اور شاعری میں صحابہ کرام میں حضرت علیؑ سب سے بڑھ کر ہیں۔ آپؑ عربی گرامر کے موجد اور علم نحو کے ماہر ہیں۔ آپ کے حکیمانہ اشعار دیکھئے ان میں کتنی بے ساختگی ہے۔

یغوص البحر من طلب السلالی  
ومن طلب العلی سہر اللیالی

ومن طلب العلی من غیر کد  
اضاع العمر فی طلب المحال

ترجمہ: ”جو کوئی موتی چاہتا ہے تو اسے سمندر میں غوطہ لگانا ہی پڑتا ہے۔ جو شخص زندگی میں کوئی اونچا مقام حاصل کرنا چاہتا ہے تو اسے راتوں کو جاگنا پڑتا ہے۔ جو کوئی بلندی بھی چاہے اور محنت نہ کرے وہ شخص اپنی عمر کو ایک محال شے کی طلب میں ضائع کر بیٹھتا ہے۔“

### تقریر و خطابت

شاعری کے علاوہ تقریر و خطابت میں بھی حضرت علی رضی اللہ عنہ کو خدا داد ملکہ حاصل تھا۔ مشکل سے مشکل مسائل اور موضوعات پر فی البدیہہ تقاریر فرماتے جو نہایت خطیبانہ، مدلل اور موثر ہوتی تھیں۔ آپ رضی اللہ عنہ کے خطبات، اشعار اور حکیمانہ اقوال آج بھی ”نجم البلاغہ“ کے نام سے علماء کے لیے مینارہ نور کی حیثیت رکھتے ہیں۔

### شیر خدا رضی اللہ عنہ کی شجاعت

حضرت علی رضی اللہ عنہ کی شخصیت میں کمال درجہ کی شجاعت اور بہادری تھی جو چھپی ہوئی نہیں بلکہ ظاہر و باہر اور نمایاں نظر آتی ہے، وہ شجاعت جو بدر میں ظاہر ہوئی جبکہ شیبہ اور ولید دونوں حضرت علی رضی اللہ عنہ کے ہاتھوں واصل جہنم ہوئے۔ پھر آپ رضی اللہ عنہ کی تلوار نے بجلی کی طرح چمک چمک کر اعدائے اسلام کے خرمن ہستی کو جلادیا۔ غزوہ احد میں حضرت مصعب بن عمیر رضی اللہ عنہ کے شہید ہونے کے بعد حضرت علی رضی اللہ عنہ نے آگے بڑھ کر ان رضی اللہ عنہ کے ہاتھ سے علم سنبھالا اور چند صحابیوں کے ساتھ مل کر ایسی بے جگری کے ساتھ لڑتے ہوئے مشرکین کا رخ پھیر دیا جو حضور ﷺ کی طرف یلغار کر رہے تھے۔

غزوہ خیبر کے موقع پر حضرت علی رضی اللہ عنہ حضور ﷺ کے ہرکاب تھے۔ خیبر میں یہودیوں کے سات قلعے تھے۔ چھ فتح ہو گئے لیکن آخری قلعہ قوص زیادہ سخت ثابت ہوا۔ پہلے حضرت ابوبکر رضی اللہ عنہ اور ان کے بعد حضرت عمر رضی اللہ عنہ اس کی تسخیر کے لیے مامور ہوئے لیکن کامیابی نہ ہوئی پھر حضور ﷺ نے فرمایا کہ میں کل ایک ایسے بہادر کو علم دوں گا جو خدا اور رسول کا محبوب ہے اور اس قلعہ کی فتح اسی کے لیے مقدر ہے۔ صبح ہوئی تو ہر جان نثار متنبی تھا کہ کاش اس فخر و شرف کا تاج اس کے سر کی زینت بنے۔ حضور ﷺ نے دفعتاً حضرت علی رضی اللہ عنہ کو پکارا۔ آپ رضی اللہ عنہ آشوب چشم میں مبتلا تھے۔ حضور ﷺ نے علی

مرتضیٰ رضی اللہ عنہ کی آنکھوں پر لعاب دہن لگایا جس سے آپ رضی اللہ عنہ کی تکلیف جاتی رہی۔ پھر علم مرحمت فرمایا۔ اس قلعہ کا سردار مرحب نامی یہودی تھا جو فنون حرب میں یکتا و یگانہ شمار ہوتا تھا، جسم کے لحاظ سے بھی بڑا نحیم و ضخیم تھا۔ علم ہاتھ میں لینے کے بعد حضرت علی رضی اللہ عنہ نے پوچھا حضور ﷺ کیا میں قلعہ والوں کو قتل کر دوں؟ حضور ﷺ نے اس موقع پر یہ تاریخی جملے فرمائے۔ ”نہیں علی رضی اللہ عنہ پہلے ان پر اسلام پیش کرو، کیونکہ تمہاری کوششوں سے اگر ایک شخص بھی مسلمان ہو گیا تو وہ تمہارے لیے سرخ اونٹوں سے زیادہ بہتر ہے۔“

حضرت علی رضی اللہ عنہ نے جب قلعہ قوص کا محاصرہ کیا تو مرحب آہن پوش ہو کر ہتھیار سجا کر بڑے جوش و خروش کے ساتھ متکبرانہ انداز میں یہ رجز پڑھتا ہوا مبارزت کے لیے نکلا۔

”خیر مجھے جانتا ہے کہ میں مرحب ہوں، مسلح پوش بہادر اور تجربہ کار ہوں۔ جب جنگ میرے سامنے آتی ہے تو بھڑک اٹھتی ہے۔“ فاتح خیر علی مرتضیٰ رضی اللہ عنہ نے جواب میں یہ رجز پڑھا۔ ”میں وہ ہوں جس کا نام میری ماں نے حیدر رکھا ہے۔ جنگل کے شیر کی طرح مہیب اور ڈراؤنا۔ میں دشمنوں کو نہایت سرعت سے قتل کرتا ہوں۔“ اور جھپٹ کر ایک ہی وار میں اس کا کام تمام کر دیا۔

### حضرت معاویہ رضی اللہ عنہ کا ایک تاثر


مولانا معین الدین ندوی نے اپنی کتاب ”خلفائے راشدین“ میں حضرت معاویہ رضی اللہ عنہ کے دربار خلافت کا ایک عجیب واقعہ بیان کیا ہے۔ وہ لکھتے ہیں کہ ایک مرتبہ دربار میں حضرت معاویہ رضی اللہ عنہ نے ضرار اسدی سے کہا جو حضرت علی رضی اللہ عنہ کے حامیوں میں رہے تھے کہ حضرت علی رضی اللہ عنہ کے اوصاف بیان کرو۔ پہلے تو ضرار نے معذرت کی لیکن حضرت معاویہ رضی اللہ عنہ کے اصرار پر وہ بولے کہ اگر اصرار ہے تو سنئے۔

”وہ (حضرت علی رضی اللہ عنہ) بلند حوصلہ اور قوی تھے فیصلہ کن بات کہتے تھے، عادلانہ فیصلے کرتے تھے۔ ان کے ہر جانب علم کا چشمہ پھوٹا تھا۔ ان کے تمام اطراف سے حکمت نکلتی تھی۔ دنیا کی دلفریبی اور شادابی سے وحشت کرتے اور رات کی وحشت ناکی سے انس رکھتے تھے۔ بڑے رونے والے اور بہت غور و فکر کرنے والے تھے، جب ہم ان سے سوال کرتے تھے تو وہ ہمارا جواب دیتے تھے اور جب ہم ان سے انتظار کی درخواست کرتے تو وہ ہمارا انتظار کرتے۔ اس کے باوجود کہ وہ اپنی خوش خلقی سے ہم کو اپنے قریب کر لیتے تھے اور خود ہم سے قریب ہو جاتے تھے“



خدا کی قسم ان کی ہیبت سے ہم ان سے گفتگو نہیں کر سکتے تھے۔ وہ اہل دین کی عزت کرتے تھے۔ غریبوں کو مقرب بناتے تھے۔ قوی کو اس کے باطن میں حرص و طمع کا موقع نہیں دیتے تھے۔ ان کے انصاف سے ضعیف ناامید نہیں ہوتا تھا۔ میں شہادت دیتا ہوں کہ میں نے ان کو بعض معرکوں میں دیکھا کہ رات گزر چکی ہے، ستارے ڈوب چکے ہیں اور وہ اپنی داڑھی پکڑے ہوئے ایسے مضطرب ہیں جیسے مارگزیدہ مضطرب ہوتا ہے اور اس حالت میں وہ غمزہ آدی کی طرح رو رہے ہیں اور کہتے ہیں کہ اے دنیا مجھ کو فریب نہ دے، دوسرے کو دے، تو مجھ سے چھیڑ چھاڑ کرتی ہے یا میری مشتاق ہوتی ہے، افسوس افسوس میں نے تجھ کو تین طلاقیں دے دی ہیں، جس سے رجعت نہیں۔ تیری عمر کم اور تیرا مقصد حقیر ہے۔ آہ زاد راہ کم اور سفر دور دراز کا ہے۔ راستہ وحشت خیز ہے۔“

یہ سن کر امیر معاویہؓ رو پڑے اور فرمایا۔ ”اللہ تعالیٰ ابوالحسن یعنی حضرت علیؑ پر رحم کرے۔ خدا کی قسم وہ ایسے ہی تھے۔“



## شیر خدا سیدنا حضرت علی رضی اللہ عنہ

شیر خدا حضرت علیؑ بن ابی طالب کے والد ماجد مکہ کے بااثر اور ذی وقار افراد میں شمار ہوتے تھے۔ حضور نبی اکرم ﷺ نے اپنے دادا حضرت عبدالمطلب کی وفات کے بعد حضرت ابوطالب کی آغوش محبت میں پرورش پائی۔ حضرت ابوطالب حضور اکرم ﷺ کے حقیقی چچا تھے۔ انہوں نے ہی حضور ﷺ کو تجارت کے معزز پیشے سے روشناس کرایا۔ حضرت بی بی خدیجہؑ سے حضور نبی کریم ﷺ کے نکاح کا خطبہ بھی حضرت ابوطالب نے ہی پڑھا تھا۔ بعثت کے بعد جب حضور اکرم ﷺ نے اعلان نبوت ﷺ فرمایا تو انہوں نے قدم قدم پر آپ ﷺ کی حمایت کی اور دشمنوں کے ظلم و ستم سے آپ ﷺ کو بچائے رکھا۔ اللہ کے آخری رسول ﷺ کی حمایت کی پاداش میں جب کفار مکہ نے خاندان بنی ہاشم کو شعب ابی طالب میں تین سال محصور رکھا تو اس دوران بھی حضرت ابوطالب نے نہایت جوانمردی، استقلال، جرات اور دانش سے حالات کا مقابلہ کیا۔ تاہم آپ دم آخر تک اپنے آبائی دین پر ہی قائم رہے۔ حضرت علیؑ کی والدہ محترمہ حضرت فاطمہؑ کو اسلام قبول کرنے کی سعادت نصیب ہوئی اور انہوں نے مدینہ منورہ کی طرف ہجرت کا شرف بھی حاصل کیا۔ جب حضرت فاطمہؑ بنت اسد کا انتقال ہوا تو حضور اکرم ﷺ نے بطور اظہار احسان مندی انہیں اپنا کریمہ مبارک پہنا دیا اور ان کی قبر میں بھی ان کے ساتھ تھوڑی دیر کے لیے لیٹے رہے۔

ابتدائی دور کے ایک مسلمان کا بیان ہے کہ انہوں نے ایک روز یہ عجیب منظر دیکھا کہ ایک شخص (کعبۃ اللہ میں) نماز ادا کر رہا ہے۔ اس کے پیچھے ایک خاتون اور دائیں طرف ایک نو عمر لڑکا بھی اس شخص کی اقتداء کر رہے ہیں۔ جب انہوں نے لوگوں سے دریافت کیا کہ یہ کون ہیں تو لوگوں نے ان کو بتایا کہ یہ حضرت محمد ﷺ ہیں، ان کے ساتھ ان کی زوجہ محترمہ رضی اللہ عنہا اور لڑکا ان کے چچا کا بیٹا ہے۔ یہ دونوں دین اسلام کے پیروکار بن چکے ہیں۔

مکہ مکرمہ اور ہجرت کے بعد مدینہ منورہ میں بھی حضرت علی رضی اللہ عنہ حضور نبی کریم ﷺ کے ساتھ رہے اور حق رفاقت ادا کیا۔ چنانچہ اللہ کے آخری رسول ﷺ آپ پر بے حد اعتماد کرتے اور آپ کو بعض اہم فرائض سونپتے رہے۔ جب اللہ کا حکم آ جانے کے بعد نبی کریم ﷺ نے مدینہ منورہ کو ہجرت کا قصد کیا تو آپ رضی اللہ عنہ نے مشرکین مکہ کی تمام امانتیں جو انہوں نے نبی کریم ﷺ کے پاس رکھوائی تھیں حضرت علی رضی اللہ عنہ کے ہی سپرد کیں اور حکم دیا کہ تین دن بعد یہ امانتیں ان کے مالکوں کو لوٹا دی جائیں۔ چنانچہ حضرت علی رضی اللہ عنہ نے تمام امانتیں ان کے مالکوں کو پہنچا دیں اور پھر قبائلیں حضور نبی کریم ﷺ سے جا ملے۔

معرکہ بدر میں جو کفر و اسلام کا اولین معرکہ تھا، حضرت علی رضی اللہ عنہ نے بڑی ہی قابل قدر خدمات انجام دیں۔ حضور نبی کریم ﷺ سپہ سالار اعظم اسلام جب مقام بدر کے قریب پہنچے تو آپ رضی اللہ عنہ نے حضرت علی رضی اللہ عنہ کو چند آزمودہ کار مجاہدین کے ساتھ قریش کے لشکر کی ٹوہ لگانے اور دشمن کی طاقت کے متعلق ضروری معلومات فراہم کرنے کا حکم دیا۔ حضرت علی رضی اللہ عنہ نے یہ ڈیوٹی بڑی خوبی کے ساتھ انجام دی۔ جب بدر کے معرکہ میں اسلام اور کفر آمنے سامنے آئے تو مشرکین کی صفوں میں سے تین جنگجو عتبہ بن ربیعہ، شیبہ بن ربیعہ اور ولید بن عتبہ تلواریں لہراتے ہوئے نکلے اور مسلمانوں کو دعوت مبارزت دی۔ لشکر اسلام سے تین انصار جانباز کافروں کے مقابلہ کے لیے نکلے۔ جب اہل مکہ کو علم ہوا کہ ان کے مقابلے میں آنے والے مدنی لوگ ہیں تو انہوں نے بلند آواز میں پکار کر کہا:

”محمد (ﷺ) ان لوگوں سے لڑنا ہماری توہین ہے۔ ہمارے مقابلے کے لیے

ہماری قوم کے لوگوں کو بھیجو۔ یہ لوگ ہمارے جوڑ کے نہیں۔“

چنانچہ سپہ سالار اعظم ﷺ نے حضرت حمزہ رضی اللہ عنہ "حضرت عبیدہ رضی اللہ عنہ بن الحارث اور حضرت علی رضی اللہ عنہ کو ان کے مقابلہ کا حکم دیا۔ حضور ﷺ کا حکم سنتے ہی تینوں جانبازان اسلام کافروں کے مقابل جا کھڑے ہوئے۔ حضرت علی رضی اللہ عنہ اور حضرت حمزہ رضی اللہ عنہ نے اپنے



مقابل مشرکوں کو منٹوں میں خاک و خون میں رلا دیا لیکن حضرت عبیدہؓ زخمی ہو گئے۔ یہ دیکھ کر حضرت علیؓ اور حضرت حمزہؓ ان کی مدد کو لپکے اور کافر کو قتل کر دیا۔ جنگ بدر کے بعد ہی حضور اکرم ﷺ نے سیدۃ النساء حضرت فاطمہ الزہراءؓ کا نکاح حضرت علیؓ سے کیا۔ سیدہؓ سے نکاح کے لیے متعدد شرفائے صحابہ کرامؓ نے بھی خواہش کا اظہار کیا تھا لیکن اللہ کے رسول ﷺ نے حضرت علیؓ کا ہی انتخاب فرمایا۔ آپ ﷺ نے حضرت علیؓ سے دریافت کیا کہ ان کے پاس حق مراد کرنے کے لیے کوئی چیز ہے۔ انہوں نے بتایا کہ ان کے پاس ایک گھوڑے اور زرہ کے سوا اور کوئی چیز نہیں۔ اس پر حضور انور ﷺ نے فرمایا۔

”گھوڑا تو جہاد کے لیے ضروری ہے، البتہ زرہ فروخت کر دو۔“

حضرت علیؓ نے زرہ فروخت کر دی اور جو قیمت ملی وہ لا کر حضور نبی پاک ﷺ کی خدمت میں پیش کر دی۔ آپ ﷺ نے حضرت بلالؓ کو حکم دیا کہ بازار سے عطر خرید کر لائیں اور خود حضرت علیؓ اور اپنی جگر گوشہؓ کا نکاح پڑھایا۔ پھر دونوں پر وضو کا پانی چھڑکا اور خیر و برکت کی دعا فرمائی۔ سیدہؓ کی رخصتی کوئی دس یا گیارہ ماہ بعد عمل میں آئی۔ حضور نبی کریم ﷺ نے اپنی لخت جگر کو ایک پلنگ، دو چکیاں، ایک بستر، ایک چادر اور ایک مشکیزہ عطا کیا۔ یہ اشیاء زندگی بھر سیدۃ النساءؓ کی رفیق رہیں۔ حضرت علیؓ امیر المومنین بن جانے کے باوجود اس گھریلو سامان میں کوئی اضافہ نہ کر سکے۔ حضرت علیؓ کی دعوت ولیمہ بھی ہوئی جس میں مہمانوں کو کھجور، جو کی روٹی، پنیر اور ایک خاص قسم کا شوربا پیش کیا گیا۔ اس زمانہ کے اعتبار سے یہ خاصی پر تکلف دعوت تھی۔ حضرت علیؓ نے سیدہؓ کی زندگی میں دوسری شادی نہیں کی البتہ ان کے وصال کے بعد متعدد شادیاں کیں، جن سے اولادیں ہوئیں۔ سیدہؓ کے بطن سے جو اولادیں ہوئیں ان میں حضرت امام حسینؓ، شہید کربلا اور حضرت امام حسنؓ سب سے زیادہ ممتاز ہیں۔

حضرت علیؓ نے لاتعداد غزوات میں شرکت کی لیکن غزوہ خیبر اس لیے زیادہ مشہور ہے کہ اس غزوہ میں یہودیوں کے متعدد قلعے فتح کر لیے گئے مگر ایک قلعہ فتح نہیں ہوا تھا۔ حضور نبی کریم ﷺ نے ایک شام کو فرمایا:

”کل میں اس شخص کو حکم دوں گا جس کے ہاتھ پر اللہ تعالیٰ فتح دے گا اور جو

اللہ اور اللہ کے رسول ﷺ کو محبوب رکھتا ہے اور اللہ اور اللہ کا رسول ﷺ اسے محبوب رکھتے ہیں۔

اب صحابہ رضی اللہ عنہم کو انتظار تھا کہ یہ سعادت کس کے حصے میں آتی ہے۔ دوسرے دن صبح کو حضور پاک ﷺ نے حضرت علی رضی اللہ عنہ کو طلب فرمایا۔ وہ اس وقت آشوب چشم میں مبتلا تھے۔ حضرت سلمہ بن الاکوع رضی اللہ عنہ ان کو بلا کر لائے اور سہارا دیتے ہوئے لا کر حضور پر نور ﷺ کی خدمت میں پیش کیا۔ آپ ﷺ نے اپنا لعاب دہن مبارک حضرت علی رضی اللہ عنہ کی آنکھوں پر لگایا جس سے آشوب چشم جاتا رہا۔ پھر حضور ﷺ نے ان کو علم عطا فرمایا اور ہدایت کی کہ حملہ کرو، مگر اس سے قبل انہیں نرمی سے اسلام کی دعوت بھی دینا۔ حضرت علی رضی اللہ عنہ نے حضور ﷺ کے فرمان کے مطابق عمل کیا لیکن یہودی تو جنگ پر تلے ہوئے تھے۔ چنانچہ شیر خدا رضی اللہ عنہ نے حملہ کر کے قلعہ کے مالک اور سپہ سالار مرحب کو قتل کر دیا اور قلعہ فتح ہو گیا۔ جب آپ بعد از فتح واپس آئے تو حضور نبی کریم ﷺ نے اپنے خیمے سے باہر نکل کر آپ رضی اللہ عنہ کا استقبال کیا اور آپ رضی اللہ عنہ کی پیشانی چوم کر فرمایا:

اللہ تم سے راضی ہوا، میں بھی تم سے راضی ہوں۔

حضرت علی رضی اللہ عنہ خلیفہ ثالث حضرت عثمان غنی رضی اللہ عنہ کی شہادت کے بعد مسلمانوں کے امیر مقرر ہوئے۔ یہ 35 ہجری کا دور تھا۔ اس وقت عالم اسلام میں ہر طرف افراتفری مچی ہوئی تھی مگر آپ رضی اللہ عنہ نے حالات پر قابو پانے کی کوششیں کیں اور ملک کا نظم و نسق عمدہ طریقے سے چلایا۔ شورشوں اور بغاوتوں کے باعث اسلامی مملکت میں توسیع تو نہ کر سکے تاہم انہوں نے کابل و سیستان پر اسلامی قبضہ مستحکم کیا اور مسلمانوں کو بحری راستہ سے ہندوستان کی طرف پیش قدمی کی اجازت دی۔ ملک کی انتظامیہ کو احسن طریقہ سے چلایا۔ وہ بیت المال کی بڑی سختی سے حفاظت کرتے اور کسی کو بلا جواز ایک درہم بھی عطا نہ کرتے۔

حضرت علی رضی اللہ عنہ کے بھائی حضرت عقیل رضی اللہ عنہ ابن ابی طالب کو رقم کی ضرورت تھی۔ وہ امیر المومنین حضرت علی رضی اللہ عنہ کے پاس حاضر ہوئے اور اپنی حاجت بیان کی۔ حضرت علی رضی اللہ عنہ نے فرمایا میرے پاس تو پیسہ نہیں۔ انہوں نے عرض کیا کہ بیت المال سے قرض دلوا دیجئے۔ اس پر آپ رضی اللہ عنہ نے کہا۔ ”کہ تم، حسن رضی اللہ عنہ اور عام آدمی میرے لیے برابر ہیں۔“ آپ کے زہد اور مسلمانوں کے حال کے بارے میں احتیاط کا ہی نتیجہ تھا کہ آپ رضی اللہ عنہ کے بھائی حضرت عقیل رضی اللہ عنہ آپ رضی اللہ عنہ کا ساتھ چھوڑ کر امیر معاویہ رضی اللہ عنہ کے کیمپ میں چلے

گئے۔

ایک مرتبہ عید کے موقع پر لوگوں نے عرض کیا۔ ”یا امیر المومنینؑ آپ کے کپڑوں میں پیوند لگے ہیں۔ آپ دو درہم میں نیا لباس سلوالیں اور عید کے روز اسے زیب تن کر لیں تو کیا اچھا ہو۔“ آپؑ نے فرمایا۔ ”مجھے شرم آتی ہے کہ میں (عید پر) نئے کپڑے پہنوں جبکہ کوفہ میں ہزاروں اشخاص بوسیدہ لباس میں ہوں۔“

کیا آج اسلام کا نام لینے والے حکمران حضرت علیؑ کی اقتداء میں کوئی مثال پیش کر سکتے ہیں؟





# حضرت علی مرتضیٰ کرم اللہ وجہہ

## ولادت

آپ کی ولادت ۱۳ رجب المرجب ۳۰ عام الفیل بروز جمعہ المبارک خانہ کعبہ میں ہوئی۔ اس امر کو بھی فضل خدا ہی سے تعبیر کرنا درست ہو گا کہ محققین اسلام نے بانگ دہل یہ اعلان کیا ہے کہ یہ شرف حضرت علی المرتضیٰ رضی اللہ عنہ کے لیے ذات احدیت نے مخصوص فرمایا کہ جو کعبہ کو آپ کا مولد قرار دیا۔ چنانچہ شاہ ولی اللہ دہلوی لکھتے ہیں کہ ”متواتر روایات سے ثابت ہوتا ہے کہ حضرت فاطمہ رضی اللہ عنہا بنت اسد نے امیر المومنین علی علیہ السلام کو جو کعبہ میں بروز جمعہ ۱۳ رجب عام الفیل میں متولد فرمایا۔“

## پرورش و تربیت

آپ کی پرورش نبی اکرم ﷺ نے فرمائی آنحضرت ﷺ نے سب سے پہلے اپنا لعاب دہن علی رضی اللہ عنہ کے دہن میں پھنپایا اور اپنی زبان مبارک چوسائی جس کو علامہ برہان الدین حلبی نے اس طرح بیان کیا ہے کہ

”جناب فاطمہ بنت اسد فرماتی ہیں کہ جب حضرت علی رضی اللہ عنہ متولد ہوئے تو نبی اکرم ﷺ نے ان کا اسم گرامی علی رکھا اور ان کے دہن میں اپنا لعاب دہن داخل کیا پھر اپنی زبان مبارک اس بچے کے دہن میں ڈالی کہ زبان رسول اکرم ﷺ سے علی غذائے طیب و طاہر حاصل کر کے آرام فرما گئے۔ دوسرے دن ہم نے بچے

کے لیے مرنے تلاش کی لیکن علی رضی اللہ عنہ نے کسی مرنے کی طرف توجہ نہ کی آخر کار ہم نے رسول اکرم ﷺ کو زحمت دی آپ تشریف لائے اور مثل سابق اپنی زبان مبارک علی رضی اللہ عنہ کے دہن میں داخل کی علی اس زبان اطہر کو چوستے رہے یہاں تک کہ آرام فرمایا۔  
(سیرت حلبیہ ج ۱ ص ۲۰۲ طبع مہد مصر)

### خاندان اور نسب

خاندان بنو ہاشم کی مدح میں قصیدے سارے قریش پڑھا کرتے تھے اس خاندان کے افراد علم و فضل شرافت و نجابت اور شجاعت و بہالت میں یگانہ روزگار تھے اسی لیے حضرت ابوطالب فخریہ کہا کرتے تھے کہ

”اس اعلیٰ و ارفع مقام پر فائز ہیں کہ جو شفاعت کے لیے ہوتے ہیں اور مکہ میں دعائیں لگتے ہیں تو چشمہ ہائے آب جوش مارنے لگتے ہیں۔“

آپ بھی اسی خاندان کے چشم و چراغ ہیں آپ کا نام و نسب یہ ہے۔

حضرت علی بن ابی طالب بن عبد المطلب بن عبد مناف آپ نجیب اللہ قریشی الهاشمی ہیں نبی اکرم ﷺ سے قرابت میں نسب سے نزدیک سابق الاسلام داماد اور چچا زاد بھائی ایسا تقرب اور فضیلت دوسرے کسی فرد کو حاصل نہیں۔

### والد گرامی

آپ کے والد حضرت ابوطالب حضرت ہاشم کے پوتے عبد المطلب کے بیٹے اور حضرت عبد اللہ کے سگے بھائی تھے۔ آپ کا اصل نام عمران تھا اور کنیت ابوطالب تھی جب نبی اکرم ﷺ کی شادی جناب خدیجہ الکبریٰ رضی اللہ عنہا سے ہوئی تو حضرت ابوطالب نے آنحضرت ﷺ کی طرف سے خطبہ نکاح پڑھا خطبہ ابوطالب رضی اللہ عنہ کے ابتدائی الفاظ یوں ہیں۔

”تمام تعریفیں اس خدا کے لیے زیبا ہیں جس نے ہمیں زوریت ابراہیم رضی اللہ عنہ

میں قرار دیا۔“ (اعجاز القرآن للقاضی ابی بکر الباقانی جلد ۲ ص ۳ طبع لاہور)

### والدہ ماجدہ

آپ کی مادر گرامی حضرت فاطمہ بنت اسد بن ہاشم بن عبد مناف بن ہاشم ہیں آپ ہی کو خداوند عالم نے یہ شرف عطا فرمایا کہ ابوالائمہ حضرت امیر المومنین علی ابن ابی طالب کی

والدہ ماجدہ اور باقی گیارہ اماموں کی جدہ طاہرہ قرار پائیں۔ جناب رسالتؐ کی نصرت و حمایت اور حفاظت کے جو فرائض حضرت ابوطالبؑ اپنے آخری لمحہ حیات تک بجالاتے رہے۔ اس میں جناب فاطمہ بنت اسد بھی برابر کی شریک تھیں اور ابوطالبؑ کی وفات کے بعد جناب رسالتؐ کو جو نمایاں محسوس ہونا چاہیے تھی وہ ان معتمد اور ان کے بیٹے علی ابن ابی طالبؑ کی جان فروشیوں کی وجہ سے محسوس نہ ہو سکی اس لیے خود پیغمبر اکرمؐ نے فرمایا۔

”بے شک ابوطالب کے علاوہ فاطمہ بنت اسد سے بڑھ کر احسان مجھ پر کسی کا نہیں۔“

(ذخائر العقبیٰ ص ۵۶ طبع مکتبہ القدسی قاہرہ)

جب انہوں نے انتقال فرمایا تو آنحضرتؐ نے اپنے کرتے سے ان کو کفن پہنایا اور قبر میں لیٹ گئے اور مغفرت کی دعا کی۔

## شب ہجرت

شعب ابوطالبؑ کے بعد نبی اکرمؐ کو قریش کی طرف سے گونا گوں مشکلات کا سامنا کرنا پڑا۔ حکم الہی کے پیش نظر آپؐ ہجرت کے لیے آمادہ ہوئے۔ آپؐ نے حضرت علیؑ کو اپنے بستر پر لٹا دیا اور خود بحکم خدا نکل گئے بقول علامہ شبلی نعمانی کے یہ سخت خطرے کا موقع تھا اور حضرت امیر المومنینؑ کو معلوم ہو چکا تھا کہ قریش آپ کے قتل کا ارادہ کر چکے ہیں اور آج رسول اللہؐ کا بستر خواب قتل گاہ کی زمین ہے لیکن فاتح خیبر کے لیے قتل گاہ فرش گل تھا۔ قریش دروازہ توڑ کر داخل خانہ ہوئے تو حضرت علیؑ کو سوتا ہوا پایا انہوں نے پوچھا محمدؐ کہاں ہیں؟ جواب دیا کہ وہ خدا کی امان میں ہیں۔ علیؑ تلوار سونت کر کھڑے ہو گئے سب قریش بھاگ گئے۔ امام غزالی نے لکھا ہے کہ ”حضرت علیؑ کی حفاظت کے لیے اللہ تعالیٰ نے جبریل اور میکائیل کو بھیج دیا تھا یہ دونوں ساری رات حضرت علیؑ کی خواب گاہ کا پرہہ دیتے رہے۔“

## اعلان رسالت اور دعوت قریش

بعثت سے تین سال تک جناب رسالتؐ پوشیدہ طور پر دعوت اسلام کرتے تھے یہاں تک کہ اپنے خویش و اقارب کو عذاب الہی سے ڈرانے کا حکم ہوا ارشاد باری ہے:

”اے رسولؐ تم اپنے قریبی رشتہ داروں کو (عذاب خدا سے) ڈراؤ“



حضرت علیؑ سے روایت ہے کہ جب یہ آیت نازل ہوئی تو آنحضرت ﷺ نے مجھ سے فرمایا۔ اے علیؑ تم کچھ روٹی بکرے کی ایک ران اور تھوڑے دودھ کا سامان کر رکھو۔ جب شام ہوئی تو آپ نے قریش میں سے چالیس آدمیوں کو بلا بھیجا اور کھانا ان کے سامنے رکھا گیا۔ آپ ﷺ نے اپنا دست مبارک لگا دیا اس کے بعد ان سے کھانے کو فرمایا جب سب کے سب کھانا کھا کر میرے ہو گئے حالانکہ وہ کھانا بظاہر ایک آدمی سے زیادہ کے کھانے کا نہ تھا اب آپ نے چاہا کہ کچھ بات کریں کہ ابولہب نے بات کاٹ کر کہا کہ تمہارے صاحب نے بڑا سخت جادو کیا ہے۔ یہ سنا تھا کہ سب کے سب چل پڑے دوسرے دن پھر آنحضرت ﷺ نے اسی سامان کا حکم دیا اور کھانے کے بعد آپ ﷺ نے فرمایا۔

”اے فرزند ان عبد مناف میں تمہارے ہاں دنیا اور آخرت کی نیکی لے کر آیا ہوں اور اچھی خبر لایا ہوں کہ اس سے پہلے تمہارے پاس کوئی ایسی خبر نہیں لایا اور مجھے خدا نے تمہیں دعوت دینے کا حکم دیا ہے تو تم میں سے کون ایسا ہے جو میرا وزیر ہے اور میرے کام میں میری مدد کرے تاکہ وہ میرا بھائی اور میرا وصی اور میرا خلیفہ ہو۔ کسی نے کوئی جواب نہ دیا مگر حضرت علیؑ نے عرض کیا یا رسول اللہ ﷺ میں آپ ﷺ کے دشمنوں کو نیزہ ماروں گا اور آنکھیں پھوڑوں گا۔ ہر کیف اسی طرح آنحضرت ﷺ نے تین مرتبہ فرمایا لیکن حضرت علیؑ کے سوا کسی نے جواب نہ دیا تب آپ ﷺ نے فرمایا۔ ”تو ہی میرا وزیر“ میرا وصی اور میرا بھائی اور خلیفہ ہے۔“ (تفسیر معالم الحزب جلد ۵ ص ۱۰۵ طبع بہمنی)

### عقد مواخات

ہجرت کے بعد آنحضرت ﷺ نے مہاجر و انصار میں باہمی مواخات قائم کی۔ آپ ﷺ نے اتحاد مزاج طبعیت اور فطرت کے لحاظ سے ایک دوسرے کو بھائی بنایا تھا۔ مزاج نبوت کا اتحاد فطرت امامت ہی سے ہو سکتا تھا یہی وجہ ہے کہ جب نبی اکرم ﷺ نے اصحاب کے درمیان بھائی چارہ کر دیا تو حضرت علیؑ روتے ہوئے آئے اور عرض کیا یا رسول اللہ ﷺ آپ نے صحابہؓ میں بھائی بندی کا رشتہ جوڑا ہے اور مجھے کسی کا بھائی نہیں بنایا تو آنحضرت ﷺ نے حضرت علیؑ سے فرمایا تم دنیا اور آخرت دونوں میں میرے بھائی ہو۔ (جامع ترمذی جلد ۲ ص ۲۱۳ باب مناقب علیؑ طبع دہلی)

## حضرت علی رضی اللہ عنہ کا سیدہ فاطمہ زہرا رضی اللہ عنہا سے نکاح

نبی اکرم ﷺ جناب سیدہ فاطمہ زہرا رضی اللہ عنہا کے نکاح کے متعلق اللہ تعالیٰ کے حکم کے منتظر تھے۔ چنانچہ حضرت انس رضی اللہ عنہ سے روایت ہے کہ ایک دن ہم جناب رسالت ﷺ کی خدمت اقدس میں مسجد نبوی میں بیٹھے ہوئے تھے کہ آنحضرت ﷺ نے حضرت علی رضی اللہ عنہ سے فرمایا کہ جبریلؑ نے مجھے خبر دی ہے کہ اللہ تعالیٰ نے تیرا نکاح میری بیٹی فاطمہ زہرا رضی اللہ عنہا سے کیا ہے اور نکاح پر چالیس ہزار فرشتوں کو گواہ بنایا ہے اور طوبی درخت کو اشارہ کیا ہے کہ ان پر زور و یاقوت نچھاور کرے پس اس نے زور و یاقوت ان پر نثار کیئے۔ ایک دوسری روایت میں ہے کہ آنحضرت ﷺ نے علی رضی اللہ عنہ سے فرمایا۔ تجھ کو بشارت ہو کہ خداوند کریم نے آسمان پر تیرا نکاح فاطمہ رضی اللہ عنہا سے کیا ہے تیرے آنے سے پہلے جبریلؑ میرے پاس آئے اور حریر بہشت کا ایک پارہ سفید میرے آگے رکھ دیا کہ جس میں دو سطریں نور کے قلم سے لکھی ہوئی تھیں میں نے جبریلؑ سے پوچھا کہ یہ حریر کیا ہے؟ اور اس پر کیا لکھا ہوا ہے جواب دیا اللہ تعالیٰ نے تجھے منتخب کیا اور تیرے بھائی علی رضی اللہ عنہ کا نکاح فاطمہ رضی اللہ عنہا سے کیا۔

(نزہۃ المجالس جلد ۲ ص ۴۳۱ طبع قاہرہ)

## علمی کمالات اور فکر و نظر

حضرت امیر المومنین کی شخصیت اس اعتبار سے بالکل منفرد ہے کہ ان میں وہ تمام کمالات جو نہ کسی میں یکجا ہوئے اور نہ ہی ہرگز ہوں گے پوری طرح جمع تھے۔ یہ اوصاف حمیدہ اپنے تنوع اور تباہی کے اعتبار سے انسانی فہم و ادراک سے بالاتر ہیں اس کارگاہ عالم میں نبی اکرم ﷺ کے علاوہ اتنی وسیع النظر اور جامع علوم شخصیت کہیں نظر نہیں آتی جس کی فکری اور نظری تجلیوں اور علمی و تحقیقی کرنوں سے ہر دبستان فکر نے روشنی حاصل کی ہو۔ نظرو فکر کی کتنی راہیں تھیں جو آپ کی بدولت کھلیں اور علم و تحقیق کے کتنے مخفی گوشے تھے جو آپ نے بے نقاب کیئے آج دنیا میں جہاں جہاں علم و حکمت کی شمعیں روشن نظر آتی ہیں وہ اسی قدیل درخشاں کی تابندگیوں کا کرشمہ ہیں۔

## علم و ادب میں نمایاں مقام

کوفہ کی مسجد اعظم میں ہزاروں اصحاب کی تعداد کے سامنے جس میں نہ صرف عرب ہی

تھے بلکہ غیر عرب موالی و عجمی اور قطبی سب ہی ہوتے تھے روزانہ مختلف عنادین "الہیات" طبیعات، اخلاق و سیاسیات تمدن و معاشرت اور فنون جنگ پر مسلسل روشنی ڈالتے تھے اور اپنے اعمال کو جو مرکز سے دور ہوتے تھے بذریعہ مکتوبات ان باتوں کی تعلیم دیتے تھے گویا اس طرح دنیا کو فکر و نظر علوم و ادب کی طرف مائل و آمادہ کیا۔ تاریخ اسلام پر سرسری نظر رکھنے والے پر بھی مخفی نہیں ہے کہ حضرت علیؑ کے علمی جواہر بکھیرنے کی بدولت کوفہ دنیائے اسلام کا ایک مشہور علمی مرکز بن گیا جہاں سے اسلامی علوم و فنون عربی لسانیات و ادبیات، کیمیا و ہیئت کے چشمے پھوٹے۔ صرف یہی نہیں بلکہ ان کی درسگاہ سے نکلے ہوئے ہزاروں شاگرد (جیسے ابو لاسود الدہلی البصری) جہاں جہاں گئے اس جگہ کو بھی علمی گوارہ بنانے میں کامیاب ہوئے۔

### علم الہیات، توحید و عدل و دیگر علوم

علامہ ابن ابی الحدید معتزلی نے اس کی وضاحت کی ہے کہ اولین مفکرین اسلام جنہوں نے الہیات کے علوم پر بحث و نظر کی ہے اور توحید و عدل، جبر و اختیار، قضا و قدر ایسے مسائل حل کیے ہیں وہ ان علوم میں حضرت علیؑ بن ابی طالب ہی کے شاگرد تھے۔ اسی طرح جملہ فقہائے اسلام کے معلم اول حضرت امیر المومنین ہیں۔ علاوہ ازیں اہل کتاب یہود و نصاریٰ اور بعض یونانی فلسفی بھی حضرت علیؑ کی خدمت میں حاضر ہو کر علمی مسائل پر گفتگو کرتے رہتے تھے جس کا تذکرہ مورخین نے کیا ہے۔ یہ شواہد اس امر کا بین ثبوت ہیں کہ علیؑ بحیثیت مفکر و فلسفی و حکیم کے بھی اپنا ثانی نہیں رکھتے ہیں۔ چنانچہ مشہور مسیحی ادیب و مورخ عبد المسیح انطاکی ملی (مدیر الشذور حلب الثبوا و مدیر العمران مصر) تحریر کرتا ہے۔ "حکمت و علوم سیدنا علیؑ سے بکثرت منقول ہیں اور اس میں کوئی شک نہیں کہ آپ تمام حکماء فلاسفہ کے سردار ہیں اور آپ سے تمام حکمتیں روایت کی جاتی ہیں قطع نظر اس سے کہ آپ تکلیف کی حالت میں ہوں یا راحت کے عالم میں اور آپ کی یہ عقلیات آپ کی زبانی کثیر التعداد رسائل و مکاتیب خطبات و اقوال میں وارد ہوئی ہیں یہاں تک کہ تسلیم کیا گیا ہے کہ آپ ایسے مقالات عقلی ہر مجلس اور ہر فرد گاہ پر بیان فرماتے تھے۔ آپ کے تمام اقوال شریف اور اعمال پاکیزہ عقل و حکمت کے آثار سے پر ہیں۔ جن سے آپ کی زکات و تجربات کی وسعت اور قوت ارادی کی ضیاء باری آشکارا ہوتی ہے۔"

(تاریخ الشعری الصدر الاسلام ص ۵۶ طبع ریمس فبال مصر)



## رعایا کے حقوق کی نگاہ داری

جناب علی مرتضیٰؑ نے تحت خلافت پر متمکن ہوتے ہی پہلے جس امر کی طرف توجہ فرمائی وہ اس وقت کی موجودہ بد امنی اور پر آشوبی کی اصلاح تھی جس کی مدافعت کے دو طریقے تجویز کیئے گئے اول تو موجودہ اضطراب اور انتشار کی حالتوں میں رعایا کی پوری محافظت اور خبر گیری ان کے حقوق کی رعایت اور ان کی کافی دلجوئی تھی۔

دوسری تجویز یہ تھی کہ ان بڑے بڑے سرکش مخالفوں کا مقابلہ کیا جائے جو عام طور سے ملک میں بد امنی اور فساد قائم رکھنے کی خاص طور پر کوشش کر رہے تھے مگر اس مدافعت کا مقابلہ سے پہلے جو زمانہ موجودہ کی قانونی اصطلاح میں شفاف حفاظت خود اختیاری کے پورے منشاء ہیں ان کو صلح و آشتی کے راستوں پر لانے کی فکر بھی اس میں ضرور شامل تھی۔ ملکی رعایا کو دو بڑے حصوں میں تقسیم فرمایا۔ ایک حصہ وہ تھا جو سلطنت کا ملازم تھا اور اس میں فوج کاتب، قاضی اور عمال شامل تھے۔ دوسرا حصہ رعایا کا وہ تھا جو سلطنت کا ملازم نہیں تھا ان میں اہل اسلام، اہل جزیہ، اہل صنعت، تجارت، فقرا اور محتاج شامل تھے۔

## شہادت

حضرت علیؑ نے ۲۱ رمضان المبارک کو شہادت پائی۔ ۱۹ رمضان المبارک کو مسجد کوفہ میں نماز صبح کے نوافل ادا کر رہے تھے کہ عبدالرحمن ابن ملجم نے ستون کی آڑ میں کھڑے ہو کر زہر میں بجھی ہوئی تلوار سے زوردار وار کیا۔ تلوار آپ کی پیشانی مبارک پر لگی جس سے آپ مصلیٰ پر گر پڑے۔ اس پر منادی غیب نے ندا دی الا قتل امیر المومنین، اس ندا کو سن کر آپ کے صحابہ کرام اور جناب حسنین آپ کی طرف متوجہ ہوئے اور دیکھا کہ آپ خون میں غلطاں مصلیٰ پر پڑے ہیں اور فرما رہے تھے فزت رب الکعبہ۔۔۔۔۔ رب کعبہ کی قسم علیؑ کامیاب ہو گیا۔ اس کے ساتھ آپ اور دعائیں پڑھ رہے تھے۔ آپ نے حضرت امام حسنؑ کو نماز پڑھانے کا حکم دیا اس کے بعد حضرت علیؑ کے سر مبارک کو دیکھا گیا تو معلوم ہوا کہ زخم کافی گہرا ہے۔ عمامہ سے آپ کے سر مبارک کو باندھا گیا آپ کو گھر لایا گیا صحابہ کرام دروازے پر رو رہے تھے اور گھر سے مستورات کے گریہ بکا کی آوازیں بلند ہوئیں اسی اثناء میں قاتل کو گرفتار کر کے لایا گیا آپ نے وصیت فرمائی کہ اس نے مجھے ایک ضرب لگائی ہے اگر بدلہ لینا ہو تو ایک ہی ضرب لگانا۔ حکیم نے زخم ملاحظہ کر کے کہا کہ زخم کافی گہرا

ہے اور زہر سرایت کر چکا ہے آپ کا بیچ نکلنا محال ہے۔ کافی وصیتیں کیں اور بالاخر آپ نے ۲۱ رمضان المبارک کو جام شہادت نوش فرمایا۔ انا للہ وانا الیہ راجعون ۵ آپ کو کوفہ کے قریب نجف اشرف میں دفن کیا گیا آپ کے دفن کے بعد کئی غراء و مساکین کو روتے اور آہ و بکا کرتے دیکھا گیا۔



بنا جو کو دوزخ کا اندھن

۱۷ خدا

کہ دشمن علیؑ

کا قلبیہ جلا سکون

(اللہ صبیح)

علامہ عباس محمود العقاد (مصری)

## حضرت علی بن ابی طالب

### آپ کی صفات:

حضرت علیؑ کے متعلق مشہور ہے کہ آپ پہلے ہاشمی خلیفہ ہیں جو ہاشمی والدین کی اولاد ہیں اور یہ شریف خاندان جن صفات سے مشہور ہے آپ میں ان تمام صفات کا خلاصہ پایا جاتا ہے اور اس کی علامات اور جھلکیاں اس خاندان کے بہت سے پہلے سرداروں میں بھی پائی جاتی ہیں جو مختصراً شرافت و نجابت جو انمردی اور تیز فہمی تھیں ان کے علاوہ کچھ مسلمہ جسمانی علامات بھی تھیں جو اس خاندان کے کئی سرداروں میں پائی جاتی تھیں۔

پس آپ ابن ابی طالب بن عبد المطلب بن ہاشم بن عبد مناف ہیں اور آپ کی ماں کا نام فاطمہ بنت اسد بن ہاشم بن عبد مناف ہے۔

کہتے ہیں کہ آپ کی والدہ نے اپنے باپ اسد کے نام پر آپ کا نام حیدرہ پسند کیا اور حیدرہ شیر کو کہتے ہیں پھر آپ کے باپ نے آپ کا نام تبدیل کر کے علی رکھا اور اس کے بعد آپ اسی نام سے مشہور ہوئے۔

حضرت علیؑ اپنے والدین کے سب سے چھوٹے بیٹے تھے اور حضرت جعفر، عقیل اور طالب آپ سے بڑے تھے، ان سب کے اور ان کے بھائی کے درمیان دس سال کا فرق تھا۔



کہتے ہیں کہ ان سب بھائیوں میں سے عقیلؓ اپنے باپ کو زیادہ محبوب تھے، جب قریش کو قحط کی مصیبت نے آیا تو رسول کریم ﷺ نے اپنے دونوں چچاؤں حضرت حمزہؓ اور حضرت عباسؓ کو آواز دی کہ وہ اس مصیبت میں ابو طالب کے بوجھ کو اٹھائیں، انہوں نے آکر ابو طالب سے کہا کہ وہ انہیں اپنے بیٹے دے دیں تاکہ وہ اسے ان کے معاملے میں بے نیاز کر دیں تو ابو طالب نے کہا کہ عقیلؓ کو میرے لیے چھوڑ دو اور جس کو چاہو لے جاؤ، پس حضرت عباسؓ نے طالب کو اور حضرت حمزہؓ نے جعفرؓ کو اور حضرت نبی کریم ﷺ نے علیؓ کو لے لیا جیسا کہ مشہور ہے چونکہ حضرت علیؓ کے والد رسول کریم ﷺ کو محبت میں ترجیح دیتے تھے اس لیے رسول کریم ﷺ نے بھی اس کے بدلے میں آپ کو محبت میں ترجیح دی اور آپ نے بھی اس ترجیح کو طفولیت کے ابتدائی ایام میں سمجھ لیا تھا۔ معلوم ہوتا ہے کہ آپ کی بقیہ زندگی میں بھی اس کا اثر باقی رہا اور اس ترجیح کے بہت سے لواحق بھی توقع اور استعداد کے مطابق آئے اور ابھی آپ اپنے بچپن میں ہی ترقی کے مدارج طے کر رہے تھے کہ آپ اس بات کے عادی ہو گئے کہ حق و فضیلت کی کوئی بات آپ سے ضائع نہ ہو اور بسا اوقات حضرت علیؓ کے ایام طفلی میں آپ کے اوصاف میں یہ بات درست طور پر پائی گئی جبکہ آپ نو خیز بچے تھے کہ آپ اپنے جیسے بچوں سے فہم و طاقت میں آگے تھے کیونکہ آپ نے اپنی عمر کے چھٹے یا ساتویں سال میں اس دعوت نبوی سے کچھ حصہ پایا تھا جسے اس قسم کے نو عمر بچوں کا سمجھنا اور اس سے آگاہ ہونا مشکل ہوتا ہے، جس طرح آپ کو نشوونما میں آگے بڑھنے کی خوبیاں حاصل تھیں اسی طرح آپ کو اس کے بوجھ اور پریشانیاں بھی حاصل تھیں جو اکثر ہونہاروں کے شامل حال ہوتی ہیں۔ خصوصاً ان بچوں کو جو والدین کے بڑھاپے میں پیدا ہوتے ہیں۔ آپ نے جوانی اور ادھیر عمر میں مضبوط بنیاد آدمی کی طرح اپنی مضبوط تکوین کی حفاظت کرتے ہوئے پرورش پائی تھی یہاں تک کہ آپ ساٹھ سال کے قریب پہنچ گئے۔

**حلیہ مبارک**

جب آپ مکمل مردانگی میں تھے تو آپ کے اوصاف بیان کرنے والوں نے کہا ہے کہ آپ میانہ قد اور چھوٹائی کی طرف مائل تھے۔ شدید گندم گوں، سر کے اگلے حصے کے بال گرے ہوئے، سر اور داڑھی سفید اور لمبی، آنکھیں بھاری اور سیاہ اور فراخ، چہرہ خوبصورت اور مسکراتا ہو، جھکی ہوئی گردن گویا آپ کی گردن چاندی کا لوٹا ہے، چوڑے کندھے جن کی ہڈیوں کے سرے اکڑی ہڈی والے درندے کی طرح تھے، جس کا بازو اس کی

کلائی سے متفاوت نہیں ہوتا اور خوب مضبوط ہوتا ہے، آپ کا پیٹ بڑا اور موٹائی کی طرف زیادہ مائل نہ تھا اور پنڈلی کا پٹھا موٹا اور باریک حصہ دقیق اور کھنی کا پٹھہ موٹا اور باریک حصہ دقیق تھا۔ ہتھیلیاں موٹی تھیں اور چلنے میں لڑکھڑاتے تھے اور آپ کی چال حضرت نبی کریم ﷺ کی چال کے قریب تھی اور جنگ میں آگے ہوتے تھے اور اس طرح دوڑ کے آگے ہوتے تھے کہ کسی چیز کی طرف متوجہ نہیں ہوتے تھے۔

اور آپ کے حالات بھی۔۔۔ آپ کی صفات کی طرح۔۔۔ بتاتے ہیں کہ آپ کی جسمانی قوت، عوارض و آفات سے بھی سخت تھی، بسا اوقات آپ ایک شہسوار کو اپنے ہاتھ سے اٹھا کر بغیر کسی کوشش اور پرداہ کے زمین پر ٹپک دیتے تھے اور آپ ایک آدمی کو اس کی کھنی سے پکڑ لیتے تو یوں معلوم ہوتا کہ آپ نے اس کا سانس کھینچ لیا ہے اور وہ سانس لینے کی سکت نہیں رکھتا۔ نیز آپ کے متعلق مشہور ہے کہ آپ نے جس کسی سے بھی کشتی کی اس کو پچھاڑ دیا اور جس سے مقابلہ کیا اسے قتل کر دیا اور آپ ایک بہت بڑے پتھر کو جسے کئی آدمی ہلا نہیں سکتے تھے، ہلا دیا کرتے اور آپ بہت بڑے دروازے کو اٹھا لیتے جس کو الٹا کرنے سے بڑے بڑے بہادر عاجز آ جاتے اور آپ ٹاپیلی آواز نکالتے جس سے بہادروں کے دل دہل جاتے۔

### جسمانی ترکیب

اور آپ کی جسمانی ترکیب اس قدر مضبوط تھی کہ آپ گرمی اور سردی کی پرداہ نہیں کرتے تھے اور موسم سرما میں گرمی کے کپڑے اور موسم گرما میں سردیوں کے کپڑے پہنتے تھے اس بارے میں آپ سے دریافت کیا گیا تو آپ نے فرمایا:

”رسول کریم ﷺ نے میری طرف پیغام بھیجا اور مجھے خیبر کے روز آشوب چشم کا عارضہ تھا میں نے کہا۔ یا رسول اللہ! مجھے آشوب چشم کا عارضہ ہے تو آپ نے فرمایا اے اللہ! اس سے گرمی اور سردی کو دور کر دے، پس اس دن سے مجھے گرمی اور سردی محسوس نہیں ہوئی۔“

اس سے یہ نہ سمجھا جائے کہ گرمی اور سردی خواہ سختی اور ایذا دہی میں کسی حد تک پہنچ جائے آپ گرمی اور سردی کے بارے میں معدوم الحس تھے، جب سخت سردی ہو جاتی تو آپ سردی سے کانپتے تھے اور اس سے بچنے کے لیے گرم کپڑے تیار نہیں کرتے تھے، ہارون بن غترہ اپنے باپ سے بیان کرتا ہے کہ میں موسم سرما میں خورنق میں حضرت علی رضی اللہ عنہ کے پاس گیا تو آپ پر ایک بوسیدہ چادر تھی جس میں آپ کانپ رہے تھے، میں نے کہا یا امیر المومنین

اللہ تعالیٰ نے آپ کے لیے اور آپ کے اہل کے لیے اس مال میں حصہ مقرر کیا ہے اور آپ اپنے ساتھ یہ سلوک کر رہے ہیں؟ آپ نے فرمایا خدا کی قسم میں نے تم کو کچھ کم نہیں دیا اور یہ میری وہ چادر ہے جسے میں مدینہ سے لایا تھا۔ پس یہ گرمی اور سردی کی حس کا انعدام نہیں بلکہ یہ وہ مضبوط قوت ہے جس سے آپ کی فطرت مخصوص ہے اور دیگر لوگوں کی اکثریت کو اس قوت سے مخصوص نہیں کیا گیا۔

### شہادت

آپ اس حد تک طاقتور شجاع تھے کہ میدان جنگ میں کوئی شخص آپ کے مقابلہ میں کھڑا نہیں ہوتا تھا اور آپ موت کے مقابلہ میں اس قدر جری تھے کہ آپ کسی بھی مقابلہ سے خواہ وہ کتنا حملہ آور اور خوفناک شہرت کا حامل ہوتا، خوف نہ کھانے تھے، آپ نے نوجوانی ہی میں جزیرہ عرب کے شہسوار عمرو بن ود کے مقابلہ میں جرات دکھائی جو اپنے دوستوں اور دشمنوں کے نزدیک ایک ہزار جوانوں کے قائم مقام تھا۔ جنگ خندق کے روز عمرو بن ود اپنے آپ کو لوہے میں ڈھانپ کر مسلمانوں کی فوج کو لکارنے لگا کہ کون مقابلہ پر نکل کر لڑے گا؟ حضرت علیؑ نے پکارا، یا نبی اللہ میں اس کا مقابلہ کروں گا۔۔۔ حضرت نبی کریمؐ نے آپ کے متعلق خوف کرتے ہوئے فرمایا یہ عمرو ہے بیٹھ جاؤ، عمرو نے دوبارہ لکارا، کوئی مقابلہ کرنے والا آدمی ہے؟ اور انہیں ملامت کرتے ہوئے کہنے لگا، تمہاری وہ جنت کہاں ہے؟ جس کی تو متعلق تمہارا خیال ہے کہ تم قتل ہو کر اس میں داخل ہو گے؟ کیا تم میرے مقابلہ میں کسی آدمی کو نہیں نکال سکتے؟ تو حضرت علیؑ بار بار اٹھ کر کہتے یا رسول اللہؐ میں اسے اس کا مقابلہ کرتا ہوں اور رسول کریمؐ بار بار فرماتے، بیٹھ جاؤ، یہ عمرو ہے اور حضرت علیؑ آپ کو جواب دیتے خواہ عمرو ہو میں اس کا مقابلہ کروں گا۔۔۔ یہاں تک کہ حضورؐ نے آپ کو اجازت دے دی تو آپ اس اذن ممنوع سے خوش ہو کر اس کی طرف یوں گئے گویا یہ اذن نجات ہے۔۔۔ عمرو نے آپ کی طرف دیکھ کر آپ کو حقیر خیال کیا اور آپ سے مقابلہ کرنے کو ناپسند کیا اور آپ سے پوچھنے لگا، آپ کون ہیں؟ آپ نے مزید کوئی بات نہ کی اور کہا میں علیؑ ہوں، اس نے کہا ابن عبد مناف، آپ نے کہا ابن ابی طالب، تو عمرو نے آپ کی طرف آکر کہا اے بھتیجے، تمہارے چچاؤں میں سے کون زیادہ عمر رسیدہ ہے، میں تمہارا خون بہانا پسند نہیں کرتا۔ حضرت علیؑ نے کہا لیکن میں تمہارا خون بہانا پسند کرتا ہوں، تو عمرو غضب ناک ہو گیا اور تلوار لے کر آپ پر ٹوٹ پڑا، اس تلوار کے اوصاف بیان کرنے والوں کا کہنا ہے کہ وہ آگ کا شعلہ معلوم ہوتی تھی، حضرت علیؑ



ہمیشہ نے تلوار کے وار کو اپنی ڈھال پر لیا اور تلوار اسے چیر کر آپ کے سر پر لگی، پھر حضرت علیؑ نے اس کے کندھے کی رگ پر تلوار ماری تو وہ گر پڑا پھر اٹھا، پھر گرا اور پھر اٹھا اور غبار پھیل گیا جو نہی غبار چھٹا تو عمرو قتل ہو کر پھڑپڑا تھا اور حضرت علیؑ بلند آواز سے تکبیر کہہ رہے تھے۔ (اور ہم نے دیکھا۔۔۔۔۔ قتل ہو جا رہی) گویا آپ کی یہ شجاعت وہ قطعی موت ہے جس کی تکلیف کا علاج نہیں کیا جاتا، کیونکہ وہ مصائب کے زیادہ لائق ہے اور بہت کم برائی والی ہے جسے دور نہیں کیا جاتا اور عمرو بن ود کی بہن اس کی موت کے بعد بطور ہمدردی کہتی ہے۔

”اگر عمرو کے قاتل کے علاوہ کوئی اور آدمی قاتل ہوتا تو میں ہمیشہ گریہ کناں رہتی، لیکن اس کا قاتل وہ شخص ہے جس کی کوئی نظیر موجود نہیں اور اس کے باپ کو شہر کا چودھری کہا جاتا ہے۔“

پس آپ اس نادر شجاعت کے حامل تھے کہ آپ اس سے جس کو گزند پہنچاتے اور جسے گزند پہنچتا، وہ صاحب شرف ہو جاتا اور اس شجاعت کے شرف میں اس بات سے بھی اضافہ ہو جاتا ہے کہ وہ ان خوبصورت صفات سے آراستہ تھی جو طاقتور بہادروں کی شجاعت کو آراستہ و پیراستہ کر دیتی ہیں، پس لوگ شجاعت کے کسی ایسے زیور سے واقف نہیں جو ان صفات سے بڑھ کر خوبصورت ہو، جن پر بغیر کسی مجاہدہ اور کلفت اور آپ کی پیدائش ہوئی اور وہ صفات یہ تھیں، ظلم سے بچنا، مخالف سے مروت کرنا خواہ ظالم ہو، دیا کمزور، جنگ سے فراغت کے بعد دشمن کے متعلق دل میں کینہ نہ رکھنا۔

بے نظیر شجاعت اور بے حد قوت کے ہوتے ہوئے آپ کے ظلم سے بچنے کی ایک دلیل یہ ہے کہ آپ نے کبھی کسی آدمی سے جنگ کرنے میں پہل نہیں کی حالانکہ اس بارے میں آپ کو آزادی حاصل تھی، آپ اپنے بیٹے حضرت حسنؑ سے فرمایا کرتے تھے کہ

”دعوت مبارزت نہ دینا، اگر مجھے دعوت مبارزت دی گئی تو میں اسے قبول

کروں گا، بلاشبہ مبارزت کی دعوت دینے والا ظالم ہے اور ظالم قتل ہوتا ہے۔“

آپ کو معلوم ہوا کہ خوارج کے سپاہی آپ سے جنگ کرنے کے لیے آپ کی فوج کو چھوڑ رہے ہیں آپ سے کہا گیا کہ وہ آپ کے خلاف بغاوت کرنے والے ہیں، آپ ان کے سبقت کرنے سے قبل ان پر سبقت کریں تو آپ نے فرمایا:

”جب تک وہ مجھ سے جنگ نہ کریں، میں ان سے جنگ نہیں کروں گا اور وہ

عنقریب جنگ کریں گے۔“

اور جنگ جمل، جنگ صفین اور ہر چھوٹی بڑی جنگ سے قبل آپ نے یہی کام کیا اور اس میں دشمن کی دشمنی کو واضح کیا یا چشم پوشی کر لی۔ آپ انہیں صلح کی دعوت دیتے اور اپنے جوانوں کو جنگ میں پھل کرنے سے منع فرماتے، آپ جب تک صلح کے لیے اپنا ہاتھ دراز نہ کر لیتے، اس وقت تک کبھی تلوار کی طرف ہاتھ نہ بڑھاتے۔

آپ کچھ لوگوں کو وعظ کر رہے تھے تو آپ کے ایک کفر خارجی کو آپ کے وعظ نے انگشت بدنداں کر دیا تو اس نے ناپسند کرنے والے شخص کی حیرت کی مانند جو اپنے بغض اور حیرت پر قابو نہیں رکھتا، حیرت زدہ ہو کر چلا کر کہا۔ ”اللہ اس کافر پر لعنت کرے یہ کس قدر قبیحہ ہے۔“ آپ کے پیروکار اس کو قتل کرنے کے لیے اٹھے تو آپ نے انہیں روک دیا اور فرمایا۔

”دشنام کے بدلے میں دشنام ہے یا گناہ کو معاف کرنا ہے۔“

(اور ہم نے دیکھا کہ آپ نے عمرو بن ود سے فرمایا کہ میں تمہارے خون کو بہانا پسند کرتا ہوں۔۔۔ لیکن آپ نے اس کا خون بہانے میں اس وقت دلچسپی لی جب آپ اس کے اسلام لانے اور مسلمانوں کے ساتھ جنگ ترک کرنے سے مایوس ہو گئے، آپ نے اسے جنگ سے باز آ جانے کی پیشکش کی تو اس نے ناک بھوں چڑھا کر کہا کہ اگر میں جنگ سے باز آ جاؤں تو عرب ایک فراری کے متعلق باتیں کریں گے، آپ نے اس سے اپیل کرتے ہوئے کہا اے عمرو تو نے اپنی قوم سے وعدہ کیا ہے کہ جب قریش کا کوئی آدمی تجھے دو باتوں کی دعوت دے گا تو ان میں سے ایک کو اختیار کر لے گا، اس نے کہا بے شک آپ نے فرمایا تو میں تجھے دعوت اسلام یا دعوت مقابلہ دیتا ہوں، اس نے کہا اے میرے بھتیجے کیوں خدا کی قسم میں آپ کو قتل کرنا پسند نہیں کرتا۔۔۔ پس آپ کے لیے دو باتوں میں سے ایک کے اختیار کرنے کے سوا کوئی چارہ نہ تھا۔ یا تو آپ اسے قتل کر دیں، یا خود اس کے ہاتھوں قتل ہو جائیں۔)

آپ ﷺ کے درمیان اور حضرت معاویہ رضی اللہ عنہ اور ان کی افواج کے درمیان جو دشمنانہ جھگڑا تھا، اس کے باوجود آپ نے ان سے جنگ کرتے تھے اور نہ ان سے اپنے اور اپنے ساتھیوں کے بدلے لیتے تھے ہاں اسی قدر بدلہ لیتے تھے جس کے وہ اس گھڑی مستحق ہوتے تھے، اتفاق سے جنگ صفین کے روز حضرت معاویہ رضی اللہ عنہ کے ساتھیوں میں سے ایک شخص کریم بن صباح حمیری نے دونوں صفوں کے درمیان نکل کر لاکاراکہ ”کون مقابلہ کرے گا۔“

تو حضرت علیؑ کے ساتھیوں میں سے ایک آدمی اس کے مقابلہ میں نکلا جسے اس نے قتل کر دیا اور اس پر کھڑا ہو کر کہنے لگا۔ ”کون مقابلہ کرے گا۔“ تو ایک اور آدمی اس کے مقابلہ میں نکلا جسے اس نے قتل کر کے پہلے مقتول کے اوپر پھینک دیا پھر لٹکارنے لگا۔ ”کون مقابلہ کرے گا۔“ تو لوگ پیچھے ہٹنے لگے اور پہلی صف کے لوگ ساتھ والی پچھلی صف میں آنے لگے، حضرت علیؑ کو اپنی صفوں میں رعب کے پھیلنے کا خوف دامن گیر ہوا تو آپ اس شخص کے مقابلے میں جو اپنی شجاعت اور جنگ پر فخر و ناز کر رہا تھا نکلے اور اسے قتل کر دیا پھر آپ نے تین دفعہ آواز دی جیسے اس نے آپ کے اصحاب کو آواز دی تھی پھر صفوں کو سناتے ہوئے فرمایا:

اے لوگو! اللہ تعالیٰ نے فرمایا ہے۔ الشیر الحرام بالشیر الحرام والحرمان قصاص

”حرمت والا مہینہ حرمت والے مہینے کے بدلے میں ہے اور حرمت والی چیزوں کا قصاص ہے اگر تم ہم سے پہل نہ کرتے تو ہم بھی تم سے پہل نہ کرتے۔“

پھر آپ اپنی جگہ پر واپس آگئے۔ **مروت**

اب رہی اس باب میں آپ کی مروت کی بات تو وہ جو انمردوں کے درمیان ایسے ہی نادر تر تھی آپ نے اپنی فوج کے براہ فروختہ سپاہیوں کی یہ بات قبول نہ کی کہ وہ پیٹھ دکھا کر بھاگنے والوں کو قتل کریں یا کسی زخمی کو مار کر اس کا کام تمام کر دیں یا کسی پردہ کو ظاہر کریں یا کسی مال کو حاصل کریں۔

آپ نے جنگ جمل میں اپنے اور اپنے دشمنوں کے مقتولین پر ایک جیسی نماز جنازہ پڑھی۔ آپ نے اپنے لیچر اور عداوت میں متحد دشمنوں یعنی عبداللہ بن زبیرؓ، مروان بن الحکم اور سعید بن العاص پر غالب آکر ان کو معاف کر دیا اور انہیں کوئی گزند نہ پہنچایا، نیز آپ نے عمرو بن العاص پر غالب آکر جو آپ کے لیے ایک ساز و سامان سے لیس فوج سے بھی زیادہ خطرناک تھا اس سے اعراض کیا اور جب اس نے آپ کی تلوار کی ضرب سے بچنے کے لیے اپنی شرمگاہ کو ننگا کر دیا تو آپ نے اسے زندہ چھوڑ دیا۔۔۔ اور جنگ صفین میں حضرت معاویہ کی فوج آپ کے اور بانی کے درمیان حائل ہو گئی حالانکہ فوج کے جوان آپ سے کہہ رہے تھے کہ:

”آپ کو پانی کا ایک قطرہ بھی نہیں ملے گا یہاں تک کہ آپ پاس سے



مر جائیں۔“

مگر جب آپ نے ان پر حملہ کر کے ان کو وہاں سے نکال دیا تو انہیں وہاں سے اپنی فوج کی طرح پانی پینے کی اجازت دی اور آپ نے جنگ جمل کے بعد حضرت عائشہ رضی اللہ عنہا سے ملاقات کی تو ام صفیہ ام طلحہ اللغات نے آپ پر آوازہ کسا کہ:

”جس طرح آپ نے میرے بچوں کو یتیم کیا ہے اسی طرح اللہ تعالیٰ آپ کے

بچوں کو بھی یتیم کرے۔“

تو آپ نے اسے کچھ جواب نہ دیا پھر آپ باہر نکلے تو اس نے دوبارہ آپ سے یہی بات کہی تو آپ خاموش رہے اور اسے کوئی جواب نہ دیا ایک آدمی نے جسے اس عورت کی بات نے غضب ناک کر دیا تھا کہا یا امیر المومنین! کیا آپ اس عورت سے اعراض کریں گے حالانکہ جو کچھ یہ کہہ رہی ہے آپ اسے سن رہے ہیں؟

تو آپ نے اسے ڈانٹ کر فرمایا:

”تیرا برا ہو ہمیں حکم دیا گیا ہے کہ ہم عورتوں سے خواہ وہ مشرکہ ہوں باز رہیں

کیا ہم ان سے باز نہ رہیں جو مسلمان ہیں؟“

اور آپ ابھی راستے ہی میں تھے کہ آپ کو اپنے دو پیروکار آدمیوں کے متعلق اطلاع دی گئی کہ وہ حضرت عائشہ رضی اللہ عنہا کو برا بھلا کہہ رہے ہیں تو آپ نے ان دونوں کو سو کوڑے مارنے کا حکم دیا پھر آپ نے حضرت عائشہ رضی اللہ عنہا کو نہایت عزت کے ساتھ الوداع کہا اور کئی میل تک آپ کی رکاب میں چلے اور آپ کے ساتھ خدمتکار بھیجے تاکہ وہ آپ کی خدمت کریں اور آپ کو اپنے گھیرے میں لیے رہیں۔ کہتے ہیں کہ آپ نے حضرت عائشہ رضی اللہ عنہا کے ساتھ عبدالقیس کی عورتوں میں سے بیس عورتیں بھیجیں اور انہیں عمامے باندھے اور ان کے گلوں میں تلواریں لٹکائیں۔ اور جب آپ ایک راستے پر جا رہی تھیں تو آپ نے نازیبا طریق پر آپ کو یاد کیا اور بے قراری میں اف اف کرتے ہوئے کہا۔

”اس نے مجھے اپنی فوج کے جوانوں کے سپرد کر کے میری بے عزتی کی ہے۔“

پس جب آپ مدینہ پہنچیں تو عورتوں نے اپنے عمامے اتار دیئے اور آپ سے کہا کہ

”ہم تو عورتیں ہیں۔“

اور اپنے مخالفین کے ساتھ اس قسم کی مروت کرنا آپ کی سنت تھی خواہ وہ عزت کے مستحق ہوں یا نہ ہوں اور جسے حضرت عائشہ رضی اللہ عنہا جیسی حرمت حاصل ہو اور جس کو بالکل

کوئی حرمت حاصل نہ ہو آپؐ بھی کے ساتھ مروت سے پیش آتے تھے اور یہ ایک نادر تر

مروت ہے جو جنگ کی شدت میں کسی جانباز سے ظہور میں آئی ہے۔ **شرافت و نجابت**

اس کے ساتھ ساتھ **شرافت و نجابت** اور ندرت کے باعث آپؐ کے سینے میں ان لوگوں

کے متعلق بھی کوئی کینہ نہ تھا جو آپؐ کے سب سے بڑے دشمن اور سب سے زیادہ نقصان

پہنچانے والے اور آپؐ کے ساتھ کینہ رکھنے میں سب سے زیادہ مشہور تھے، آپؐ نے اپنے

اہل اور اصحاب کو اپنے قاتل کے مثلہ کرنے اور اس کے سوا کسی اور کے قتل کرنے سے منع

فرمایا۔ اور جس لمحہ **ہیبت** نے آپؐ کی بیعت چھوڑ دی اور آپؐ سے جنگ کرنے کے لیے

فوجیں اکٹھی کیں آپؐ نے اس غمگین کی طرح اس کا مرضیہ کہا جس کے کلام سے دکھ اور محبت

کا اظہار ہوتا ہے اور آپؐ نے اپنے اتباع کو وصیت کی کہ جن خوارج نے آپؐ کی صفوں میں

انتشار پیدا کیا ہے اور آپؐ کے معاملے میں گڑبڑ کی ہے، وہ ان سے جنگ نہ کریں حالانکہ وہ

آپؐ کے لیے حضرت معاویہؓ اور ان کی فوج سے بھی بڑھ کر برے تھے، اس لیے کہ

آپؐ نے ان کو مخلص پایا تھا اگرچہ وہ خطاکار تھے اور اپنی غلطی پر مصر تھے۔

اور شجاعت کے ساتھ۔۔۔۔۔ خصوصاً ہاتھوں سے جنگ کرنے والے شہسواروں کی شجاعت

کے ساتھ۔۔۔ ایک لازمی خوبی مقرر ہوتی ہے جو اس کے عمل کو مکمل کرتی ہے اور وہ اس سے

کم ہی جدا ہوتی ہے گو وہ خوبی اور شجاعت، پانی کے چھڑکاؤ، یا نور کی شعاع کے مانند ہوتی ہے

اور شہسوار کی شجاعت صرف اس خوبی کے ساتھ ہی ہو سکتی ہے جس کی طرف ہم نے اشارہ کیا

ہے اور وہ خوبی "اعتماد" یا "اعتزاز" ہے یا خاص طور پر میدان جنگ میں دشمن پر خوف و

ہیبت طاری کر دینا ہے۔

بعض لوگ اسے فخر و غرور کا نام دیتے ہیں مگر یہ فخر و غرور نہیں اور نہ ہی یہ اس کی اصل

اور علامت میں سے ہے اگرچہ بعض رنگوں میں اس سے مشابہت رکھتی ہے۔

پس مذموم فخر و غرور ایک فضول چیز ہے جس کا نہ کوئی لزوم ہے اور نہ اس میں کوئی

بھلائی پائی جاتی ہے اور وہ ایک دھوکہ دینے والا رنگ ہے جو کمزوری کے ساتھ بھی اسی طرح

پایا جاتا ہے جیسے طاقت کے ساتھ پایا جاتا ہے اور وہ بزدل پر بھی شجاع کی طرح نمایاں ہو جاتا

ہے۔

مگر جس اعتزاز کی طرف ہم اشارہ کر رہے ہیں یا وہ اعتماد جو ہمارے سامنے اعتزاز کی

صورت میں نمایاں ہوتا ہے، وہ جانباز شہسوار کی شجاعت کا ایسا جز ہے جس سے وہ بے نیاز

نہیں ہو سکتا اور وہ دشمن کے مقابلہ میں ہمیشہ ہی اس کی کارروائی کے ساتھ متصل رہتا ہے اور وہ قوت کی ایک عرض ہے جو جنگ کے درپے دشمن کے ارادے کو کمزور کرنے اور اسے دہشت زدہ کرنے میں شہسوار کی مدد کرتی ہے، اس جگہ پر اس کی مثال ان عروض کی سی ہے جن پر اعتماد کر کے فوجیں اعلان جنگ کرتی ہیں اور ان کو حقیر جاننے سے دشمنوں کو خوف زدہ کرتی ہیں اور ان پر حملہ کرتی ہیں پس وہ شجاعت کی طرح جنگ کے سامانوں میں سے ایک ضروری سامان ہے جو اس سے جدا نہیں ہوتا اور اس میں فخر و تکبر کی کوئی بات نہیں پائی جاتی جس سے شجاع اپنے غرور کو پسند کرے اور بلا ضرورت اس پر تکبر کرتا پھرے۔

اسی لیے لوگوں نے قدیم زمانے سے عسکری فخر کو جائز سمجھا ہے اور اسے یاد رکھا ہے اور اسے بیان کیا ہے اور اسے روایت کیا ہے۔ پس انہوں نے شہسوار کے لیے جائز قرار دیا ہے۔۔۔ بلکہ شاید انہوں نے اس پر واجب قرار دیا ہے کہ جب اس کا مقابلہ اس کے مقابلے کے لیے آگے آئے تو وہ اسے خوف ناک فخریہ باتوں میں لگا لے اور اپنی جنگوں کے اشعار پڑھتا ہوا اور اپنی ضربوں کے خوف سے ڈراتا ہوا اور اپنی جنگوں کی تعریف کرتا ہوا اس سے جنگ کرے اور انہوں نے معلوم کر لیا ہے۔۔۔ کہ جس طرح وہ اس کی شجاعت کے محتاج ہیں اسی طرح وہ اس کے فخر، بہادری اور اپنے مقابلے کے دل میں رعب ڈالنے کے بھی محتاج ہیں، یہی وجہ ہے کہ فخر و بہادری کے قصائد بھی محبت و مناجات کے قصائد کی طرح مشہور ہیں اور یہ قصائد دلوں کو نہایت ہی محبوب ہیں۔

اور جن طبائع میں یہ عادت جڑ پکڑے ہوئے ہو وہ اسے تمام قبائل میں فطرتاً اور ارتجالاً بغیر کسی بناوٹ اور محمد کے مشاہدہ کرتی ہیں۔۔۔ پس ہم تمام عربی اور غیر عربی قبائل کو دیکھتے ہیں کہ جب وہ کسی مقابلے سے جنگ کرتے ہیں تو وہ اسے اپنے حجم کی بڑائی اور قوت کی زیادتی اور نظر کی سختی اور کپڑے یا بالوں کے دھننے سے مقدور بھر خوفزدہ کرنے کی کوشش کرتے ہیں اور اس قسم کے موقف میں انسان کھڑا ہو کر اپنی قامت کو دراز کرتا اور اپنے سینے کو ابھارتا اور اس پر اپنا ہاتھ مار کر بزبان حال وہ باتیں کہتا ہے جو زبان سے کہی جاتی ہیں پس یہ فخر اور بہادری ہے اور اعتماد و اقام کا عنوان ہے۔

اور میدان کے شہسواروں کے لیے یہ خوبی لازمی ہے اور خصوصاً پہلے زمانوں کے شہسواروں کے لیے جو جنگ کے لیے آمنے سامنے کھڑے ہوتے تھے اور ان میں سے ہر کوئی حملہ کرتے وقت اپنے مقابل کو دیکھتا تھا۔



## اعتماد اور اعزاز

یہ خوبی حضرت علی رضی اللہ عنہ کی خوبیوں میں سے ہے جو اسے سمجھنا چاہتا ہے سمجھ لے اور اس کی وسعت سے اپنا سینہ تنگ نہ کرے اور آپ کا حاسد اس کا انکار کر کے اسے فخر و غرور کا نام دے گا اور یا اسے اکھڑیں اور تکبر کا نام دے گا، قیس بن سعد نے مصر کی حاکمیت سے معزول ہونے کے بعد آپ سے کہا۔

”خدا کی قسم آپ تکبر کو دیکھنا جانتے ہی نہیں۔۔۔ اور حضرت زبیر بن العوامؓ رسول کریم ﷺ کے ساتھ بنی غنم میں سے گزرتے تو رسول کریم ﷺ نے اپنے قریب ہی حضرت علی رضی اللہ عنہ کو دیکھا تو آپ ﷺ مسکرا دیئے اور حضرت علی رضی اللہ عنہ بھی جواب میں مسکرا دیئے تو حضرت زبیر رضی اللہ عنہ نے کہا:

ابن ابی طالب اپنے فخر و غرور کو نہیں چھوڑے گا۔۔۔ رسول اللہ ﷺ نے فرمایا: ”اسے فخر و غرور نہیں ہے اور تو ظالم ہونے کی حالت میں اس سے ضرور جنگ کرے گا۔“

پس یہ ناپسندیدہ فخر نہیں بلکہ وہ شجاعت ہے جس سے شجاع بھرپور ہوتا ہے اور وہ اعتماد ہے جو اس کے خلوص اور استقامت میں کھلم کھلا نظر آتا ہے، کیونکہ صاحب اعتماد آدمی اس کی مدارات کا تکلف نہیں کرتا اور نہ ہی وہ اس کی مدارات کی ضرورت محسوس کرتا ہے اس لیے کہ نہ وہ اس کا قصد کرتا ہے اور نہ اس کے اظہار کا عہدہ ادا کرتا ہے۔

اور حضرت ابن ابی طالب میں اس خلق کا مدار، صحیح اعتماد بر تھا جو آپ سے گھسنے اور چلنے کے زمانے سے لے کر بلوغت تک پہنچنے سے قبل تک جدا نہیں ہوا۔ پس ابتدائی طفولیت نے ایک دن بھی آپ کو منع نہیں کیا کہ آپ اس دنیا میں اپنے آپ کو کوئی ”چیز“ سمجھیں اور یہ کہ آپ کوئی پناہ دینے والی قوت ہیں جس کی طرف پناہ لینے والا مائل ہوتا ہے اور ابھی آپ قریباً دس سال ہی کے تھے کہ ایک روز قریشی سرداروں نے رسول کریم ﷺ کا گھیراؤ کر لیا اور آپ کو ڈرانے لگے اور آپ ﷺ کا انکار کرنے لگے اور آپ ﷺ ان کے چروں کو دیکھنے لگے اور مددگار کے متعلق دریافت کرنے لگے مگر وہاں کوئی مددگار نہ تھا۔۔۔ اگر حضرت علی رضی اللہ عنہ کسی بہادری یا عزیمت کے مقام پر ڈرنے والے ہوتے تو اس روز ان شیوخ کے درمیان ڈر جاتے، جنہیں بدوی قبیلہ کے آداب نے خشتِ اوپر خشوع کے مقام تک سربلند کر دیا تھا لیکن حضرت علی رضی اللہ عنہ اس نوعمری میں ہی پچاس ساٹھ سال کی عمر والے علی رضی اللہ عنہ تھے۔ آپ نے ان کے استہزاء کے حال میں ایک پر اعتماد اور غضبناک شخص کی طرح بلا تردد

آواز دی کہ میں آپ کا مددگار ہوں۔۔۔ تو وہ جہالت اور استکبار سے آپ پر ہنسنے لگے اور قضا و قدر نے جان لیا کہ اس وقت اس نوجوان کا تائید کرنا ان سرداروں کے ساتھ جنگ کرنے سے زیادہ بڑی بات ہے۔

یہ وہی علی رضی اللہ عنہ ہیں جو ہجرت کی شب آنحضرت ﷺ کے بستر پر سوئے۔ حالانکہ آپ کو علم تھا کہ تمام مکہ والے اس بستر پر سونے والے کے قتل کے مشورے کر رہے ہیں۔ اور یہ وہی علی رضی اللہ عنہ ہیں جو بار بار عمرو بن ود سے جنگ کرنے کے درپے ہوئے اور حضرت نبی کریم ﷺ آپ کو بٹھاتے اور آپ کو اس انجام سے ڈراتے جس سے عرب شہسوار بلا خوف ڈراتے تھے۔ آنحضرت ﷺ فرماتے بیٹھ جاؤ، یہ عمرو ہے، حضرت علی رضی اللہ عنہ جواب دیتے، خواہ عمرو ہی ہو میں اس سے مقابلہ کروں گا۔۔۔ گویا آپ جانتے ہی نہ تھے کہ کون ڈرتا ہے اور کیسے ڈرا جاتا ہے، آپ صرف اس شجاعت کو جانتے تھے جس سے آپ بھرپور تھے اور بغیر کسی کلفت اور پرواہ کے اس پر اعتماد رکھتے تھے۔

اور شہسواری کی لمبی ریاضت کی وجہ سے یہ اعتماد آپ میں رچ بس گیا تھا جیسا کہ ہم پہلے بیان کر چکے ہیں کہ یہ شجاعت کے اسباب میں سے ایک سبب ہے اور اس اعتماد کو حاسدوں کے حسد اور منکروں کی ضد نے مزید مضبوط کر دیا ہے اور یہ دونوں اس لائق ہیں کہ آدمی ان سے پختہ اعتماد اور بے لچک خودداری حاصل کرے اور اپنے آپ پر اس اعتماد کے شواہد میں سے یہ بات بھی ہے کہ آپ اسے میدان شجاعت سے اٹھا کر میدان علم و رائے میں بھی لے آئے آپ فرمایا کرتے تھے۔

”مجھے کھودینے سے پہلے پہلے مجھ سے پوچھ لو، اس خدا کی قسم جس کے قبضہ قدرت میں میری جان ہے کہ تم اپنے اور قیامت کے درمیان جو بات بھی مجھ سے پوچھو گے اور اس گروہ کے متعلق جو ایک سو آدمی کو ہدایت دیتا اور ایک سو آدمی کو گمراہ کرتا ہے جو بات بھی پوچھو گے میں تم کو اس کے آواز دینے والے، اس کے رہنمائی کرنے والے اور اس کے ہانکنے والے اور اس کے اونٹوں کے بیٹھنے کی جگہ اور اس کے کجاووں کے اترنے کی جگہ کے متعلق بتاؤں گا۔“

اور اس کے شواہد میں سے یہ بات بھی ہے کہ جب خارجی آپ پر دین سے برگشتہ ہو جانے کی تہمت لگا رہے تھے، آپ فرماتے تھے کہ

”میں اس امت میں اپنے نبی کے بعد اپنے سوا کسی آدمی کو نہیں جانتا جس نے

اللہ تعالیٰ کی عبادت کی ہو، میں نے اس امت کے کسی آدمی کے خدا کی عبادت کرنے سے نو سال پہلے، اس کی عبادت کی ہے۔“

اتمام نے اور بھی آپ کو اپنے آپ پر بھروسہ کرنے میں زیادہ پختہ کر دیا، جب آپ کے مخالفین، حضرت طلحہؓ اور حضرت زبیرؓ نے ترک مشورہ پر آپ پر عتاب کیا تو آپ نے فرمایا:

”میں نے کتاب اللہ کی طرف دیکھا اور جو اس نے ہمارے لیے قانون وضع کیا ہے اس پر نظر کی اور جس کے ساتھ اس نے ہمیں فیصلہ کرنے کا حکم دیا ہے میں نے اس کی اتباع کی ہے اور حضرت نبی کریم ﷺ کی سنت کی اقتداء کی ہے پس مجھے اس بارے میں نہ آپ دونوں کی رائے کی ضرورت ہے اور نہ کسی اور کی، اور نہ کوئی ایسا فیصلہ ہوا ہے جس سے میں نا آشنا ہوں کہ تم دونوں اور اپنے مسلمان بھائیوں سے مشورہ لوں، اگر ایسی بات ہوتی تو میں آپ دونوں اور دیگر لوگوں سے منہ نہ پھیرتا۔“

اور آپ نے اس عادت کا اظہار اس لیے کیا کہ آپ ﷺ نہ تکلف کرتے تھے اور نہ محبت کے لیے حیلہ بازی کرتے تھے بلکہ آپ فرمایا کرتے تھے کہ

”برا بھائی وہ ہے جس کے لیے تکلف کیا جائے۔“

اور فرماتے تھے۔

”جب مومن اپنے بھائی سے متنبض ہوتا ہے تو اسے چھوڑ دیتا ہے۔“

اور جو لوگ آپ سے بناوٹ اور رضامندی کے خواہش مند ہیں وہ غلطی پر ہیں، خصوصاً رعایا کے ان ارازاں و حقوق کے متعلق جن کا آپ کو امین بنایا گیا ہے، وہ خیال کرتے ہیں کہ یہ واضح اکھڑیں اور فخر و غرور ہے حالانکہ نہ یہ اکھڑیں ہیں اور نہ فخر و غرور ہے بلکہ یہ شہسوار کی وہ شجاعت ہے جو اپنے لوازم سے جدا نہیں ہوتی اور یہ بد ظنی کا وہ ناشکرانہ ہے جو اپنے قیدی کو مدارات اور ریاکاری کرتے نہیں دیکھتا پس تکلف سے ان عادات کا اظہار نہیں ہوتا جیسا کہ وہ اسے فخر و غرور یا اکھڑیں کہتے اور سمجھتے ہیں بلکہ مختصر بات یہ ہے کہ وہ اخفاء کا بھی تکلف نہیں کرتا اور جب وہ اپنے دلی خیالات کی طرف متوجہ ہوتا ہے تو وہ عجیب بات کا ارادہ نہیں کرتا اور نہ اس سے راضی ہوتا ہے بلکہ وہ اس سے منع کرتا اور بہ شدت اس سے اجتناب کرتا ہے اور جس سے محبت کرتا ہے اسے وصیت کرتا ہے کہ



”اپنے آپ پر غرور کرنے اور اپنے نفس کی اچھی لگنے والی بات پر اعتماد کرنے سے بچ۔۔۔ اور خوب سمجھ لے کہ خود پسندی، صواب کی دشمن اور عقل کی آفت ہے۔“

### تکلف :-

ہاں ہاں، حضرت علیؑ کے اخلاق کا دار و مدار اس امر پر تھا کہ آپ نہ کسی چیز کے اظہار میں تکلف کرتے تھے اور نہ کسی چیز کے انفاء میں تکلف کرتے تھے اور اپنے مداحین سے بھی تکلف کو قبول نہ کرتے تھے، بسا اوقات ایک آدمی آپ کی تعریف میں افراط سے کام لیتا، حالانکہ وہ آپ کے نزدیک مستم ہوتا تو آپ اسے اس وقت تک نہ چھوڑتے جب تک اس کی نیت کا اعلان نہ کر دیتے اور اسے فرماتے:

”جو کچھ تو کہہ رہا ہے میں اس سے کتر ہوں اور جو کچھ تیرے دل میں ہے اس

سے بڑھ کر ہوں۔“

اور تکلف کی یہ قلت آپ کی شجاعت، جنگ اور بھرپور اعتماد اور قوت کی عظیم عادت سے موافقت رکھتی ہے اور حقیقت و مجاز کے مسلک میں برابر آپ کے ساتھ چلتی ہے، گویا آپ جو کچھ کرتے ہیں اس کے ساتھ اس کا واسطہ ہے اور آپ کا اس سے کوئی واسطہ نہیں ہے، اس کا اظہار آپ سے بدیہہ طور پر ایسے ہی ہوتا تھا جیسے اشیاء اپنی کانوں سے برآمد ہوتی ہیں۔ مثلاً آپ اپنے مد مقابل اصحاب کے سامنے تھکے ماندے ہونے کی حالت میں بھی چلے جاتے تھے حالانکہ وہ چلے اور ریاکاری سے پر ہوتے تھے اور کبھی کبھی آپ خضاب بھی نہیں لگاتے تھے اور سفید بالوں کو سفیدی کی حالت ہی میں چھوڑ دیتے تھے اور ان اوقات کے علاوہ بالوں کو خضاب سے محروم نہیں کرتے تھے۔ حالانکہ اس سے آپ کی بے پردائی کم ہوتی تھی ہر خضاب نے جو چھپانا اور ظاہر کرنا ہوتا ہے اسے وہ چھپاتا اور ظاہر کرتا ہے، کیا یہ آپ کی عجیب عادت اور عجیب خیال نہیں؟

بلکہ آپ کی یہ قلت تکلف، آپ کی ایک اور عادت سے بھی موافقت رکھتی ہے جیسا کہ شجاعت، اپنی قوت اور مضبوطی سے موافقت رکھتی ہے یا وہ شریف شہسوار کے دل میں شجاعت کے قریب قریب ہوتی ہے اور اس سے کم ہی جدا ہوتی ہے، ہماری مراد اس صریح چ سے ہے جس پر آدمی دکھ اور مصیبت میں بھی ایسے ہی جرات کر لیتا ہے جیسے منفعت اور آسودگی میں کر لیتا ہے اور کسی شخص نے آج تک یہ ہمت نہیں پائی کہ وہ آپ کے ذمے کوئی ایسی بات لگائے جس میں آپ نے صلح اور جنگ میں اور اپنے اصحاب اور اپنے دشمنوں کے

درمیان، خالص حق کی مخالفت کی ہو اور شاید آپ مددگاروں اور دشمنوں کے درمیان رفاقت پیدا کرنے کے لیے اس کے بہت ضرورت مند تھے کیونکہ انہوں نے ضد اور اختلاف سے آپ کو تنگ کر لیا تھا، پس آپ نے تنگی اور آرام میں ان کے ساتھ سچ بات کرنے سے تجاوز نہیں کیا یہاں تک کہ آپ کے ایک نہایت قریبی آدمی نے کہا کہ

”آپ ایسے آدمی ہیں جو جنگ میں اپنی شجاعت کو تو جانتے ہیں لیکن اس کے جیلوں کو نہیں جانتے۔“

اور آپ ہمیشہ اپنے اس قول کے قائل رہے کہ

”ایمان کی علامت یہ ہے کہ توجہ کو جھوٹ پر اس وقت ترجیح دے جب جھوٹ سے تجھے فائدہ ہو اور سچ سے تجھے نقصان ہو اور یہ کہ تیری گفتگو کو تیرے علم پر فضیلت ہو اور تو دوسرے کی بات کے بارے میں اللہ سے ڈرے۔“

اور آپ اپنے ایمان و تقویٰ میں بھی اپنے دائیں ہاتھ کے کام اور اپنی زبان کی گفتگو کی طرح راست باز تھے اور کوئی خلیفہ آپ سے دنیوی لذت یا حکومت کی بخشش میں زیادہ بے رغبت نہ تھا اور آپ امیر المومنین ہوتے ہوئے جو کھاتے تھے اور آپ کی بیوی اپنے ہاتھوں سے انہیں پیستی تھی اور جس تھیلے میں جو کھانا ہوتا تھا آپ اس پر مر لگا دیتے تھے اور فرماتے تھے کہ

”میں پسند نہیں کرتا کہ میرے پیٹ میں وہ چیز داخل ہو جس کا مجھے علم نہ

ہو۔“

حضرت عمر بن عبدالعزیزؓ جو امیہ خاندان سے تھے، جو حضرت علیؑ سے بغض رکھتا تھا اور آپ کے لیے برائیاں گھڑتا رہتا تھا اور آپ کی بے شمار خوبیوں کو چھپاتا تھا، فرماتے ہیں:

”دنیا کو سب سے زیادہ بے رغبتی کے ساتھ چھوڑنے والے حضرت علی بن ابی

طالب ہیں۔“

اور سفیانؓ کہتے ہیں کہ

”حضرت علیؑ نے نہ اینٹ پر اینٹ رکھی اور نہ سرکنڈے پر سرکنڈہ رکھا

ہے۔“

اور آپ نے ان شگافوں کو پسند کرتے ہوئے جہاں پر فقراء سکونت پذیر تھے، کوفہ کے قصر ابیض میں فروکش ہونے سے انکار کر دیا اور بعض اوقات آپ نے اپنی تلوار فروخت کر

ی تاکہ آپ اس کی قیمت سے چادر اور کھانا خرید سکیں اور ضرب بن منصور نے عقبہ سے اور اس نے علقمہ سے روایت کی ہے وہ بیان کرتا ہے کہ

”میں ایک روز حضرت علیؑ کے پاس گیا، کیا دیکھتا ہوں کہ آپ کے سامنے کھانا دودھ جس کی کھٹائی نے مجھے ازیت دی اور خشک روٹی کا ٹکڑا پڑا ہوا ہے میں نے کہا یا امیر المومنین کیا آپ اس قسم کا کھانا کھاتے ہیں؟ آپ نے مجھے فرمایا اے ابوالجَنُوب! رسول کریم ﷺ اس سے بھی زیادہ خشک روٹی کھایا کرتے تھے اور میرے کپڑوں سے زیادہ کھردرا لباس زیب تن فرمایا کرتے تھے، اگر میں آپ کے طریق کو اختیار نہ کروں تو مجھے خوف ہے کہ میں آپ سے مل نہ سکوں گا۔“

اس شدید زہد کے باوجود حضرت علیؑ طبیعت کی خشکی، تنگ دلی اور معاشرتی بد سلوکی سے بہت دور تھے بلکہ آپ میں نرمی پائی جاتی تھی جس میں آپ بے تکلفی بھی کرتے تھے حتیٰ کہ آپ کو بہت خوش طبع کہا جاتا تھا۔ حضرت عمرؓ سے روایت بیان کی گئی ہے کہ آپ نے حضرت علیؑ سے کہا۔

”خدا تعالیٰ تیرے باپ کو عزت دے، تجھ میں خوش طبعی پائی جاتی ہے۔“

اور کچھ لوگوں نے آپ سے استخلاف کے متعلق پوچھا تو آپ نے فرمایا:

”میرے خیال میں علیؑ اور عثمانؓ میں سے ایک آدمی خلافت حاصل کرے گا، پس وہ ایسا آدمی ہے جس میں خوش طبعی پائی جاتی ہے اور وہی انہیں راستے پر ڈالنے کا سزاوار ہے۔“

اور حضرت ابن العاص نے آپ کی خوش طبعی کو حد سے بڑھ کر بیان کرتے ہوئے اسے ”زبردست خوش طبعی“ کا نام دیا ہے اور وہ اس بات کو اہل شام کے درمیان بار بار دہرانے لگے تاکہ وہ اس کے ذریعے امام کی خلافت کی اہلیت کے بارے میں قدح کر سکیں، ہم صرف یہی کہتے ہیں کہ ابن العاص نے اس وصف کے بیان میں مبالغہ سے کام لیا ہے اور عیب دار خوش طبعی کبھی آپ کی صفات میں شامل نہ تھی، کیونکہ حضرت علیؑ کی تاریخ اور آپ کے دوستوں اور دشمنوں کے ساتھ آپ کے اقوال و افعال ہمارے پاس محفوظ ہیں جن سے ہمیں آپ کی خوش طبعی کی عادت کے متعلق یہی دلیل ملتی ہے کہ آپ کچھ زیادہ ہی خوش طبع واقع ہوئے تھے پس اگر اس وصف کی کچھ فضیلت ہے تو اس نے حضرت عمر بن الخطابؓ کے لیے اس کا بیان کرنا مباح قرار دیا ہے اور بسا اوقات اس بات کا مرجع یہ امر ہوا کہ حضرت



علی متعدد سالوں تک کسی شغل شاعل سے فارغ رہے اور اس شغل شاعل نے آپ کو اپنی چنگلی سے ہٹا دیا اور بعض وقت آپ کو اپنی نرمی کی طرف اور اپنے دوستوں اور مریدوں سے باتیں کرنے کے لیے چھوڑ دیا، پس اس آرام کو خالص خوش طبعی خیال کر لیا گیا پھر مبالغہ کرنے والوں نے اس میں مبالغہ کر لیا اور اس کا ایک واقعہ یا کوئی نادر واقعہ بھی تحریر نہ کر سکے جو ان کے بیان کردہ قول کو ان کے لیے جائز قرار دیتا۔

اور حضرت امام کو کچھ فکری صفات اور خوبیاں بھی حاصل تھیں جو آپ کی مشہور اور متفقہ نفسیاتی اور اخلاقی خوبیاں ہیں۔ آپ کے انصار اور مخالفین آپ کی بلاغت پر متفق ہیں اور آپ کے علم و سمجھ پر بھی متفق ہیں اور اس کے علاوہ معاملات کے نمٹانے میں آپ کی رائے اور آدمیوں کے انتظام کے بارے میں آپ کی زیر کی کے متعلق مختلف آراء رکھتے ہیں۔

اور حق بات یہ ہے جس میں کسی قسم کا اختلاف نہیں پایا جاتا کہ آپ کو تیز فہمی سے خاص حصہ ملا تھا جس کا کوئی انصاف پسند آدمی انکار نہیں کر سکتا اور آپ نے فیصلہ جات کی مشکلات میں حضرت عمرؓ اور حضرت عثمانؓ کو بہترین مشورے دیئے اور آپ ان خلفاء کی مانند تھے جو اصحاب حکمت اور فکری مذاہب کے محققین میں سے ہوتے ہیں اور قبل اس کے کہ یونانی یا ایرانی علم وہاں پہنچتا، علم کلام کے اخلاق کو سمجھتے تھے پس آپ ایسے عالم تھے جو سینوں کی پوشیدہ باتوں کو جانتے ہیں اپنے مواعظ اور خطبات میں ایک عقل مند ادیب کی طرح ان کی شرح کرتے ہیں۔

یہ ایک متفقہ بات ہے جس میں کوئی زیادہ اختلاف نہیں پایا جاتا، پھر لوگ آپ کے بارے میں متفرق ہو کر دو رائے دیتے ہیں اگرچہ وہ پارٹی باز دشمنوں میں سے نہیں ہیں، بعض لوگ کہتے ہیں کہ آپ کو فہم اور مشورہ سے وافر حصہ ملا تھا لیکن کام کے وقت آپ مشکل وقت کے تقاضے کو نہ سمجھتے تھے اور جو کچھ سمجھتے تھے اس سے فائدہ نہ اٹھاتے تھے اور بعض لوگ کہتے ہیں کہ تنگی اور اضطراب آپ کو روکے رکھتے تھے اور آپ کے دشمنوں کو یہ دونوں باتیں نہ روکتی تھیں حالانکہ وہ آپ سے سمجھ اور راستی میں کم تر تھے اور آپ نے اپنے لیے ایک عذر بنایا ہوا تھا جو اس عذر کے مشابہ تھا، ایک موقع پر آپ نے فرمایا:

”خدا کی قسم معاویہؓ مجھ سے زیادہ زیرک اور ہوشیار نہیں ہیں لیکن وہ جھوٹ بولتے اور عہد شکنی کرتے ہیں اور اگر عہد شکنی کو میں ناپسند نہ کرتا تو میں سب

لوگوں سے بڑھ کر زیرک اور ہوشیار ہوتا۔“

اور دونوں آراء میں سے کوئی رائے قاطع ہے اس کا اظہار ہم آئندہ فصلوں میں مناسب مواقع پر مفصل طور پر کریں گے، لیکن اس جگہ پر ہم دو حقیقتوں کا تعین کرتے ہیں جو مجمل طور اپنے اندر وہ بات رکھتی ہیں جسے ہم اس کتاب میں اپنے مقام پر تفصیل سے بیان کریں گے اور ہمارے خیال میں وہ دونوں حقیقتیں طویل بحث کی متحمل نہیں ہوں گی اور وہ دونوں یہ ہیں کہ کسی آدمی نے کبھی یہ بات ثابت نہیں کی کہ مشکلات کے حل میں امام کی رائے کی نسبت دوسروں کی آراء پر عمل کرنا زیادہ سودمند اور فائدہ بخش تھا اور نہ ہی کسی نے کبھی یہ بات ثابت کی ہے کہ امام کے مخالفین امور کو ان سے بہتر طور پر سرانجام دیتے تھے، کاش وہ ان کی جگہ ہوتے اور انہیں بھی وہی پریشانیاں لاحق ہوتیں جو انہیں لاحق تھیں اور یہ دونوں حقیقتیں اس لائق ہیں کہ ترازو کی زبان کو مائل ہونے سے پہلے کنٹرول کر لیں تاکہ وہ ادھر ادھر نہ ہو جائے۔

یہ صفات ایک با ترتیب لڑی میں پروئی ہوئی ہیں، وہ طاقتور ہونے کی وجہ سے راست باز ہے اور راست باز ہونے کی وجہ سے زاہد مستقیم ہے اور اختلاف کے پیدا کرنے کا مقام ہے کیونکہ راست بازی، رضامندی اور نارضامندی اور قبول و نفور میں، راست باز کے ساتھ نہیں گھومتی اور اس راست باز آدمی کے لیے سب سے سچی شہادت یہ ہے کہ لوگوں نے اس کی زندگی ہی میں اس کے لیے شاندار اور مثالی صفات ثابت کی ہیں اور انہوں نے صرف اسی بات میں اختلاف کیا ہے جو ان کی خواہشات سے متصادم تھی اور اسی کے متعلق انہوں نے شبہات پیدا کیے ہیں اور کوئی ایسا شخص موجود نہیں جس نے خواہشات کے پیچھے لگ کر آپ پر طعن کیا ہو اور پھر وہ ٹھوس بات تک پہنچا ہو۔



## فضائل جناب امیرؑ کی امتیازی خصوصیات

دنیا میں بے شمار جماعتیں ہیں اور ہر جماعت کے کچھ پیشوایان و بزرگان ہیں اور ہر ایک پیشوا بزرگ کی روحانی و اخلاقی عظمت کے متعلق روایات ہیں جو اس جماعت میں شہرت رکھتی ہیں اور اس جماعت کے افراد ان روایات کے سامنے سر تسلیم خم کرتے ہیں۔

ان قدیم مذاہب کو جانے دیجئے جن کا وجود تاریخ کے صفحات پر ہزاروں یا صدیوں برس کی مدت سے چلا آ رہا ہے ابھی وہ جماعتیں جن کی پیدائش آنکھوں کی دیکھی بات ہے ان میں بھی اپنے رہنمایان کے متعلق اس قسم کی روایتیں موجود ہیں اور مقبولیت رکھتی ہیں۔

کون بابی بہائی مذہب کا پیرو ہو گا جو علی محمد باب کے گولیوں کی باڑھ سے ایک مرتبہ محفوظ رہ جانے کو ان کی عظیم طاقت روحانی کا نتیجہ نہ سمجھتا ہو گا اور مرزا حسین علی بہاء مازدرانی کی بغیر تعلیم ظاہری عالم علم لدنی ہونے پر ایمان نہ لایا ہو گا اور کون قادیانی مذہب کا نام لیوا ہو گا جو مرزا غلام احمد قادیانی کو ان تمام کمالات کا حامل نہ سمجھتا ہو گا جن کا وہ اپنے متعلق ادعاء رکھتے تھے اور ان کے بیان کے مطابق اس کا یقین نہ رکھتا ہو گا کہ خدائے عز و جل ان کے خواب میں آیا اور لال روشنائی سے ان کے پیش کردہ کاغذ پر دستخط کیئے جس کے قطرے جو قلم سے جھٹکنے میں گرے تھے ان کے لباس پر بیداری کے بعد بھی نمایاں تھے۔

اسلامی جماعت میں بد قسمتی سے شروع ہی میں افتراق پیدا ہو گیا اور وہ مذہب جو دنیا کو امت واحدہ بنانے اور جبل الہی سے بلا افتراق وابستہ کرنے کے لیے آیا تھا اس کے ماننے



والے دو چار نہیں بلکہ تتر فرقوں میں منقسم ہو گئے جن میں سے ہر ایک نے اپنا قبلہ مقصد اور کعبہ عقیدت الگ قرار دے لیا۔

اس صورت میں یہ امر بالکل قابل تعجب نہیں کہ خود مسلمانوں کے مختلف فرقوں میں بہ اعتبار اپنے اپنے بزرگوں کے ایسی روایات شائع ہو گئیں کہ اگر وہ سب یک جا کی جائیں اور ایک غیر جانبدار انسان ان کو دیکھ کر کسی ایک متفقہ نقطہ پر پہنچنا چاہے تو حیرت و سرگشتگی کی ایک ایسی بھول بھلیاں میں گرفتار ہو جائے جس سے چھٹکارا حاصل کرنا جوئے شیر لانے سے کم مشکل نہیں ہے۔

اب اگر وہ ڈاکٹر امید کر کی طرح حقیقت طلبی سے کوئی غرض نہیں رکھتا اور صرف رسمی حیثیت سے مختلف مذاہب پر ایک چھمکتی ہوئی نگاہ ڈال کر کسی ایک پہلو کی طرف مڑ جانا چاہتا ہے جدھر اس کا دماغ نہیں، مگر دل چلے جانے کی تحریک کر رہا ہے تو وہ اسی ہنگامہ اختلاف کو پورے اسلام ہی سے کنارہ کشی کا بہانہ بنالے گا اور ادھر چلا جائے گا جدھر جانے کا مشتاق ہے۔

لیکن اگر وہ سچ مچ نقطہ حقیقت کی تلاش میں ہے تو اسے صرف یہ کہہ کر ایک چوراہے سے ہٹ جانے کا حق نہیں ہے کہ یہاں سے تو بہت راستے گئے ہوئے ہیں۔ کیا معلوم کون ٹھیک ہے۔ کیونکہ ان ہی بہت راستوں میں تو ایک وہ بھی ہے جو صحیح منزل تک پہنچانے والا ہے۔ اگر انسان "کاوش جستجو" سے ہمت ہار کر اس نقطہ مشترک ہی سے ہٹ گیا تو منزل سے جتنا نزدیک ہو گیا تھا اس سے بہت زیادہ اب دور ہو جائے گا۔

ایسے شخص کی یہ "کج دلی" اور "پست ہمتی" بالکل اس انسان کے مانند ہے جو مختلف مذاہب کے عظیم اختلافی مسائل کو دیکھ کر اصل مذہب ہی سے علیحدہ ہو کر "لامذہبیت" کے گوشہ میں پناہ گزیں ہوتا ہے۔ حالانکہ اس سے اعضاء و جوارح کو زحمت طلب سے ممکن ہے آرام مل جائے لیکن روح کو وہ سکون حاصل نہیں ہو سکتا جو کسی حقیقت کو حقیقت سمجھ کر اختیار کرنے کی صورت میں حاصل ہو سکتا ہے۔

ایسے لوگوں کی یہ "دماغی کابلی" برصغیر کے مسلمانوں اور بالخصوص شیعوں کی اس ہسمانی کابلی کے مانند ہے جو اسباب معیشت کی گونا گونی اور نفع و نقصان کے اعتبار سے ان کی دگرگونی سے گھبرا کر ہاتھ پر ہاتھ رکھ کر بیٹھ جانا اپنے لیے سب نجات سمجھ لیتے ہیں اور اس طرح تجارت و حرفت و صناعت سب چیزوں سے کنارہ کشی کر کے بے کاری کی زندگی گزارنا اپنے

لیے سب اطمینان سمجھتے ہیں۔ نتیجہ یقیناً دونوں کا ایک ہے، بے شک ایک جگہ ”دنیوی“ اور ایک جگہ ”اخری“۔

”منزل حقیقت کا طالب“ بے شک اس کا فرض ہے کہ ہر ہر جادہ کو سمجھے، ہر ہر رستہ کو پوچھے، ہر ہر گلی، کوچہ میں جستجو کرے کہ کہیں اس کی مطلوبہ منزل اسی کوچہ میں نہ ہو جسے وہ چھوڑ کر آگے نکل گیا ہے۔

اسلامی روایتوں کے اختلاف کی صورت میں بھی جانچ پڑتال کی ضرورت ہے، نقد و تبصرہ کی حاجت ہے۔ سچے جھوٹے، کھرے کھوٹے کے امتیاز کے لیے روایت و درایت کے حصول پر بحث کی ضرورت ہے۔ تب دودھ کا دودھ پانی کا پانی الگ ہو جائے گا۔ حق نھر کر باطل کی آمیزشوں سے علیحدہ اور واقعیت نکھر کر آنکھوں کے سامنے آجائے گی۔

سب سے پہلے اسے یہ دیکھنا چاہیے کہ کون فریق ہے جس نے نقد و نظر کے دروازوں کو بند کیا ہے، جرح و تعدیل کے راستوں پر پھرے بٹھائے ہیں اور اپنے مجوزہ راستے کی طرف آنکھوں پر پٹی باندھ کر لے جانا چاہتا ہے۔

”الصحابہ کلہم عدول“ صحاب سب کے سب عادل ہیں اور ”اصحابہ كالنجوم بايہم اقتديتم امتديتم“ ”اصحاب نبی سب ستاروں کے مانند ہیں جس کی بھی پیروی کی جائے (بلا استثناء) ہدایت ہی ہدایت ہے۔“

ادھر کسی صحابی کے کسی طرز عمل پر، کتنی ہی متانت، ادب اور تہذیب کے ساتھ کیوں نہ ہو، نکتہ چینی شروع ہوئی ادھر جبین عقیدت پر شکن آئی، چہرہ اخلاص غصہ سے تہمتا گیا اور کاکل ارادت بل کھانے لگی۔ ہائیں! اصحاب نبی ﷺ کی شان میں گستاخی؟ تبرئی! کھلا ہوا تبرئی! ۱۱

گویا ان لوگوں کی لغت میں کسی اصولی اعتراض اور آئینی اظہار اختلاف کا نام ہے ”تبرا“ اور اسی کی دوسری تفسیر ہے۔ ”گالیاں دینا“ جیسی تو جس صاف سادہ مسلمان سے پوچھئے وہ کہے گا کہ گالیاں دینا شیعوں کا جزو مذہب ہے اور یہ شعر پڑھ دے گا

دشنام بہ مذہبے کہ طاعت باشد

مذہب معلوم و اہل مذہب معلوم

پھر کچھ کتابیں ایسی مقرر کر لیں کہ دنیا بدل جائے، زمین آسمان میں انقلاب آجائے، ان ہی کتابوں سے ”رنگیلا رسول“ ایسی رسوائے عالم کتاب تصنیف ہو جائے، جس پر اس کے

مصنف کو تلوار کے گھاٹ اتار کر خود سولی پر چڑھ جانا پڑے، لیکن یہ زبان سے نہ نکلے گا کہ ان کتابوں کی سب روایتیں معتبر نہیں ہیں، کوئی ضعیف ہے، کوئی موضوع ہے اور کوئی غیر معتبر، بلکہ کہتے یہی رہیں گے کہ ”اصح الکتاب بعد کتاب الباری“ اور یہ کہ ان کی روایات نقد و تبصرہ سے بلند و برتر ہیں۔

اگر کوئی بے چارہ اللہ کا بندہ ذوق تحقیق سے ”رجال بخاری“ ایسی کتاب لکھ دے گا تو اس پر اخباروں کے صفحات پر وہ شور برپا کیا جائے کہ شور محشر بھی شرما جائے اور وہ بے چارہ ایسا دم بخود ہو کہ پھر اتنی ہمت ہی نہ کرے۔ اور نہیں تو دھمکی دی جائے کہ جو راجپال اور شردھانند کا انجام ہوا وہی تمہارا بھی ہو گا۔

فروع دین یعنی مسائل شرعیہ میں اجتہاد و استنباط یعنی ذاتی غور و خوض کا دروازہ بند۔ گنتی کے چند اشخاص جو اب سے ایک ہزار سال سے زیادہ پہلے اور پیغمبر اکرم ﷺ کے عہد سے کم و بیش ڈیڑھ دو سو برس بعد یعنی نہ زمانہ نزول احکام و تشریح مسائل کے وقت حاضر نہ زمانہ اجرائے حکم اور ہنگامہ عمل کے ناظر، مگر پورا دار و مدار ان ہی کی ذاتی آراء پر اور تقلید کا پورا بار ان کے مردہ بوسیدہ کاندھوں پر۔ قاعدہ ہے کہ جس قوت کے فرائض اس سے الگ کر لیے جائیں وہ قوت پھر ان فرائض کے ادا کرنے سے قاصر ہی ہو جاتی ہے۔

یقیناً صدیوں کی یہ پابندی عقول و افکار میں جمود پیدا کرے تو کوئی تعجب نہیں۔ اصول مذہب میں عقلی بحث کا دروازہ اس لیے بند کہ حسن و قبح عقلی کوئی چیز ہی نہیں اور اچھے یا برے کے کوئی معنی نہیں۔

اب رہا کیا؟ آنکھیں بند کر کے کانوں پر پردے ڈال کے، دماغی طاقتوں کو بے کار و معطل بنا کے جو کچھ کہا جائے اسے مان لو اور جو بتایا جائے، اسے جان لو، سمجھنے کی کوشش نہ کرو۔

ایک غیر جانبدار و وسیع الخیال انسان کو اسی سے کھٹکنا چاہیے اور دل میں کہنا چاہیے یا الہی معاملہ کیا ہے، فرامیشن کا کارخانہ ہے؟ طلسمی قلعہ ہے؟ راہ ظلمات ہے؟ آخر ہے کیا کہ چون و چرا کی گنجائش نہیں۔ سوچنے سمجھنے کی اجازت نہیں۔ اس کا ضمیر ضرور بے اطمینانی کی کروٹیں بدلے گا اور شک و شبہ سے تپ و تاب کھائے گا اور سمجھے گا کہ کچھ نہ کچھ ہے جس کی پردہ داری منظور ہے۔

اب اگر اس نے اس منزل سے عبور کر لیا اور ذرا آنکھیں کھول کر دیکھنے کی کوشش کی، اور پیشوایان مذہب کے مدارج و مراتب پر اس کی خصوصیت سے نگاہ مگنی اور تفصیل کے



خارزار میں دامن الجھانے سے قبل اس نے اجمال کی وادی کو طے کر لینا چاہا اور یہ دیکھا کہ آخر اصولی حیثیت سے ایک بزرگ ترین پیشوا کے لیے معیار کیا مقرر کیا گیا ہے؟

اس نے ایک طرف نگاہ ڈالی۔ ایک فریق کے نمائندہ کو دیکھا کہ عرشہ بلندی سے چیخ چیخ کر بڑے اطمینان و سکون کے ساتھ بلند ترین انسانی اوصاف کی ایک فہرست ہے جو سنا رہا ہے کہیں پر آواز میں ارتعاش نہیں۔ لہجہ میں اضطراب نہیں۔ تقریر میں جھول نہیں۔ زبان میں لکنت نہیں۔ لبوں پر خشکی نہیں۔ گلے میں خرخرات نہیں۔ وہ کہہ رہا ہے۔ ”پیشوائے مذہب، امام خلق، رسول ﷺ کا جانشین وہ ہو سکتا ہے جو اعلیٰ زمانہ ہو، افضل زمانہ ہو، ازہد زمانہ ہو، اورع ہو، اشجع ہو، اشرف ہو، صحیح النسب ہو، وغیرہ وغیرہ کہتے کہتے سب سے زیادہ یہ ہے کہ معصوم ہو، یعنی اپنے افعال و اعمال میں مرضی الہی کا بالکل آئینہ ہو۔ بھولے چوکے، ناواقفیت، جہالت اور کسی سبب سے بھی اس سے بڑھاپے جوانی بلکہ بچپن میں بھی کبھی گناہ سرزد نہ ہوا ہو اور غلطی نہ کی ہو اور چونکہ اس مرتبہ کا حصول عام انسانوں کے فہم و ادراک سے بالاتر ہے اس لیے اس کی پیشوائی و جانشینی کا اعلان خدا کی جانب سے پیغمبر ﷺ کی زبانی ہو گیا ہو۔

دوسری جانب نگاہ گئی تو یہ دیکھا کہ جوں جوں پیشوا کے اوصاف میں قیود عائد ہوتے جاتے ہیں اور شرائط میں اضافہ ہوتا جاتا ہے۔ ادھر چہروں کا رنگ اڑتا جاتا ہے۔ سروں کا بلند کرنا، آنکھیں پھاڑ پھاڑ کر دیکھنا، چہروں پر ہوائیوں کا چھوٹنا اور ہونٹوں پر زبان کا پھراتا سب کچھ وہ کہہ رہا ہے جو دل کی گہرائیوں میں مضمر ہے اور یہ اضطراب و پریشانی کا اظہار صاف غمازی کرتا ہے کہ اوصاف وہ سامنے آگئے ہیں جو اپنے مشاہدہ و تجربہ نہیں بلکہ وہم و خیال سے بھی بالاتر ہیں اور اس لیے جب وہ فہرست ختم ہوئی اور فریق مقابل کے جواب کی نوبت آئی تو اس کے نمائندہ نے کھڑے ہو کر ہر ہر صفت کے لحاظ سے نہیں نہیں کی رٹ لگائی۔ با علم ہونے کی ضرورت ہے؟ نہیں، افضل ہونے کی ضرورت ہے؟ نہیں، اشجع ہونے کی ضرورت ہے؟ نہیں، اشرف ہونے کی ضرورت ہے؟ نہیں، معصوم ہونے کی ضرورت ہے؟ نہیں۔ یہاں جا کر بڑی ہمت یہ کی گئی کہ عدالت کی غیر ارادی مگر اچھا پچھا کر اس میں بھی انتخاب ابتدائی کی قید لگائی یعنی شروع شروع اس کا خیال رکھا جائے کہ عادل ہی منتخب ہو۔ لیکن اگر اتفاق سے فاسق ہی کی خلافت مسلم ہو جائے تو بہر حال وہ خلیفہ ہے۔ فسق و فجور کی وجہ سے وہ خلافت کے عہدہ سے برطرف نہیں سمجھا جائے گا۔

یقیناً ایک جانبدار انسان اگر اس میں معاملہ فہمی کی طاقت بھی موجود ہے تو اس سے یہ اندازہ کرے گا کہ پہلے فریق کو اپنے پیشواؤں کے بلند ترین اوصاف پر واقعی حیثیت سے یا کم از کم ان دستاویزات کے لحاظ سے جو موجود ہیں اتنا اعتماد ہے کہ وہ ان تمام اوصاف کو ان پر منطبق کر سکتا ہے اور دوسرے فریق کو اپنے پیشواؤں کی نسبت ان اوصاف کے منطبق ہونے کا یقین اور گمان کیسا بلکہ زبردستی تاویل اور کج بحثی کے زور سے بھی منطبق ہونے کا امکان ہی نظر نہیں آتا۔ اس لیے وہ ان قیود کے متعلق سختی سے انکار کرنے ہی میں اپنی جیت سمجھ رہا ہے۔

میرے خیال میں فضائل کی بحث کا یہیں پر فیصلہ ہو جاتا ہے اور اس کے بعد ایک غیر جانبدار انسان کو یہ زحمت ہی برداشت کرنے کی ضرورت نہیں کہ وہ تفصیل کے ساتھ ایک ایک کی فضیلت کا دوسرے کے ساتھ موازنہ کرے۔

لیکن ذوق طلب نے اس پر اکتفا کی اجازت نہ دی اور اس کی تحقیق کی پیاس اتنے میں نہ بجھ سکی تو اب وہ فریقین کی کتابیں اٹھائے گا۔ احادیث و سنن نیرو تواریخ سب کو اپنے سامنے رکھ کر تمام متعلقہ اشخاص، بزرگان مذہب کے فضائل و حالات کی الگ الگ فہرست ان کی اسناد و روایات کے حوالہ کے ساتھ مرتب کرے گا۔ اور اس کے بعد اس کی نگاہ کچھ خاص پہلوؤں کی طرف جائے گی جو بہت حد تک واقفیت کے نقطہ تک پہنچانے میں اس کی رہنمائی کریں گے۔

یقیناً اگر وہ سنجیدہ و کامیاب تفتیش کے اصول سے واقف ہے تو وہ اس کی کوشش کرے گا کہ وہ ایک فریق کے مسلمہ پیشوا کے خصائص و حالات، مراتب کمالات کی سندات کو دوسرے فریق کی مستند کتب احادیث و تواریخ میں تلاش کرے۔ اگر وہ اس میں کامیاب ہو جائے تو سمجھے گا کہ میں نے ہفت خوان فتح کر لیے کہ کسی پیشوائے مذہب کے فضائل و کمالات کے متعلق خود اس کو پیشوا ماننے والی جماعت میں تو ایسی حکایتیں شائع ہوتی ہی ہیں جو اس فریق میں مسلم حیثیت رکھتی ہوں لیکن دوسرا فریق انہیں نہ تسلیم کرے ایسی روایات ایک غیر جانبدار شخص کے دل و دماغ پر ہرگز کوئی نتیجہ خیز اثر نہیں ڈال سکتیں۔

جب اس معیار پر وہ جانچے گا تو معلوم ہو گا کہ ایک فریق جو تعداد کی حیثیت سے اکثریت رکھتا ہے اور مالی و اقتداری ہر حیثیت سے غلبہ، اس کے پیشوایان خاص اور بزرگ مرتبہ مقتدایان کے لیے دوسرے فریق کے یہاں نوائے قدح کے کچھ ملتا ہی نہیں اور قدح بھی ہر

طرح کی علمی، عملی، اخلاقی، اوعنائی، نسبی، حسبی - لیکن دوسرے فریق کے مقتدایان اور بالخصوص پیشوائے اعظم علیؑ بن ابی طالب کے لیے اول الذکر فریق کی کتابوں میں فضائل کا اتنا ذخیرہ موجود ہے جو ان تمام شرائط و قیود کے منطبق کر دینے کے لیے کافی ہے جنہیں اس فریق نے امامت و خلافت کے لیے ضروری قرار دیا تھا اور قدح کا تو نام و نشان ہی نہیں ہے۔ اگر کہیں کوئی ٹوٹی پھوٹی روایت کسی معمولی سی کمزوری کے متعلق لکھ بھی دی گئی ہے (جیسے حکایت خطبہ بنت ابی جہل) تو اسی کے ساتھ اسی جماعت کے بلند مرتبہ حفاظ و محدثین نے لکھ دیا ہے کہ یہ روایت موضوع ہے اور اس کی کوئی اصلیت نہیں ہے۔

اسی کے اوپر وہ فضائل کی بحث کا تصفیہ کر سکتا ہے۔ اگر ان روایات فضائل کے پہلو پہ پہلو جو جناب علیؑ ابن ابی طالبؑ کے متعلق موجود ہیں دوسرے فریق کی نسبت اتنی ہی تعداد میں یا اس سے زیادہ فضائل کی روایات بھی موجود ہوں، لیکن اس قسم کی روایات حضرت علیؑ کے معتقدین خاص کے علاوہ اس جماعت کی کتب میں بھی موجود اور تصدیق شدہ ہوں جو آپؑ کو مذہبی حیثیت سے وہ درجہ نہیں دیتیں لیکن دوسرے فریق کے متعلق وارد شدہ فضائل صرف ان ہی کے عقیدت مند حلقہ کے ساتھ مخصوص ہوں تو یہیں سے ایک غیر جانبدار انسان کے نقطہ نگاہ سے محل اعتبار میں دوسرے حضرات کے فضائل حضرت علیؑ کے فضائل کے پہلو میں ہرگز نہ آسکیں گے اور پھر اس کے ساتھ جب یہ دیکھا جائے گا کہ ان حضرات کے روایات مدح کے ساتھ خود اس جماعت کی کتب میں روایات قدح بھی موجود ہیں، جو ان کے مخالف فریق کی تائید کر رہے ہیں اور اس لیے یہ روایات قدح خود ان کی روایات مدح کے ساتھ معارضہ رکھتی ہیں جس کی بناء پر اگر کسی ایک کو ترجیح بھی نہ دی جائے اور دونوں کو یکساں قرار دے کر پایہ اعتبار سے حذف کر دیا جائے تو کیا ہو گا۔ دفتر فضائل میں حضرت علیؑ کے فضائل بلا معارض لائق تسلیم قرار پائیں گے۔

اس موقع پر کتنی بے بسی کا مظاہرہ ہے یہ کہنا کہ اہل سنت کی کتب میں شیعہ لوگوں نے اپنی دسیسہ کاریوں سے اس قسم کی روایات داخل کرادی ہیں۔ غور کرنے کی بات ہے ایک وہ جماعت جو دولت و سلطنت کی مالک ہو جہاں علوم و حدیث و تاریخ حکومت جہانبانی کے زیر سایہ پروان چڑھ رہے ہوں۔ جہاں کے فقہ و حدیث کے لیے درسگاہیں قائم ہوں جس کے حفاظ و محدثین کی تعداد ایک ایک زمانہ میں سینکڑوں تک پہنچی ہو وہ اپنے علمی سرمایہ کے بارے میں اتنی بے بس ہو جائے کہ دوسری جماعت کے افراد اس کی معتبر ترین کتاب پر قبضہ



کر کے اس میں جو چاہیں اپنے دل سے ملا دیں اور اس جماعت کو خبر بھی نہ ہو بلکہ حفاظ اور محدثین اسی تحریف شدہ ذخیرہ کی حفظ میں مصروف ہو جائیں، اسی کو نقل کریں اور اسی کی نشر و اشاعت میں اپنی جان کھپائیں۔

برخلاف اس کے وہ دوسری جماعت جو ہمیشہ مقہور و مغلوب رہی ہو جس کی گردنیں تلواروں کے لیے، جس کے ہاتھ پاؤں ہتھکڑیوں، بیڑیوں کے لیے، جس کی زندگیاں جیل خانوں کے لیے وقف رہی ہوں۔ جس کی صدیوں تک کوئی چھوٹی سے چھوٹی درسگاہ بھی نہ ہو اور جس کو اپنی کتب کی نشر و اشاعت کا موقع بھی نہ حاصل ہو۔ جس جماعت کا کئی مرتبہ قتل عام ہوا ہو وہ اپنے علمی و مذہبی سرمایہ کی اتنی حفاظت کرے کہ کسی مخالف مذہب کو اس میں اپنے حسب الخواہ قطع و برید اور الحاق و زیادتی کا موقع نہ ملے۔ کیا یہ عقل میں آنے کی بات ہے؟ کیا کوئی بے غرض غیر جانبدار انسان اس کی تصدیق کر سکتا ہے؟

پھر آخر کیا ہے کہ شیعوں کے موافق روایات اہل سنت کے یہاں کثرت سے مل جاتے ہیں اور اہل سنت کے موافق منشاء روایات شیعوں کے یہاں غیر ممکن۔ لڑائی نہیں ہے، خن پروری نہیں ہے، مناظرہ نہیں ہے۔ دنیا جانتی ہے کہ مجھ کو مناظرہ سے نفرت ہے اور میں اس کو تحقیق حق کا ذریعہ نہیں سمجھتا ہوں، مگر حقیقتاً یہ سوال ہے اور قابل غور بات ہے جس کے اوپر ہر بے غرض انسان کو غور کرنے کی ضرورت ہے۔

اچھا اگر ایسا ہی ہوتا کہ وہ روایات شیعوں نے کتابوں میں ملحق کر دیئے تھے تو کم از کم جب علم رجال و درایت کی تدوین ہوئی اور نقد احادیث پر کتابیں تصنیف ہونے لگیں اور صحیح، حسن، موثق، ضعیف، موضوع الگ الگ کی جانے لگیں تو وہ روایات جو فضائل علی ابن ابی طالبؑ سے متعلق تھیں موضوع یا ضعیف قرار پاتیں اور روایات فضائل حضرات خلفاء صحیح و حسن یا کم از کم موثق۔ لیکن اس کو کیا کیا جائے کہ معاملہ بالکل برعکس ہے۔

امام احمد بن حنبل اور قاضی اسماعیل بن اسحاق فرما رہے ہیں۔ لم یر و فضائل احد من الصحابة بالاسانید الحسان ماروی فی فضائل علی بن ابی طالب۔

”صحابہ میں سے کسی بزرگ کے متعلق حسن و معتبر سندوں کے ساتھ اتنی روایات وارد نہیں ہوئیں جتنی علی ابن ابی طالبؑ کے بارے میں وارد ہیں۔“ (استیعاب مطبوعہ دارۃ المعارف حیدر آباد جلد ۲ ص ۷۹) حافظ نسائی اور ابو علی نیشاپوری کا ارشاد ہے۔

لم یرو فی حق احد من الصحابۃ بالاسانید الصحاح  
اکثر مما ورد فی حق علی۔

”کسی صحابی کے بارے میں صحیح السند طریق سے اتنی روایات وارد نہیں ہیں جتنی حضرت علیؑ کے بارے میں ہیں۔“ (منہج یکہ مصنفہ ابن حجر کی مطبوعہ مصر ص ۲۳۷)

پھر کیا اس سے ایک غیر جانبدار انسان کے ذہن میں یہ خیال پیدا نہ ہو گا کہ یہ حقیقت و واقعیت کا زور تھا جس نے تمام مذہبی جذبات کے خلاف ان روایات کو مستند و معتبر راویوں کے زبان و قلم سے نکلوا دیا اور اس کے برخلاف دوسرے صحابہ کے فضائل کے متعلق چونکہ ان کی روایت صرف ان کے عقیدت مند حلقہ سے مخصوص ہے یہ شبہ پیدا ہو جائے گا کہ ان کی ساخت و پرداخت صرف ارادت و عقیدت کا نتیجہ ہے اور اس لیے ان کی مخالف جماعت میں ان روایات کا نام و نشان بھی نظر نہیں آتا۔

بعض لوگوں نے حضرت علیؑ کے فضائل کی کثرت کی عجیب و غریب توجیہ کی ہے کہ چونکہ حضرت رسول اکرم ﷺ کو غیبی طریقہ پر یہ اطلاع حاصل تھی کہ حضرت علیؑ کے خلاف ایک جماعت ایسی پیدا ہوگی جو آپ کی تنقیص کرے گی اور آپ کی مخالفت کرے گی اس لیے حضرت ﷺ نے آپ کے فضائل کثرت سے بیان فرمائے تاکہ لوگ آپ کے مخالفین کی باتوں میں آکر آپ سے منحرف نہ ہوں اور جادہ حق سے کنارہ کشی اختیار نہ کریں۔ (صواعق محرقة مصنفہ ابن حجر کی مطبوعہ مصر)

لیکن یہ تاویل عجیب و غریب ہے۔ رسول ﷺ کو اس کا علم تھا کہ حضرت علیؑ کی تنقیص کرنے والے پیدا ہوں گے۔ کون؟ بنو امیہ اور اس لیے آپ نے ان جناب کے فضائل زیادہ بیان فرمائے لیکن آخر حضرت سرور کائنات ﷺ کو یہ بھی تو علم ہو گا کہ ایک جماعت ایسی موجود رہے گی جو خلفائے ثلاثہ کی مذہبی عظمت کی بالکل قائل نہ ہوگی بلکہ ان حضرات کی علمی و عملی حیثیت سے ہر طرح تنقیص کرتی ہوگی۔ وہ کون؟ یہی جماعت روافض۔

پھر اگر واقعی حضرات خلفاء کے فضائل وہی سب کچھ تھے جو حضرت علیؑ کے لیے بیان ہوئے یا ان سے کچھ زیادہ تو رسول اکرم ﷺ نے ان کے فضائل بھی کیوں نہ بیان فرما دیئے تاکہ اس جماعت کے معتقدات کا سد باب ہو اور امت محمدیہ گمراہی سے محفوظ ہو جائے۔ اگر دیکھا جائے تو حضرت علیؑ کے مخالف بھی آپ کی حکومت و سلطنت کو نہ تسلیم کرتے

ہوں، آپ کے اصول جہانبانی و سیاست پر اعتراض کرتے ہوں مگر آپ کے علمی و عملی کمالات کا ایک بھی مخالف نہ تھا۔ یہاں تک کہ جماعت خوارج تک جو آپ کی حد درجہ مخالف ہے اور آپ سے برات کو اپنا ایمان سمجھتی ہے وہ آپ کی بے نظیر علمی و عملی خصوصیات کی قائل ہے۔

اس کے برخلاف جماعت روافض (فرقہ شیعہ) حضرات خلفاء کی نسبت کسی طرح کے بھی کمال کی نسبت کو اپنے ضمیر کی بناء پر قبول نہیں کرتی اور اگر ان حضرات کے تذکرہ میں کسی زبان و قلم پر کوئی تعظیمی لفظ نظر آئے (جیسا کہ میں پابند ہوں) تو اس کو صرف اپنے برادران ملی کی خاطر داری اور ایک انداز رواداری سمجھنا چاہیے اور کچھ نہیں۔

پھر یہ بھی دیکھا جائے کہ حضرت علیؑ کی مخالف جماعت جو کھلم کھلا اس درجہ تک آپ کی دشمن رہی ہو جیسا کہ بنی امیہ تھے، اس کی عمر کتنی مختصر و کوتاہ تھی جو زیادہ سے زیادہ چند صدی میں ختم ہو گئی۔ جماعت خوارج ہر زمانہ میں موجود رہی اور اب بھی ہے۔ لیکن کچھ محدود علاقوں میں محصور ایک محدود تعداد میں منحصر۔ اس کے علاوہ جتنے مسلمان ہیں وہ حضرت علیؑ کو پہلا خلیفہ نہیں تو چوتھا خلیفہ ضرور تسلیم کرتے ہیں۔ اس لیے وہ حضرت علیؑ کی نسبت ہرگز کسی ایسے امر کا اظہار نہیں کر سکتے جو کھلم کھلا آپ سے نفرت اور بیزاری کا ثبوت دے۔

اس لیے انجم بھی لکھے گا تو یہ کہ شیعوں کی (مفروضہ انجم) روایات کی بناء پر حضرت علیؑ (معاذ اللہ) ایسے تھے اور ویسے تھے لیکن اس سے پوچھا جائے کہ تمہارے نزدیک کیسے تھے تو وہ ہرگز کسی تنقیص کی نسبت کو اپنے ذمہ عائد نہیں کرے گا۔

اخبار ”الجمعیۃ“ دہلی بھی لکھتا ہے تو یہ کہ ہم کو ایک نئے علیؑ اور حسینؑ بنا کر تبرے کا جواب تبرے سے دینا پڑے گا۔

میں تو چونکہ روادار انسان ہوں اور ہر بات میں صلح پسندی کے پہلو کی تلاش کرتا رہتا ہوں اس لیے میرے نزدیک تو شیعہ جرائد کو اس کے جواب میں یہ لکھنا چاہیے تھا کہ اگر تم نئے علیؑ اور حسینؑ بنا کر تبرے کا جواب دینا چاہو گے تو نہ وہ ہمارا جواب ہو گا نہ ہمیں اس پر گبڑنے کی ضرورت۔ اس لیے کہ ہم جنہیں مانتے ہیں وہ پرانے علیؑ و حسینؑ ہیں۔ نئے نہیں ہیں۔ اگر کسی نئے کو بنا کر تم نے تبر کیا تو ہم سے مطلب؟

یہ صورت تو مخالفین علیؑ کی ہے لیکن دوسرے صحابہ کی مخالف جماعت شیعہ! وہ اصول



تمدن اور معاشرت اور اتحاد اسلامی کے مفاد و مقصد کی بنا پر سنجیدہ، فہمیدہ علماء و زعماء کی جانب سے رد کی جائے اس لیے کہ وہ علماء عام میں ان حضرات کی نسبت اپنے خیالات کا اعلانیہ اظہار کرے۔ یہ اور بات ہے لیکن واقعیت و حقیقت کے لحاظ سے جو کچھ یہ جماعت سمجھتی ہے اور کہنا جائز سمجھتی ہے اس کو دنیا جانتی ہے۔ وہ کبھی ان حضرات کی نسبت کسی اپنے خیال کا اظہار کرتے وقت یہ کہتے نہیں ہچکچائے گی کہ ہمارا مقصد وہی ہے اور کچھ نہیں۔ اسے نئے بنانے کی ضرورت نہیں ہے بلکہ وہ ان پرانے اشخاص کی نسبت جو کچھ عقیدہ رکھتی ہے اس کا اظہار بھی جائز سمجھتی ہے۔

اور یہ جماعت جب سے دنیا میں پیدا ہوئی اگرچہ اس کے فنا کی تدبیریں کوئی بھی اٹھا نہیں رکھی گئیں مگر اس کی مردم شماری میں اضافہ ہی ہوتا رہا۔ یہاں تک کہ اس وقت تمام دنیا کے طول و عرض میں ہر اقلیم اور ہر ملک میں اس کے نام لیوا موجود ہیں اس کی سلطنتیں قائم ہوئیں مٹیں اور پھر ان کی بنیاد پڑی اور اس وقت بھی اس کی خود مختار سلطنتیں، حکومتیں اور اجتماعی مراکز موجود ہیں۔

پھر کیا اگر اس جماعت کے وجود کی بناء پر حضرت علیؑ کے فضائل حضرت رسول ﷺ کو بیان کرنے کی ضرورت تھی تو اس جماعت کے وجود کی بناء پر دوسرے حضرات کے فضائل اگر ان کی کچھ اصلیت ہوتی تو اور زیادہ شدید کے ساتھ حضرت رسول اکرم ﷺ کو بیان نہ کرنا چاہیے تھے۔ اور کیا بیان نہ کرنے کی صورت میں اس جماعت کی گمراہی کی ذمہ داری حضرت ﷺ کی طرف عائد نہیں ہو سکتی؟ معلوم ہوتا ہے کہ یہ توجیہ و تاویل ناقص ہے حضرت سرور کائنات ﷺ حقیقت کے ترجمان اور واقعیت کے مفسر تھے۔ انہوں نے جس کے جتنے مراتب تھے، اتنے بیان فرمادیئے۔ اس میں نہ کسی حکمت عملی کا دخل تھا نہ کسی پیش بندی کا اہتمام۔

آپ نے تو صحابہ میں سے ایسے ایسے افراد کے فضائل بیان فرمائے جنہیں مذہبی حیثیت سے کوئی منصب و عہدہ حاصل نہیں ہے اور نہ ان کی ذات کسی حیثیت سے بھی متنازعہ فیہ ہے۔ جیسے حضرت سلمان فارسی، ابوذر غفاری، مقداد، خزیمہ بن ثابت، ابی بن کعب، عبد اللہ بن مسعود، حذیفہ وغیرہ وغیرہ۔ اس کے بعد اگر کچھ اشخاص کے فضائل آپ نے بالکل بیان نہیں فرمائے تو ایک بے غرض انسان تو یہ سمجھنے پر مجبور ہے کہ دفتر فضیلت سادہ تھا اور ورق منقبت میں کوئی حرف بھی نہ تھا، ورنہ عادل، منصف، بے لوث اور بے غرض پیغمبر ﷺ

اس کے اظہار میں بجل ہرگز نہ کرتا۔

حضرت علیؑ کے فضائل کی اہمیت اس وقت اور زیادہ بڑھ جاتی ہے جب انسان اس ماحول پر نگاہ ڈالتا ہے جو ان فضائل کے بالکل فنا کر دینے کا ضامن تھا۔

دو چار برس کی مدت نہیں ایک صدی کے قریب زمانہ اس حالت میں گزرا کہ علیؑ کا نام زبان پر لانا جرم تھا۔ آپ کی فضیلت کا بیان کرنا ناقابل معافی جرم تھا۔

ابو الحسن مدائنی نے کتاب الاحداث میں اس حالت کی تصویر خوب کھینچی ہے جسے ابن ابی الحدید معتزلی نے شرح نہج البلاغہ میں درج کیا ہے۔ ان سے پتہ چلتا ہے کہ تمام عمال حکومت کو قطعی حکم دے دیا گیا تھا کہ جو کوئی علیؑ کی کوئی فضیلت بیان کرے اس کا جان و مال مباح ہے۔

انتہا یہ ہے کہ لوگ حضرت سے نقل حدیث کرتے وقت آپ کا نام لیتے ڈرتے تھے جس کا ثبوت حسن بصری کی روایت سے ملتا ہے۔ جس میں درج ہے کہ کسی ان کے شاگرد خاص نے ان سے پوچھا کہ آپ نے رسالت ماب کی زیارت تو کی نہیں ہے مگر آپ احادیث میں قال رسول اللہ ﷺ بلا تکلف کہہ رہے ہیں۔ انہوں نے کہا ”تم نے مجھ سے وہ بات پوچھی ہے جو آج تک کسی نے نہیں پوچھی تھی اور اگر تم کو مجھ سے یہ خصوصیت نہ حاصل ہوتی تو میں ہرگز تم کو نہ بتاتا انسی فی زمان کماتری کل شنی سمعتنی اقولہ قال رسول اللہ عن علی بن ابی طالب غیر انسی فی زمان لا استطیع ان اذکر علیا۔“

میں ایک ایسے زمانہ میں ہوں جسے تم دیکھ رہے ہو جو کچھ تم مجھ سے سنو کہ قال رسول اللہ ﷺ کہہ کر بیان کرتا ہوں وہ درحقیقت میں نے علیؑ ابن ابی طالب رضی اللہ عنہ سے سنا ہے مگر زمانہ ایسا ہے کہ میں علیؑ کا نام نہیں لے سکتا۔

(لغات فریدیہ مصنفہ علامہ ابراہیم راوی رقاعی مطبوعہ بغداد ص ۸۳)

اس کے برخلاف دوسرے صحابہ کے فضائل میں روایت بیان کرنے والے کو انعامات دیئے جاتے تھے جس کا نتیجہ یہ ہوا کہ کثیر التعداد موضوع روایتیں صحابہ فضائل میں تصنیف ہو گئیں ابو الحسن مدائنی کی محولہ بالا عبارت میں اس کا تذکرہ موجود ہے۔ اس صورتحال کی بناء پر ایک طرف تو ان حضرات کے فضائل کی ذرا ذہور جو روایتیں تھیں وہ بھی ایک غیر جانبدار انسان کے نقطہ نگاہ سے مشکوک ہو گئیں کہ کہیں یہ اسی نکسال کی بنی ہوئی نہ ہوں جو حکومت

وقت کی حمایت سے روایتوں کے ڈھالنے کے لیے قائم ہوا تھا اور دوسری طرف فضائل حضرت علیؑ کی امتیازی شان دو بالا ہو گئی کہ ان کے تواتر اور قطعیت کا وہ سبب تھا جو حکومت وقت کی انتہائی جدوجہد کے ساتھ رک نہ سکا اور اس طرح دنیا میں پھیلا کہ اموی سلطنتیں اور ان کی وضع کردہ روایتیں فنا ہو گئیں۔ حضرت علیؑ کے فضائل سے تمام اسلامی کتب احادیث و توارخ کے دامن چھلک رہے ہیں۔ بے شک ۛ

کتاب فضل علیؑ را کم است آب بحار  
کہ ترکنم سر انگشت و صفحہ بشمارم





## مسئلہ خلافت و امامت

(ایک غیر مسلم کے نقطہ نظر سے)

فلسفہ کے کیسے کیسے عمیق مسائل طے ہو گئے، ریاضی کے کیسے کیسے دقیق نظریے حل ہو گئے۔ نظام بطیموسی کی جگہ نظام فیثاغورث نے لے لی۔ نیوٹن کے نظریہ کشش کو الی ٹیشن نے بدل کر رکھ دیا۔ لیکن خلافت کا جھگڑا مسلمانوں میں ساڑھے تیرہ سو برس گزرنے کے بعد بھی اسی طرح الجھا ہوا پڑا ہے۔

”خلافت“ عربی زبان کا لفظ ہے جس کے معنی جانشینی یا قائم مقامی کے ہیں لیکن ”جانشینی“ کا مفہوم صرف جگہ پر بیٹھ جانا نہیں ہے بلکہ ”جانشینی“ بہ حیثیت منصب، بہ حیثیت فرائض، بہ حیثیت اخلاق و اعمال اور بہ حیثیت مراتب و کمال ہوا کرتی ہے۔

ایک شاعر کا جانشین شاعر، طبیب کا جانشین طبیب، قاضی کا جانشین، قاضی اور وکیل کا جانشین وکیل ہوا کرتا ہے۔ ایک شاعر کی جگہ حکیم اور حکیم کی جگہ قاضی اور قاضی کی جگہ وکیل سے پر نہیں ہو سکتی۔ بلکہ ایک ہی نوع میں صنف کے بدلنے سے بھی خصوصیت مختلف ہو جاتی ہے۔ یعنی خود شعراء میں مرفیہ گو کا جانشین غزل گو اور غزل گو کا جانشین قصیدہ گو نہیں ہو سکتا۔ پھر کیسے شاعر کی جگہ لوہار اور قاضی کی جگہ معمار صحیح جانشین سمجھا جائے۔ اسباب بالا کی بناء پر یہ واضح ہے کہ ”خليفة“ حقیقتاً وہ ہے جو اپنے کمالات، خصوصیات میں اپنے پیشرو کی خصوصیات کا زیادہ سے زیادہ شریک و حصہ دار ہو۔

اس نظریہ کے تحت ہمارے سامنے قدرنا یہ نتیجہ پیش ہوتی ہے کہ آنحضرت ﷺ کی حیثیت ایک دنیاوی بادشاہ کی سی تھی یا ایک معلم روحانی کی۔ یعنی آپ کا مقصود صرف حکومت و سلطنت قائم کرنا تھا یا لوگوں کے اخلاق کو درست کرنا۔ ظاہر ہے کہ آپ کسی سلطنت کی بنیاد نہیں رکھ رہے تھے بلکہ ایک قوم بنا رہے تھے جو انسانیت و اخلاق کے جوہر سے آراستہ ہو اور بجائے تیغ و خنجر کے اپنی شرافت نفس سے روحانی حکومت دنیا میں قائم کرے۔ اگر آپ کی حیثیت صرف ایک دنیاوی بادشاہ کی سی ہوتی تو بیشک آپ کی خلافت کے لیے ایک بادشاہ ہونے کی حیثیت کافی تھی اور جو کوئی آپ کا خلیفہ مقرر کر دیا جاتا کسی کو اعتراض کا حق حاصل نہ تھا لیکن اگر رسول ﷺ کی حیثیت صرف ایک بادشاہ کی سی نہ تھی بلکہ معلم روحانی ہونے کی خصوصیت بھی آپ میں پائی جاتی تھی تو ہم کو دیکھنا چاہیے کہ اس بات میں افضلیت کس کو حاصل تھی۔

اب آئیے واقعات تاریخی پر ایک نگاہ ڈال کر دیکھیں کہ ان کا فیصلہ اس مسئلہ میں کیا ہے؟

سب سے پہلے یہ دیکھنا ہے کہ اسلام قبول کرنے کی حیثیت سے کس کو کس پر تفوق حاصل ہے۔ ظاہر ہے کہ منصب نبوت ملنے کے بعد آنحضرت ﷺ نے اول اول اپنے ہی گھروالوں سے تبلیغ کی ابتداء کی ہوگی۔ جن میں جناب خدیجہ اور علیؑ کے سوا اور کوئی نہ تھا اور اگر اہل سنت کی مستند کتابوں پر اعتماد کیا جائے تو یہ فیصلہ دشوار نہیں کہ سب سے پہلے جس انسانی ہستی نے اسلام قبول کیا وہ جناب امیرؑ کی ذات تھی۔ شیخ الاسلام حافظ ابن حجر عسقلانیؒ تقریب التہذیب (مطبوعہ دہلی صفحہ ۸۴) میں لکھتے ہیں۔

المرجح انه اول من اسلم۔ ”یعنی ترجیح اسی امر کو ہے کہ سب سے پہلے آپ اسلام لائے۔“

اسی کتاب کے باب الالقب (صفحہ ۳۳۱) سے پتہ چلتا ہے کہ آپ کا سابق الاسلام ہونا اتنا مشہور تھا کہ آپ کا خطاب ہی ”سابق العرب“ (اہل عرب میں سب سے پہلے اسلام لانے والا قرار پا گیا تھا۔)

واقعات سے بھی اس قول کی ترجیح ظاہر ہوتی ہے۔ عقیف کندی کی روایت ملاحظہ ہو۔ ”میں تاجر تھا، حج کے لیے مکہ آیا تو عباس ابن عبدالمطلب کی ملاقات کو جایا کرتا تھا۔ ایک دن ان کے پاس بیٹھا ہوا تھا کہ میں نے دیکھا ایک شخص پر وہ سے نکلا اور

پھر عبادت میں مصروف ہو گیا۔ اس کے بعد ایک خاتون پردہ سے باہر آئیں اور اس شخص کے پیچھے کھڑے ہو گئیں۔ میں نے عباس سے پوچھا یہ کون ہیں؟ انہوں نے کہا یہ محمد ﷺ ابن عبد اللہ ہیں۔ میں نے پوچھا وہ خاتون کون ہیں؟ کہا۔ ان کی بیوی خدیجہ بنت خویلد، تھوڑی دیر میں ایک کمن نو عمر صاحبزادہ آیا اور وہ بھی ان کے ساتھ مصروف عبادت ہو گیا میں نے پوچھا یہ کون ہیں؟ عباس نے کہا کہ یہ محمد ﷺ کا چچا زاد بھائی علیؑ ہے۔ میں نے کہا یہ کرتے کیا ہیں؟ جواب ملا کہ نماز پڑھنے ہیں۔ محمد ﷺ کا خیال ہے کہ خدا نے ان کو پیغمبر بنایا ہے اور اس وقت تک سوائے ان کی بیوی اور چچا زاد بھائی کے کسی نے ان کے اس دعوے کو تسلیم نہیں کیا۔ اس کے باوجود محمد ﷺ کا خیال ہے کہ وہ قیصر و کسریٰ کے ممالک کو فتح کریں گے۔“

عقیف اس واقعہ کے بعد اسلام لائے تھے اور کہا کرتے تھے کہ ”لو کان رزقنی الاسلام یومئذ کنت ثانیاً مع علی ابن ابی طالب“ (یعنی اگر اس دن مجھے اسلام لانے کی توفیق ہو جاتی تو علیؑ کی بعد دوسرا میں ہوتا)

اس روایت کو علامہ ابن عبد البر قرطبی نے استیعاب (مطبوعہ دائرۃ المعارف حیدر آباد دکن جلد ۲ ص ۲۲۵) میں، ابن اثیر جزیری نے اسد الغابہ (مطبوعہ مصر جلد ۳ ص ۴۱۴) میں، ابن جریر طبری نے تاریخ کبیر (مطبوعہ مصر جلد ۲ ص ۲۱۲) میں اور ابن اثیر نے کامل (جلد ۲ ص ۲۰) میں درج کیا ہے۔

یہ اس وقت کی بات ہے جب آنحضرت مخفی طور پر تبلیغ اسلام کر رہے تھے لیکن جب آیت ”وانذر عشیرتک الاقربین“ نازل ہوئی اور ایک محدود دائرہ کے اندر تبلیغ کا حکم نازل ہوا تو آنحضرت ﷺ نے اپنے اقرباء اور اولاد عبد المطلب و ہاشم کو جمع کیا اور اس وقت جو تقریر آپ نے کی وہ خلافت کے مسئلہ کو بھی ہمیشہ کے لیے حل کر گئی۔ ارشاد ہوتا ہے۔

یا بنی عبد المطلب انی واللہ ما اعلم شابافی العرب جاء قومہ یا فضل مما قد جنتکم انی قد جنتکم بخیر الدنیا والاخرۃ ۱؎ وقد امرنی اللہ تعالیٰ ان ادعوکم الیہ فایکم یوازونی علیٰ هذا الامر علیٰ ان یکون اخی



ووصیی و خلیفہ فیکم۔

اے فرزند ان عبد المطلب باور کرو کہ میں نہیں سمجھتا عرب کے کسی جوان نے اپنی قوم کے سامنے وہ تحفہ پیش کیا ہو جو میں تمہارے سامنے پیش کرتا ہوں۔ میں دنیا اور آخرت کی بہتری کا تحفہ پیش کرتا ہوں اور خدا نے مجھے حکم دیا ہے کہ میں تم کو اس کی دعوت دوں۔ پھر کون ہے جو اس امر میں میرا ساتھ دے، تاکہ وہی میرا بھائی میرا ولی عہد اور میرا جانشین قرار پائے۔

یہ سن کر مجمع پر خاموشی کا عالم طاری ہو گیا اور کسی طرف سے کوئی آواز بلند نہ ہوئی۔ آخر کار علیؑ اٹھے اور با آواز بلند کہا کہ ”انا یا نبی اللہ ان اکون و ذیرک علیہ“ (اے رسول اللہ ﷺ میں آپ کی اعانت و ہمدردی کے لیے آمادہ ہوں) حضرت ﷺ نے یہ سن کر فرمایا۔ ”ان هذا اخي و وصيي و خلیفہ فیکم فاسمعوا له و اطیعوا“ (دیکھو یہی میرا بھائی میرا ولی عہد اور میرا جانشین ہے۔ تم سب کو اس کی بات سنا اور اس کی اطاعت کرنا چاہیے) (تاریخ کبیر طبری جلد ۲ ص ۲۱۷، ابوالفدا مطبوعہ مصر جلد ۹ ص ۱۱۶۔ کمال ابن اثیر جلد ۲ ص ۱۲۲۔ باب التاویل خازن بغدادی مطبوعہ مصر جلد ۵ ص ۱۰۶۔ معالم التنزیل بر حاشیہ خازن مطبوعہ مصر جلد ۵ ص ۱۰۵۔)

چلے معاہدہ ہو گیا، قرار داد پایہ تکمیل کو پہنچ گئی۔ علیؑ نے بیعت کی رسول ﷺ نے بیعت لی۔ کس بات پر؟ نصرت اسلام پر، اعلاء کلمتہ الحق پر اور رسول ﷺ نے اسی وقت اپنی خلافت و جانشینی کا مسئلہ بھی طے کر دیا۔

بے شک اگر خود علیؑ اس کے بعد اپنے فرائض میں کوتاہی کرتے، اپنے اقرار و فائیں ثابت قدم نہ ٹھہرتے، اپنے عہد نصرت میں کمزور ثابت ہوتے تو یہ معاہدہ بھی کالعدم ہو جاتا، لیکن چونکہ آپ کی خدمات شروع سے اخیر تک یکساں طور پر اسی طرح قائم رہتی ہیں، اس لیے ہم کیونکر کہہ سکتے ہیں کہ وہ معاہدہ منسوخ ہو گیا۔

اب آئیے اس کی تحقیق بھی کر لیں کہ آپ نے کسی وقت کوئی کمزوری تو نہیں دکھائی۔ اعانت رسول ﷺ سے کبھی منہ تو نہیں پھیرا اور جو قول و قرار ایک بار ہو چکا تھا اس سے کبھی انحراف تو نہیں کیا؟

یہ امر تاریخ اسلام کے دیکھنے والوں سے مخفی نہیں کہ جب رسول ﷺ اللہ نے تبلیغ شروع کی تو کفار کی ایذا رسائیاں بڑھنے لگیں، آپ کے قتل کی تدبیریں ہونے لگیں اور

مسلمانوں کی جماعت ہجرت پر آمادہ ہو گئی۔ چنانچہ حد یہ ہے کہ قبائل عرب میں سے چند لوگ اس بات پر تل گئے کہ گھر کا محاصرہ کر کے آپ کو قتل کر ڈالیں۔ ظاہر ہے کہ یہ وقت کتنا نازک تھا اور ایسے وقت میں مدد دینے والا کوئی نہیں ہوتا لیکن رسول اللہ ﷺ جانتے تھے کہ کون کام آنے والا ہے۔ اس لیے آپ نے بلا تامل مکہ سے پوشیدہ طور پر ہجرت کا ارادہ کر لیا اور کفار کے عزائم کو ناکام بنانے کے لیے آپ نے جناب امیر سے یہ خیال ظاہر کر کے کہا کہ

”نم علی فراشی و اتشح ببر دی الحضرمی الاخضر  
فنم فیہ“

(تم میرے پچھونے پر سو رہو اور میری سبز چادر اوڑھ کر لیٹ جاؤ)  
کتنا سخت مرحلہ تھا کیسی دشوار گزار منزل تھی مگر وہ جو ایک بار جان نثاری و وفاداری کا عہد و پیمان کر چکا تھا اپنی جان دینے کے لیے چادر تان کر سو رہا اور رسالت مآب ﷺ تشریف لے گئے۔

قسطنطینی نے کہا۔

”فکان اول من شری نفسہ“ (وہ پہلے شخص تھے جنہوں نے اپنی جان بیچ

ڈالی (مواہب لدنیہ جلد ۱ ص ۷۸)

امام غزالی (تاریخ خمیس جلد ۱ ص ۳۶۷) لکھتے ہیں کہ اس موقعہ کے لیے علیؑ کے باب میں

یہ آیت نازل ہوئی۔

”ومن الناس من یشری نفسہ ابتغاء مرضاة اللہ“

(ایسے بھی لوگ ہیں جو خدا کی مرضی پر اپنی جان بیچ ڈالتے ہیں)

اکثر مورخین نے ظاہر کیا ہے کہ رسالت مآب ﷺ اپنے بعد علیؑ کو اس لیے چھوڑ گئے

تھے کہ وہ لوگوں کی امانتیں جو رسول اللہ ﷺ کے پاس تھیں واپس کر دیں۔ (ابالغداد جلد ۱

ص ۱۲۶۔ تاریخ خمیس دیار بکری جلد ۱ ص ۳۶۶۔ کمال ابن اثیر جلد ۲ ص ۳۹۔ مواہب لدنیہ قسطنطینی

مطبوعہ قسطنطنیہ جلد ۱ ص ۸۰۔)

آنحضرت ﷺ کی معیت میں حضرت ابوبکر تشریف لے گئے اور غار میں پناہ لی۔ جب

کفار قریش تعاقب میں یہاں تک پہنچ گئے تو حضرت ابوبکر کو فکر دامن گیر ہوئی۔ آنحضرت

ﷺ نے فرمایا۔ رنج نہ کرو خدا ہمارے ساتھ ہے۔ قرآن کی آیت یہ ہے۔

ثانی اتنین اذہما فی الغاد اذ یقول الصحابہ لاتحزن  
ان اللہ معنا فانزل اللہ السکنیۃ علی رسولہ  
وہ وقت جب رسول اپنے ایک ساتھی کے ساتھ تھا اور دونوں غار میں تھے وہ اپنے  
ساتھی سے کہہ رہا تھا غم نہ کرو خدا ہمارے ساتھ ہے۔ تو خدا نے اطمینان و سکون  
نازل کیا اپنے رسول ﷺ پر۔

اس واقعہ پر حضرت ابو بکر کے فضائل بیان کیے جاتے ہیں کہ خدا نے انہیں ”صاحب“  
کے لفظ سے یاد کیا اور آنحضرت نے (ان اللہ معنا) کہہ کر اپنے ساتھ ان کو بھی شامل کر لیا  
لیکن میری سمجھ میں نہیں آتا کہ ایک شخص کو محض لفظ ”صاحب“ یا ساتھی سے یاد کرنا  
جبکہ وہ واقعی ساتھ ہو کس فضیلت کو ثابت کرتا ہے۔ لفظ (صاحب) تو ایسا ہے جس میں ہر  
شخص شامل ہو سکتا ہے، چنانچہ قرآن میں دوسری جگہ کسی مومن و غیر مومن کی گفتگو کے  
سلسلہ میں لفظ (صاحب) اسی طرح نظر آتا ہے۔ ملاحظہ ہو۔

”اذ قال لصاحبہ و هو یجاورہ اکفرت بالذی خلقک“

الغرض ایک ساتھی کو ساتھی کہنا ایسی بات نہیں جس سے کوئی فضیلت ظاہر ہو۔ رہا خدا  
کا ساتھ ہونا، سو ظاہر ہے کہ جس جگہ رسول ﷺ ہوں گے وہاں خدا کی معیت بھی ہوگی۔  
غار والی آیت میں سب سے زیادہ قابل غور آخری الفاظ ہیں جن سے معلوم ہوتا ہے کہ  
خدا نے صرف اپنے نبی ﷺ پر اطمینان و سکون نازل کیا۔ یہاں ان کے ساتھی کا ذکر بالکل  
نہیں ہے۔ اگر جناب ابو بکر کے اطمینان و سکون کو بھی ظاہر کرنا مقصود ہوتا تو (علی رسولہ) کی  
 بجائے (علیہما) ارشاد ہوتا۔

بہر حال اس واقعہ ہجرت و واقعہ غار میں حضرت علیؑ نے جس ایثار و قربانی جس دلیری و  
بے نفسی کا ثبوت دیا وہ بجائے خود اتنا اہم ہے کہ حضرت ابو بکر کی معیت وغیرہ کا کوئی سوال  
اس کے مقابلہ میں لایا ہی نہیں جاسکتا۔ اب اور آگے چلے۔

مدینہ میں آنے کے بعد آنحضرت ﷺ نے مہاجرین و انصار کے درمیان دوبارہ  
مواخات قائم کی، ظاہر ہے کہ بھائی چارہ انہی دو آدمیوں میں قائم کیا جاتا ہے جو اپنی  
خصوصیات مزاجی و عادات و خصائل کے لحاظ سے باہد گر بہت ملتے جلتے ہوں۔ چنانچہ اس  
سلسلہ میں حضرت ابو بکر کو حضرت عمر کے ساتھ بھائی بھائی قرار دیا۔ حضرت حمزہ کو زید ابن  
حارثہ کے ساتھ، حضرت عثمان کو عبدالرحمن ابن عوف کے ساتھ، زبیر کو ابن مسعود کے



ساتھ، عبیدہ ابن حارث کو بلال کے ساتھ، مصعب ابن عمیر کو سعد ابن ابی وقاص کے ساتھ، ابو عبیدہ جراح کو سالم مولیٰ بن حذیفہ کے ساتھ اور سعید ابن زید کو طلحہ کے ساتھ، رہ گئے علیؑ سوان کا بھائی چارہ اپنے ساتھ کیا۔ چنانچہ مورخ ابوالفداء لکھتا ہے۔

اخى رسول الله فاتخذ رسول الله على ابن ابى طالب  
اخا وكان على يقول على منبر الكوفة ايام خلافته انا  
عبدالله واخو رسول الله۔

آنحضرت ﷺ نے اپنے اصحاب میں مواخات قرار دی اور علیؑ ابن ابی طالب کو اپنا بھائی قرار دیا۔ اور علیؑ اپنے زمانہ خلافت میں کوفہ کے منبر پر کہا کرتے تھے کہ میں خدا کا بندہ اور رسول ﷺ اللہ کا بھائی ہوں۔

ایک دوسرے موقع پر بھی رسول اللہ ﷺ نے سب کو ایک دوسرے کے ساتھ بھائی بنایا تھا اور علیؑ کو اپنے ساتھ رکھا تھا۔ ابن عبدالبر نے استیعاب میں لکھا ہے۔

اخى رسول الله بين المهاجرين ثم اخى بين  
المهاجرين والانصار وقال فى كل واحد منهما العلى  
انت اخى فى الدنيا والاخرة

رسول اللہ ﷺ نے ایک بار مهاجرین کے درمیان مواخاة قائم کی اور دوسری بار مهاجرین و انصار کے درمیان۔ اور ہر مرتبہ یہی فرمایا کہ علیؑ دنیا و آخرت میں میرا بھائی ہے۔

اس کا تذکرہ ابن حجر مکی کی صواعق محرقہ اور تاریخ خمیس میں بھی موجود ہے۔

مسجد نبوی کی صورت یہ تھی کہ اس کے چاروں طرف صحابہ کے گھرتھے اور ان سب کے دروازے مسجد میں کھلتے تھے۔ جس سے لوگوں کی آمد و رفت صحن مسجد میں رہتی تھی۔ ایک مرتبہ آنحضرت ﷺ نے حکم دیا کہ سب دروازے جن دیئے جائیں مگر علیؑ کے مکان کا دروازہ نہ چنا جائے۔ اس حکم پر لوگوں میں چہ میگوئیاں ہوئیں تو حضرت نے منبر پر جا کر فرمایا کہ ”مجھے جو حکم خدا کی طرف سے ہوا وہ میں نے کیا۔ میں نے اپنی مرضی سے نہ ان دروازوں کو بند کیا نہ اس کو کھلا رکھا۔

اس واقعہ سے اور اس قسم کے بہت سے نظائر سے جن کا ذکر آگے آئے گا معلوم ہوتا ہے کہ لوگ رسول ﷺ کی ان توجہات کو جو جناب علیؑ کے ساتھ تھیں اچھی نگاہوں سے

نہ دیکھتے تھے اور جناب رسالتؐ کی موجودگی میں بھی نکتہ چینی سے باز نہ آتے تھے اور یہ وہ جذبات تھے جن کا آہستہ آہستہ قوی ہونا ضروری تھا۔ کیونکہ رسول اللہ ﷺ کے الطاف جناب امیرؑ پر برابر بڑھتے ہی جاتے تھے اور جیسا کہ آئندہ صفحات سے معلوم ہو گا حضرت علیؑ اپنی خصوصیات اخلاق کی وجہ سے رسول اللہ ﷺ کے دل میں گھر کرتے ہی جا رہے تھے۔

۲۔ میں اسلام کی سب سے پہلی لڑائی ہوئی جس کا نام جنگ بدر ہے۔ مسلمانوں کی تعداد کم تھی، ساز و سامان بھی موجود نہ تھا اور رسول اللہ ﷺ کے لیے میدان جنگ سے کچھ علیحدہ ایک عریش بنادیا گیا تھا تاکہ وہاں سے جنگ کی حالت کا مشاہدہ فرماتے رہیں۔

حضرت ابو بکرؓ نے اس لڑائی میں کوئی عملی حصہ نہیں لیا بلکہ وہیں عریش پر بیٹھے رہے حضرت عثمانؓ اپنی بیوی کی علالت کی وجہ سے مدینہ ہی میں رہ گئے تھے۔ میدان جنگ اس دن چند آدمیوں کے ہاتھ رہا۔ جن میں نمایاں حصہ رسول اللہ ﷺ کے قرابتداروں نے لیا مثلاً حضرت حمزہ ابن عبد المطلبؓ، عبیدہ بن حارثؓ اور حضرت علیؑ۔ عبیدہ شہید ہو گئے اور حضرت علیؑ کے ہاتھ سے بڑے بڑے کفار قتل ہوئے۔

اسی سال حضرتؑ نے علیؑ ابن ابی طالب کو اپنی دامادی سے سرفراز کیا اور اپنی محبوب صاحبزادی حضرت فاطمہ زہراؑ کا عقد ان سے گر دیا۔ تاریخوں کے مطالعہ سے معلوم ہوتا ہے کہ حضرت ابو بکرؓ اور حضرت عمرو دونوں نے خواستگاری کی، مگر رسول اللہ ﷺ نے کوئی جواب نہ دیا۔ لیکن جب حضرت علیؑ نے خواہش ظاہر کی تو حضرت ﷺ نے فرمایا کہ

”قد امرنی ربی بذالک“

(اس کا تو مجھے خدا نے حکم دیا ہے)

جب عقد ہو چکا تو حضرت ﷺ نے جناب فاطمہ رضی اللہ عنہا سے فرمایا۔

”اماتر ضیین یا فاطمہ ان اللہ اختار من اہل الارض

رجلین جعل احدهما اباک والاخر بعلک“

اے فاطمہ! کیا تم اس بات سے خوش نہیں ہو کہ خدا نے تمام اہل زمین میں دو

شخصوں کا انتخاب کیا جن میں سے ایک تمہارا باپ ہے اور دوسرا شوہر۔

اس سے ظاہر ہے کہ اس شادی کی بنیاد صرف ذاتی قرابت پر نہیں تھی بلکہ انتخاب الہی اور فضیلت ذاتی پر تھی۔ مصالح اسلامی کے لحاظ سے لڑکیاں لے لینا اور خود داماد بن جانا دوسری بات تھی، لیکن جب لڑکی دینے کا وقت آیا تو بڑے بڑے صحابہ کی خواہش رد کر دی گئی

اور حضرت علیؑ کا انتخاب کیا گیا۔ یہ واقعہ ایسا نہ تھا جس کا اثر زائل ہو جاتا رہا۔ چنانچہ حضرت عمرؓ فرماتے تھے۔

”لقد اعطى على ثلث حصال لان تكون لى حصلته  
منها احب الى من حمر النعم فسنل ماہی قال تزويج  
ابنته“

علیؑ کو تین باتیں ایسی حاصل ہوئیں کہ اگر ان میں سے ایک بھی مجھے حاصل ہوتی تو سرخ اونٹوں سے زیادہ مجھے محبوب ہوتی۔ پوچھا گیا وہ کیا ہیں؟ کہا کہ ایک تو یہی ہے کہ رسول اللہ ﷺ کی صاحبزادی کا عقد ان سے ہوا۔  
سن ۳ھ میں احد کی جنگ ہوئی۔ یہ وہ سخت و فیصلہ کن جنگ تھی جسے قدرت کو مسلمانوں کے عزم و ثبات کی کسوٹی بنانا منظور تھا۔ اول اول حالات بہت امید افزا تھے کیونکہ لشکر کفار کے علمدار طلحہ بن عثمان کو حضرت علیؑ نے قتل کر کے دشمنوں کو شکست دے دی۔ لیکن جب کفار بھاگ کھڑے ہوئے اور مسلمان مال غنیمت لوٹنے کے لیے پس و پیش سے بے خبر ہو گئے تو خالد ابن ولید نے (جو اس وقت تک اسلام نہ لائے تھے) پشت کی طرف سے پھر حملہ کر دیا اور اس کا نتیجہ جو کچھ ہوا اسے شیخ عبدالحق محدث دہلوی کی زبان سے سن لیجئے۔  
مدارج النبوة میں لکھتے ہیں کہ

”مسلمان رو بہ ہزیمت آوردند و حضرت رسول ﷺ رات نما گزاشتہ“ حضرت  
ﷺ در غضب آمد و عرق از پیشانی ہما یونش منقاطر گشت در اں حالت نظر کرد علیؑ  
”ابن ابی طالب را کہ ز پہلوئے مبارکش ایستادہ است۔ فرمود کہ تو چرا بہ برادران  
خود الحق نہ گشتی یعنی فرار نہ کردی۔ علیؑ گفت۔ ”اکفر بعد الایمان ان لى  
بک اسوة“ یعنی آیا کافر شوم بعد از ایمان۔ بہ تحقیق کہ مرا بتواقتہ است با  
یاران مفرورجہ سروکار باشد۔ دریں اثنا جمعے از کفار متوجہ آنحضرت ﷺ  
شدند۔ آنحضرت ﷺ فرمود اے علیؑ ”مرا ازیں جمع نمکدار و حق خدمت بجا  
آر کہ وقت نصرت است پس علیؑ متوجہ آن قوم شد۔ چنان قلع قمع نمود کہ جنت کثیر  
بہ دوزخ افتادند و باقی ماندگان متفرق گشتند۔ می گویند کہ در اں روز شانزدہ  
ز خمار تن مبارک جناب امیرؑ رسیدند۔“

دل تھراتا ہے۔ قلم لرزتا ہے، جی چاہتا ہے مورخوں کے منہ پر ہاتھ رکھ دوں، تاریخ



کے صفحات سے ان حروف کو چھیل کر پھینک دوں۔ کس طرح دیکھوں اور کیوں کر لکھوں کہ کس کس نے فرار کیا۔ لیکن حاکم کو کیا کروں، امام فخرالدین رازی، محمد ابن جریر طبری، ابن اثیر جزری، شیخ الاسلام سیوطی، ان سب کے بیانات کو کہاں لے جاؤں۔ جدھر دیکھیے اس طرف سے ”روہ ہزیمت آوردند رسول اللہ ﷺ راتھا گزاشتہ“ کی آواز آرہی ہے اور لطف یہ کہ ایک ایک کا نام بھی لکھ دیا ہے۔

تاریخ خمیس (جلد ۴ صفحہ ۴۸۵) میں ہے کہ حضرت ابو بکر فرماتے ہیں۔

”لما صرف الناس يوم احد عن رسول الله كنت اول من جاء النبي“

(یعنی) جب لوگوں نے احد کے دن رسول اللہ ﷺ سے روگردانی کی تو میں رسالتاب ﷺ کے پاس سب سے پہلے واپس آیا۔

تفسیر جامع البیان ابن جریر طبری (جلد ۴ صفحہ ۹۶) میں لکھا ہے۔

”قال عمر لما كان يوم احد بزمنا ففررت حتى صعدت الجبل فلقد راتيني انزو وکانی اروی“

یعنی حضرت عمر نے فرمایا کہ ”جب احد کے دن لوگوں نے شکست کھائی تو میں بھاگ کر پہاڑ پر چڑھ گیا، وغیرہ وغیرہ۔“

امام فخرالدین رازی تفسیر کبیر (جلد ۳ صفحہ ۷۴) میں لکھتے ہیں۔

”ومن المنهزمين عمر الا انه لم يكن في اوائل المنهزمين ولم يبعد بل ثبت على الجبل الى ان صعد النبي ومنهم ايضا عثمان انهزم مع رجلين يقال لهما سعد وعقبته انهزموا حتى بلغوا موضعا بعيدا ثم رجعوا بعد ثلثه ايام فقال لهم النبي لقد ذهبتم فيها عريضته“

(فراریوں میں حضرت عمر بھی تھے، مگر وہ سب سے پہلے فرار کرنے والوں میں نہ تھے اور بہت دور بھی نہ گئے تھے بلکہ پہاڑ پر چلے گئے تھے۔ فراریوں میں سے حضرت عثمان بھی تھے اور سعد و عقبہ کے ساتھ فرار کیا تھا اور یہ لوگ بہت دور نکل گئے تھے اور جب تین دن کے بعد واپس آئے تو رسول اللہ ﷺ نے فرمایا کہ تم

لوگ بہت لمبے نکل گئے تھے۔)  
حضرت عثمانؓ مقام اعرص کے حدود تک پہنچ گئے تھے اور جب وہاں سے تین دن کے بعد واپس آئے تو رسول اللہ ﷺ نے وہ فقرہ فرمایا جس کا ذکر اوپر آیا ہے۔  
خود قرآن مجید میں جو تصویر اس جنگ کی پیش کی گئی ہے وہ بھی ملاحظہ ہو۔ ارشاد ہوتا ہے۔

”اذ تصعدون ولا تلون علی احد والرسول یدعوکم

فی اخراکم“

وہ وقت جب تم پہاڑ پر چڑھے چلے جا رہے تھے اور مڑ کے بھی کسی کو نہ دیکھتے تھے اور رسول ﷺ تمہیں پیچھے سے آواز دے رہا تھا۔  
یہ تھا وہ عبرت انگیز سماں اور یہ تھا وہ امتحان محبت و صداقت جس میں سوائے ایک ذات علیؑ کے اور کوئی دوسرا کامیاب ثابت نہ ہوا۔

رسول اللہ ﷺ کو اس دل شکن طرز عمل کی وجہ سے اتنی بے اطمینانی پیدا ہو گئی تھی کہ آپ ﷺ نے خاتمہ جنگ پر قتل ہو جانے والوں کے متعلق فرمایا۔ ”هنولاء اشہد علیہم“ (یہ وہ ہیں جن کے ایمان کی گواہی میں دیتا ہوں)

حضرت ابوبکرؓ نے کہا۔ ”یا رسول اللہ ﷺ کیا ہم ان کے بھائی نہیں ہیں اور کیا ہم اسلام نہیں لائے اور کیا ہم نے کبھی آپ ﷺ کے ساتھ جہاد نہیں کیا؟“

حضرت ﷺ نے فرمایا۔ ”بلی ولا ادری ماتحدثون بعدی“ مگر کیا معلوم میرے بعد تم لوگ کیا کرو گے۔ (موظاء امام مالک)

سن ۵ھ میں جنگ خندق واقع ہوئی۔ احد کے واقعہ کا رعبہ دامنوں پر موجود تھا اور اس کے چھڑانے کا یہ موقع اچھا تھا لیکن عمرو ابن عبدود کا سا بہادر پورے جوش و خروش سے مبارز طلبی کر رہا تھا۔ کس کی ہمت تھی کہ موت کے منہ میں چلا جائے۔ تاریخ کا بیان ہے کہ ”طلب المبارز“ والاصحاب ساکنون کا نعمنا علی دن و سہم الطیر لانہم کانوا یعلمون شجاعته“ (اس نے مقابل طلب کیا اور اصحاب تمام خاموش تھے گویا کہ ان کے سروں پر طائر بیٹھا ہوا ہے، کیونکہ وہ سب اس کی شجاعت سے آگاہ تھے)

جناب امیرؓ پہلی ہی آواز میں اٹھ کھڑے ہوئے مگر رسول اللہ ﷺ نے انہیں روک

دیا لیکن جب ہر طرف خاموشی چھائی رہی اور عمر ابن عبدود کی لن ترانیاں بڑھنے لگیں تو رسول اللہ نے جناب امیرؑ ہی کو اجازت دی اور آخر کار انہی کی تلوار نے اس مہم کو بھی سر کیا۔

سن ۶ھ میں صلح حدیبیہ واقع ہوئی۔ رسول اللہ ﷺ بظاہر حج کے ارادہ سے تشریف لے گئے تھے لیکن مشرکین کے سد راہ ہونے سے آپ نے حج کا ارادہ ترک فرمایا اور چند شرائط کے ماتحت صلح کر لینا منظور فرمایا۔ یہ شرطیں ایسی تھیں جن سے رسول اللہ ﷺ کی طرف ایک قسم کی کمزوری کا پہلو نمایاں تھا۔ اس صلح نامہ کے کاتب حضرت علیؑ تھے لیکن دوسرے اصحاب کو اس موقع پر طرح طرح کے شکوک پیدا ہو گئے اور اس رواداری پر عجب قسم کے غصہ و غم کی لہر دوڑ گئی۔

طبری نے لکھا ہے۔

”قد کان رسول اللہ خرجوا وہم لایشکون فی الفتح لرنویا راہا رسول اللہ فلما راوا اما راوا من اصلح والرجوع وما تحمل علیہ رسول اللہ فی نفسہ دخل الناس من ذلک امر عظیم حتی کادوا ان یہلکوا۔“

جو صحابہ رسول اللہ ﷺ کے ساتھ آئے تھے انہیں یقین تھا کہ فتح ہوگی کیونکہ رسول اللہ ﷺ نے ایک خواب دیکھا تھا لیکن جب انہوں نے دیکھا کہ حضرت ﷺ نے صلح کر لی ہے اور سخت شرائط منظور کر کے واپس جا رہے ہیں تو ان کے دلوں میں ایسی بری باتیں پیدا ہوئیں کہ قریب تھا وہ ہلاکت یعنی گمراہی میں مبتلا ہو جائیں۔

حضرت عمر کا جو عالم تھا وہ خود ان کی زبان سے سنئے۔

”اتیت النبی فقلت الست نبی اللہ قال بلی قلت السنأ علی الحق وعدونا علی الباطل قال بلی قلت فلم نعط الدنیتہ فی دیننا اذا قال انی رسول اللہ ولست اعصیہ وھونا صبری قلت اولیس کنت تخذثنا انا سناتنی البیت نطوف بہ قال بلی افاخبرت اناناتیہ العام قلت لا قال فانک اتیہ و تطوف بہ قال فاتیت



ابابکر فقلت یا ابابکر ایس بذا نبی اللہ حقا قال بلی  
قلت السننا علی الحق و عدونا علی الباطل قال بلی قلت  
فلم نعطي الدنیتہ فی دیننا اذا قال ایہا الرجل انہ  
رسول اللہ ولیس یعصی ربہ و ہونا صرہ فاستمسک  
بفرزہ فواللہ انہ علی الحق قلت ولیس کان یحد ثنا  
اناسناتی البیت فنطون بہ قال بلی اناخیرک انک  
تاتیہ العام قلت لافقال فانک اتیہ فتطوف بہ۔

میں رسول اللہ ﷺ کے پاس آیا اور کہا 'کیا آپ رسول خدا نہیں ہیں؟ کہا'  
کیوں نہیں۔ میں نے کہا۔ کیا ہم حق پر اور ہمارا دشمن ناحق پر نہیں ہے؟ فرمایا 'ہاں  
ایسا ہی ہے۔ میں نے کہا 'پھر ہم اس ذلت کو کیوں برداشت کریں۔ فرمایا 'میں خدا کا  
رسول ﷺ ہوں اور خدا کے حکم کے خلاف نہیں کرتا اور وہی میرا مددگار ہے۔  
میں نے کہا کیا آپ نے ہم سے نہیں کہا تھا کہ ہم عنقریب خانہ کعبہ کی طرف جائیں  
گے اور اس کا طواف کریں گے حضرت ﷺ نے فرمایا کیوں نہیں۔ لیکن کیا میں  
نے اسی سال کے لیے کہا تھا؟ میں نے کہا کہ یہ تو نہیں کہا تھا۔ فرمایا پھر میں اب بھی  
وہی کہتا ہوں کہ میں خانہ کعبہ آؤں گا اور یہاں کا طواف کروں گا' فرماتے ہیں کہ  
اس کے بعد میں ابوبکر کے پاس گیا اور ان سے بھی وہی گفتگو کی جو رسول اللہ ﷺ  
سے کی تھی۔

طبری کی روایت میں آپ کا پہلے حضرت ابوبکر کے پاس اور پھر — آنحضرت ﷺ  
کے پاس جا کر سوال و جواب کرنا تحریر ہے۔ تاریخ خمیس (جلد ۲ صفحہ ۲۳) میں ہے کہ حضرت  
عمر نے کہا۔

”واللہ ماشککت منذ اسلمت الایوم منذ“ (جب سے میں

اسلام لایا کبھی مجھے شک نہیں ہوا جیسا اس دن ہوا)

یہ بھی لکھا ہے کہ حضرت عمر فرماتے تھے۔ ”کہ میں نے اس جسارت کے کفارہ میں بہت  
نمازیں پڑھیں اور روزے ادا کیے۔“

الغرض صلح حدیبیہ کی وجہ سے صحابہ رسول اللہ ﷺ سے اس قدر خفا ہو گئے تھے کہ  
جب صلح کے بعد رسول اللہ ﷺ نے اپنے اصحاب سے فرمایا کہ ”قوموا

فانحروا ثم احلقوا“ (اٹھو قربانیاں کرو اور سر منڈواؤ) تو ان میں سے ایک بھی آمادہ نہ ہوا۔ یہاں تک کہ حضرت ﷺ نے تین مرتبہ فرمایا اور جب اس کے بعد بھی کسی نے تعمیل حکم نہ کی تو حضرت ﷺ کبیدہ خاطر ہو کر حضرت ام سلمہ کے خیمہ میں تشریف لے گئے۔

جب رسول اللہ ﷺ قربانی کرنے کے بعد سر منڈوا چکے تو لوگوں نے بادل ناخواستہ خود بھی قربانیاں شروع کیں۔ ”بادل ناخواستہ“ کا حال ابن عباس کی روایت ذیل سے معلوم ہو سکتا ہے۔

”خلق رجال يوم الحديبية وقصراخرون فقال رسول الله يرحم الله المحلقين قالوا والمقصرين يا رسول الله قال يرحم لخلقين قالوا والمقصرين يا رسول الله قال يرحم المحلقين قالوا يا رسول الله والمقصرين قال والمقصرين قالوا يا رسول الله فلم ظاهرت الرحم للمحلقين وون المقصرين قال لانهم لم يشكوا“

کچھ لوگوں نے حدیبیہ کے دن سر منڈوایا اور بعض نے بال ترشوالیے۔ رسول اللہ ﷺ نے فرمایا سر منڈوانے والوں پر خدا رحمت کرے۔ لوگوں نے کہا، اور بال ترشوانے والوں پر۔ آپ ﷺ نے پھر وہی کہا۔ آخر تیسری مرتبہ کہا کہ بال ترشوانے والوں پر بھی رحمت ہو۔ لوگوں نے پوچھا کہ آپ ﷺ نے ان کو کیوں ترجیح دی۔ فرمایا کہ انہوں نے شک نہیں کیا تھا۔

محمد ابن سعد کاتب واقدی کی روایت ہے کہ حضرت عثمان اور ابو قحافہ نے سر نہیں منڈوایا تھا۔

سن ۷ھ میں خیبر کی مہم درپیش ہوئی۔ اتفاق سے جناب امیرؓ کی آنکھیں آشوب کر آئی تھیں اور آپ مدینہ ہی میں رہ گئے تھے۔ خیبر کے قلعوں میں جو سب سے زیادہ مضبوط قلعہ تھا وہ دشمن کا مرکز تھا۔

تین روز تک متواتر حضرت ابوبکر اور حضرت عمرؓ پرچم اسلام لے کر تشریف لے گئے لیکن ہر بار ناکام واپس آئے۔

تاریخ طبری میں لکھا ہے کہ آنحضرت ﷺ نے علم حضرت عمر کو دیا اور بہت سے لوگ آپ کے ساتھ گئے، لیکن خیر والوں سے مقابلہ ہوا تو آپ کے اور آپ کے ساتھیوں کے پاؤں اکٹڑ گئے اور رسالتاب کے پاس واپس آئے۔ اس حال میں کہ ساتھ والے ان پر بزدلی کا الزام لگاتے تھے اور آپ ساتھیوں پر۔

جب یہ صورت دیکھی تو رسول اللہ ﷺ نے فرمایا۔

”اما والله لاعطین الرایتہ غذا“ رجلا“ کرا دا“ غیر  
فرا د یحب اللہ ورسولہ و یحب اللہ ورسولہ یفتح اللہ  
علی یدیہ“

کل میں علم اس شخص کو دوں گا جو بھاگنے والا نہیں ہے، جو اللہ اور رسول ﷺ کو دوست رکھتا ہے اور جسے اللہ و رسول ﷺ دوست رکھتے ہیں۔ خدا اسی کے ہاتھوں سے فتح کرائے گا۔

بعض روایات میں ”کرار غیر فرار“ کا ٹکڑا نہیں ہے (ملاحظہ ہو صحیح بخاری جلد ۳ صفحہ ۳۳ و طبقات ابن سعد جلد ۲ صفحہ ۸۰) لیکن اگر اس ٹکڑے کو علیحدہ کر دیا جائے تو معنی تشنہ رہ جاتے ہیں۔ کیونکہ صورت حال یہ تھی کہ برابر تین دن سے اصحاب کی سرکردگی میں ہمیں بھیجی جا رہی تھیں اور برابر وہ لوگ شکست کھا کر واپس آ جاتے تھے۔ اس لیے ظاہر ہے کہ رسول اللہ ﷺ نے یہی کہا ہو گا کہ کل میں اس کو علم دوں گا جو بھاگ کر واپس نہ آئے، ورنہ کہنے کی ضرورت ہی کیا تھی۔ علاوہ اس کے اس فقرہ کو علیحدہ کر دینے سے یہ معنی پیدا ہوتے ہیں کہ ”کل میں علم اس کو دوں گا جو خدا اور رسول ﷺ کو دوست رکھتا ہے اور جسے خدا اور رسول ﷺ دوست رکھتے ہیں، گو یا وہ لوگ جو اس سے قبل پرچم اسلام لے کر خیر فتح کرنے گئے تھے، وہ خدا اور رسول ﷺ کے دوست نہ تھے اور اس صورت میں صحابہ کی اور زیادہ توہین ثابت ہوتی ہے۔

بہر حال ”کرار غیر فرار“ کا ٹکڑا ہو یا نہ ہو، یہ امر مسلم ہے کہ رسول اللہ ﷺ تین دن کی مسلسل ناکامیوں کی وجہ سے کسی اور شخص کا انتخاب کرنا چاہتے تھے جس کا اظہار آپ ﷺ نے ان الفاظ میں فرمایا۔

اس خبر کے سننے کے بعد صحابہ پر کیا اثر ہوا؟ اس کا حال بخاری کے الفاظ میں سنئے۔

فبات الہ اس یدو کون لیلتم ایہم یعطاء فلما



اصبح الناس غدواكلهم ير جوان يعطاه۔

تمام رات لوگوں نے چہ میگوئیوں میں بسر کردی اور جب صبح ہوئی تو ہر شخص یہ تمنا لیے ہوئے تھا کہ علم اسے ملے گا۔

طبقات ابن سعد کاتب وادی میں ہے، حضرت عمر کا بیان ہے کہ مجھے کبھی اس دن سے پہلے سرداری کی خواہش نہیں ہوئی تھی مگر اس دن میں اونچا ہو کر دیکھ رہا تھا اور منتظر تھا کہ علم مجھ کو دیا جائے گا۔

طبری نے لکھا ہے کہ ”جب دوسرا دن ہوا تو حضرت ابو بکر اور حضرت عمر علم کے واسطے گردنیں اونچی کر کے دیکھنے لگے۔“

لیکن اس دوسرے دن صبح کو کیا ہوا؟ حضرت ﷺ نے علم لے کر جنبش دی اور فرمایا کون اس کو لیتا ہے ایک صاحب آگے بڑھے اور کہا میں۔ آپ نے فرمایا جاؤ جاؤ آگے بڑھو، قسم اس خدا کی جس نے محمد ﷺ کے چہرہ کو عزت دی ہے میں یہ علم اس شخص کو دوں گا جو بھاگنے والا نہیں ہے۔ اے علیؑ، اٹھو اور علم لو۔

چنانچہ آپ نے علم لیا، قلعہ فتح کیا اور کامران و بامراد واپس آئے۔

۸ھ میں مکہ معظمہ فتح ہوا اور مسلمان خوشیاں منا رہے تھے، لیکن نبی ﷺ اور علیؑ دو ہستیاں ایسی تھیں جو اسلام کی خدمت سے غافل نہ تھیں۔ وہ اصنام جو خانہ کعبہ میں نصب کر دیئے گئے تھے، رسالت ماب ﷺ اور علیؑ ان بتوں کو توڑنے کی خدمت انجام دے رہے تھے۔ وہ بت جو سب سے بڑا تھا اور خانہ کعبہ کے اوپر نصب تھا اس کے توڑنے کے لیے رسول اللہ ﷺ نے علیؑ کو اپنے کاندھے پر بلند کیا اور آپ نے اس کو توڑ ڈالا۔ مورخ دیار بکری نے لکھا ہے کہ اس وقت رسول اللہ ﷺ نے حضرت علیؑ سے فرمایا۔

طوبی لک تعمل للحق و طوبی لی احمل الحق۔

مبارک ہو تم کو کہ تم حق کے لیے کام کر رہے ہو اور خوشحال میرا کہ میں حق کے لیے تمہارا بار اٹھائے ہوئے ہوں۔

یہ باتیں بظاہر دیکھنے میں بہت معمولی حیثیت رکھتی ہیں لیکن انہی جزئی واقعات سے عمومی تاریخ مرتب ہوتی ہے اور ایک مورخ انہی واقعات سے صحیح نتیجہ تک پہنچنے میں کامیاب ہوتا ہے۔

اسی سال کے آخر میں حنین کی جنگ ہوئی۔ یہ رسول اللہ ﷺ کی آخری لڑائی تھی۔ کیونکہ اس کے بعد جنگ تبوک ہوئی جس میں رسول اللہ ﷺ بغیر جنگ کیے ہوئے واپس آ گئے تھے۔

اس لڑائی کی کیفیت بڑی حسرت خیز و حیرت انگیز ہے اور قرآن مجید میں اس کی کیفیت حسب ذیل الفاظ میں بیان کی گئی ہے۔

و یوم حنین اذا عجبکم کثرکم فلم تغن عنکم  
شیئاً وضائق علیکم الارض بما رحبت ثم ولیتم  
مدبرین۔

اور حنین کے دن کو یاد کرو جبکہ تمہاری کثرت نے تمہیں مغزور بنادیا تھا۔ مگر اس نے تمہیں کوئی فائدہ نہ پہنچایا اور زمین تم پر تنگ ہو گئی اور تم نے جنگ میں پیٹھ دکھا دی۔

صورت یہ ہوئی کہ دشمن کی فوج کینن گاہ میں تھی اس نے اچانک حملہ کر دیا اور مسلمانوں کے قدم اکھڑ گئے سوائے سات آٹھ آدمیوں کے کوئی باقی نہ رہا۔ ان آٹھ آدمیوں کی فہرست میں اکثر کتابوں میں حضرت ابو بکرؓ اور حضرت عمرؓ کا نام بھی نظر آتا ہے لیکن صحیح بخاری میں ابو قتادہ کی روایت یہ ہے۔

تمام مسلمانوں نے راہ فرار اختیار کی اور میں بھی ان کے ساتھ بھاگا ایک مرتبہ میں نے دیکھا کہ سب کے ساتھ حضرت عمرؓ بھی ہیں۔ میں نے کہا یہ کیا ہوا؟ آپ نے فرمایا کہ کیا بتاؤں خدا کی مرضی۔ پھر اس کے بعد رفتہ رفتہ لوگ رسالتاب ﷺ کے پاس واپس آ گئے۔

محدث ابن ابی شیبہ کا بیان ہے کہ۔

آنحضرت ﷺ کے ساتھ صرف چار آدمی رہ گئے تھے۔ تین بنی ہاشم میں سے اور ایک اور جن کی تفصیل یہ ہے کہ علیؑ عباسؓ آپ کے آگے تھے، ابو سفیان لگام پکڑے ہوئے تھے اور ابن مسعود پہلو میں تھے اور کوئی شخص دشمنوں میں سے حضرت کی طرف نہ بڑھتا تھا۔ مگر یہ کہ وہ قتل ہو جاتا تھا۔

ان فرار کرنے والوں پر ایک عورت ام سلیم بنت ملحان نے انتہائی غم و غصہ کا اظہار کیا وہ رسالتاب ﷺ کے پاس سے بالکل جدا نہیں ہوئی۔ حضرت نے پکار کر فرمایا "ام سلیم"

اس نے کہا۔ ”جی حضورؐ میرے ماں باپ آپ پر نثار“ آخر آپ فرار ہونے والوں کو قتل کیوں نہیں کر ڈالتے۔“ حضرت نے اس کے جواب میں صرف اس قدر ارشاد فرمایا کہ ”یہ بھاگ جاتے ہیں تو کیا ہوا خدا کا فی ہے۔“

استیعاب میں حضرت عباس کے حالات میں لکھا ہے کہ۔

”حنین کے دن آنحضرت ﷺ کے پاس سے سب فرار کر گئے۔ سوا عباسؑ عمرؓ، علیؑ اور ابو سفیان کے بعض لوگوں نے کہا ہے کہ سات آدمی حضرت ﷺ ہی کے گھر کے رہ گئے تھے۔ ابن اسحاق نے کہا ہے کہ یہ سات آدمی علیؑ، عباسؑ، فضل ابن عباسؑ، ابو سفیانؑ، جعفر بن ابی سفیانؑ، ربیعہ بن حارث اور اسامہ بن زید ہیں اور ان کے علاوہ آٹھویں ایمن ابن عبد۔

بعض مورخوں نے ابو سفیان کے بجائے حضرت عمرؓ کا نام لیا ہے لیکن حقیقت یہ ہے کہ ابو سفیان تو یقیناً حضرت ﷺ کے ساتھ تھے، حضرت عمرؓ کے متعلق بیشک اختلاف ہے۔

اس جنگ سے فارغ ہونے کے بعد رسول اللہؐ نے طائف کا محاصرہ کیا کیونکہ مشرکین وہاں پناہ گزین ہو گئے تھے۔ اسی دوران میں ایک دن رسول اللہؐ نے جناب امیر سے بڑی دیر تک راز کی گفتگو کی۔ اس پر لوگوں میں چہ میگوئیاں ہونے لگیں اور کہا۔

لقد طال نجواه مع ابن عمہ۔

آج تو رسول اللہؐ اپنے ابن عم سے بڑے طولانی مشورے کر رہے ہیں۔

رسول اللہؐ نے سنا تو فرمایا۔

ما انتجیته ولكن الله انتجاه

میں نے علیؑ کو مشورے کے لیے منتخب نہیں کیا ہے بلکہ خدا نے کیا ہے۔ اس روایت کو حافظ ترمذی نے درج کیا ہے اور حسن صحیح قرار دیا ہے۔

۹ھ میں غزوہ تبوک واقع ہوا۔ رسول اللہؐ کی زندگی کو صرف ایک سال باقی ہے اور یہ غزوہ آخری غزوہ ہے۔ گرمی کا زمانہ ہے، شدت سے لو چل رہی ہے اور رسالت مآب ﷺ نے اپنے ساتھ چلنے کے لیے تمام اصحاب کو حکم دیا ہے۔ لیکن حضرت علیؑ کے متعلق ارشاد ہوتا ہے کہ تم مدینہ میں قیام کرو اور میری جگہ رہو حضرت علیؑ ”کبیدہ خاطر ہو کر کہتے ہیں۔“



لخلفنی فی الصبیان والنساء  
(کیا آپ مجھے بچوں اور عورتوں میں چھوڑ جائیں گے؟)

حضرت ﷺ جواب دیتے ہیں۔

اما ترضی ان تكون منی بمنزلته هارون من موسى  
الا انه لانبی بعدی

کیا تم اس پر راضی نہیں ہو کہ تم مجھ سے وہی نسبت رکھو جو ہارونؑ کو موسیٰؑ سے تھی۔ سوائے اس کے کہ میرے بعد کوئی نبی ہونے والا نہیں ہے۔ (صحیح بخاری جلد ۲ صفحہ ۵۴، تاریخ فیہ جلد ۲ صفحہ ۱۳۸، تاریخ طبری جلد ۲ صفحہ ۱۴۴، الریاض النضرہ ص ۱۶۹، سیرۃ ابن ہشام جلد ۲ ص ۳۱۷، مواہب لدنیہ جلد ۱ ص ۱۷۳۔ تاریخ الملکاء سیوطی ص ۱۶۷)

(۱۶۸۔)

اگر آخری جملہ ”لانبی بعدی“ کا نہ ہوتا تو ہارونؑ کی منزلت کو صرف وقتی جانشین اور عارضی خلافت تک محدود سمجھا جاسکتا تھا لیکن اس جملہ سے ثابت ہوتا ہے کہ زندگی میں اور بعد وفات دونوں حالتوں میں جناب امیر کو اسی جانشینی اور خلافت کا درجہ حاصل ہے جو ہارونؑ کو موسیٰؑ کے بعد حاصل ہوا۔

دنیا کو معلوم ہے کہ ہارون موسیٰؑ کے شریک کار معاون اور وزیر و جانشین تھے اور اگر ان کی زندگی موسیٰؑ کے بعد باقی رہتی تو خلافت کا حق سوائے ان کے کسی کو نہ پہنچتا۔ بالکل اسی طرح جناب امیر کے لیے ثابت ہوتا ہے کہ وہ حیات و ممات ہر حالت میں رسول اللہ ﷺ کے جانشین تھے اور اگر ہارونؑ سے کوئی فرق تھا تو صرف یہ کہ ہارونؑ نبی تھے اور رسول اللہ ﷺ کے بعد سلسلہ نبوت ختم ہو گیا لیکن اگر یہ سلسلہ ختم نہ ہوتا تو نبی بھی سوائے حضرت علیؑ کے دوسرا نہ ہوتا۔

اسی سال کا واقعہ ہے کہ سورۃ برأۃ کی ابتدائی آیات نازل ہوئیں جن کا اعلان مکہ معظمہ میں حج کے موقع پر ہونا تھا۔ اس واقعہ کے متعلق مختلف روایات ہیں۔ نسائی کی ایک روایت سے معلوم ہوتا ہے کہ پہلے حضرت ابو بکرؓ کو ان آیات کے ساتھ روانہ کر دیا تھا۔ اس کے بعد ان کو واپس بلا کر یہ خدمت حضرت علیؑ کے سپرد کی۔ دوسری روایت سے یہ ثابت ہوتا ہے کہ ان کو واپس نہیں بلایا بلکہ خود حضرت علیؑ کو روانہ کیا کہ حضرت ابو بکرؓ سے وہ آیات لے کر خود اس خدمت کو انجام دیں۔ بہر حال ان تمام روایات میں رسول اللہ ﷺ کا یہ قول

قدر مشترک کے طور پر پایا جاتا ہے کہ۔

علی منی وانا منہ ولا یودی عنی الا انا وعلی  
یعنی علی مجھ سے ہے اور میں علی سے اور اپنی ترجمانی یا میں خود کر سکتا ہوں یا علی۔  
دوسری روایت میں الفاظ اس طرح پائے جاتے ہیں۔ ”انسی امرت ان ابلغہ انا و  
رجل من اہل بیعتی۔“ (مجھے حکم دیا گیا ہے کہ یا میں خود اس کو پہنچاؤں یا ایسا شخص جو  
میرے اہل بیت میں داخل ہو) (خصائص نسائی صفحہ ۶۱-۶۲ روض لائف جلد ۲ صفحہ ۳۲۸ طبری جلد  
۳ ص ۱۵۴ تاریخ خیس جلد ۲ ص ۱۵۷ ریاض نفوس ص ۱۷۴)

بہر حال حضرت ابو بکر روانہ ہو چکے تھے یا نہیں وہ واپس بلائے گئے یا نہیں مسلم ہے کہ  
آیات قرآنی کی تبلیغ کے لیے حضرت ﷺ نے جناب امیر کا منتخب کیا اور یہ کہہ کر کہ اس  
خدمت تبلیغ کا اہل میں ہوں یا پھر وہ جو میرے اہل بیت میں داخل ہو۔

۱۰ھ میں رسول اللہ ﷺ نے جناب امیر کو یمن کی طرف تبلیغ کے لیے روانہ کیا اور  
اس شان سے کہ ”عقد لواء وعممہ بید و وارخی طرفہا من قد امہ  
نحو ذراع ومن خلفہ قید شبہر۔“ (حضرت نے ان کے لیے علم تیار کیا خود  
اپنے ہاتھ سے ان کے سر پر عمامہ باندھا اور عمامہ کا ایک سرا آگے کی طرف قریب ایک ہاتھ  
کے سینہ پر ڈال دیا اور دوسرا سر پشت کی طرف ایک بالشت لٹکا دیا۔) (تاریخ خیس جلد ۲ ص ۱۶۰)  
اس مہم کی سرکردگی کا نتیجہ یہ ہوا کہ تمام قبیلہ ہمدان اور اکثر اہل یمن ایک ہی دن میں  
آپ کے ہاتھ پر مشرف بہ اسلام ہوئے اور آپ مدینہ واپس لوٹے۔ اس مہم پر پہلے خالد بن  
ولید کی نامزدگی ہو چکی تھی اور چونکہ حضرت علیؑ کے بھیجے جانے سے وہ معزول ہوئے اس لیے  
بعض حضرات کو یہ بات بہت ناگوار ہوئی (بخاری مطبوعہ مصر جلد ۲ ص ۴۳) اور اس کا انتقام  
یوں لیا گیا کہ چند لوگ جناب علیؑ کی یہ شکایت لے کر مدینہ پہنچے کہ آپ نے اموال خمس میں  
سے ایک کینز پر بغیر اجازت رسول تصرف کر لیا۔ اس کا جواب رسول اللہ ﷺ نے دیا  
ہے وہ کتب احادیث میں اب تک محفوظ ہے۔ ملاحظہ ہو۔

عمران بن حصین کی روایت ہے کہ۔ ”اقبل رسول اللہ والفضب  
یعرف فی وجہہ نقال ماتریدون من علی ثلاثا ان علیا منی  
وانا منہ وهو ولی کل مو من بعدی۔“ حضرت مخاطب ہوئے مگر اس طرح کہ  
غصہ آپ کے چہرہ سے نمایاں تھا اور کہا تم لوگ علی سے کیا چاہتے ہو؟ آخر؟ علی مجھ سے ہے

میں علی سے ہوں اور وہ ہر مومن کا میرے بعد ولی ہے) (ریاض النضر جلد ۳ ص ۱۷۱۔ خصائص  
نسائی ص ۷۳، ۷۵۔)

بریدہ کی روایت میں ہے۔

لما اتيت النبي دفعت الكتاب فقراه عليه فرأيت  
الغضب في وجهه فقال لا تقع في علي فانه مني وانا منه  
وهو وليكم بعدى

(یعنی جب میں آیا اور حضرت ﷺ کو خط دیا تو آپ نے پڑھنا شروع کیا اور  
چہرہ پر غصہ کے آثار نمایاں ہوتے جا رہے تھے۔ آپ ﷺ نے فرمایا۔ علیؑ کی  
برائی نہ کرو، وہ مجھ سے ہے میں اس سے ہوں اور وہ تمہارا حاکم ہے میرے بعد)  
(استیعاب مطبوعہ حیدرآباد ص ۳۷۰)

علامہ ابن حجر مکی شرح قصیدہ ہمزیہ (مطبوعہ مصر صفحہ ۲۳۷) میں لکھتے ہیں۔

ماصح عنه صلى الله عليه وساحه وهو اللهم وال من  
والاه و عاد من عاداه ان عليا مني وانا منه وهو ولي كل  
مومن بعدى۔

(صحیح اسناد سے ثابت ہے کہ رسول اللہ ﷺ نے فرمایا، خداوند دوست رکھ  
اسے جو علیؑ کو دوست رکھے اور دشمن رکھ اس کو جو علیؑ کو دشمن رکھے اور یہ کہ علیؑ  
”مجھ سے ہے“ میں علیؑ سے ہوں اور وہ ولی ہے ہر مومن کا میرے بعد)

اسی ۱۰ھ کے آخر میں رسالہ کتاب ﷺ نے آخری حج کیا ہے جو حجتہ الوداع کے نام  
سے مشہور ہے۔ یہ جناب رسالہ کتاب ﷺ کی زندگی کا آخری زمانہ ہے اور صرف چند ماہ  
آپ کی رحلت کو باقی ہیں۔

جناب امیرؑ زکوٰۃ و خمس لینے یمن چلے گئے تھے، جب رسول اللہ ﷺ حج کے لیے  
روانہ ہوئے لیکن آپ وہاں سے واپس آکر رسول اللہ ﷺ سے مل گئے تھے۔ اس موقع  
پر بھی جناب امیرؑ کی دیانت و امانت سے فوج والوں کو شکایت پیدا ہو گئی تھی۔ واقعہ یہ ہے کہ  
جب آپ یمن سے واپس ہوئے اور مکہ معظمہ کے قریب پہنچے تو آپ فوج سے علیحدہ ہو کر پہلے  
پہنچ گئے اور صحابہ میں سے ایک شخص کو فوج کا سردار بنا آئے۔ اس قائم مقام سردار نے تمام  
اسباب و اموال میں سے جو یمن سے آیا تھا لباس فاخرہ نکلا کر فوج کے تمام سپاہیوں کو پہنوا



دیا۔ جب فوج کا داخلہ ہونے لگا تو حضرت علیؑ معائنہ کے لیے گئے اور یہ دیکھ کر بہت برہم ہوئے اور تمام لباس اتروا کر اموال میں پھر شامل کر دیا۔ یہ بات بھی لوگوں کو بہت ناگوار گزری اور رسول اللہ ﷺ سے شکایت کی گئی تو آپ ﷺ نے ایک عام تقریر کی اور فرمایا۔

لاتشکوا علیا فواللہ انہ لا یغش فی ذات اللہ من ان

یشکی

(یعنی علیؑ کی شکایت نہ کرو، خدا کی قسم وہ اللہ کی مرضی کے لیے اتنا بے لوث ہے کہ اس کی شکایت کا موقعہ ہی نہیں ہے۔) (سیرۃ ابن ہشام بر حاشیہ روض لائف جلد ۲ ص ۳۵۱ طبری جلد ۳ ص ۱۶۸ استیعاب مطبوعہ حیدر آباد ص ۷۵۷ "صواعق محرقة مطبوعہ ص ۷۶)۔

یہ حج سے پہلے کا واقعہ ہے۔ اب وہ وقت ہے کہ رسول اللہ ﷺ حج سے فارغ ہو کر مدینہ واپس تشریف لا رہے ہیں۔ حضرت ﷺ چلتے چلتے غدیر خم تک پہنچتے ہیں، پورا قافلہ روک دیا جاتا ہے اور اعلان ہوتا ہے کہ رسول اللہ ﷺ تقریر فرمائیں گے۔ ہزاروں آدمی خطبہ نبوی سننے کے لیے مجتمع ہیں اور آپ ﷺ منبر پر تشریف لے جا کر ایک مبسوط خطبہ کے ذریعہ سے اپنے قرب وفات کی پیشین گوئی کرتے ہیں۔ اپنی خدمات و ہدایات کا ذکر فرماتے ہیں لوگوں سے اصول اسلام و ایمان کی گواہی لیتے ہیں اور اس کے بعد وہ کچھ فرماتے جس سے انکار کی گنجائش نہیں اور جس نے ہمیشہ کے لیے آپ کی جانشینی کے مسئلہ کو طے فرما دیا۔

اس سلسلہ میں حافظ طبرانی کی روایت جو بہ سند صحیح منقول ہے، حسب ذیل ہے۔

ایہا الناس انی یوشک ان ادعی فاجیب وانی

مسنول وان مسنولون فماذا انتم قائلون۔

(مسلمانو، عنقریب مجھے بلا لیا جائے گا اور میں تم سے رخصت ہو جاؤں گا۔ میں بھی جوابدہ ہوں اور تم بھی جوابدہ ہو اس لیے بتاؤ کہ جب وقت آئے گا تو تم کیا کہو گے؟)

فقال لیس تشهدون ان لا الہ الا اللہ وان محمد عبده، و

رسوله وان جنتہ حق وان نارہ حق وان البعث حق بعد

الموت وان الكتاب آية لاريب فيها وان الله يبعث من في القبور قالوا بلى لشهد بذلك فان اللهم اشهد ثم قال يا ايها الناس ان الله مولاي وانا مولى المومنين وانا اولى بهم من انفسهم فمن كنت مولا فهذا مولا يعنى على اللهم وال من الاله وعاد من عاداه

(حضرت ﷺ نے فرمایا کیا تم لوگ اس بات کی گواہی نہ دو گے کہ سوائے اللہ کے کوئی خدا نہیں اور یہ کہ محمد ﷺ خدا کا بندہ اور رسول ﷺ ہے قیامت آنے والی ہے۔ اس میں کوئی شک نہیں اور خدا مردوں کو زندہ کرے گا۔ سب نے کہا۔ ہاں ہم اس کی گواہی دیتے ہیں، حضرت ﷺ نے فرمایا۔ خداوند گواہ رہنا۔ پھر فرمایا اے لوگو خدا میرا مولا ہے اور میں تمام مومنین کا مولا ہوں اور ان کے نفسوں کا خود ان سے زیادہ حقدار ہوں۔ اس کے بعد جس کا میں مولا ہوں اس کا یہ مولا ہے۔ (علیؑ کی طرف اشارہ کر کے فرمایا۔ خداوند دوست رکھ اس کو جو علیؑ کو دوست رکھے اور دشمن رکھ اس کو جو علیؑ کو دشمن رکھے)

ثم قال ايها الناس انى فرطكم وانتم واردون على الحوض وانى سئلكم حين تردون على عن الثقلين فانظرونى كيف تخلفون فيهما الثقل الاكبر كتاب الله سبب طرفه بيد الله وطرفه بايدكم فاستحسكوبه لاتضلوا ولا تبدلوا وعترتى اهل بيحتى فانه قد نبانى اللطيف الخبير انهما لن ينقضيا حتى يردا على الحوض۔

(پھر حضرت ﷺ نے فرمایا اے لوگو، میں تمہارے آگے جاتا ہوں اور تم حوض کوثر پر میرے پاس پہنچو گے تو میں تم سے دریافت کروں گا کہ تم نے میرے بعد ثقلین کے ساتھ کیا سلوک کیا، ایک ان میں سے کتاب خدا ہے جو ایک زنجیر ہے جس کا ایک سرا خدا سے متصل اور دوسرا سرا تمہارے پاس ہے اس کو پکڑے رہو، گمراہ نہ ہو اور ادل بدل نہ کرو، دوسرے میری عترت، میرے اہل بیت، خدا نے مجھے بتایا ہے کہ یہ دونوں فٹانہ ہوں گے جب تک میرے پاس حوض کوثر پر وارد نہ

(ہوں)

علامہ ابن حجر مکی نے صواعق محرقہ (مطبوعہ مصر صفحہ ۲۵، ۲۶) میں اس روایت کو درج کیا ہے اور لکھا ہے کہ حضرت نے تین مرتبہ صحابہ سے دریافت کیا۔ الست اولیٰ بکم من انفسکم (کیا میں تم پر تم سے زیادہ اختیار نہیں رکھتا) سب نے کہا 'بے شک' بیشک، بیشک اور پھر اس کے بعد رسول اللہ ﷺ نے حضرت علیؑ کا ہاتھ اپنے ہاتھ میں لے کر فرمایا۔

من كنت مولاه فعلي مولاه اللهم وال من والاه وباد من عاداه وانصر من نصره واخذل من خذله وادبر الحق حيث دار۔

(یعنی جس کا میں مولیٰ ہوں علیؑ اس کا مولیٰ ہے، خداوند دوست رکھ اس کو جو اسے دوست رکھے اور دشمن رکھ اس کو جو اسے دشمن رکھے، مدد کر اس کی جو اس کی مدد کرے، ساتھ چھوڑ اس کا جو اس کا ساتھ چھوڑے اور حق کو اس طرف گردش دے جس طرف وہ گردش کرے)

اس کے بعد اس روایت پر تبصرہ فرماتے ہوئے لکھتے ہیں کہ

"یہ حدیث صحیح ہے۔ اس میں کوئی شک نہیں اور ترمذی، نسائی، احمد بن حنبل وغیرہ ایک جماعت نے اس کی تخریج کی ہے اور اس کے طریق و اسناد بہت زیادہ ہیں۔ چنانچہ ۱۶ صحابیوں نے اس کی روایت کی ہے اور احمد بن حنبل کی ایک روایت میں ہے کہ ۳۰ صحابیوں نے اس کے سننے کی گواہی دی ہے اور اس کی اسناد اکثر صحیح و حسن ہیں۔" (صواعق محرقہ مطبوعہ مصر صفحہ ۲۵۔)

استیعاب ابن عبد البر (مطبوعہ حیدرآباد جلد ۲ ص ۲۷۳) اسد الغابہ (جلد ۵ ص ۲۰۵) جلد ۳ ص ۲۷۳، ۳۰۷، ۳۱۱) ابن اثیر جزری میں متعدد مقام پر یہ روایت مذکور ہے، حافظ محب طبری نے اس روایت کو نقل کرنے کے بعد لکھا ہے کہ

"اس واقعہ کے بعد حضرت عمرؓ، جناب علیؑ سے ملے اور کہا کہ مبارک

ہو آپ کو کہ آپ ہو گئے ہر مومن و مومنہ کے مولا۔" (ریاض النضرہ جلد ۲ ص ۱۶۹)

اب رسول ﷺ کی زندگی صرف دو ماہ چند دن کی باقی رہ گئی ہے اور مسلمانوں کی شب یلدا جب ہاتھ کو ہاتھ نہ بھائی دے گا، نزدیک ہے، آئیے واقعات کا ذرا جائزہ لے لیں۔



شاید رسول اللہ ﷺ کے بیانات سے کوئی شیعہ ہدایت ایسی مل جائے جو تجلیات نبوی ﷺ کے او جھل ہو جانے کے بعد ہمارے لیے دلیل راہ بن سکے۔

گزشتہ صفحات کے مطالعہ سے معلوم ہو سکتا ہے کہ شروع سے اخیر تک ہر موقع پر رسول ﷺ کے ساتھ موانست و ہمدردی میں پیش پیش رہنے والا، کسی موقع پر قدم میں تزلزل نہ آنے دینے والا اور سخت سے سخت وقت میں اطاعت رسول ﷺ سے سرمو انحراف نہ کرنے والا کون تھا؟ آپ نے یہ بھی دیکھا ہو گا کہ جناب امیر کی اس اطاعت و جان نثاری کی بنا پر رسول ﷺ کی بارگاہ میں جو رسوخ ان کو حاصل تھا وہ دوسرے صحابہ کو گراں گزرتا تھا اور وہ اپنے جذبات سے مجبور ہو کر شکوہ شکایت بھی کر گزرتے تھے۔

مسجد نبوی ﷺ میں صحابہ کے مکانوں کے جو دروازے کھلتے تھے ان کو بند کر دیئے جانے کا واقعہ، طائف میں رسول ﷺ اور علیؑ کی رازدورانہ گفتگو کا حال، بریدہ کا واقعہ اور حجتہ الوداع سے قبل یمن سے واپسی کا واقعہ آپ نے ملاحظہ فرمایا ہو گا اور رسالت ماب کی طرف سے جناب امیر کے خلاف اعتراض یا شکوہ کا جو جواب ملتا تھا وہ بھی آپ نے پڑھ لیا ہو گا۔ ظاہر ہے کہ نفیات کے لحاظ سے یہ تمام واقعات اور زیادہ صحابہ کی برہمی کا باعث ہوئے ہوں گے۔ چنانچہ رسالت ماب ﷺ کو احساس تھا کہ جب میری زندگی میں یہ ہو رہا ہے تو بعد میں خدا جانے کیا ہو۔ احد میں صرف اتنی سی افواہ پر کہ رسول اللہ ﷺ قتل ہو گئے سب کے قدم میدان سے اٹھ گئے تو اور زبانوں پر یہی تھا کہ پیغمبر نہ رہے تو اسلام کیسا اور لڑائی کیسی۔ انس بن نضر نے لوگوں سے پوچھا ”تم ہاتھ پر ہاتھ دھرے کیوں بیٹھے ہو؟“ جواب ملا کہ ”رسول ﷺ تو ہیں نہیں پھر ہم کیا کریں۔“ انس نے کہا۔ ”رسول ﷺ نہیں تو نہ سہی تم ان کے دین پر تو قائم ہو، اٹھو اور جہاد کرو۔“ مگر بیٹھ رہنے والے بیٹھے رہے اور انس نے جان دی۔ قرآن مجید کی جو آیتیں اس موقع سے تعلق رکھتی ہیں غور سے پڑھنے کے قابل ہیں۔ ارشاد ہوتا ہے۔

ما محمد الا رسول قد خلت من قبله الرسل اذن مات

او قتل انقلبتم علی عقابکم ومن ینقلب علی عقبیہ

فلن یضر اللہ شیئاً۔

(محمد ﷺ نہیں ہیں مگر ایک رسول ﷺ جن سے پہلے بہت رسول گزر چکے

تو کیا وہ مرجائیں یا قتل ہو جائیں تو تم اسلام سے پلٹ جاؤ گے اور جو شخص ایسا کرے

گا تو خدا کو اس سے کوئی نقصان نہیں پہنچ سکتا۔

اس کے علاوہ رسالت مآب ﷺ نے اپنی بے اطمینانی کا جن الفاظ میں اظہار کیا وہ بھی گوش گزار ہو چکے ہیں۔ جب آپ ﷺ نے شہداء احد کے متعلق فرمایا کہ میں ان کا گواہ ہوں تو حضرت ابوبکرؓ نے کہا کیا ہم نے کبھی ان کی طرح جہاد نہیں کیا؟ یہ سن کر رسول اللہ ﷺ نے فرمایا۔ ”ہاں مگر کے خبر ہے تم لوگ میرے بعد کیا کرو۔“

دوسرے موقعوں پر حضرت نے اس خطرہ کے وقوع کی صریح پیش گوئی کی ہے۔ بخاری کی حدیث ہے کہ۔

”آنحضرت ﷺ نے فرمایا، میں تم سے پہلے حوض کوثر پہنچوں گا کچھ لوگ تم میں سے میری طرف لائے جائیں گے اور جب میں چاہوں گا کہ انہیں اپنے قریب بلاؤں تو وہ مجھ سے جدا کر دیئے جائیں گے۔ میں کہوں گا خداوند ایہ تو میرے اصحاب ہیں۔ ارشاد ہو گا تمہیں معلوم نہیں انہوں نے تمہارے بعد کیا گل کھلائے۔“

(بخاری جلد ۴ صفحہ ۱۳۶)

آنحضرت ﷺ کو جن چیزوں کے متعلق یہ خطرہ تھا ان کو صاف طور پر حجتہ الوداع کے خطبہ میں ظاہر فرمادیا جس کی اصل عبارت پہلے درج ہو چکی ہے۔ اس میں آنحضرت ﷺ نے اس تمہید کے ساتھ کہ ”انما فرطکم علی الحوض“ (میں حوض کوثر پر تمہارا پیش رو ہوں) یہ فرمایا ہے کہ میں تم میں دو چیزیں بہت گر افتد چھوڑے جاتا ہوں، ایک کتاب خدا دوسرے اپنی عترت و اہل بیت، دیکھو میرے بعد تم ان کے ساتھ کیا سلوک کرتے ہو۔ اس طرح حضرت ﷺ نے اس پہلی بیعت کے موقع پر جو ”انذر عشیرتک الاقربین“ کا حکم نازل ہونے پر لی گئی تھی، علیؓ کی وزارت و وصایت و خلافت کا اعلان فرما دیا تھا۔ پھر اس کے بعد مختلف طرح سے علیؓ کی وزارت و وصایت و خلافت کا اعلان فرما دیا تھا۔ پھر اس کے بعد مختلف طرح سے علیؓ کے کمالات کو روشن کیا، علمی حیثیت سے ”انبا مدینہ العلم و علی بابہا“ فرما کر یہ ثابت کیا کہ میرے علوم اگر دستیاب ہو سکتے ہیں تو صرف علیؓ کے ذریعہ سے ”اقضاکم علی“ کہہ کر فصل مقدمات کا بہترین ماہر بتایا ”علی منی“ کہہ کر انتہائی یگانگت و وابستگی کا اظہار فرمایا اور سب سے آخر میں غدیر خم کے میدان میں ”من کنت مولاه فعلی مولاه“ کہہ کر علیؓ کی حکومت و ولایت کا خلافت کا صریح اعلان فرمادیا۔ یہاں تک کہ صحابہ نے علیؓ کو مبارکباد بھی دی لیکن کیا رسول

اللہ ﷺ کو اطمینان ہو گیا تھا؟ ہرگز نہیں واقعات بتلاتے ہیں کہ آپ مطمئن نہ ہوئے تھے۔ حضرت اس خطبہ کے بعد غدیر خم سے روانہ ہو کر مدینہ پہنچے۔ محرم کے مہینہ بھر آپ اچھے رہے، صفر میں بیمار پڑے اور اس بیماری میں مبتلا ہوئے جو آپ کے لیے مرض الموت ثابت ہوئی۔ حضرت نے اس بیماری کی حالت میں تقریر کی اور فرمایا۔

ایہا الناس یوشک ان اقبض قبضاً سرایاً فینطلق  
بی وقد قدمت الیکم القول معذر ۱ الیکم الا انی مخلف  
فیکم کتاب ربی وعترتی اہل بیتی۔

(اے لوگو بہت قریب ہے وہ وقت کہ میں دنیا سے اٹھ جاؤں اور تم سے رخصت ہوں میں نے اس سے قبل تم سے سب کچھ کہہ دیا ہے اور حجت تمام کر دی ہے پس تم کو معلوم ہونا چاہیے کہ میں تمہارے درمیان خدا کی کتاب اور اپنی عترت اہل بیت کو چھوڑے جا رہا ہوں۔)

یہ کہہ کر حضرت ﷺ نے جناب امیر کا ہاتھ پکڑا اسے بلند کر کے فرمایا۔  
ہذا علی مع القرآن والقرآن مع علی لا یفترقان حتی  
یردا علی الحوض فاسئلہما ما خلقت فیہما

(علیؑ قرآن کے ساتھ ہے اور قرآن علیؑ کے ساتھ، یہ دونوں جدا نہ ہوں گے یہاں تک کہ میرے پاس حوض کوثر پر پہنچیں میں ان سے دریافت کروں گا کہ تم نے ان سے میرے بعد کیا سلوک کیا۔) (مواہن مرقۃ مطبوعہ مصر صفحہ ۷۷۔)

اب مرض کی شدت اور زیادہ بڑھ گئی۔ حضرت ﷺ نے اسی عالم میں ایک علم اسامہ بن زید کے لیے تیار کیا اور تمام بڑے بڑے صحابہ کو اسامہ کی ماتحتی میں جنگ کے لیے روانگی کا حکم دیا۔ تاریخیں متفق ہیں کہ حضرت ابو بکرؓ حضرت عمرؓ بھی اسامہ کے ساتھ جانے پر مامور ہوئے تھے۔

لوگوں کو بڑا ناگوار ہوا کہ رسالتاب ﷺ نے اتنے بڑے بڑے صحابہ پر اسامہ بن زید کو حاکم بنا دیا۔ حضرت ﷺ کو معلوم ہوا تو آپ کو بہت غصہ آیا اور اسی حالت میں چادر اوڑھے سر پر رومال باندھے باہر آگئے اور منبر پر جا کر فرمایا۔

”تم لوگ اسامہ کی امارت پر معترض ہو، یہ نئی بات نہیں ہے۔ اس سے پہلے تم اس کے باپ (زید بن حارثہ) کی امارت پر بھی اعتراض کر چکے ہو۔ بخدا وہ امارت



کے لائق تھا اور یہ اس کا بیٹا بھی امارت کے لائق ہے۔ (طبقات ابن سعد جلد ۲ ص

۱۳۶ مواہب لدنیہ جلد ۱ ص ۱۷۹ تاریخ خمیس جلد ۲ ص ۱۷۱۔)

بیشک ان اشخاص میں جو ساتھ جانے پر مامور تھے، حضرت علی رضی اللہ عنہ کا نام نظر نہیں آتا۔ شیخ عبدالحق محدث دہلوی نے مدارج النبوت میں تصریح کر دی ہے کہ۔

”حکم عالی چنان صادر شد کہ از اعیان مہاجر و انصار مثل ابو بکر صدیق و عمر فاروق و عثمان ذی النورین و سعد بن ابی وقاص و ابو عبیدہ بن الجراح و غیر ہم الا علی“ مرتضیٰ را کہ ہمراہ نہ کرد در ان لشکر ہمراہ اسامہ باشد۔“

واقعات سے ظاہر ہوتا ہے کہ رسول اللہ ﷺ کو اپنی زندگی کے آخر ہونے کا یقین تھا وہ اپنی موت کی اطلاع رکھتے تھے اور اس کے لیے تیاریاں کر رہے تھے اس موقع پر حضرت کا خاص طور پر لشکر اسامہ کی روانگی کا حکم دینا اسی لیے تھا کہ وہ ان تمام لوگوں کے وجود سے مدینہ خالی کر دینا چاہتے تھے۔

اگر آپ کا منشاء کسی حیثیت سے یہ ہوتا کہ آپ کے بعد امور خلق کی ذمہ داری ان اشخاص میں سے کسی کے سپرد ہو تو ظاہر ہے کہ عہد اپنے وقت آخر میں ان لوگوں کو لشکر اسامہ کے ساتھ جانے کی تاکید نہ فرماتے۔ حضرت ﷺ کو اس امر میں اتنا اہتمام تھا کہ شدت مرض میں جب آنکھ کھلتی تھی تو بار بار یہی تاکید فرماتے تھے کہ لشکر فوراً روانہ ہو جائے۔ لوگ رسول خدا ﷺ کے اس منشاء کو سمجھتے تھے اور اسی لیے تعمیل حکم پس و پیش ہو رہا تھا۔ لیکن اسامہ کا لشکر نہ جانا تھا نہ گیا اور گیا اس وقت جب رسول اللہ ﷺ کی وفات ہو چکی اور خلافت کا مسئلہ تکمیل کو پہنچ گیا۔

اب رسالتاب ﷺ کا مرض انتہائی شدت تک پہنچ گیا ہے۔ مگر ابھی اگر کوئی خیال آپ ﷺ کو ہے تو صرف وہی ایک۔ کوئی اندیشہ ہے تو وہی ایک۔ ایک بار غش سے آنکھ کھلتی ہے تو فرماتے ہیں۔ ”ذرا ادوات و قلم منگواؤ میں تمہارے لیے ایک نوشتہ چھوڑ جاؤں تاکہ میرے بعد تم گمراہی میں نہ مبتلا ہو۔“ مگر حضرت عمرؓ نے انکار کر دیا۔ ”فرمایا کہ پیغمبر ﷺ پر مرض کا غلبہ ہے اور ہم کو کتاب خدا کافی ہے۔“ صحیح بخاری میں متعدد روایتیں پائی جاتی ہیں۔ ایک روایت ابن عباس سے ہے کہ۔

ابن عباس کہتے تھے، ”ہائے پنج شنبہ کا دن تم جانتے ہو کہ پنج شنبہ کے دن کیا ہوا

رسالتاب ﷺ پر مرض کی شدت ہوئی، حضرت ﷺ نے فرمایا، لاؤ میں تمہیں

ایک نوشتہ تحریر کردوں۔ تاکہ میرے بعد تم گمراہ نہ ہو۔ لوگوں نے اختلاف شروع کیا اور کہا کہ آپ کیا کہہ رہے ہیں۔ ذرا پھر پوچھو، لوگ آپ کے قریب گئے کہ پھر آپ سے دریافت کریں۔ حضرت ﷺ نے فرمایا ”جاؤ چھوڑو مجھ کو“ میں جس حال میں ہوں اسی حال میں رہنے دو۔“ (بخاری مطبوعہ مصر جلد ۳ ص ۵۸)

دوسری روایت یہ ہے کہ۔

”جب رسالت اب ﷺ کا آخر وقت تھا، اس وقت گھر میں بہت سے آدمی موجود تھے۔ حضرت ﷺ نے فرمایا آؤ میں تمہیں ایک نوشتہ تحریر کردوں تاکہ میرے بعد تم گمراہ نہ ہو۔“ ان میں سے بعض نے کہا کہ حضرت ﷺ پر مرض کا غلبہ ہے اور تمہارے پاس قرآن تو موجود ہی ہے۔ نتیجہ یہ ہوا کہ اس وقت جو لوگ گھر میں موجود تھے ان میں اختلاف شروع ہو گیا۔ کچھ لوگ کہتے تھے قلم دوات دے دو، کچھ اس کے مخالف تھے جب بہت شور ہوا تو حضرت ﷺ نے فرمایا کہ اٹھ جاؤ میرے پاس سے۔“

ان دونوں روایتوں میں اختلاف کرنے والوں کا نام درج نہیں ہے۔ لیکن تیسری روایت سے یہ ابہام بھی دور ہو جاتا ہے اور اس میں صاف صاف تحریر ہے کہ مخالفت کرنے والے حضرت عمرؓ تھے۔ (ملاحظہ ہو بخاری، باب قول الریض قوموا عنی)

رسالت اب ﷺ کو اس واقعہ سے جتنا صدمہ بھی پہنچا ہو، کم ہے، چنانچہ اسی صدمہ کا نتیجہ تھا کہ آپ ﷺ نے برہم ہو کر سب کو اپنے پاس سے ہٹا دیا لیکن اس منظر کی ایک آخری کڑی اور ہے جو دیکھنے کے قابل ہے۔ اس داستان کا ایک ٹکڑا اور ہے جو سننے کے قابل ہے اور یہ کسی اور کے منہ کی بات نہیں ہے۔ بلکہ خود جناب عائشہ کا بیان ہے۔

قالت قال رسول الله لما حضرته الوفاة ادعوا الى حبيبي فدعوا له ابا بكر فنظر اليه ثم وضع راسه ثم قال ادعوا الى حبيبي فدعوا له عمر فنظر اليه ثم وضع راسه ثم قال ادعوا الى حبيبي فدعوا له عليا فلما راه ادخله معه في الثوب الذي كان عليه فلم يزل يحتضنه حتى قبض ويده عليه اخرجہ الرازی۔

(حضرت عائشہ کی روایت ہے کہ جب حضرت کا بالکل وقت آخر تھا تو آپ نے

فرمایا بلاؤ میرے حبیب کو، کوئی جا کر حضرت ابو بکرؓ کو بلا لایا آپ نے تکیہ سے سر اٹھا کر دیکھا اور پھر تکیہ پر سر رکھ دیا۔ دوبارہ فرمایا بلاؤ میرے حبیب کو، اب جا کر حضرت عمرؓ کو بلا لائے۔ آپ نے ان کو بھی دیکھ کر تکیہ پر سر رکھ لیا، تیسری مرتبہ پھر آپ ﷺ نے فرمایا، کسی نے علیؑ کو بلا لیا۔ جب آپ ﷺ نے علیؑ کو دیکھا تو انہیں اپنی چادر میں لے لیا جس کو آپ ﷺ اوڑھے ہوئے تھے اور برابر اسی طرح لیے رہے یہاں تک کہ حضرت ﷺ کی روح مبارک نے جسم سے پرواز کی تو آپ ﷺ کا ہاتھ علیؑ کے اوپر تھا۔





علامہ سبط ابن جوزی

(ترجمہ) سید صفدر حسین نجفی

## حضرت امیر المومنین علیہ السلام

بعد حمد و ثنائیں یہ کتاب امام علیم، پیکر علیم، سید کریم، برادر رسول، زوج بتول، سیف اللہ المسلول سید خفاء ابن عم مصطفیٰ، امام و عالم دین، قاضی و حاکم شرع متین، منصف ہر مظلوم از ظالم، متمدق در جلوت، بخاتم مفرق کتاب، مظهر العجائب، اسد اللہ الغالب، ابو الحسین علی، ابن ابی طالب (خداوند عالم آپ سے اور آپکی زوجہ محترمہ سے راضی رہے اور سیدہ عالم کے پدر بزرگوار پر رحمت نازل کرے اور ہمیں حضور ﷺ کے گروہ میں محشور فرمائے اور خداوند عالم باقی صحابہ اور اہل بیت سے راضی رہے) کے تذکرہ میں ہے۔

### نسب مبارک

علی ابن ابی طالب بن عبد المطلب بن ہاشم بن عبد مناف بن قصی بن کلاب بن مرة بن کعب بن لوی بن غالب بن فهر بن مالک بن نضر بن کنانہ بن خزیمہ بن ۱۱ رکتہ بن الیاس بن نزار بن معد بن عدنان ہیں آپ کا سلسلہ متفق علیہ ہے۔ اور عدنان سے حضرت آدمؑ تک چونکہ اختلاف ہے لہذا ہم نے عدنان تک ہی اختصار کیا ہے۔ جناب ابو طالب کا نام عبد مناف تھا۔ اور جناب عبد اللہ (والد سرکار و رسالت ﷺ) کے سگے بھائی تھے۔ دونوں کی والدہ فاطمہ بنت عمرو بن عاتز ہیں۔ عبد المطلب کا لقب شیتہ الحمد ہے کیونکہ ان کے سر پر سفید بالوں کا ایک گچھا تھا۔ آپ کی کنیت ابو البطلحہ ہے کیونکہ اہل مکہ ان کی وجہ سے پانی سے میراب ہوتے

تھے لہذا وہ اس کنیت سے آپ کو پکارنے لگے۔ آپ کو عبدالمطلب اس لئے کہا گیا کہ مکہ میں حاجیوں کے لئے پانی کا انتظام اور مہمانداری آپ کے چچا عبدالمطلب کے ذمے تھی اور یہ مطلب ہاشم کے بھائی تھے اور ہاشم نے مدینہ میں بنی نجار کے گھرانے کی ایک خاتون سے شادی کر لی تھی۔ جس کا نام سلمیٰ بنت عمر تھا۔ اس کے شکم سے شیبہ الحمد مدینہ میں پیدا ہوئے اور مکہ میں جناب ہاشم وفات پا گئے۔ شیبہ بچوں کے ساتھ تیر اندازی میں مصروف تھے اور کہتے تھے میں سردار قریش ابوالبطحا کا بیٹا ہوں۔ اس شخص نے ان کے متعلق لوگوں سے سوال کیا تو بتایا گیا کہ یہ ہاشم کے فرزند ہیں۔ جب وہ مکہ میں پہنچا تو مطلب کو اس واقعہ سے باخبر کیا وہ فوراً روانہ ہو گئے اور مدینہ میں پہنچ کر انہیں بچوں میں کھیلتا دیکھا تو اپنی سواری پر اپنے پیچھے بٹھا لیا۔ جب وہ مکہ میں پہنچے تو لوگ کہنے لگے کہ یہ مطلب کا غلام ہے۔

مطلب کہنے لگے تمہارا برا ہو یہ تو میرے بھائی ہاشم کا فرزند ہے لیکن یہ نام مشہور ہو گیا۔ جب مطلب فوت ہوئے تو ان کے قائم مقام عبد مناف (ظاہر عبدالمطلب) ہوئے اور جناب ہاشم کا نام عمرو اور ہاشم لقب ہے۔ اس لقب کی وجہ یہ ہے کہ مکہ میں قحط سالی ہو گئی اور تمام اہل مکہ سخت مصیبت میں مبتلا ہو گئے تو جناب ہاشم ان کے لیے روٹی کے ٹکڑوں کا چوراہا بناتے اور انہیں کھلاتے تھے۔ اس سلسلے میں شاعر کہتا ہے۔

عمرو العلیٰ ہشم الثرید لقومہ

ورجال مکہ مستنون عجاف

(اور بلند ترین عمرو نے اپنی قوم کے لیے ثرید بنایا اور در آنحالیکہ مکہ کے لوگ سخت قحط میں مبتلا تھے۔)

اور عبد مناف کا نام مغیرہ تھا اور قصی کا نام زید تھا۔ قصی انہیں اس لیے کہا گیا چونکہ ان کی ماں انہیں مکہ سے دور شام لے گئی تھیں۔ ان کا نام مجمع اور اس کے علاوہ اور نام بھی تھے۔

قصی کی والدہ فاطمہ بنت سعد تھیں، کلاب بن مرہ نے ان سے شادی کی، وہ فوت ہوئے تو قصی ابھی بچہ تھے تو فاطمہ سے ربیعہ بن حزام بن ضبہ نے شادی کر لی اور اسے شام لے گیا۔ قصی بھی ساتھ تھے جب قصی بڑے ہو گئے تو واپس مکہ لوٹ آئے اور مکہ پر ان کا تسلط ہو گیا اور انہوں نے قبائل قریش کو مکہ میں جمع کر لیا۔

کلاب کی والدہ ہند بنت سوید بن ثعلبہ تھی اور مرہ کی ماں کا نام معشیتہ بنت شیبان تھا۔

اور کعب کی والدہ مادیہ بنت کعب تھیں۔ لوی کی والدہ کا نام عاتکہ بنت خالد بن نضر بن کنانہ تھا۔ غالب کی ماں کا نام لیلیٰ بنت حرث اور فہر کی والدہ جندلہ بنت عامر جریمہ تھی۔ قصی کے بعد فہر ہی تھے جنہوں نے قریش کو دوبارہ مجتمع کیا۔ بعض کہتے ہیں کہ نضر بن کنانہ کا لقب قریش ہے اور جو اولاد نضر میں سے نہیں اسے قریشی نہیں کہا جاسکتا۔ اور پہلے قول کی بنا پر جو قصی کی اولاد سے نہیں وہ قریشی نہیں ہو سکتا اور قریش کے معنی جمع کرنا اور لبیک کہنا ہے اور بعض کہتے ہیں کہ قریش ایک سمندری جانور کا نام ہے جو دیگر سمندری جانوروں کو کھا جاتا ہے اسی کے نام پر قریش کا یہ نام پڑا۔

مالک کی ماں عرابہ بنت سعد بن قیس عیلان تھیں اور خزیمہ کی سلمہ بنت اسلم قضاعیہ اور بدرکتہ کا نام عمرو تھا۔ ان کی والدہ رباب بنت جیدت بن معد ہیں اور مضر کی والدہ کا نام سودہ بنت عسک اور نزار کی معاتہ بنت حوشم اور معد کی ہوزہ سلمیہ۔

## اسم گرامی

علماء میں اختلاف ہے کہ آپ کا نام علی کیسے رکھا گیا۔ مجاہد کا قول ہے کہ ولادت کے وقت آپ کی والدہ نے یہ نام رکھا اور عطا کہتا ہے کہ والدہ نے نام حیدر رکھا تھا اور اس کی دلیل آپ کا خیر کے دن کا یہ قول ہے کہ میں وہ ہوں کہ مہری ماں نے میرا نام حیدر رکھا ہے۔ پس جب آپ نے رسول اکرم ﷺ کے دوش مبارک پر سوار ہو کر بت توڑے تو بہ سب علورفعت و شرف کے نام علی ہوا۔ مجاہد کا قول زیادہ واضح ہے کیونکہ روایات سے یہی معلوم ہوتا ہے کہ آپ کی والدہ نے ولادت کے وقت ہی یہ نام رکھا تھا اور والدہ علی کا علی نام رکھنا حیدر کے ساتھ بھی منافات نہیں رکھتا۔ کیونکہ حیدر شیر کا ایک نام ہے اس کی گردن اور بازوؤں کی درشتی اور سختی کی وجہ سے اور اسی طرح امیر المومنین کا اصلی نام تو علی ہے اور حیدر آپ کی صفت ہے رسول اللہ نے آپ کا نام ذوالقرنین بھی رکھا (حرف سند کے ساتھ) سلمہ ابن طفیل نے حضرت علیؑ سے روایت کی ہے کہ آپ کہتے ہیں مجھ سے رسول اللہ ﷺ نے فرمایا یقیناً تیرے لیے جنت میں ایک قصر ہے اور تو اس امت کا ذوالقرنین ہے۔ اس حدیث کو امام احمد نے اپنے مسند میں ذکر کیا ہے۔ نیز اس کتاب میں بھی ذکر کیا ہے کہ جس میں فضائل امیر المومنین ﷺ جمع کیے ہیں۔ سنائی نے بھی مسند کے ساتھ ذکر کیا ہے۔

آپ کو وطن بھی کہا جاتا ہے کیونکہ آپ میں علم لبریز تھا۔ آپ فرمایا کرتے تھے اگر میرے لیے مسند علم بچھادی جائے تو میں بسم اللہ الرحمن الرحیم کی تفسیر اتنی بیان کروں کہ جس



سے ایک اونٹ کا بار ہو جائے۔

آپ کو انزع بھی کہا جاتا تھا کیونکہ آپ کو کبھی شرک نے مس نہیں کیا۔ بعض کہتے ہیں چونکہ آپ کے سر کے اگلے حصے میں خود پہننے کی وجہ سے بال نہیں تھے اس لیے انزع کہا گیا۔ آپ کو اسد اللہ اور اسد الرسول بھی کہا جاتا۔ یعسوب المومنین بھی آپ کو کہتے ہیں۔ یعسوب شہد کی مکھیوں کے سردار کو کہتے ہیں۔ وہ سب مکھیوں میں زیادہ سمجھدار ہوتا ہے چھتے کے دروازہ پر کھڑا ہو جاتا ہے جب کوئی مکھی وہاں سے گزرتی ہے تو وہ اس کے منہ کو سونگھتا ہے اگر اس سے بوئے بد آئے تو وہ سمجھ لیتا ہے کہ یہ کسی بدبودار پودے سے رس لے کر آئی ہے۔ پس اس مکھی کو دو ٹکڑے کر دیتا ہے اور چھتے کے دروازہ پر پھینک دیتا ہے تاکہ دوسروں کے لیے عبرت کا باعث ہو اسی طرح حضرت علیؑ جنت کے دروازہ پر کھڑے ہو جائیں گے اور لوگوں کو سونگھیں گے۔ جس سے اپنے بغض کی بو آئیگی اسے جہنم کی آگ میں ڈال دیں گے۔

کتاب صحاح میں ہے کہ یعسوب شہد کی مکھیوں کا بادشاہ ہے اور اسی لیے سردار کو یعسوب کہا جاتا ہے اور مومنین شہد کی مکھیوں کے مشابہ ہیں۔ کیونکہ شہد کی مکھی پاک و طیب چیز کھاتی ہے اور پاک و پاکیزہ چیز اس سے نکلتی ہے۔ علیؑ مومنین کے امیر ہیں اور آپ کو ولی وصی تقی قاتل الناکثین والقاسطین، مثل ہارون، صاحب لواء خاف النعل، کاشف الکرب، ابو الریحانتیں، ریفتہ البلد اور بہت سے القاب سے یاد کیا جاتا ہے۔

## کنیت

آپ کی کنیت ابو الحسن، ابو الحسین، ابو القاسم، ابو تراب اور ابو محمد ہے اور نبی کریم ﷺ نے آپ کی کنیت ابو تراب رکھی اور یہ حدیث مسند بخاری اور مسلم میں موجود ہے اور امام احمد نے ابی حازم سے روایت کی ہے کہ ایک شخص سہل ابن سعد کے پاس آیا اور کہنے لگا فلاں شخص منبر پر علیؑ کا ذکر کرتا ہے سہل نے کہا وہ کیا کہتا ہے۔ اس نے کہا وہ آپ کو ابو تراب کہتا ہے اور ابو تراب پر (معاذ اللہ) لعنت کرتا ہے سہل غضبناک ہو گئے اور کہنے لگے خدا کی قسم یہ کنیت تو آپ کی رسول اللہ ﷺ نے ہی رکھی تھی۔ کوئی نام بھی علیؑ کے نزدیک اس سے زیادہ محبوب نہیں تھا۔

زہری کا بیان ہے کہ اس وقت علیؑ کو سب کرنے والا مروان بن الحکم تھا کیونکہ یہ معاویہ کی طرف سے مدینہ کا حاکم تھا۔

حاکم ابو عبد اللہ نیشاپوری کا کہنا ہے کہ بنی امیہ اس نام کے ساتھ علیؑ کی تنقیص کیا کرتے تھے حالانکہ یہ نام تو رسول اللہؐ نے رکھا تھا اور امیر المومنینؑ پر خطبہ کے بعد یہ اپنی حکومت کے زمانہ میں لعنت کرتے تھے اور اس نام سے آپ کا مذاق اڑاتے تھے لیکن درحقیقت یہ تو اس کا مذاق اڑاتے تھے جس نے آپ کا نام رکھا تھا اور خداوند عالم فرماتا ہے کہہ دو اے در رسول ﷺ کیا تم لوگ اللہ اس کی آیات اور اس کے رسول سے مذاق کرتے ہو۔ تم عذر تراشی نہ کرو بے شک تم لوگ اس کی پرواہ نہیں کرتے تھے اور جو کچھ حاکم نے ذکر کیا ہے یہ درست ہے کیونکہ یہ لوگ اس کی پرواہ نہیں کرتے تھے اور اس کی دلیل وہ روایت ہے جو مسلم نے سعد بن ابی وقاص سے کی ہے کہ وہ معاویہ بن ابی سفیان کے دربار میں حاضر ہوئے تو معاویہ کہنے لگا تمہیں ابو تراب کو سب و شتم کرنے سے کیا چیز روکتی ہے الخ۔ اس روایت کو ہم آئندہ صفحات میں پیش کریں گے۔ یہ کیفیت (”سب“ علی) عمر بن عبد العزیز کے زمانہ تک بدستور رہی۔ پس اس نے ”سب“ کی جگہ یہ آیت مقرر کی۔ ”ان الله يامر بالعدل والاحسان“ (اللہ عدل و نیکی کا حکم دیتا ہے) جب عمر بن عبد العزیز کے بعد یزید بن عبد الملک بادشاہ ہوا تو وہ بھی سب و شتم سے احتراز کرتا رہا۔ جب لوگوں نے اس کے متعلق پوچھا تو کہنے لگا کہ ہمیں اس سے کیا سروکار ہے اور پھر یہ کیفیت یونہی رہی اور بعض کہتے ہی کہ ولید بن یزید نے دوبارہ سب و شتم علیؑ پر شروع کر دیا تھا۔

### شکل و شباہت

آپ متوازن جسم، کشادہ آنکھیں، مضبوط بازو، میانہ قد اور عریض الجذہ تھے۔ آپ خضاب نہیں لگاتے تھے اور ایک روایت ہے کہ آپ ڈاڑھی پر پہلے مہندی لگایا کرتے تھے پھر اسے ترک کر دیا۔

### والد گرامی

ہم آپ (ابو طالب) کا نسب بیان کر آئے ہیں اور یہ کہ آپ عبد المطلب کے فرزند تھے اور جب عبد المطلب کا وقت وفات قریب آیا تو انہوں نے ابو طالب کو اپنا وصی مقرر کیا اور رسول اللہ کے معاملہ میں ان سے عہد وصیت کی اور محمد بن سعد نے کتاب الطبقات میں علماء کی ایک جماعت سے جن میں ابن عباس مجاہد علا زہری ہیں اس سلسلے کے کچھ واقعات کی طرف اشارہ کیا ہے ان علماء کا بیان ہے کہ عبد المطلب نے اس وقت وفات پائی جبکہ رسول اللہ

ﷺ کی عمر آٹھ سال تھی اور عبد المطلب کی عمر اس وقت ایک سو بیس سال تھی اور وہ مقام حجون میں دفن ہوئے۔ ام ایمن فرماتی ہیں، میں نے رسول اللہ ﷺ کو دیکھا کہ وہ عبد المطلب کے تابوت کے نیچے روتے ہوئے جا رہے تھے اور بعض کہتے ہیں کہ عبد المطلب کی عمر وقت وفات اسی سال تھی لیکن پہلا قول اظہر ہے۔

مجاہد نے ابن عباس سے روایت کی ہے کہ بنی مذجج کے قیادہ شناس لوگوں کی ایک جماعت نے عبد المطلب سے کہا جب کہ انہوں نے رسول اللہ کے قدموں کے نشان دیکھے کہ اے ابوالطحا اس کی حفاظت کیجئے کیونکہ ہم نے اس کے قدم سے زیادہ مشابہہ کوئی قدم نہیں دیکھے اس قدم کے ساتھ جو مقام ابراہیم میں موجود ہے تو عبد المطلب نے ابوطالب سے کہا کہ سنتے ہو یہ لوگ کہتے ہیں یقیناً میرے اس بیٹے کے لیے ایک خاص ملک ہے پھر (یعنی عبد المطلب کی وفات کے بعد) ابوطالب نے رسول اللہ ﷺ کی مدد اور کفالت کے لیے بہترین قیام کیا آپ ہمیشہ ان کے ساتھ رہتے اور جدا نہیں ہوتے تھے اور حد سے زیادہ محبت کرتے تھے اور اپنی اولاد سے انہیں مقدم رکھتے اور آپ کو اپنے پہلو ہی میں سلاتے اور رسول اللہ ﷺ سے فرمایا کرتے تھے کہ بیٹا تمہارا چہرہ با برکت ہے۔

ابن سعد نے طبقات میں لکھا ہے کہ ابوطالب مقام ذی الحجاز میں تشریف لے گئے اور آپ کے ساتھ رسول اکرم ﷺ بھی تھے۔ جناب ابوطالب کو پیاس لگی تو کہنے لگے اے میرے بھتیجے مجھے پیاس لگی ہے اور پانی موجود نہیں۔ جناب رسالت مآب ﷺ سواری سے اترے اور زمین پر ایڑی ماری تو پانی کا چشمہ پھوٹ پڑا۔ ابوطالب نے پانی پیا۔

مورخین کا بیان ہے کہ جب ابوطالب "نصرت رسول ﷺ میں کھڑے ہوئے اور بہترین طریقے سے آپ کی حفاظت و مدافعت کرنے لگے۔ تو قریش ابوطالب کے پاس جمع ہو کر آئے اور کہنے لگے آپ کا بھتیجا ہمارے خداؤں کو برا بھلا کہتا ہمیں بیوقوف بناتا اور آباؤ اجداد کو گمراہ کہتا ہے۔ پس اسے یا تو ہمارے سپرد کر دیجئے ورنہ تمہارے اور ہمارے درمیان جنگ ہو جائے گی تو ابوطالب نے کہا تمہارے منہ میں خاک ہو خدا کی قسم میں اسے کبھی بھی تمہارے سپرد نہیں کروں گا۔ تو وہ کہنے لگے یہ عمارہ ابن ولید ابن مغیرہ سب سے جمیل اور خوبصورت نوجوان ہے اس کو لے لیجئے اور ان کے عوض اپنا بیٹا بنا لیجئے اور محمد ﷺ ہمارے سپرد کر دیجئے کہ ہم اسے قتل کر دیں تو ابوطالب نے کہا تمہارے چروں کو تباہ کرے اور تم پر ہلاکت نازل ہو۔ خدا کی قسم تم نے بہت بری بات کہی تم مجھے اپنا بیٹا دیتے ہو کہ میں تمہارے



لیے اس کی تربیت کروں اور اپنا بیٹا تمہیں دوں کہ تم اسے قتل کر دو (ایسا کروں) تو خدا کی قسم میں برا شخص ہوں۔ پھر فرمایا کہ اونٹوں اور ان کے بچوں کو الگ کر لو۔ اگر کوئی اونٹنی اپنے بچے کے علاوہ کسی کی طرف مائل ہو تو میں بھی محمد ﷺ کو تمہارے سپرد کر دوں گا پھر آپ نے یہ اشعار پڑھے۔

والله من يصلوا اليك بجمعهم  
حتى اوسد في التراب دھينا  
فاصدع بامرک ما عليك غصافة  
والبشر و ترث لک عیونا  
وعرضت دینا لامحالت انه  
من خیرا دیان البریت دینا

(خدا کی قسم یہ لوگ اپنی پوری جمعیت کے ساتھ تم تک نہیں پہنچ سکتے جب تک کہ مٹی کے نیچے نہیں دفن ہو جاتا۔ آپ اپنا امر واضح کر کے بیان کیجئے آپ کو کوئی نقصان نہیں پہنچا سکتا اور آپ خوش رہیے اور آنکھوں کو ٹھنڈک پہنچائیے۔ اور آپ نے ایسا دین پیش کیا ہے جو تمام لوگوں کے ادیان سے بہتر دین ہے) ابو طالب نے رسول اللہ کی مدد کے لیے آپ کی ولادت کے آٹھویں سال سے لے کر اعلان نبوت کے دسویں سال تک قیام کیا اور یہ بیالیس سال بنتے ہیں۔

ابن سعد کا بیان ہے کہ مجھ سے واقدی نے بیان کیا، حضرت علیؑ نے کہا جب ابو طالب نے وفات پائی تو میں نے جناب رسول خدا کو جا کر اطلاع دی۔ آپ بہت شدت سے روئے پھر مجھ سے فرمایا کہ جاؤ انہیں غسل و کفن پہناؤ اور دفن کرو خدا ان پر اپنی مغفرت نازل فرمائے۔ عباس نے کہا اے رسول خدا ﷺ کیا آپ ان کے لیے بخشش کی امید رکھتے ہیں؟ آپ نے فرمایا ہاں خدا کی قسم میں یقیناً ان کی بخشش کی امید رکھتا ہوں اور رسول خدا ﷺ ابو طالب کے لیے کئی دن تک دعا و استغفار کرتے رہے اور گھر سے باہر نہیں نکلے۔

ابن عباس کہتے ہیں کہ رسول اللہ کے سامنے سے ابو طالب کا جنازہ گزرا تو آپ نے فرمایا اے چچا آپ نے صلہ رحمی کی، خدا آپ کو بہترین جزا دے۔

نیز ابن سعد نے ہشام بن عروہ سے نقل کیا ہے کہ قریش اس وقت تک رسول اللہ کو اذیت دینے سے رکے رہے جب تک ابو طالب کی وفات نہیں ہوئی۔

سدی کہتا ہے کہ وقت وفات ابو طالب کی عمر اسی سے چند سال اوپر تھی۔ حضرت علیؑ نے ان کے مرثیہ میں یہ اشعار کہے۔

ابا طالب عصمتہ المستجیر

وغیث المحول ونور الظلم

لقد ہد فقدک اہل الحفاظ

فطلی علیک ولی النعم

ولقاک وبک رضوانہ

فقد کنت للطہر من خیر عم

(اے ابو طالب آپ پناہ ڈھونڈنے والے کی پناہ، قحط زدہ کے لیے ابر باراں،

تاریکیوں کے لیے روشنی تھے۔ آپ کے مفقود ہونے سے محافظین رسول کی کمر

ٹوٹ گئی۔ آپ پر نعمتوں کا مالک رحمت کرے اور آپ کا رب اپنی رضا آپ کو دے

کیونکہ آپ طاہر و مطہر رسول کے بہترین چچا تھے۔)

(اس کے علاوہ امیر المومنین کے اور اشعار بھی ابو طالب کے مرثیہ میں موجود تھے لیکن

اختصار کے پیش نظر ان کا ذکر نہیں کیا جاسکا۔)

### والدہ ماجدہ

آپ کی والدہ فاطمہ بنت اسد بن ہاشم بن عبد مناف ہیں۔ وہ اسلام لائیں مدینہ کی

طرف ہجرت کی اور مدینہ میں ۴ھ میں وفات پائی، ان کے جنازہ پر سرکار رسالت ﷺ حاضر

ہوئے۔ نماز جنازہ پڑھی، ان کے لیے دعائے خیر کی، اپنی قمیص عنایت فرمائی اور وہ قمیص بطور

کفن انہیں پہنائی گئی۔

زہری کہتا ہے کہ رسول اکرم ﷺ فاطمہ کی زیارت کے لیے جایا کرتے اور ان کے

گھر میں قیلولہ فرماتے وہ نیک و صالحہ خاتون تھیں۔

ابن عباس کہتے ہیں کہ یہ آیت ”یا ایہا النبی اذا جاءک المومنات

یبا یعنک الخ“ (اے نبی جب مومن عورتیں آپ کے پاس آکر بیعت کریں) فاطمہ

بنت اسد کی شان میں نازل ہوئی۔ ابن عباس کہتے ہیں یہ پہلی خاتون ہیں جنہوں نے مکہ سے پا

برہنہ چل کر مدینہ کی طرف ہجرت کی اور یہ پہلی محزرہ ہیں جنہوں نے خدیجہ کے بعد محمد رسول

اللہ ﷺ کی مکہ میں بیعت کی۔

زہری کا بیان ہے کہ فاطمہ بنت اسد نے رسول اللہ ﷺ کو یہ کہتے سنا کہ لوگ قیامت کے دن ننگے محشور ہوں گے تو فاطمہ نے کہا ہائے رسوائی! تو جناب رسالت مآب ﷺ نے فرمایا کہ میں خدا سے سوال کروں گا کہ آپ کو لباس کے ساتھ محشور کرے۔

زہری کہتا ہے کہ فاطمہ بنت اسد نے ایک مرتبہ رسول اللہ ﷺ کو عذاب قبر کے متعلق بیان کرتے سنا تو کہا کہ ہائے کمزوری تو آپ نے فرمایا میں خدا سے سفارش کروں گا کہ وہ اس سے بھی آپ کو محفوظ رکھے۔

ایک اور روایت میں ہے کہ فاطمہ بنت اسد خانہ کعبہ کا طواف کر رہی تھیں جبکہ علیؑ ان کے شکم میں تھے۔ انہیں درود شروع ہوا تو ان کے لیے دیوار کعبہ شق ہوئی پس وہ اندر داخل ہوئیں اور وہیں علیؑ پیدا ہوئے۔

### تذکرہ اولاد

آپ کی تمام اولاد ابو طالب سے ہے وہ چھ افراد پر مشتمل ہے چار بیٹے اور دو بیٹیاں، بیٹے یہ ہیں طالب عقیل، جعفر اور علیؑ اور ہر ایک کے درمیان دس سال کا وقفہ ہے۔ ابو طالب کی اولاد میں طالب سب سے بڑے ہیں اور انہی سے آپ کی کنیت ابو طالب ہے۔ طالب اور عقیل کے درمیان دس سال، عقیل اور جعفر کے درمیان دس سال جعفر اور علیؑ کے درمیان دس سال کا وقفہ ہے پس علیؑ اولاد ابو طالب میں سب سے چھوٹے اور طالب سب سے بڑے ہیں۔

طالب کی کنیت ابو یزید تھی وہ انساب قریش کے عالم تھے۔ جنگ بدر کے دن مشرکین انہیں جبراً رسول اللہ ﷺ سے جنگ کے لیے لائے تھے جب جنگ بدر میں مشرکین کو شکست ہوئی تو طالب کا کوئی پتہ نہ چلا نہ وہ مقتولین میں ملے اور نہ قیدیوں میں۔ ان کے کوئی حالات معلوم نہ ہو سکے ان کی کوئی اولاد نہیں ہے۔

عقیل کو بھی جنگ بدر میں مشرکین جبراً لائے تھے وہ مسلمانوں کے ہاتھوں قید ہو گئے کوئی مال ان کے پاس نہ تھا۔ ان کے چچا عباس نے ان کا ندیہ پیش کیا۔ پھر عقیل مکہ میں واپس چلے گئے تھے اور ۷۰ھ تک وہیں رہے پھر مدینہ کی طرف ہجرت کی اور جنگ موتہ میں حاضر ہوئے اور رسول اللہ ﷺ نے خیبر کے خراج میں سے ہر سال کے لیے ایک سو چالیس وسق انہیں بطور اخراجات کے عطا کیے۔

واقعی کہتا ہے کہ عقیل ۵۰ھ تک زندہ رہے اور اسی سال وفات پائی ان کی مینائی جاتی



رہی تھی۔ ابن اسحق راوی ہے کہ رسول اللہ ﷺ نے عقیل سے کہا اے ابویزید! مجھے تم سے دو قسم کی محبت ہے۔ ایک تو قرابت کی وجہ سے اور دوسری اس لیے کہ مجھے علم ہے کہ میرے چچا تم سے محبت کرتے تھے۔

عقیل کی اولاد میں سے ایک بیٹا یزید ہے جس سے آپ کی کنیت ہے اور دوسرا سعید ہے ان دونوں کی والدہ ام سعید بنت عمرو ہیں۔ جو بنی معصہ میں سے تھیں اور دو بیٹے جعفر اکبر اور ابوسعید ہیں ان دونوں کی ماں ام البنین کلابیہ ہیں اور مسلم ہیں کہ جن کو حسینؑ نے کوفہ بھیجا تھا اور ابن زیاد نے انہیں شہید کیا تھا اور عبد اللہ، عبد الرحمن، علی، جعفر، حمزہ، محمد میں رملہ، ام معانی، فاطمہ، ام القاسم، زینب، ام النعمان، جعفر اصغر۔ یہ سب مختلف کنیزوں سے پیدا ہوئے۔

باقی رہی ابو طالب کی دو بیٹیاں تو ایک ام ہانی ہے ان کا نام جعدہ تھا اور بعض کے نزدیک فاخہ اور بعض نے ہند کہا اور یہ وہی ہیں کہ فتح مکہ کے دن جن کے گھر میں رسول اللہ ﷺ نے آٹھ رکعت نماز عید قرباں کی پڑھی تھی۔ بخاری اور مسلم نے صحیحین میں ان ہی ام ہانی سے روایت کی ہے کہ میں فتح مکہ کے سال رسول اللہ ﷺ کی خدمت میں گئی۔ آپ غسل فرما رہے تھے اور جناب فاطمہؑ کی چادر سے پردہ کیے ہوئے تھے۔ میں نے آپ پر سلام کیا۔ آپ ﷺ نے فرمایا کہ کون ہے؟ میں نے کہا کہ میں ام ہانی بنت ابو طالب ہوں۔ فرمایا مرحبا! جب آپ غسل سے فارغ ہوئے تو آٹھ رکعت نماز پڑھی اور آپ نے ایک ہی کپڑا لپیٹا ہوا تھا۔

ام ہانی کے شوہر کا نام ابو وہب میرہ بن عمرو بن عائد مخزومی تھا۔ ام ہانی نے مدینہ کی طرف ہجرت کی اور جب (ظاہری) خلافت حضرت علیؑ کی طرف منتقل ہوئی تو آپ نے جعدہ بن میرہ کو ایک جگہ کا گورنر بنایا۔ ابو طالب کی دوسری بیٹی کا نام جمانہ ہے اس کے ساتھ ابوسفیان بن حارث بن عبد المطلب نے شادی کی، جمانہ نے مدینہ کی طرف ہجرت کی اور رسول اللہ کی زندگی ہی میں وفات پائی اور جعفر بن ابی طالب کی سیرت بعد میں انشاء اللہ ذکر کریں گے۔

### فضائل امیر المومنینؑ (قرآن مجید کی روشنی میں)

آپ کے فضائل آفتاب و ماہتاب سے زیادہ مشہور اور بہت زیادہ ہیں۔ میں نے آپ کے صرف وہ فضائل بیان کیے ہیں جو ثابت اور مشہور ہیں۔ وہ دو قسم کے ہیں۔ ایک قسم کے

فضائل تو کتاب خدا سے مستنبط ہیں اور دوسری قسم کے فضائل ان احادیث مشہور میں سے ہیں جن میں کسی قسم کا شک و شبہ نہیں۔

مجاہد نے روایت کی ہے کہ ایک شخص نے ابن عباس سے سوال کیا کہ علی ابن ابی طالب کے فضائل اس قدر زیادہ ہیں اور میرا خیال ہے کہ وہ تین ہزار ہیں تو ابن عباس نے کہا کہ علیؑ کے فضائل اس تین ہزار کی بہ نسبت تیس ہزار سے زیادہ قریب ہیں۔ پھر ابن عباس نے کہا اگر درخت قلمیں بن جائیں اور دریا سیاہی ہو جائیں انسان اور جنات لکھنے اور حساب کرنے میں مشغول ہو جائیں تو بھی امیر المومنین حضرت علیؑ کے فضائل کا احاطہ نہیں کر سکتے۔

عکرمہ نے ابن عباس سے روایت کی ہے انہوں نے کہا کہ خدا نے قرآن میں کوئی آیت فضیلت نازل نہیں فرمائی مگر یہ کہ علیؑ اس کے راس و رئیس ہیں۔

قرآن مجید کی وہ آیات جو آپ کی شان میں نص ہیں ان میں سے چند یہ ہیں۔

1- ان میں سے سورہ بقرہ میں خدا کا یہ ارشاد ہے۔ "واقیموا الصلوات واٹوا الزکوة وارکعوا مع الراکعین" یعنی نماز کو قائم کرو زکوٰۃ ادا کرو اور رکوع کرنے والوں کے ساتھ رکوع کرو۔

مجاہد نے ابن عباس سے روایت کی ہے کہ پہلا شخص جس نے رسول اللہ ﷺ کے ساتھ رکوع کیا وہ علی ابن طالب علیہ السلام ہیں۔ پس یہ آیت ان کی شان میں نازل ہوئی۔

2- اور ان آیات میں سے نیز سورہ بقرہ میں خدا کا یہ ارشاد ہے۔ الذین ینفقون اموالہم باللیل والنہار سرا وعلانیۃ۔ یعنی وہ لوگ جو اپنا مال رات اور دن میں چھپ کر اور اعلانیہ طور پر خرچ کرتے ہیں۔

عکرمہ نے ابن عباس سے روایت کی ہے ابن عباس نے کہا کہ حضرت علیؑ کے پاس چار درہم تھے۔ ایک درہم آپ نے رات کے وقت ایک دن کو ایک پوشیدہ طریقے سے اور ایک اعلانیہ طور پر صدقہ دیا تو یہ آیت آپ کی شان میں نازل ہوئی۔

3- ان آیات میں سے سوزہ آل عمران میں خداوند عالم کا یہ ارشاد ہے۔ قل تعالو

انذع ابناءنا وابناءکم ونساءنا ونساءکم وانفسنا و

انفسکم الخ کہ اے رسول آؤ ہم اپنے بیٹوں کو بلا رہے ہیں تم اپنے بیٹوں

کو بلاؤ ہم اپنی عورتوں کو بلا رہے ہیں تم اپنی عورتوں کو بلاؤ ہم اپنے نفوس کو بلا رہے ہیں

تم اپنے نفوس کو بلاؤ۔ جابر بن عبد اللہ انصاری کہتے ہیں جیسا کہ مورخین نے ان سے روایت کی ہے کہ اہل نجران کا ایک وفد سرکار رسالت مآب ﷺ کی خدمت میں حاضر ہوا۔ جن میں عاقب، عبد المسیح اور پادریوں کی ایک جماعت تھی۔ وہ لوگ آپ سے کہنے لگے موسیٰ کا باپ کون تھا آپ ﷺ نے فرمایا عمران۔ انہوں نے پوچھا آپ کا باپ فرمایا میرا باپ عبد اللہ بن مطلب ہے۔ وہ کہنے لگے پھر حضرت عیسیٰ کا باپ کون ہے؟ آپ انتظار وحی کے لیے خاموش ہو گئے۔ تو خداوند عالم کا یہ ارشاد نازل ہوا ”ان مثل عیسیٰ عند اللہ کمثل ادم خلقہ من تراب الخ“ یعنی بے شک عیسیٰ کی مثال تو آدم ایسی ہے کہ اس کو مٹی سے پیدا کیا۔ وہ کہنے لگے۔ ہمارے انبیاء کی طرف خدا نے جو وحی کی ہے اس میں تو یہ موجود نہیں ہے۔ آپ نے فرمایا تم لوگ جھوٹ بولتے ہو۔ پس یہ آیت نازل ہوئی۔ فمن حاجک من بعد ما جاءک من العلم فقل تعالوا ندع ابناءنا و ابناءکم۔ یعنی جو شخص تیرے ساتھ کج بحثی کرے تیرے پاس علم آجانے کے بعد تو اسے کہہ دے کہ آؤ ہم اپنے بیٹوں کو بلاتے ہیں تم اپنے بیٹوں کو بلاؤ الخ وہ کہنے لگے آپ نے انصاف کیا ہم کب مباہلہ کریں۔ آپ ﷺ نے فرمایا انشاء اللہ کل ہو گا۔ وہ لوگ واپس چلے گئے اور ایک دوسرے سے کہنے لگے۔ اگر یہ اپنے اصحاب کی ایک جماعت لے کر آئے تو ان سے مباہلہ کر لیجئے کیونکہ (اس سے معلوم ہو گا) کہ یہ نبی نہیں ہے اور اگر اپنے اہل بیت لے کر نکلے تو پھر مباہلہ نہ کرنا کیونکہ یہ سچا نبی ﷺ ہے اور پھر اس سے مباہلہ کیا تو سب ہلاک ہو جاؤ گے۔

اور رسول اللہ ﷺ اس شان سے نکلے کہ علیؑ آگے آگے تھے جس ”رسول“ ﷺ کی دائیں طرف حسینؑ بائیں طرف اور فاطمہؑ پیچھے پیچھے پھر آپ نے ان سے کہا آؤ۔ جب انہوں نے یہ کیفیت دیکھی تو ڈر گئے اور آپ کی خدمت میں حاضر ہو کر کہنے لگے ہمیں معاف کیجئے خدا آپ کو معاف رکھے تو نبی اکرم ﷺ نے فرمایا قسم ہے اس ذات کی جس کے قبضہ قدرت میں میری جان ہے اگر یہ لوگ مقابلے کے لیے نکلتے تو ساری وادی میں آگ لگ جاتی۔

ابو اسحق ثعلبی نے اپنی تفسیر میں ذکر کیا ہے کہ رسول اللہ ﷺ صبح کے وقت اس شان سے روانہ ہوئے کہ حسینؑ کو اٹھائے ہوئے تھے اور فاطمہؑ آپ کے عقب



میں چل رہی تھیں اور حضرت علیؑ سب کے پیچھے تھے اور رسول اللہ نے فرمایا جب میں دعا مانگوں تو تم آمین کہنا تو اسقف نجران کہنے لگا اے نصاریٰ تحقیق میں ایسا چہرہ دیکھ رہا ہوں کہ اگر اللہ سے سوال کریں کہ پہاڑ کو اپنی جگہ سے ہٹا دے تو ہٹا دے گا۔ ان سے مباہلہ نہ کرو ورنہ ہلاک ہو جاؤ گے اور روئے زمین پر مسلمانوں کے علاوہ کوئی باقی نہیں رہے گا۔ تو وہ رسول اللہ ﷺ سے دو ہزار حلوں پر مصالحت کر کے اپنے ملک کی طرف واپس چلے گئے۔

4۔ ان آیات میں سے سورۃ مائدہ میں خداوند عالم کا یہ ارشاد ہے۔ انما ولیکم اللہ ورسوله والذین امنوا وھم راکعون تک یعنی بس تمہارا ولی و حاکم اللہ، اس کا رسول ﷺ اور وہ لوگ ہیں جو ایمان لائے نماز ادا کرتے اور حالت رکوع میں زکوٰۃ دیتے ہیں۔ شعبی نے اپنی تفسیر میں سدی عتبہ ابن ابی حکیم غالب ابن عبد اللہ سے ذکر کیا ہے یہ لوگ کہتے ہیں کہ یہ آیت حضرت علی ابن ابی طالب علیہ السلام کی شان میں نازل ہوئی۔ آپ کے قریب سے ایک سائل گزرا آپ مسجد میں حالت رکوع میں تھے تو آپ نے اسے اپنی انگوٹھی عطا فرمائی۔

اور شعبی نے یہ واقعہ سند کے ساتھ ابوذر غفاری سے نقل کیا ہے۔ وہ کہتے ہیں کہ ایک دن میں نے نماز ظہر مسجد میں ادا کی رسول ﷺ اللہ بھی موجود تھے۔ ایک سائل کھڑا ہو گیا اس نے سوال کیا لیکن کسی نے اسے کچھ نہ دیا۔ علیؑ اپنی حالت رکوع میں تھے۔ آپ نے اپنی انگلی کا اشارہ کیا اس نے آپ کی انگلی سے انگوٹھی اتار لی۔ جناب رسالت مآب ﷺ یہ کیفیت دیکھ رہے تھے۔ آپ ﷺ نے اپنا سر آسمان کی طرف بلند کیا اور کہا اے میرے اللہ تحقیق میرے بھائی موسیٰ نے تجھ سے سوال کیا تھا اور کہا تھا کہ پالنے والے میرے سینے کو کھول دے اور میرے کام کو مجھ پر آسان کر دے۔ موسیٰ کے اس قول تک کہ بارون کو میرے امر میں میرا شریک قرار دے۔ پس اس پر قرآن نے گواہی دی کہ غفیریب ہم تیرے بازوؤں کو مضبوط کر دیں گے تیرے بھائی سے اور تم دونوں کے لیے سلطنت قرار دیں گے۔ پس تم دونوں تک وہ (تمہارے دشمن) نہیں پہنچ سکیں گے۔ خدا یا میں (محمد ﷺ) تیرا منتخب نبی ہوں پس میرے لیے میرا شرح صدر کر دے۔ میرے امر کو مجھ پر آسان کر دے اور میرے اہل میں سے میرے بھائی کو میرا وزیر قرار دے اور اس سے میری

کمر کو مضبوط کر دے۔ ابوذر کہتے ہیں خدا کی قسم آپ کی دعا ابھی تمام نہیں ہوئی تھی کہ جبریل علیہ السلام اللہ کی طرف سے نازل ہوئے اور کہنے لگے اے محمد ﷺ پڑھئے انما ولیکم اللہ ورسوله والذین امنوا وھم راکعون الخ۔

دوسری روایت میں ہے کہ رسول اللہ ﷺ نکلے اور علیؑ بیٹھ کر نماز پڑھ رہے تھے مسجد میں ایک سائل تھا جس کے پاس انگوٹھی تھی۔ آپ ﷺ نے اس سے پوچھا کیا کسی نے تجھے کچھ دیا اس نے کہا اس نمازی نے یہ انگوٹھی حالت رکوع میں مجھے دی پس رسول اللہ ﷺ نے آواز تکبیر بلند کی اور جبریل یہ آیت تلاوت کرتے ہوئے نازل ہوئے۔ اس پر حسان بن ثابت نے یہ اشعار کہے۔

ابا حسن تعدیک روحی وسہتجی  
رکل بطئی فی الہدی و مسارع  
نانت الذی اعطیت اذ کنت راکعنا  
ند تک نفوس الخلق یا خیر راکع  
بخاتمک ایمرؤ یا خیر سید  
و یا خیر شاد ثم یا خیر بائع  
فانزل فیک اللہ خیر ولایتہ  
وبینہا فی محکمت الثرائع

اے ابوالحسن تجھ پر میری روح اور جان قربان ہو جائے اور راہ ہدایت میں ہر سستی اور جلدی کرنے والا نفا ہوا جائے۔ یہی تو وہ ہے کہ تو نے عطا کی جب کہ تو رکوع میں تھا تجھ پر تمام مخلوق کی جانیں نفا ہوں۔ اے بہترین رکوع کرنے والے اپنی مبارک انگوٹھی دینے والے اور اے بہترین بیچنے والے اور خریدنے والے پس اللہ نے تیری شان میں بہترین روایت نازل کی اور اسے آیات حکمت میں بیان کیا۔ نیز حسان نے یہ اشعار بھی کہے۔

من ذا بخاتمہ تصدق و راکعنا  
واسرہا فی نفسہ اسرارا  
من کان بات علی فراش محمد

و محمد اسری یوم النہار

من کان فی القرآن سمی مومنا

فی تسع ایات ستلین غزارا

وہ کون ہے جس نے حالت رکوع میں انگوٹھی صدقہ کے طور پر دی اور یہ راز اپنے دل میں رکھا کون ہے وہ جو محمد ﷺ کے بستر پر سویا جبکہ محمد ﷺ رات کے وقت غار کی طرف جارہے تھے۔ کون ہے جس کو قرآن کی نو آیات میں مومن کہا گیا ہے جو آیات کثرت سے پڑھی جاتی ہیں۔

5۔ ان آیات میں سے سورہ برات میں خداوند عالم کا یہ ارشاد ہے۔ یا ایہا الذین امنوا اتقوا اللہ وكونوا مع الصادقین (یعنی اے ایمان والو اللہ سے ڈرو اور صادقین کے ساتھ ہو جاؤ) علما تاریخ کا بیان یہ ہے کہ اس کا معنی یہ ہے کہ علی رضی اللہ عنہ اور ان کے اہل بیت کے ساتھ ہو جاؤ۔

ابن عباس کہتے ہیں کہ علی رضی اللہ عنہ سید الصادقین ہیں۔

6۔ ان آیات میں سے سورہ ہود میں خداوند عالم کا یہ ارشاد ہے۔ افعمن کان علیٰ بینت من ربہ ویتلوہ شاهد منہ۔ یعنی کیا وہ جو اپنے رب کی طرف سے بینہ پر ہے اور اس کے پیچھے ہے اس کا گواہ جو اسی میں سے ہے۔ ثعلبی نے اپنی تفسیر میں ابن عباس سے ذکر کیا ہے کہ وہ علی رضی اللہ عنہ ہیں اور یتلوہ شاهد منہ کا معنی یہ ہے کہ وہ رسول اللہ ﷺ سے تمام لوگوں کی نسبت زیادہ قریب ہیں۔

اور نیز ثعلبی نے اپنی اسناد سے زازاں کی روایت سے حضرت علی رضی اللہ عنہ کا ذکر کیا ہے۔ زازاں کہتا ہے کہ میں نے حضرت علی رضی اللہ عنہ کو کہتے ہوئے سنا ہے کہ قسم ہے اس ذات کی جس نے دانے کو شکافہ کیا اور نفس انسانی کو پیدا کیا اگر میرے لیے مسند بچا دی جائے تو میں اہل توراۃ کے درمیان ان کی توراۃ سے فیصلہ کروں، اہل انجیل کے درمیان ان کی انجیل سے، اہل زبور کے درمیان ان کی زبور سے اور اہل فرقان کے درمیان ان کے فرقان سے اور قسم ہے اس کی جس کے قبضہ میں میری جان ہے کہ قریش میں سے کوئی شخص نہیں مگر میں جانتا ہوں اس کے لیے آیت قرآنی جو اسے لیے جنت کی طرف سے جاتی ہے یا جہنم کی طرف تو ایک شخص نے عرض کی اے امیر المؤمنین آپ کی شان میں کونسی آیت نازل ہوئی تو آپ نے فرمایا افعمن کان



علی بینت من ربہ ویتلوہ شاہد منہ۔ پس رسول اللہ "علی بینہ" ہیں اور میں شاہد منہ ہوں۔

7- اور ان میں سے سورہ مریم کے آخر میں خدا کا یہ ارشاد ہے۔ ان الذین امنوا وعملوا الصالحات سیجعل لهم الرحمن ودا۔ یعنی وہ لوگ جو ایمان لائے اور انہوں نے عمل صالح کیے تو بے شک خدائے رحمن ان کے لیے مودت قرار دے گا۔ ابن عباس نے کہا یہ مودت و محبت علی رضی اللہ عنہ کی ہے جو خدا نے مومنوں کے دل میں قرار دی ہے۔

ابو اسحق ثعلبی نے اسی چیز کو اپنی تفسیر میں سند کے ساتھ براء بن عازب سے روایت کیا ہے۔ براء کہتے ہیں کہ رسول اللہ ﷺ نے حضرت علی رضی اللہ عنہ سے یہ کہا کہ دعا کرو خدا یا میرے لیے اپنے پاس ایک عہد قرار دے اور مومنین کے سینے میں میری مودت قرار دے تو خداوند عالم نے یہ آیت نازل فرمائی۔

8- اور ان میں سے سورہ احزاب میں خدا کا یہ ارشاد ہے فمنہم من قضیٰ نحبه ومنہم من ینتظر۔ یعنی بعض ان میں سے وہ ہیں جو اپنے وعدہ کو پورا کر چکے اور بعض وہ جو انتظار کر رہے ہیں۔

عکرمہ کہتا ہے جو انتظار کر رہے ہیں وہ امیر المومنین ہیں آیت تطہیر کا تذکرہ انشاء اللہ بعد میں کیا جائے گا۔

9- ان میں سے سورہ طہ میں خداوند عالم کا یہ ارشاد ہے وتفوہم انہم مسنولون یعنی اور ان کو روک لو بے شک ان سے سوال کیا جائے گا۔ مجاہد کہتا ہے یعنی محبت علی رضی اللہ عنہ کا سوال کیا جائے گا۔

10- ان میں سے سورہ جاثیہ میں خداوند عالم کا یہ ارشاد ہے۔ ام حسب الذین اجترحو السیات ان بمفلہم کالذین امنوا وعملوا الصلحت سواء یعنی کیا وہ لوگ گمان کرتے ہیں کہ جنہوں نے برے اعمال کیے ہیں ہم انہیں ان لوگوں کے برابر قرار دیں گے جو ایمان لائے اور انہوں نے نیک اعمال کیے۔ ابن عباس سے ہے کہ یہ آیت جنگ بدر کے دن حضرت علی رضی اللہ عنہ کی شان میں نازل ہوئی اور الذین اجترحو السیات سے مراد عقبہ شیبہ اور ولید بن مغیرہ ہیں۔ اور الذین امنوا وعملوا الصالحات سے مراد

حضرت علیؑ ہیں۔

11۔ سورہ واقعہ میں ارشاد باری تعالیٰ ہے وَالسَّابِقُونَ السَّابِقُونَ یعنی اور جنہوں نے سبقت کی اور سبقت کی۔ سعید بن جبیر نے ابن عباس سے روایت کی ہے کہ سب سے پہلے جس نے رسول اللہ ﷺ کے ساتھ نماز پڑھی ہے وہ علیؑ ہیں اور انہی کی شان میں یہ آیت نازل ہوئی۔

12۔ سورہ مجادلہ میں خداوند عالم کا ارشاد ہے يَا أَيُّهَا الَّذِينَ آمَنُوا إِذَا نَاجَيْتُمُ الرَّسُولَ فَقَدِ هُوَ ابْنُ يَدِي نَجْوِيكُمْ صَدَقْتُ لَعْنِي أَلَيْمَانٌ وَالْوَلُو جب رسول سے سرگوشی کرنے لگو تو سرگوشی کرنے سے پہلے صدقہ دو۔ علماء تاویل نے کہا یہ آیت حضرت علیؑ کی شان میں نازل ہوئی۔ آپ نے ایک دینار صدقہ دیا پھر رسول ﷺ سے سرگوشی کی۔ ابواسحق ثعلبی نے اپنی تفسیر میں اس واقعہ کی طرف اشارہ کیا ہے وہ کہتے ہیں ابن عباس سے ہے کہ لوگ رسول اللہ ﷺ سے سوال کرتے تھے اور بہت پریشان کرتے تھے۔ تو خداوند عالم نے اس آیت کے ذریعے ان کی تادیب کی۔

ثعلبی نے مجاہد سے حکایت کی ہے کہ لوگوں کو سرگوشی کرنے سے منع کر دیا گیا جب تک کہ صدقہ نہ دے لیں تو سوائے علیؑ کے کسی نے سرگوشی نہ کی۔ آپ نے ایک دینار پہلے صدقہ دیا اور پھر سرگوشی کی۔

راوی کہتا ہے کہ حضرت علیؑ نے فرمایا قرآن مجید میں ایک ایسی آیت ہے کہ جس پر نہ مجھ سے پہلے کسی نے عمل کیا ہے اور نہ میرے بعد کوئی اس پر عمل کرے گا۔ پھر آپ نے یہی آیت تلاوت کی۔

ابن عمر کہا کرتے تھے کہ حضرت علیؑ کے لیے تین فضائل ہیں اگر ان میں سے مجھے ایک بھی میسر آیا ہوتا تو مجھے سرخ بالوں والے اونٹوں سے زیادہ محبوب تھا۔

۱۔ فاطمہ کے ساتھ شادی۔ ۲۔ جنگ خیبر کے دن علم کا عطیہ۔ ۳۔ آیہ نبوی۔

13۔ اور ان میں سے سورہ لم یکن (یعنی سورہ بینہ) میں خداوند عالم کا یہ ارشاد اولئک ہم خیر البریت یعنی وہ ہی بہترین مخلوق ہیں۔ مجاہد کہتا ہے اس سے مراد حضرت علیؑ ان کے اہل بیت اور ان کے محب ہیں اور قرآن مجید میں اور بھی بہت سی آیات ہیں ہم نے مختصراً یہی پیش کی ہیں۔ بعض آیات کا تذکرہ مختلف ابواب

میں بھی کریں گے کہ جس سے مقصد کتاب خارج نہ ہونے پائے۔ مثلاً سورہ سجدہ میں ارشاد ہے افمن کان مومنا کمن کان فاسقا لا یسترون یعنی کیا جو مومن ہے وہ مثل فاسق کے ہے (نہیں) یہ برابر نہیں ہو سکتے۔ اما الذین امنوا وعملوا الصالحات فلهم جنات الماویٰ نزلا بما کانوا یعملون یعنی بہر حال وہ لوگ جو ایمان لائے اور نیک عمل کیے ان کے لیے جنات ماویٰ ہیں۔ یہ عطیہ بہ سبب ان کے عمل کرنے کے ہے۔ باقی رہیں احادیث تو ہم ان روایات سے شروع کرتے ہیں جو صحاح اور کتب مشہورہ میں نقل ہوئی ہیں۔

### فضائل امیر المومنینؑ (احادیث کی روشنی میں)

1- امام احمد نے مسند میں سعد بن وقاص سے روایت کی ہے کہ رسول اللہ ﷺ حضرت علیؑ کو جنگ تبوک کے موقع پر اپنے گھر والوں پر خلیفہ بنا کر چلے تو علیؑ نے عرض کیا اے اللہ کے رسول ﷺ آپ مجھے بچوں اور عورتوں پر خلیفہ بنا چلے ہیں تو آپ نے فرمایا کیا تم راضی نہیں کہ تمہاری قدر و منزلت مجھ سے وہ ہے جو ہارون کو موسیٰ سے تھی۔ مگر یہ کہ میرے بعد کوئی نبی نہیں۔ اس حدیث کو مسلم و بخاری نے صحیحین میں درج کیا ہے اور اس پر دونوں کا اتفاق ہے۔

2- مسلم نے عامر بن سعد بن ابی وقاص سے روایت کرتے ہوئے لکھا ہے کہ معاویہ بن ابی سفیان نے سعد سے کہا کہ تجھے ابو تراب پر سب و شتم کرنے سے کیا چیز مانع ہے؟ تو سعد نے کہا جب تک مجھے تین باتیں یاد رہیں گی جو میں نے رسول اللہ ﷺ کو کہتے سنا تھا۔ میں ہرگز علیؑ پر ”سب“ نہیں کروں گا۔ اگر میرے لیے ان میں سے ایک بھی ہوتی تو وہ مجھے سرخ رنگ والے اونٹوں سے زیادہ محبوب تھی۔ ان میں سے ایک تو سعد نے حدیث راسیستہ بیان کی جسے ہم بعد میں انشاء اللہ بیان کریں گے اور دوسری بات یہ ہے کہ جب خداوند عالم کا یہ کلام نازل ہوا کہ ندع ابناءنا و ابناءکم الخ تو رسول اللہ ﷺ نے علیؑ فاطمہؑ حسنؑ حسینؑ کو بلایا اور عرض کی خدا یا یہ میرے اہل بیت ہیں اور تیری بات یہ ہے کہ میں نے رسول اللہ ﷺ سے سنا جب آپ ایک جنگ میں جاتے ہوئے علیؑ کو خلیفہ بنا کر گئے تو حضرت علیؑ نے کہا اے اللہ کے رسول ﷺ مجھے آپ



عورتوں اور بچوں کے پاس چھوڑے جا رہے ہیں تو آپ نے فرمایا کہ کیا تم راضی نہیں کہ تمہاری نسبت مجھ سے وہ ہے جو ہارون کو موسیٰ سے تھی۔ البتہ میرے بعد کوئی نبی نہیں۔

3۔ مسعودی نے کتاب مروج الذهب اور معاون الجواہر میں ذکر کیا ہے کہ سعد نے جب معاویہ سے یہ بات کہی تو معاویہ کہنے لگا تو میرے نزدیک اس وقت سے پہلے زیادہ قابل ملامت نہ تھا پس تو نے علی رضی اللہ عنہ کی پیروی کیوں نہ کی اور ان کی بیعت ترک کر کے کیوں بیٹھ گیا؟ پھر معاویہ نے کہا اگر میں نے رسول اللہ ﷺ سے یہ باتیں سنی ہوتیں جو تو نے علی ابن ابی طالب رضی اللہ عنہ کی شان میں سنی ہیں تو مرتے دم تک ان کی چاکری کرتا۔

4۔ امام احمد نے یہ حدیث کتاب فضائل میں جسے امیر المومنین کے فضائل میں تصنیف کیا ہے ذکر کی ہے (حذف اسناد کے ساتھ) ابی بردہ سے روایت کی ہے کہ حضرت علی رضی اللہ عنہ نبی اکرم ﷺ کے ساتھ شینہ الوداع تک نکلے اور وہ رو رہے تھے اور کہتے تھے کہ آپ مجھے اپنی معیت سے رہ جانے والوں کے ساتھ چھوڑے جا رہے ہیں میں نہیں چاہتا کہ آپ کسی طرف جائیں اور میں آپ ﷺ کے ساتھ نہ ہوں تو آپ نے فرمایا کیا تم راضی نہیں کہ تمہیں نبوت کے علاوہ وہی قدر و منزلت ہو جو ہارون کو موسیٰ سے تھی اور تم میرے خلیفہ ہو۔

5۔ اور ایک روایت میں ہے کہ رسول اللہ ﷺ جب جنگ تبوک میں جانے لگے تو حضرت علی رضی اللہ عنہ کو اپنے اہل بیت اور ازواج پر خلیفہ بنا کے چلے کیونکہ مدینہ مردوں سے خالی ہو چکا تھا اور منافقین نے یہ بات بنائی کہ رسول اللہ ﷺ حضرت علی رضی اللہ عنہ کے ساتھ جانے کو پسند نہیں کرتے جب یہ خبر حضرت علی رضی اللہ عنہ کو ملی تو آپ مقام شینہ پر رسول اللہ ﷺ سے جا ملے اور علی رضی اللہ عنہ رو رہے تھے اس کے بعد حدیث منزلت کا ذکر ہے۔

6۔ محمد بن شہاب زہری نے کہا ہے کہ رسول اللہ ﷺ نے حضرت علی رضی اللہ عنہ کو اپنے گھر والوں پر اسی طرح خلیفہ بنایا جس طرح موسیٰ نے اپنے بھائی کو بنایا تھا۔ جب کہ حضرت موسیٰ میقات کی طرف گئے تھے۔ باقی رسول اکرم ﷺ کا یہ فرمان کہ لا نبی بعدی میرے بعد کوئی نبی نہیں تو یہ اس لیے کہ تمام شریعتیں منسوخ ہو گئیں۔ علماء

تاریخ کا اتفاق ہے کہ تبوک کے علاوہ کوئی ایسا غزوہ نہیں جس میں حضرت علیؑ جناب رسالت مآب ﷺ کے ساتھ شریک نہ ہوئے ہوں اور یہ بھی اتفاق ہے کہ تبوک میں جنگ ہی نہیں ہوئی جب اس کے متعلق عدی سے سوال کیا گیا تو وہ کہنے لگا جنگ شجاع اور بہادروں کو مفقود کر چکی تھی۔ کون جنگ کرتا میں کہتا ہوں (مؤلف)

7- احمد بن حنبل نے کتاب فضائل میں حدیث مواخات نقل کی ہے (حذف اسناد کے ساتھ) مجروح بن زید بابلی سے روایت ہے وہ کہتا ہے کہ رسول اللہ ﷺ نے مہاجرین و انصار میں مواخات (بھائی چارہ) قائم کی تو حضرت علیؑ رونے لگے۔ رسول اللہ ﷺ نے فرمایا تم کیوں روتے ہو؟ عرض کی کہ آپ نے میرا کسی کے ساتھ بھائی چارہ معین نہیں فرمایا۔ آپ نے فرمایا تمہیں تو میں نے اپنی ذات کے لیے محفوظ رکھا ہے۔ پھر حضرت علیؑ سے فرمایا تمہیں مجھ سے وہ نسبت ہے جو ہارون کو موسیٰ سے تھی۔ اس کے بعد فرمایا یا علیؑ کیا تمہیں معلوم نہیں کہ قیامت کے دن سب سے پہلے جسے بلایا جائے گا وہ میں ہوں گا پس میں عرش کی دائیں جانب عرش کے سایہ میں کھڑا ہو جاؤں گا اور مجھے جنت کے لباسوں میں سے سبز رنگ کا لباس پہنایا جائے گا پھر انبیاء کو یکے بعد دیگرے بلایا جائے گا پس وہ عرش کے دائیں بائیں قطار میں کھڑے ہو جائیں گے اور انہیں بھی جنت کے سبز لباس پہنائے جائیں گے اور میری امت قیامت کے دن سب سے پہلے حساب و کتاب کے لیے بلائی جائے گی پھر تجھے میری قرابت اور میرے نزدیک جو تیری قدر و منزلت ہے اس کی وجہ سے سب سے پہلے پکارا جائے گا اور میرا علم تمہارے سپرد کیا جائے گا اور وہ لواء الحمد ہے۔ پس تم آدمؑ اور ان کے بعد کے انبیاء اور تمام مخلوق کے درمیان اس علم کو لے کر چلو گے اور یہ سب لوگ قیامت کے دن اس علم کے سائے میں ہوں گے۔ علم کا طول ہزار سال کی مسافت کے برابر ہو گا۔ اس علم کا پھریرا سرخ یا قوت اور اس کی لکڑی سبز موتی سے ہوگی اور اس کے تین نورانی پھریرے ہوں گے۔

ایک مشرق میں دوسرا مغرب میں اور تیسرا وسط دنیا میں ہو گا۔ ہر پھریرے پر ایک سطر لکھی ہوگی ایک پر بسم اللہ الرحمن الرحیم دوسرے پر الحمد للہ رب العالمین اور تیسرے پر لا الہ الا اللہ محمد رسول اللہ۔ تم اس جھنڈے کو لے کر چلو گے حسنؑ تمہاری دائیں طرف اور حسینؑ تمہاری بائیں طرف ہوں گے۔ یہاں تک کہ

تم میرے اور حضرت ابراہیمؑ کے درمیان عرش کے سایہ میں آ کے کھڑے ہو جاؤ گے۔ اور تمہیں جنت کے لباسوں میں سے سبز رنگ کا لباس پہنایا جائے گا اور مجھے عرش کے نیچے سے منادی کی آواز آئے گی کہ بہترین باپ تمہارا باپ ابراہیمؑ ہے اور بہترین بھائی تمہارا بھائی علیؑ ہے پس تمہیں بشارت ہو اے علیؑ کہ بے شک عنقریب تمہیں لباس پہنایا جائے گا جب مجھے پہنایا جائے گا اور تمہیں بھی بلایا جائے گا جب مجھے بلایا جائے گا اور تجھے تحیہ و سلام کیا جائے گا اور تو میرے حوض کے پانی پلانے کی جگہ پر کھڑا ہو گا اور اسے میرا بکرے گا جسے تو پہچانے گا۔ پس حضرت علیؑ کہا کرتے تھے کہ قسم ہے اس کی جس کے قبضے میں میری جان ہے میں رسول اللہ ﷺ کے حوض سے کچھ جماعتوں کو دور کر دوں گا جو منافق ہوں گے جس طرح اجنبی اونٹوں کو حوض سے دور کیا جاتا ہے۔

8۔ امام احمد نے کتاب فضائل میں جابر سے روایت کی ہے وہ کہتے ہیں کہ رسول اللہ ﷺ نے فرمایا یا علیؑ قسم ہے اس ذات کی جس کے قبضے میں میری جان ہے جنت کے دروازہ پر لا الہ الا اللہ محمد رسول اللہ علی ابن ابی طالب اخو رسول اللہ ﷺ آسمان و زمین کی خلقت سے دو ہزار سال پہلے لکھا ہوا ہے۔

9۔ امام احمد نے فضائل میں لکھا ہے (حذف اسناد سے) راوی لکھتا ہے میں نے اسابت عیس سے سنا وہ کہتی ہیں میں نے رسول اللہ ﷺ سے سنا آپ فرما رہے تھے خدا یا میں وہی بات کہتا ہوں جو میرے بھائی موسیٰؑ نے کہی تھی اور میرے اہل بیت میں سے میرے بھائی علیؑ کو میرا وزیر بنادے اس سے میری کمر کو مضبوط کر دے میرے امر میں شریک قرار دے تاکہ ہم تیری زیادہ تسبیح کریں اور تجھے زیادہ یاد کریں۔

10۔ اور امام احمد نے کہا ہے (حذف اسناد کے ساتھ) سعید بن مسیب سے روایت ہے جب جناب رسالت مآب ﷺ نے اصحاب کے درمیان صیغہ مواخات «بھائی چارہ باری کیا تو فرمایا علی ابن ابی طالب کہاں ہیں پس حضرت علیؑ آئے تو فرمایا تو میرا بھائی اور میں تیرا بھائی ہوں پس جب کوئی تیرے مقابلے میں آئے تو کہنا کہ میں اللہ کا بندہ ہوں رسول اللہ ﷺ کا بھائی ہوں تیرے علاوہ جو بھی یہ دعویٰ کرے وہ جھوٹا ہے۔

11۔ اور امام احمد نے کتاب فضائل میں ذکر کیا ہے (حذف اسناد کے ساتھ) عبد اللہ بن روفی کہتا ہے میں رسول اللہ ﷺ کی خدمت میں مسجد میں حاضر ہوا آپ نے فرمایا



فلاں اور فلاں کہاں ہیں؟ آپ صحابہ کی طرف دیکھتے اور ہر ایک سے پوچھتے اور اسے بلا بھیجتے یہاں تک کہ سب آپ کے پاس جمع ہو گئے۔ پس آپ ﷺ نے اللہ کی حمد و ثنا کی اور صحابہ کے درمیان مواخات جاری کی۔ یوں حضرت علیؑ نے عرض کی کہ میں نہ سمجھ سکا۔۔۔ کہ آپ نے صحابہ کے ساتھ جو کچھ کیا۔۔۔ پس رسول اللہ ﷺ نے فرمایا قسم ہے اس ذات کی جس کے قبضے میں میری جان ہے میں نے تجھے اپنے ہی لیے موخر کیا ہے اور تجھ سے مجھے وہی نسبت ہے جو موسیٰ کو ہارون سے تھی اور تو میرا بھائی اور میرا وارث ہے حضرت علیؑ نے عرض کی یا رسول اللہ ﷺ میں آپ کا کس چیز میں وارث ہوں آپ ﷺ نے فرمایا جس چیز کے وارث مجھ سے پہلے انبیاء ہوئے تو عرض کیا کس چیز کے وارث ہوئے آپ ﷺ نے فرمایا کہ خدا کی کتاب اور احادیث انبیاء اور جنت میں تم میرے قصر میں میری بیٹی فاطمہ زہراؑ اور میرے بیٹے حسنؑ و حسینؑ کے ساتھ ہو گے اور تم میرے رفیق ہو گے۔ پھر آپ نے یہ آیت پڑھی اخوانا علی سریر متقابلۃ یعنی بھائی ایک دوسرے کے مقابل تختوں پر بیٹھے ہوں گے۔

12- (حذف اسناد کے ساتھ) عبد اللہ بن عمر سے روایت ہے کہ رسول اللہ ﷺ نے اصحاب کے درمیان بھائی چارہ قائم کیا پس حضرت علیؑ آئے اور ان کی آنکھوں سے آنسو بہہ رہے تھے اور کہا اے رسول اللہ ﷺ خدا آپ پر رحمت نازل فرمائے آپ نے اپنے اصحاب کے درمیان بھائی چارہ قائم کیا لیکن میرے ساتھ کسی کو بھائی نہیں بنایا تو رسول اللہ ﷺ نے ان سے کہا تم دنیا و آخرت میں میرے بھائی ہو۔

ترمذی نے کہا ہے کہ یہ حدیث حسن اور صحیح ہے بعض کہتے ہیں گزشتہ حدیث احمد نے کتاب فضائل میں زید بن ابی رونی سے نقل کی ہے۔

حدیث راۓتہ (علم)

13- امام احمد نے مسند میں اور مسلم و بخاری نے صحیحین میں اس حدیث کو نقل کیا ہے اور دونوں کا اس پر اتفاق ہے کہ یہ حدیث سل بن سعد سے ہے وہ کہتے ہیں کہ رسول اللہ ﷺ نے جنگ خیبر کے دن فرمایا۔ البتہ ضرور علم دوں گا یہ علم کل دوں گا اس مرد کو جو اللہ اور رسول ﷺ کو دوست رکھتا ہے اور اللہ و رسول ﷺ اس سے

محبت کرتے ہیں۔ خدا اس کے ہاتھ پر فتح دے گا پس لوگوں نے پشت پر لیٹ کر رات گزادی (یہ سوچ سوچ کر) کس کو علم دیا جائے گا۔ جب صبح ہوئی تو سب رسول ﷺ کی خدمت میں گئے۔ ہر ایک یہ آرزو رکھتا تھا کہ علم اسے ملے تو آپ نے فرمایا کہ علی ابن طالب رضی اللہ عنہ کہاں ہیں عرض کیا گیا کہ وہ آشوب چشم میں مبتلا ہیں یا یہ کہ ان کی آنکھیں دکھتی ہیں آپ نے فرمایا کسی کو بھیجو جو انہیں لے آئے۔ جب علی رضی اللہ عنہ آئے تو آپ نے ان کی آنکھوں میں لعاب دہن لگایا اور دعا کی پس وہ صحیح و سالم ہو گئے گویا انہیں کوئی تکلیف ہی نہ تھی۔

تو آپ نے انہیں علم عنایت فرمایا حضرت علی رضی اللہ عنہ نے عرض کی اے اللہ کے رسول ﷺ کس طریقہ سے ان سے جنگ کروں آپ نے فرمایا جیسے جنگ میں جایا کرتے ہو اسی طرح جاؤ اور ان کے میدان میں داخل ہو جاؤ پھر انہیں اسلام کی طرف دعوت دو اور انہیں بتاؤ کہ اسلام کی رو سے کون سے اللہ کے حقوق ان پر واجب ہیں۔ پس قسم ہے اس کی جس کے قبضہ میں میری جان ہے اگر تیرے ہدایت کرنے سے ایک آدمی ہدایت حاصل کر لے یا فرمایا خدا تیرے ہدایت کرنے سے اگر کسی کو ہدایت دے تو وہ تیرے لیے سرخ بالوں والے اونٹوں سے بہتر ہے اور مسلم میں ہے کہ عمر رضی اللہ عنہ بن خطاب اس دن کہتے تھے کہ مجھے امامت کا شوق کبھی دامن گیر نہیں ہوا سوائے اس دن کے میں اونچا اونچا ہوتا تھا اس امید پر کہ مجھے بلایا جائے گا پس رسول اللہ ﷺ نے علی رضی اللہ عنہ کو بلایا اور وہ علم انہیں دیا اور فرمایا جاؤ یہاں تک کہ خدا تمہیں فتح دے اور پیچھے کی طرف مڑ کر نہ دیکھنا پس علی رضی اللہ عنہ تھوڑی دور چلے پھر رک گئے اور پیچھے کی طرف ملتفت ہوئے بغیر کہنے لگے 'اے اللہ کے رسول ﷺ کب تک ان سے جہاد کروں فرمایا جب تک کہ وہ لا الہ الا اللہ اور ان محمد رسول اللہ ﷺ کی گواہی نہ دیں۔ اور جب یہ گواہی دے دیں تو انہوں نے اپنے خون اور اموال تجھ سے محفوظ کر لیے مگر کسی حق کی وجہ سے اور ان کا حساب اللہ پر ہے۔



## حضرت علی رضی اللہ عنہ کے معجزات

علامہ سید رضی علیہ الرحمۃ جامع کتاب نوح ابلاغہ فرماتے ہیں کہ جب میں علی رضی اللہ عنہ کے متعلق غور کرتا ہوں تو حیرت میں پڑ جاتا ہوں اس لیے کہ اب تک دیکھا تو یہ گیا ہے کہ اگر کوئی بہت بڑا عبادت گزار ہے تو وہ بہت بڑا شباہ نہیں ہو سکتا اور اگر کوئی بہت بڑا عامل ہے تو وہ محنت مزدوری میں شرۃ آفاق نہیں بن سکتا۔ اس لیے انسان ایک وقت میں ایک ہی چیز میں کمال حاصل کر سکتا ہے، لیکن ایک وقت میں ہمہ صفت اکمل موجود ہونا یہ اگر تھا تو خدا اور رسول ﷺ کے بعد صرف علی رضی اللہ عنہ کے لیے۔

اگر مسند علم پر دیکھو تو علی رضی اللہ عنہ سے بڑا کوئی عالم نہیں۔ اگر مصلائے عبادت پر دیکھو تو علی رضی اللہ عنہ سے بڑا کوئی عابد نہیں۔ اگر مزدوری کرتے دیکھو تو علی رضی اللہ عنہ سے زیادہ جفاکش نہیں اور اگر میدان شجاعت میں دیکھو تو علی رضی اللہ عنہ سے بڑا دلیر اور جری کوئی نہیں۔ یہی وہ منزل ہے جہاں کنا پڑتا ہے کہ لباس امکاں میں اگر واجب الوجود کی مرقع کشی ممکن ہے تو صرف علی رضی اللہ عنہ ہی کی ذات ہو سکتی ہے جہاں پیکر امکانی تھا مگر جلوہ وجوبی تھا۔ تبھی تو دنیا نے کبھی عین اللہ کہا کبھی ید اللہ اور کبھی نفس اللہ غرض جس جس پہلو سے دیکھا جائے علی رضی اللہ عنہ جنب اللہ ہی نظر آئیں گے۔


یہ لقب یونہی نہیں مل گئے تھے بلکہ یوں کیوں نہ کہا جائے کہ خیر اثر سور نے طفلی و جوانی میں ہاتھوں کی قوت جانچ کے بتایا کہ علی رضی اللہ عنہ کی طاقت انسانی طاقت سے برتر اور بلند ہے جس



نے ہم کو ید اللہ سمجھنے پر مجبور کر دیا۔ شب معراج نگاہ علیؑ قاب قوسین تک جا کے قدم رسالت ﷺ کے ساتھ لپٹی اور قاب قوسین جانے والے نے پلٹ کے تصدیق کی کہ یا علیؑ بیشک تم سچ کہتے ہو۔ تب دنیا پکار اٹھی عین اللہ۔ شب ہجرت بڑے بڑے قوت والوں کو جان کے خوف سے روتا اور علیؑ کو جان بچ کے تلواروں کے سایہ میں سوتا ہوا دیکھا۔ قدرت نے قرآن کے ذریعہ نفس اللہ کا لقب دیا۔ اللہ کے رسول ﷺ نے جب ہی تو ارشاد فرمایا کہ یا علیؑ اگر میں تیری وہ منزلت بتا دوں جو اللہ کے ہاں ہے تو لوگ تیرے پیروں کی خاک لے جائیں گے۔

علیؑ کے فضائل نہ جانے کس کس نے چھپائے۔ دشمنوں نے دشمنی میں فضائل پر پردہ ڈالا۔ دوست دشمنوں کے ڈر سے زیادہ زبان نہ کھول سکے۔ اللہ کے رسول ﷺ نے مصلحت ایزدی کے پردوں میں فضیلتیں چھپائیں مگر جب اتنا چھپانے پر اتنے نمایاں ہیں تو اگر ظاہر ہو جاتے تو کیا عالم ہوتا۔ سچ کہا تھا جس نے کہا تھا کہ حق خود بلند ہوتا ہے اس کو بلند کیے جانے کی ضرورت نہیں۔ یا علیؑ آپ کی بلندی اور معجز نمائی کا پوچھنا ہی کیا ہر زینہ مرتبہ میں پہلے زینہ سے اتنا بلند کہ جہاں تک دنیا کی رسائی مشکل اسی طرح ہر معجزہ دوسرے معجزہ سے زیادہ حیرت انگیز آنکھیں دل اور دماغ جس کو دیکھ کر سن کر اور پڑھ کر یہ کہنے پر مجبور ہو جاتی ہیں کہ علیؑ مظهر صفات خداوندی ہیں۔ یہی وجہ ہے کہ دنیا نے آپ کو مظهر العجائب الغرائب کے لقب سے پکارا۔ ذرا دیکھو تو سہی کیسی قسمت ہے کیسی تربیت گاہ ہے جو دنیا میں کسی انسان کو نصیب نہیں۔ دنیا میں قدم آتے ہی فاطمہؑ بنت اسد جیسی ماں کی گود ملی جس کو رسول ﷺ خدا نے بھی اپنی ماں کا لقب دیا۔ ابو طالبؑ محافظ رسالت کے سایہ تلے آغوش رسالت ﷺ میں پروان چڑھتے رہے۔ جوں جوں بڑھتے گئے ترقی کی منزلیں اونچی ہوتی گئیں یہاں تک کہ جب بچپن کی حد سے بڑھ کے شباب کی منزل میں قدم رکھا تو اب نہ رسالت ﷺ کا زانو نہ ماں کی گود تھی لیکن اللہ ہی ترقی رسالت ﷺ کی گود سے جو قدم نکالا تو کیا کون بس مختصر یہ ہے کہ مہربوت ﷺ نے قدم مبارک چوم لیے۔ رسالت ﷺ کے کاندھے تھے امامت کا بوجھ تھا۔ بت شکنی ہو رہی تھی۔ اللہ کا مبارک گھر تھا جس میں فاطمہؑ بنت اسد کی گود کا پالا پروان چڑھ رہا تھا۔ آغاز ہو تو ایسا کہ جب آئے تو پہلا قدم اللہ کے خاص گھر میں رکھا اور جب وقت وداع آیا تو شہادت کا شرف اللہ کے گھر میں ملا۔ اس ذات کا کیا کتنا جو رسول پاک ﷺ کے صدقے میں کرامت ہی کرامت ہے

جس کی ذات بذات خود ایک معجزہ ہے جس وقت اس عظیم ہستی کا وجود باوجود عالم مشہود میں آیا اس وقت سے لے کر آج تک علی علیہ السلام کی ذات اقدس سے برابر مسلسل معجزات ظاہر ہو رہے ہیں۔ اول ابو جہل کا اپنا چہرہ جھولے کے نزدیک لانا اور طمانچہ کھانا۔ دوم جھولے میں اڑ رہے کا چیرنا۔ گدا کو رکوع میں انگوٹھی دینا۔ ایک نان کے لیے سائل کو اونٹوں کی قطار بخش دینا۔ جنات سے پیرا علم میں لڑنا اور خیبر کا اکھاڑنا، بربر پہاڑ کا الٹنا، دروازہ خیبر کا پل بنا کر لشکر کا اتارنا، خندق، حنین، صفین کی لڑائیوں کا فتح کرنا، سب مسلمانوں پر ظاہر ہے اور ناقابل انکار مستند واقعات ہیں۔ شہادت کے بعد سے آج تک جو معجزات ہوئے ہیں اور ہو رہے ہیں ان کا بھی کوئی فرد انکار نہیں کر سکتا چنانچہ مرثیہ بن قیس کا مارا جانا، زرگر کا زندہ ہونا۔ مشہور زمانہ صحافی کرا کا کو دل کی بیماری سے نجات دلانا سب پر ظاہر ہیں اور تاقیامت اس ہی طرح بے شمار معجزات ہوتے رہیں گے۔ اس سلسلہ میں مزید بتاتا چلوں کہ ایک روز کا ذکر ہے کہ اللہ کے رسول ﷺ کی خدمت میں حضرت سلمان فارسی رضی اللہ عنہ بیٹھے تھے۔ دوران گفتگو آپ نے اللہ کے رسول ﷺ سے خواہش کی کہ مراتب امیر المومنین علی ابن طالب علیہ السلام ان کچھ دکھائے جائیں اس پر رسول مقبول ﷺ نے حضرت سلمان کو ایک کنجی عطا فرمائی اور ارشاد فرمایا کہ جاؤ فلاں صحرا میں وہاں جو بلندی ہے اس کی مٹی ہٹانا کہ ایک پتھر نمودار ہو گا اور اس کے سرکانے سے ایک دروازہ نظر آئے گا اس کا قفل اس کنجی سے کھول کر اندر جانا۔ مراتب علی رضی اللہ عنہ کو دیکھنا۔ حضرت سلمان رضی اللہ عنہ کہتے ہیں کہ جب میں نے ایسا کیا تو ایک شہر نظر آیا کہ جس کے ہر کوچہ میں ایک مسجد تھی اور ہر مسجد میں ستر محرابیں اور ہر محراب میں جناب امیر علیہ السلام نماز پڑھ رہے تھے۔ یہ عجائب دیکھ کر میں حیران ہوا اور واپس آیا تو یہاں میں نے علی رضی اللہ عنہ کو پھر نماز پڑھتا پایا۔ ایک دفعہ چالیس آدمیوں نے ایک دن ایک وقت میں آپ کی دعوت کر دی حضرت نے سب سے وعدہ وفائی فرمائی۔ آخر الامر ہر شخص نے یہ دعویٰ پیش کیا کہ اس وقت آپ ہمارے یہاں مدعو تھے اور موجود تھے۔ رسول خدا نے کہا علی رضی اللہ عنہ میرے پاس تھے حسین علیہ السلام نے ارشاد فرمایا بابا ہمارے پاس تھے۔ بی بی رضی اللہ عنہا سیدہ نے کہا آپ گھر میں تشریف رکھتے تھے جبریل امین نازل ہوئے آپ نے کہا علی رضی اللہ عنہ آسمان پر خداوند کریم کے مہماندار تھے۔



شوکت علی عابد

## شان علیؑ

### شجاعت اور علیؑ

تمام ملت اسلامیہ اس پر متفق ہے کہ تمام صحابہ کرام میں حضرت علیؑ سب سے زیادہ بہادر تھے۔ حیات طیبہ میں جتنے بھی معرکے حق اور باطل کے درمیان ہوئے۔ سوائے غزوہ تبوک کے تمام معرکوں میں نہ صرف شرکت کی بلکہ آنحضرت ﷺ کے لشکر کے علمبردار رہے۔ ان تمام معرکوں میں لشکر کفار کے نامی گرامی بہادر آپ کے ہاتھوں مارے گئے۔ لشکر کفار کی نصف تعداد آپ کے ہاتھوں قتل ہوئی۔ آپ اس قدر بہادر اور دلیر تھے کہ جب بڑے بڑے بہادروں اور اعلیٰ ہمت مسلمانوں کی ہمتیں جواب دے دیتیں۔ مسلمان پریشان ہو کر ادھر ادھر بھاگتے۔ بڑے بڑے نامی گرامی بہادر کفار کی طاقت سے گھبرا اٹھتے۔ شجاعان اسلام کفار سے عاجز آجاتے۔ دشمن اسلام فتح کے قریب ہوتے لشکر کفار کی لٹا کر چیلنج بن جاتی اس وقت ایک ہی جوان میدان میں گر جتا ہوا لشکر کفار کے سروں پر برستا ہوا آگے بڑھتا۔ کفار کی لٹا کر تلوار کی دھار سے کاٹتا ہوا غرور و تکبر کو خاک میں ملاتا ہوا شکست کو فتح میں بدل کر رکھ دیتا۔

خداوند کریم نے ہادی برحق سرکار دو جہاں ﷺ کو تمام صفات انسانی اکملیت اور انضلیت کے ساتھ عطا کیں تاکہ اس زمین پر وحدانیت کا پرچار رسالت ﷺ کی تبلیغ اور انسانوں کو اپنے کردار اور عملیات سے صحیح راستہ دکھاسکیں۔ خداوند عالم نے اپنے پیارے



حبیب ﷺ کی نصرت، تائید اور مدد کے لیے حضرت علیؑ کو منتخب کیا۔ دربار نبوی ﷺ کی تمام صفات سے حضرت علیؑ آراستہ ہوئے یہی وجہ ہے کہ آپ تمام صفات محمدی ﷺ کے مجسمہ اور آئینہ دار تھے۔ حضرت علیؑ نے اپنی زندگی سے کردار نبوی ﷺ کی مکمل تصویر پیش کی۔ تاکہ آنے والا کوئی یہ نہ کہہ سکے کہ آغوش رسالت ﷺ کے شاہکار میں کسی چیز کی کوئی کمی رہ گئی ہے اور اس شاگردِ رشید میں وہ تمام صفات انسانی جلوہ گر ہیں جو بعد از نبی کائنات کے تمام انسانوں سے بلند اور افضل کہلانے کی مستحق ہیں۔ آپ نبی کے معاون، وصی رسول ﷺ، ولیوں کے ولی، بہادروں کے بہادر، شیروں کے شیر، باب علم لاثانی، سخاوت، سچائی، شرافت، عبادت، امانت، دیانت، ایثار، رحم، تقویٰ، نیکی، عدل، غرض کہ تمام صفات انسانی میں بلند و افضل ہیں۔ صفات انسانی کی ایک خوبی شجاعت ہے۔ ملت سواد اعظم اور ملت امامیہ اس پر متفق ہے کہ آپ ہی شیر خدا ہیں۔ آپ ہی سب سے بڑی شجاعت کے مالک اور بہادر ہیں۔ تاریخ اسلام کے تمام معرکے اس بات کی گواہی دے رہے ہیں کہ کوئی معرکہ ایسا نہیں جس میں تیغ حیدری نے لشکر کفار کو الٹ پلٹ کر نہ رکھ دیا ہو۔ بہادر وہ نہیں جو مال و زر، تخت و تاج کے لیے اپنی قوت کا مظاہرہ کرے۔ بہادر وہ نہیں جس کی تلوار سے مظلوم اور پر امن انسانوں کا خون بہے۔ کسی سیاسی یا ذاتی مفاد کی خاطر قتال کرنا شجاعت نہیں۔ اسلام کی نظر میں ملک و شہر حاصل کرنا اور آبادیوں کو مٹانا بہادری نہیں بلکہ ظلم ہے۔ یہ طاقت ہلا کو خان اور چنگیز خان تو بن سکتی ہے مگر حق کی تلوار نہیں بن سکتی۔ بہادر وہ نہیں جو اپنی طاقت کا مظاہرہ کمزور اور بے بس سے کرے۔ بہادر وہ نہیں جو ہمتوں پر تلوار اٹھائے۔ مظلوموں کا گلا دبائے، حق کی آواز کو مٹائے، بہادر وہ نہیں جو ذاتی انتقام کی آگ میں بستیوں کو اجاڑے، بہادر وہ نہیں جو جوش میں ہوش کھو بیٹھے۔ اسلام کی نظر میں شجاع وہ ہے جو دنیاوی فائدہ سے ہٹ کر ذاتی انتقام سے بلند ہو کر سوچے۔ جس کی شجاعت صرف نیک مقصد کے لیے ہو۔ (سب سے زیادہ نیک مقصد خدا اور اس کے رسول ﷺ کی رضا، دین اسلام کی پاسبانی، حق کی حمایت، باطل کی مخالفت ہے) جو مظلوم کا ساتھی بنے۔ ظالم کا دشمن ہو، خود غرض نہ ہو بلکہ بے غرض ہو۔ جوش ہو مگر ہوش کے ساتھ۔ کمزور کا نگہبان ہو ظالم کے لیے تیز دھار ہو جس کی جنگ فقط اللہ کے نام کے لیے ہو جس میں قتل کرنے والا غازی، قتل ہونے والا شہید بن جائے۔ ان دونوں کے لیے خدا نے آخرت میں جنت اور دنیا میں عزت کی بشارت دی ہے۔ اس نیک اور عظیم مقصد کو سامنے رکھتے ہوئے

اس پر رسول خدا نے عمل کر کے دکھایا ہے۔ حضرت علیؑ کے کارناموں کا جائزہ لیں جو صفحات تاریخ میں سنہری حروف سے لکھے گئے ہیں تو ان کو انسانی عقل پڑھ کر حیران اور دنگ رہ جاتی ہے کہ حضرت علیؑ اس قدر بہادر اور شجاع تھے کہ جو انسانی طاقت سے باہر نظر آتے ہیں۔ معلوم ہوتا ہے کہ ان کی جنگ میں کوئی غیبی طاقت مدد کر رہی ہے ورنہ احد بدر خندق خیر حنین جمل صفین کے میدان آج بھی نعرہ حیدری کے نعروں سے گونج رہے ہیں۔

تاریخ عالم حضرت علیؑ شیر خداؑ کی شجاعت اور بہادری کی مثال پیش کرنے سے قاصر ہے۔ ابتدائے اسلام میں کئی اہم جنگیں ہوئیں اگر ان میں حضرت علیؑ کی شجاعت نہ ہوتی تو شاید اسلام کا خاتمہ احد اور بدر کے میدان میں ہو جاتا۔ تاریخ بتاتی ہے کہ تمام اسلامی معرکوں میں جب کبھی سنگین سے سنگین معرکہ پیش آتا بڑے بڑے نامی گرامی مسلمان پیغمبر اعظم ﷺ کو تنہا چھوڑ کر گھروں کا رخ اختیار کرتے تو ایک جوان ان میدانوں میں ثابت قدم رہا۔ ایک طرف ذوالفقار حیدری لشکر کفار پر برستی تو دوسری طرف آنحضرت ﷺ کی حفاظت کے لیے چمکتی تیغ حیدر کس کس میدان میں نہیں چمکتی۔ جب بدر کے میدان میں لشکر کفار کا مشہور جری جو کئی مسلمانوں کو جام شہادت پلانے کے بعد لشکر اسلام کو للکار للکار کر رہا تھا کہ میری تلوار مسلمانوں کے خون کی پیاسی ہے تو اس وقت کون کام آیا۔ اس وقت آنحضرت ﷺ کی آواز پر لبیک کس نے کہا۔ ایک ہی جوان وہی جوان جس نے شب ہجرت کو اپنی جان کو فدیہ بنایا آگے بڑھا۔ اس جوش کا ہوش سے جواب دیا کہ پل دوپل میں سارا غرور تکبر خاک میں ملا دیا۔ حق اور باطل کا دوسرا معرکہ احد کے میدان میں ہوا۔ بڑے بڑے مسلمانوں کے پیر اکھڑ گئے۔ مگر تیغ حیدری نے صفوں کی صفیں پلٹ ڈالیں۔ کبھی گھمسان میں بڑھ کر حملے کئے۔ کبھی صفوں پر بجلی بن کر ٹوٹ پڑا۔ بڑے بڑے جری اور بہادرں کا کام تمام کیا۔ ہاتھ کی آواز سے احد کا میدان گونج اٹھا۔ کوئی تلوار نہیں ذوالفقار جیسی کوئی جوان نہیں علیؑ جیسا۔ کس قدر مسرور ہیں آنحضرت ﷺ علیؑ کی جنگ سے خندق کا میدان لشکر کفار کا مشہور جری بار بار لشکر اسلام کو للکار رہا ہے۔ مگر اسلامی لشکر میں سکوت کا عالم ہے۔ ہر بار نبی ﷺ کا پیارا اٹھتا ہے اپنے آقا پر قربان ہونے کے لیے۔ تاریخ کو اسی دے رہی ہے کہ کوئی مسلمان عمرو بن عبدود کی للکار کا جواب نہ دے سکا۔ اس قدر فزودہ تھے۔ عمرو سے مقابلہ کرنا تو کیا اس کے مقابلے پر جاتے ہوئے لرز رہے

تھے۔ یہاں کون کام آیا۔ یہاں کس نے شجاعت دکھائی۔ خندق کا میدان گواہی دے رہا ہے وہ صرف حضرت علیؑ ہیں جو آگے بڑھے، مقابلہ ہوا۔ محدثین اور مورخین لکھنے پر مجبور ہو گئے کہ بروز خندق کی ایک ضربت سارے جہان کے اعمال سے افضل ہے۔ عمرو کا قتل ہونا تھا کہ لشکر اسلام میں اللہ اکبر کی صدا گونجی۔ نبی ﷺ نے پکارا میرے پیارے نے لاج رکھ لی۔ اسلام فاتح ہوا۔ باطل خاک میں ملا۔ حضرت نے دعا فرمائی اے خدا آج پورے کفر کا مقابلہ پورے ایمان سے ہے۔

ایک طرف کل کفر ایک طرف کل ایمان۔ ایمان کو فتح، کفر کو شکست ہوئی۔ باطل نہ مانا پھر خیر کے قلعہ کا سہارا لیا۔ یہاں بھی صحابہ روانہ ہوئے۔ مگر فتح نہ کر سکے۔ فتح تو وہی کر سکتا ہے جس کو خدا نے تیغ حیدری دی ہو۔ جس کو صاحب ذوالفقار بنایا ہو۔ آنحضرت ﷺ مسلمانوں کی شکست سے پریشان ہیں۔ ایسے میں علیؑ کی یاد آئی۔ علیؑ کو بلایا اور سب کے سامنے اعلان کر دیا کہ کل میں اس کو علم دوں گا۔ جو اللہ اور اس کے رسول ﷺ کو دوست رکھتا ہے۔ اور اللہ اور اس کا رسول ﷺ بھی اس کو دوست رکھتے ہیں۔ جو کرار ہے، فرار نہیں۔ جو بڑھ بڑھ کر حملہ کرنے والا ہو گا۔ علم دیا۔ ذوالفقار حیدری مرحب و عنتر کو کاٹنے کے لیے آگے بڑھی۔ یہود خوفزدہ ہوئے کہ موسیٰ آگئے۔ آخر فتح اسی کی ہوئی جو نبی کا جانشین ہے۔ جس نے نبی ﷺ سے تمام صفات حاصل کیں۔ جو حق کا پرستار ہے اور نبوت ﷺ کا ورثہ دار ہے۔

محدثین و مورخین گواہی دے رہے ہیں "لافتی الا علی لاسیف الا ذوالفقار" آپ کی شجاعت و بہادری کے واقعات تاریخ اسلام کے صفحات پر بکھرے پڑے ہیں۔ جس سے کسی مسلمان کو انکار کی گنجائش نہیں۔ آپ کی تلوار نے تاریخ اسلام کا رخ موڑ کر رکھ دیا ہے۔ جب حضرت حمزہؓ جنگ احد میں شہید ہوئے تو آنحضرت ﷺ نے آپ کے لیے دعا فرمائی تھی۔ اے خدا اب علیؑ کو مجھ سے نہ چھیننا۔ ہم جب ان تمام غزوات کا مطالعہ کرتے ہیں تو یہ حقیقت سامنے آ جاتی ہے کہ تمام غزوات کی فتح صرف حضرت علیؑ کی تیغ کی وجہ سے ہوئی اور آپ ہی ہمیشہ ثابت قدم رہے۔ بڑے سے بڑے نامی گرامی بہادر کا مقابلہ کرتے ہوئے ذرہ بھر بھی خوف نہ کھاتے اور ایک ہی وار میں ختم کر ڈالتے۔ کئی مرتبہ غزوات میں ایسے مراحل آئے کہ تمام لشکر اسلام لشکر کفار کی لٹکار کا جواب دینے سے بے بس رہا اور بالکل خاموشی اور پست ہمتی چھا جاتی۔ پھر یہی علیؑ



ہمیشہ آگے بڑھتے اور ان کی للکار کا جواب ذوالفقار حیدری سے اس طرح دیتے کہ تمام لشکر اسلام میں خوشی کی لہر دوڑ آتی۔ سرکارِ دو عالم ﷺ نے ہمیشہ آپ کو اپنے لشکر کا علمبردار رکھا اور خدا نے آپ کو وہ قوت عطا کی کہ خیر جیسے قلعہ کو فتح کرنا اور اس کے مضبوط اور آہنی دروازے کو ایک ہاتھ سے اس طرح اٹھا کر پھینک دینا جس کو چالیس پہلوان مل کر کھولا کرتے تھے یہ سب کچھ غیبی طاقت ہے جو خدا نے حق کے ساتھ اس مرد کو عطا کی۔ احد کا میدان گواہی دے رہا ہے کہ آج ہی کے دن علیؑ صاحبِ ذوالفقار ہوئے۔ خندق کا میدان گواہی دے رہا ہے کہ آپ کی ایک ضربت تمام جہان کے اعمال سے افضل ہے۔ آپ کی شجاعت اور بہادری کے سامنے نہ صرف بڑے بڑے کفار بے بس نظر آتے ہیں بلکہ چودہ سو سال گزرنے کے باوجود جب بھی کوئی نام علیؑ لیتا ہے، نعرہ حیدری کی آواز میدان میں جب گونجتی ہے تو پست ہمتوں میں ہمت، شکست فتح میں بدل جاتی ہے۔ خداوند کریم نے اس نام میں وہ طاقت عطا کی ہے وہ قوت بخشی ہے کہ اس کا نام لینے والا اس کا دامن پکڑ کر مرد مانگنے والا کبھی ناکام اور مایوس نہیں ہوتا۔ ہمیشہ فتح مند اور کامیاب ہوتا ہے۔ شجاعت علیؑ عقلی اعتبار سے بالاتر ہے۔ ایسا معلوم ہوتا ہے کہ جب کفار لشکر اسلام پر غالب آنے کو ہوتے، علیؑ میدان میں جاتے اور کفار کے بے شمار لوگوں پر تن تھا حملہ کرتے۔ صفوں کو الٹ پلٹ کر رکھ دیتے۔ کثیر تعداد کو چیرتے ہوئے آگے بڑھتے اس وقت یقیناً خداوند کریم اپنے فرشتوں کے ذریعہ آپ کی حفاظت کرتا رہا۔ ورنہ لشکر کفار میں ایسے ایسے نامی گرامی بہادروں کا مقابلہ کرنا جن کی طاقت اور شجاعت کے ڈنگے سارے عربستان میں بجتے تھے اور پھر کفار کی نصف تعداد کو قتل کرنا یہ کوئی معمولی کام نہیں اور نہ ہی دنیا کی کوئی تاریخ ایسی شجاعت اور بہادری کی مثال پیش کر سکتی ہے۔ یہ سب کچھ اس لعابِ دہن کی طاقت ہے، اس آغوش کی تربیت کا نتیجہ ہے جو دربارِ نبوی ﷺ سے براہِ راست جناب امیرؑ کو حاصل ہوئیں۔ جناب امیرؑ شیرِ خدا و صی رسول ﷺ، امامِ المستقین فخرِ اولیاء، صاحبِ ذوالفقار، حیدرِ کرار، علی مرتضیٰ، مشکل کشا، دامنِ نجات، شفاعت کے مددگار، امامت کے تاجدار، نبوت کے رازدار، لشکر کے علمبردار، میدان سے غیر فرار، کوثر کے مختار، محشر کے نائب تاجدار، رسالت کے شاہکار، مکہ کے میزبان، مدینہ کے نگہبان، اسلام کا سالار، ایمان کا جانثار، آقائے دو جہاں کا غلام، بروزِ احد کی جنگ کے لیے فرماتے ہیں، اس روز سولہ زخم ایسے لگے کہ میں گرنے کے قریب ہوتا تھا مگر ایک خوشبودار جھونکا ہر بار مجھے گرنے سے سنبھال

لیتا۔ جب میں نے یہ واقعہ اپنے آقا آنحضرت ﷺ ختمی مرتبت کو سنایا تو آپ نے فرمایا ”اے علیؑ خدا تیری آنکھوں کو ٹھنڈک عطا فرمائے“ تجھے برکت دے“ یہ حضرت جبرئیل تھے۔“

خداوند کریم نے جناب امیر کو صفات محمدی ﷺ کا مجسم بنایا۔ تمام انسانی صفات اکملیت اور افضلیت کے ساتھ عطا کیں تاکہ کوئی بشر آپ کا ہمسرنہ ہو۔ ان صفات میں شجاعت کا جب تجزیہ کیا گیا تو پتہ چلا کہ سب سے بہادر اور شجاع تاریخ اسلام میں اگر کوئی ہستی ہے تو وہ شیر خدا حضرت علیؑ ہی ہے۔ آپ کو شجاعت اور بہادری کے عوض کبھی بارگاہ الہی نے صاحب ذوالفقار بنایا۔ کبھی آپ کی ایک ضربت تمام امت کے اعمال سے افضل قرار دی۔ کبھی آپ کو اپنا دوست بنایا کبھی آپ کو بڑھ بڑھ کر حملہ کرنے والا اور غیر فرار قرار دیا۔ کبھی حیدر کرار کہا کبھی ذوالفقار کہا کبھی شیر خدا کہا کبھی سیف اللہ کا لقب ملا، کبھی جرار بنایا۔

یہی وجہ ہے کہ مسلم اور غیر مسلم تمام مورخین نے آپ کی شجاعت اور بہادری کا اعتراف کرتے ہوئے اپنی اپنی کتابوں میں آپ کے کارنامے سنہری حروف سے لکھے ہیں۔ مصعبؓ فرماتے ہیں کہ حضرت علیؑ لڑائیوں میں بہت ہوشیار تھے۔ اس کی گھاتیں خوب جانتے تھے۔ ناممکن تھا کہ کوئی آپ پر چوٹ لگا سکے۔ آپ کی زرہ صرف آگے کے لیے تھی۔ پشت کے لیے نہ تھی۔ لوگوں نے پوچھا کہ آپ اس بات سے نہیں ڈرتے کہ آپ کا کوئی دشمن پیچھے سے آئے۔ آپ نے فرمایا میں اپنے دشمن کو پیچھے سے آنے دوں، خدا مجھے اس دن کے لیے زندہ نہ رکھے۔“ امام احمد بن حنبل نے الفضا کل میں شہداد بن ہار سے روایت کی ہے کہ رسول خدا ﷺ کی خدمت میں یمن کا وفد آیا۔ آپ نے فرمایا نماز قائم کرو ورنہ تمہارے پاس ایک ایسے آدمی کو بھیجوں گا جو تم سے لڑائی لڑے گا اور تمہاری اولاد کو قید کرے گا، وہ میرے نفس کے مانند ہو گا پھر آپ نے حضرت علیؑ کی طرف اشارہ کیا۔

کفار پر آپ کی شجاعت اور بہادری کا اس قدر خوف اور رعب طاری تھا کہ آپ کا نام سنتے ہی خوف سے کانپنے لگتے اور میدان جنگ سے راہ فرار اختیار کرتے۔ مناقب آل ابی طالب میں تحریر ہے کہ جب علیؑ مشرکین پر حملہ کرتے تو وہ پہاڑوں کی طرف دوڑ جاتے اور جب قریش آپ کو جنگ میں دیکھتے تو کانپنے لگ جاتے۔ ایک جنگ کے موقع پر ایک شخص

نے حضرت علیؑ کو دیکھا تو لشکر سے بھاگ نکلا اور کہا کہ موت کا فرشتہ اس طرف ہوتا ہے جدھر علیؑ ہوتے ہیں۔ حدیث خیبر میں رسول خدا ﷺ نے آپ کا نام بار بار حملہ کرنے والوں اور نہ بھاگنے والوں میں رکھا۔ رسالت ماب ﷺ آپ کا نام لے کر کفار کو ڈرایا کرتے تھے۔ عمرو بن عاص معاویہ کے پاس آیا اور کہا کہ تمہیں بشارت ہو کہ شیر مارا گیا۔ جس کے ہاتھ عراق تک پھیلے ہوئے تھے۔

جنابہ سیدہؑ فرماتی ہیں۔

”جب کبھی شیطان نے سراٹھایا یا مشرکوں کی شرارت کے اژدھے نے منہ کھولا تو آنحضرت ﷺ اپنے بھائی علیؑ ہی کو بلا تے اور ان بلاؤں کے منہ میں بھیجتے۔ اس بہادر علیؑ کی شان یہ ہے کہ وہ اس وقت تک نہ پلٹتے جب تک اپنے پیروں تلے ان بلاؤں کے سر نہ کچل دے اور فتنہ کی آگ نہ بجھا دے۔“ مشہور عالم اپنی تصنیف حماۃ الاسلام میں تحریر کرتے ہیں کہ ”شاہان روم اپنے محلوں میں اور عبادت گاہوں میں آپ کی تصویر بناتے تھے اور لشکر کے سردار آپ کے نام مبارک کو تلوار پر کندہ کراتے اس کو اپنے لیے خیر اور فتح و نصرت کا سبب سمجھتے تھے۔“ غیر مسلم مورخین نے حضرت علیؑ کی شجاعت کو تسلیم کیا ہے۔ یورپ کے مشہور عالم مسٹر کارلائل جناب امیر کی بہادری کے لیے لکھتے ہیں۔ ”وہ صاحب اخلاق و محبت سے بھرپور اور ایسا بہادر شخص تھا جن کی آگ کی ایسی تیز و تند جرات کے سامنے کوئی چیز نہیں ٹھہر سکتی تھی۔ اس شخص کی طبیعت میں کچھ عجیب طور کی جوانمردی تھی شیر سا تو بہادر تھا۔“

تاریخ اسلام نے بے شمار شجاع پیدا کیے۔ مسلمانوں میں بڑے بڑے بہادر اور دلیر بھی پیدا ہوئے جن پر مسلمان بجا طور پر فخر کر سکتے ہیں لیکن حضرت علیؑ کی شجاعت ان سب کے مقابلے میں بلند و بالا ہے۔ ایک تو سب سے بڑی بات کہ اپنے سے کمزور پر کبھی ہاتھ نہیں اٹھایا اور آپ کی تلوار حق خدا اور اس کے رسول کے نام پر اٹھی جس میں قطعی طور پر ذاتی اغراض شامل نہیں تھیں۔ آپ کی تمام جنگیں صرف اور صرف رضائلی کے مطابق ہیں۔ ایک مرتبہ ایک جنگ میں آپ مشرک کے سینے پر سوار تھے۔ چاہتے تھے کہ اس کا کام تمام کر دیں مگر اس بد بخت نے آپ کے رخ مبارک پر تھوکا تو آپ فوراً اس کے سینے سے اتر آئے۔ بشری تقاضا تو کچھ اور تھا۔ اس موقع پر کوئی بھی بڑے سے بڑا بہادر ہوتا تو اس وقت اس مشرک کو ایک دفعہ کی جگہ دو مرتبہ مارنا مگر آپ اس کے سینے سے نیچے اتر آئے اس مشرک



نے دریافت کیا۔ اے علیؑ میں تمہاری زد میں تھا اور پھر میں نے تھوکا۔ تمہیں تو طیش میں آکر جلد ہی میرا کام تمام کرنا چاہیے تھا مگر آپ نے قتل نہیں کیا۔ جناب امیرؑ نے فرمایا پہلے میں تجھے صرف خدا کے نام پر ہی قتل کرنا چاہتا تھا مگر تو نے مجھ پر تھوکا ہے اگر میں اس وقت تجھے قتل کر دیتا تو اس قتل میں میرا نفس بھی شامل ہوتا یعنی میرا طیش و غصہ بھی شامل ہوتا۔ اس واقعہ سے پتہ چلتا ہے کہ آپ کی کوئی جنگ ایسی نہیں ہے جس میں ذاتی نفس شامل ہو۔ آپ کی شجاعت صرف اور صرف اسلام کی سربلندی کے لیے تھی اور آپ کبھی بھی کسی سے ذرا بھر بھی خوف زدہ نہیں ہوتے اور نہ کبھی گھبراتے تھے۔ آپ کی شجاعت میں ایک شان تھی۔ حق کی آواز تھی۔ غزوات آنحضرت ﷺ کا مطالعہ کرنے کے بعد یہ پتہ چلتا ہے اگر ان غزوات میں تیغ حیدری نہ ہوتی تو شاید مسلمانوں کی پہلی ہی جنگ میں ناکامی اور شکست کا سامنا کرنا پڑتا اسلام کا نام لینے والا بھی کوئی نہ ہوتا۔ اس کا مقصد یہ نہیں کہ حضرت ابوطالبؑ کا ایثار، جناب بی بی خدیجہؑ کی خدمات اور دیگر اصحابہ کرام کی خدمات اہم نہ تھیں۔ لیکن چونکہ تیغ حیدری نے اسلام کا بول بالا کیا اس لیے اسلام کے دائرے میں ہر طرف شجاعت حیدری نمایاں نظر آتی ہے۔ آپ نے کسی جنگ سے منہ نہیں موڑا عربستان کی کسی ماں نے ایسا بیٹا پیدا ہی نہیں کیا جو علیؑ کو زیر کر سکے۔ کوئی جنگ ایسی نظر نہیں آتی جس میں حضرت علیؑ کو شکست کا سامنا کرنا پڑا ہو۔ یہ سب کچھ اس لیے ہے کہ علیؑ کی جنگ مال و دولت، تخت و تاج اور ذاتی خود غرضی سے پاک تھی۔ جس کی تلوار حق کا پرچار، واحدانیت کو پھیلانے اور رسالت کی تبلیغ کے لیے اٹھی جس نے قدم قدم پر رسول خدا ﷺ کا ساتھ دے کر یہ ثابت کر دیا کہ جو کچھ اہل قریش کے سامنے وعدہ کیا تھا وہ ہنسی کے قابل نہیں تھا۔ بلکہ زمانے نے دیکھ لیا کہ علیؑ ہی ہر میدان میں ہر مقام پر ثابت قدم رہے۔ آنحضرت ﷺ سرکار دو جہاں نے اپنا علم، لشکر اسلام کا علم، دنیا اور آخرت کا علمبردار حضرت علیؑ کو منتخب کیا اور آپ نے بھی اس علمبرداری کا حق ادا کر دکھایا۔ ناممکن کو ممکن کر دکھایا۔ جب لشکر اسلام مایوس اور بد دل ہوا اس وقت ذوالفقار حیدری نے مسلمانوں کی شکست کو فتح میں بدل دیا۔ تاریخ اسلام آپ کی مثال پیش کرنے سے قاصر ہے۔ علیؑ کی تیغ تنہا نہیں ہے اس کے ساتھ خدا اور اس کے رسول ﷺ کی تائید اور مدد ہے اور پھر جب کسی بندے پر آقائے دو جہان کی نظر ہو جائے پھر کون اسے شکست دے سکتا ہے۔ واقعی حضرت علیؑ نے اپنی شاگردی کا حق ادا کر دیا۔ اپنے استاد کا اپنے پیر کا نام

اس طرح زندہ کر دکھایا کہ روز قیامت تک اسے مٹانے والے خود مٹتے رہیں گے۔ مگر نام محمد ﷺ کوئی نہ مٹا سکے گا۔ جہاں جہاں نام محمد ﷺ لیا جائے گا وہاں وہاں علیؑ بھی لیا جائے گا۔ کیونکہ علیؑ واحد ہستی ہیں جو آپ سے کبھی جدا نہیں ہوتے۔ خداوند کریم نے سرکار دو جہاں کی مدد اور تائید و حمایت جناب علیؑ سے کی ہے۔ اگر اب بھی کوئی شجاعت علیؑ کو تسلیم نہ کرے اور بغض علیؑ میں اندھا ہو کر آپ کے مقابلہ پر کسی کو پیش کرے تو اس نے علیؑ سے مقابلہ نہیں کیا بلکہ سرکار دو جہاں سے مقابلہ کیا ہے۔ کیونکہ بار بار ختمی المرتبت کا فرمانا کہ علیؑ مجھ سے ہے اور میں علیؑ سے ہوں۔ اس لیے جہاں نام مصطفیٰ ہو گا، وہاں نام حیدر کرار ہو گا۔ اس جہان میں بھی ایک رہے اور دوسرے جہان میں بھی ایک رہیں گے۔ اس لیے لشکر اسلام کا علم آپ کے ہاتھوں میں دیا کہ وہ جانتے تھے کہ اسلام کی قیادت کے لیے سب سے زیادہ موزوں حضرت علیؑ ہیں اور ہر مقام پر علیؑ نے اس علم کی لاج رکھی۔ ہر مقام پر جناب امیر علیؑ کو اپنا علم بخشا۔ یہ وہ فضیلت ہے جو ہمیں کسی بھی صحابی میں نظر نہیں آتی۔ محدثین و مورخین اسلام استیعاب، ریاض النفرہ، اصابہ، اسد الغابہ، طبقات ابن سعد اپنی اپنی کتابوں میں لکھتے ہیں۔ علماء نے اس پر اتفاق کیا ہے کہ حضرت علیؑ نے دونوں قبلہ (بیت القدس اور خانہ کعبہ) کی طرف نماز پڑھی۔ ہجرت فرمائی ہر معرکہ میں شریک رہے۔ بدر، احد، خندق و خیبر میں بڑی بڑی آزمائشیں جھیلیں۔ ان معرکوں پر پیغمبر ﷺ کو دوسروں کی مدد سے بے نیاز کیا۔ بڑی عزت و شرف کے درجے پر فائز ہوئے۔ اکثر معرکوں میں پیغمبر ﷺ کے لشکر کے علمبردار آپ رہے۔“

آپ کے علمبردار ہونے کی روایت استیعاب، ریاض النفرہ اور ازالۃ الحفایں میں اس طرح بیان کی ہے۔ علیؑ کی چار خصوصیات ایسی ہیں جو کسی کو نصیب نہ ہوئیں۔ آپ اہل عرب و عجم دونوں میں پہلے وہ شخص ہیں جس نے پیغمبر ﷺ کے ساتھ نماز پڑھی ہر جنگ میں لشکر علم آپ کے ہاتھوں میں رہا۔ پیغمبر ﷺ کو کبھی تنہا چھوڑ کر نہیں بھاگے اور پیغمبر ﷺ کو غسل و کفن دیا اور قبر میں اتارا۔

محدثین و مورخین کے اقوال سے ظاہر ہوتا ہے کہ آپ نہ صرف لشکر اسلام کے علمبردار ہیں۔ بلکہ تمام غزوات میں فتح آپ ہی کی وجہ سے ہوئی اور ہمیشہ علم اس فرد کو دیا جاتا ہے جو سب سے زیادہ بہادر اور ثابت قدم ہو ایسا نہیں کہ کسی بھگوڑے یا بزدل کو علمبردار

بنادیا جاتا تو پتہ چلتا کہ روز بدر میں نہ تو رسول ﷺ خدا کا کوئی مددگار ہوتا اور اسلام ہمیشہ کے لیے ختم ہو کر رہ جاتا ہے۔ یہ حقیقت تسلیم شدہ ہے کہ حضرت علیؑ کی ثابت قدمی اور شجاعت اگر تاریخ کے صفحات سے نکال دی جائیں تو پھر تاریخ اسلام میں سوائے تخت و تاج کی جنگ کے کچھ نہیں بچتا۔ خدائے بزرگ و برتر نے مکمل طور پر جناب امیر کو صفات نبوی ﷺ کا مجسم بنا کر پیش کیا تاکہ بعد از نبی اگر کوئی بھٹک جائے، اسلام کے ارکان میں غفلت سے کام لے تو در علیؑ پر آجاؤ تاکہ تمہیں وہی سیدھی راہ پر لے چلیں۔ جس راہ پر سرکار دو جہاں نے اپنی زندگی پیش کی۔ آپ تاریخ کا مطالعہ کریں کسی صفت میں بھی نبی ﷺ اور علیؑ کو جدا نہیں پائیں گے۔ تاریخ اسلام میں شجاعت علیؑ کی داستانیں بکھری پڑی ہیں۔ جس کا نام ہی فتح کی علامت ہے جس کا نعرہ لگتے ہی دشمنوں کے دل کانپ اٹھتے ہیں۔ یہ وہ نام جس کا نام لیے بغیر بھکاری کو بھیک نہیں ملتی ولی کو ولایت نہیں ملتی، قطب کو عزت نہیں ملتی، درویش کو درگاہ نہیں ملتی۔ یہ نام ہی ہر مقام پر، ہر منزل پر فتح و کامرانی کی نشانی بن چکا ہے۔ جو حیدر کرار بھی ہے۔ صاحب ذوالفقار بھی ہے۔ باب علم لاہوتی ہے۔ نفس رسول اللہ بھی ہے۔ ابوالحسن بھی ابوتراب بھی ہے، خدمت گار بھی ہے، بندہ وصی رسول ﷺ بھی ہے، اللہ کا ولی ہے، اول الائمہ بھی، پدر شبیر و شہر بھی ہے۔ بتول کی عظمت بھی ہے۔ مومنوں کا امیر بھی ہے متقیوں کا امام ہے جو کہ پنجتن پاک کی شان ہے۔ بارہ اماموں کی جان ہے جو کہ محمد ﷺ پہ قربان ہے۔ دین محمد کی جان ہے۔ کسی نے سچ کہا ہے۔

اسلام کے دامن میں اور اس کے سوا کیا ہے  
اک ضرب ید اللہ اک سجدہ شبیری

## جنگ بدر

آنحضرت ﷺ اور آپ کے ساتھیوں نے کفار مکہ سے تنگ آکر مدینہ کی طرف ہجرت فرمائی۔ جہاں مسلمان خدا کی عبادت اور تبلیغ کے فرائض آزادانہ طور پر انجام دیتے۔ مگر اہل قریش کی اسلام سے دشمنی اور بغض دلوں سے نہ گیا۔ انہیں اپنی تعداد اور مال و زر پر بڑا گھمنڈ تھا اور دل میں خوف بھی تھا کہ کہیں مسلمان مدینہ پہنچ کر ایک بڑی طاقت بن کر ہم پر حملہ نہ کر دیں۔ مدینہ پہنچنے کے بعد اہل کفار اور مسلمانوں کے درمیان کئی معرکے ہوئے۔ جس کی پہلی کڑی جنگ بدر ہے۔ جہاں حق اور باطل کا عظیم معرکہ ہوا۔ یہاں یہ بتا دینا بھی ضروری ہے کہ مسلمانوں کی جنگ نہ مال و دولت کے لیے تھی نہ تخت و تاج کے لیے تھی بلکہ



مسلمانوں کا پہلا مقصد اپنی حفاظت اور امن و سلامتی تھا۔ اہل قریش کو اپنی طاقت پر بڑا ناز تھا۔ ابو جہل جو دشمنان اسلام میں اپنا کوئی ثانی نہیں رکھتا ایک ہزار کا لشکر معہ جنگی ساز و سامان کے ساتھ مدینہ پر حملہ کرنے کے خواب دیکھ رہا تھا۔ ادھر ختمی مرتبت نے اپنے ۳۱۳ جاٹار لیے اور بدر کے میدان میں حق اور باطل کی فوجیں آمنے سامنے آئیں۔ لشکر کفار میں بڑے بڑے نامی گرامی بہادر اور ماہر حرب تھے جن کی طاقت اور حرب کا چرچا عام تھا۔ دولت کی فراوانی تھی مکمل سامان تھا۔ دوسری طرف مسلمانوں میں ساز و سامان کی بھی کمی تھی۔ لشکر کفار کی کثرت اور مسلمانوں کی قلت کو دیکھ کر یہ معلوم ہوتا تھا کہ کفار آج مسلمانوں کو ہمیشہ ہمیشہ کے لیے ختم کر دیں گے۔ کفار کے پاس ہر وہ شے موجود تھی جس پر وہ نازاں تھے۔ ۲ھ تاریخ اسلام کا اہم باب ہے۔ حق اور باطل کے درمیان پہلا معرکہ ہوا۔ اہل مکہ کے نامی گرامی جوان جن کی شجاعت اور بہادری کا ڈنکا سارے عربستان میں بجتا تھا۔ اپنی طاقت اور غرور کے نشے میں مکہ کے تین ماہر حرب جنہیں اپنی قوت بازو اور شمشیر زنی پر مکمل اعتماد تھا۔ اپنی صفوں سے باہر آئے۔ پہلا جری شیبہ دو سرا عتبہ تیسرا ولید جو اپنے وقت کے نامور بہادر تھے۔ لشکر اسلام کی طرف رخ کر کے لٹکارا جنہیں دیکھ کر ختمی مرتبت رضی اللہ عنہ نے ارشاد فرمایا کہ مکہ نے اپنے کلیجہ کے ٹکڑوں کو سامنے ڈال دیا ہے۔ دستور عرب یہی تھا کہ ابتداء ہی میں طرفین کی یہی کوشش ہوتی کہ اپنے حریف کے نامی گرامی بہادروں کو ختم کر دیا جائے تاکہ حریف کے پیر میدان سے اکھڑ جائیں۔ اس لیے اہل مکہ نے اپنے تین ایسے ماہرین حرب کو روانہ کیا تاکہ پہلے ہی حملہ میں مسلمانوں کے ہوش اڑا دیئے جائیں۔ لشکر اسلام سے ان تینوں کے مقابلہ کے لیے معاذ معوذ اور عوف انصاری نکلے مگر ان تینوں نے جن کی گردنیں غرور سے تنی ہوئی تھیں جو اپنی طاقت پر اس قدر نازاں تھے کہ انہوں نے ان تینوں سے لڑنے سے انکار کر دیا کہ یہ ہمارے حسب نسب کے نہیں اس لیے ہمارے مقابلے کے جوانوں کو بھیجو۔ تینوں واپس آئے اور آنحضرت صلی اللہ علیہ وسلم نے ۳۱۳ جاٹاروں پر نظر دوڑائی۔ ان غرور اور طاقت کے نشے میں چور جوانوں کے لیے تین بنی ہاشم کا انتخاب کیا۔ عبیدہ بن الحارث بن مطلب، حمزہ بن عبد المطلب اور علی ابن ابی طالب کو حکم دیا کہ مقابلہ میں جاؤ۔ ادھر ابو جہل کا خاندان، ادھر بنی ہاشم کے لخت جگر ہیں۔ شیبہ کا مقابلہ عبیدہ رضی اللہ عنہ سے عتبہ کا حضرت حمزہ رضی اللہ عنہ سے اور ولید بن عتبہ جو دلیروں کا دلیر اور ماہر حرب تھا۔ اس کا مقابلہ علی ابن ابی طالب سے ہوا۔ مقابلہ کے لیے یہ جوان قریش کو پسند آئے اور عمریں بھی سب کی تقریباً ایک جیسی

تھیں۔ بدر کا میدان تلواروں کی آواز سے گونج اٹھا۔ علی رضی اللہ عنہ نے ولید کو پہلے وار کا موقع دیا مگر اس نے موقعہ کھویا۔ علی رضی اللہ عنہ بڑھے وار کیا تن سے ولید کا بازو جدا کیا۔ دوسرا وار کیا، ولید کا کام تمام کیا۔ ادھر حضرت حمزہ رضی اللہ عنہ گئے۔ ادھر علی رضی اللہ عنہ جھپٹے عتبہ پر وار چلا عتبہ مارا گیا باقی شیبہ بچا۔ اس کا بھی پل میں صفایا کیا۔ تیوں کے مرتے ہی لشکر کفار میں کھرام مچا۔ حوصلے خطا ہو گئے ابو جہل کی سیاست ناکام ہوئی۔ جب انہوں نے دیکھا کہ پل ہی پل میں ہمارے نامی گرامی بہادروں کو انہوں نے لے لیا تو ایسے میں فوج میں بے اطمینانی کی فضا پھیلنے لگی۔ ضربت حیدری نے ایسا کام دکھایا کہ ساری بہادری دھری کی دھری رہ گئی۔ اگر یہ بنی ہاشم پہلے حملہ میں کام آجاتے تو یقیناً اسلام مغلوب ہو کر رہ جاتا۔

علی رضی اللہ عنہ اپنے شکار کے لیے اپنی صفوں سے پھر باہر آئے۔ مگر ہمت کہاں رہی ان کافروں کی۔ قریش کے ببعہ ابن عدی کی غیرت نے جوش مارا۔ باہر آیا۔ مقابلہ تیغ حیدری سے تھا ایک بار پھر بدر کے میدان میں حیدر کی تیغ چمکی۔ بجلی کی مانند اس پر ایسی گری کہ پھر اٹھ نہ سکا۔ اب عبد اللہ بن منذر کی قضا میدان میں آئی۔ بڑے جوش میں ابو جہل کی زرہ پہن کر آیا مگر ابھی عربستان کی ماں نے کوئی بچہ ایسا جنا ہی نہ تھا جو علی رضی اللہ عنہ کو زیر کر سکتا۔ اس کا بھی انجام ان جیسا ہی ہوا، جو پہلوں کا ہوا۔ ابو جہل کے مشہور جری بہادر ایک ایک کر کے مارے گئے۔ اس نے لشکر کو پکارا اس طرح تو علی رضی اللہ عنہ کی تیغ سب کو مار ڈالے گی۔ سب مل کر حملہ کر کے مسلمانوں کو ہلا دو۔ مگر ابو جہل ہوش میں نہ تھا۔ اسے معلوم نہ تھا کہ سردار انبیاء کی رحمت ہے وہ جانتا نہ تھا بدر کا علمبردار علی رضی اللہ عنہ ابن ابی طالب رضی اللہ عنہ ہے۔ علی رضی اللہ عنہ کی تیغ اب تک چن چن کر کفار کو جہنم رسید کر رہی تھی۔ یکایک لشکر کفار ٹوٹ پڑا ادھر علی رضی اللہ عنہ کی تیغ چمکی لہراتی ہوئی بل کھاتی ہوئی کفار کے سر پر بجلی بن کر گرنے لگی۔ کبھی ادھر کبھی ادھر۔ کبھی آگے کبھی پیچھے۔ چاروں طرف سے کفار کو بھگانے لگی جو سامنے آیا وہ جان سلامت لے کر نہ گیا۔ بہتوں نے سامنے آکر اپنی جان گنوائی لشکر کفار میں خوف پیدا ہوا۔ یہ تلوار ہے یا آسمانی بلا ہے۔ جہاں پڑتی ہے۔ چیرتی کاٹتی آگے بڑھتی جاتی ہے۔ اب تو کفار اس قدر خوفزدہ ہوئے کہ مقابلہ کی ہمتیں جواب دینے لگیں اور گھروں کا رخ کیا۔ پل ہی پل میں کفار کے خون سے بدر کی زمین لال ہو گئی۔ ایسے میں حنظلہ ابو سفیان آگے بڑھا۔ ایسی ضربت سر پر لگی کہ آنکھیں باہر آ گئیں۔ اب تو جو باقی بچے تھے ان کی ہمتیں بھی جواب دے گئیں۔ اور بھاگتے بھاگتے یہ کہہ گئے کہ ہم پھر آئندہ سال آئیں گے۔ اس جنگ کی خوبی یہ تھی کہ اس

میں تیغ علیؑ نے ان کا حساب اچھی طرح لیا جو مکہ میں آنحضرت کو تکلیف دیا کرتے تھے۔ کفار اپنی لاشیں چھوڑ کر بھاگ گئے۔ آنحضرت ﷺ کو خوشخبری سنائی گئی کہ فتح نے قدم چوئے۔ اللہ کے رسول کس قدر مسرور ہیں اس کا کوئی اندازہ نہیں لگایا جاسکتا۔ اس جنگ میں ۷۰ کے قریب مشرکین مارے گئے۔ جن میں سے ۳۲ کے قریب صرف علیؑ نے قتل کئے۔ بعض مورخین نے ان کے نام بھی اپنی کتابوں میں تحریر کئے ہیں جو حضرت علیؑ کے ہاتھوں مارے گئے۔ جنگ بدر کا میدان گواہی دے رہا ہے کہ فتح علیؑ کی شجاعت کی وجہ سے ہوئی جنہوں نے نصف سے زیادہ کفار کو ٹھکانے لگایا۔

لافتی الاعلیٰ لاسیف الاذوالفقار

## جنگ احد

بدر کی شکست نے اور اہل قریش کے نامی گرامی جوانوں اور بہادروں کے مرجانے سے مکہ میں کھرام مچ گیا۔ ایک سال تک مکمل طور پر اس کا انتظام کیا گیا کہ ہم اس مرتبہ اس انداز سے تیاری کریں گے کہ مسلمانوں کو ہمیشہ ہمیشہ کے لیے ختم کر ڈالیں گے۔ بدر کی جنگ میں اہل مکہ کا ابو جہل جیسا نامی گرامی سردار مارا گیا۔ لشکر کی قیادت ابوسفیان اور اس کی بیوی ہندہ کے ہاتھوں آئی یہ بھی اسلام اور آنحضرت کی دشمنی میں اپنا ثانی نہیں رکھتی تھی۔ انہوں نے قریش کے جوانوں کی ہمت ابھارنے اور انہیں مقابلہ پر آمادہ کرنے میں کوئی کسر نہ چھوڑی۔ بڑے بڑے تجارتی قافلے اس غرض سے روانہ کئے۔ کافی مال و دولت اس جنگ کے لیے اکٹھا کیا۔ حرب و ضرب کا مکمل سامان مہیا کیا گیا۔ بدر کی شکست نے جو مکہ میں صف ماتم بچھائی تھی۔ اس کا مداوا اب صرف ان کا انتقام ہی ٹھنڈا کر سکتا تھا۔ اس جنگ میں ہندہ کی کارروائیاں بھی خاص ہیں۔ اس نے اس جنگ میں ان کی ہمتوں کو ابھارا۔ ابوسفیان اس جنگ میں نہ صرف اپنی مکمل طاقت کا مظاہرہ کرنا چاہتا تھا بلکہ اپنی سیاست اور ہندہ کی چالاکی سے ہر ممکن طریقہ سے فتح کا خواہش مند تھا۔ باطل آج پھر اپنی طاقت اور کثرت تعداد سامان حرب پر نازاں مدینہ کو یہ وبالا کرنے کے لیے روانہ ہوا۔ ابوسفیان نے تین ہزار کی فوج لی اور ہندہ نے چند خوبصورت عورتوں کو ساتھ لیا تاکہ قریش کے جوان انہیں دیکھ کر میدان جنگ میں ثابت قدم رہیں۔ آقائے دو جہاں اپنے ایک ہزار جانثاروں کے ساتھ مدینہ سے باہر آئے مگر تین سو منافقین نے ساتھ چھوڑ دیا۔ اب سات سو جانثاروں کا مقابلہ تین ہزار سے ہوتا ہے۔ آنحضرت نے خطرات کے پیش نظر کوہ احد کو اپنی پشت پر رکھا۔ اپنی مختصر جماعت کو



کئی حصوں میں تقسیم کیا۔ ہر ایک کا الگ الگ سردار مقرر کیا۔ فوج کی سالاری کا علم جناب علیؑ مرتضیٰ کو عطا کیا۔ ادھر ابو سفیان نے نہایت تدبیر سے اپنی فوج کو تقسیم کیا۔ آنحضرت کا خیال تھا کہ گھاٹی کی پشت سے کفار حملہ نہ کر دیں اس لیے انہوں نے عبداللہ بن جبر کی ماتحتی میں پچاس تیر اندازوں کا دستہ دیا اور سختی سے آپؐ نے حکم دیا کہ اس گھاٹی کو نہیں چھوڑنا ہے۔ چاہے جنگ کا نقشہ کچھ بھی ہو مگر تمہیں یہاں سے ہلنا نہیں۔ اگر تم دیکھو کہ ہم فتح کے قریب ہیں اور دشمنوں کو مکہ تک بھگا لے جا رہے ہیں اس وقت بھی تم گھاٹی نہ چھوڑنا غرض کہ اس گھاٹی کے لیے آنحضرت ﷺ نے سختی سے تاکید فرمائی بلکہ جنگ کی شکست اور فتح اس عہد و پیاں پر ہے۔

دونوں طرف کی فوجیں آمنے سامنے ہوئیں باطل اپنی قوت اور طاقت کے نشے میں اسلام کو مٹانے کے لیے بڑھا۔ حق جام شہادت کو پانے کے لیے نکلا۔ ۳۷ھ کے میدان میں ایک دفعہ پھر ظالم اور مظلوم آمنے سامنے ہوئے۔ ایک طرف احد کے میدان میں اللہ اکبر کی صدا گونجی دوسری طرف طبل پر ہندہ اور اس کے حواریوں کی آواز اٹھی۔ ”ہم ستاروں کی بیٹیاں ہیں۔ اگر تم لڑائی میں آگے بڑھو گے تو ہم تمہیں پیار سے گلے لگائیں گی۔ تمہارے لیے مسند بچھائیں گی۔ اور اگر لڑائی سے پیٹھ موڑ لو گے تو ہم تم سے الگ ہو جائیں گی۔“

اس سرلی آواز کو سنتے ہی مکہ کے جوانوں کی غیرت جاگی ابو سفیان نہایت دلیری سے آگے بڑھا اور اپنے پچاس تیر اندازوں کو حکم دیا کہ مسلمانوں کے سینے تیروں سے چھلنی کر دو۔ اللہ رے مسلمانوں کی شان جنہوں نے اپنے سینوں سے تیروں کی نوکوں کو پھیر کر رکھ دیا۔ یہ ناموافق رنگ دیکھ کر مشرکین کا علم دار طلحہ ابن طلحہ جوش و خروش سے میدان میں آیا جو اپنی حرب و ضرب کی وجہ سے سردار لشکر کے نام سے یاد کیا جاتا تھا لشکر اسلام کو للکارا۔ ایسے موقع پر حضرت علیؑ ہی واحد ایسی ہستی تھیں جو اس خوفناک جری کا مقابلہ کر سکیں۔ علیؑ میدان میں آئے طلحہ نے پوچھا تم کون ہو آپؑ نے فرمایا میں علیؑ ابن ابی طالب ہوں۔ طلحہ نے کہا میں پہلے ہی جانتا تھا کہ تمہارے سوا مجھ سے مقابلہ کرنے کی ہمت کسی کو نہیں ہو سکتی تھی۔ لشکر سردار اور حیدر کرار کا مقابلہ شروع ہوا۔ حق و باطل کی تلواریں آپس میں ٹکرائیں باطل قوت پر نازاں، حق ایمان پر نازاں، حیوانیت اور انسانیت کی تلواریں احد میں چمکیں۔ باطل نے وار کیا حق نے بچاؤ کیا۔ باطل ڈرا حق بڑھا۔ تیغ علیؑ ہوا میں لہرائی ضربت سر پر ایسی کہ پاؤں تک پیر گئی۔ طلحہ قتل ہوا۔ ایسے جری اور خوفناک

بہادر کے مرجانے سے ایک مرتبہ پھر احد کا میدان اللہ اکبر کے نعروں سے گونج اٹھا آپ اس کا سر کاٹ لینا ہی چاہتے تھے مگر واپس آئے مسلمانوں نے پوچھا یا علیؑ سر کیوں نہیں کاٹا آپ نے فرمایا اس کو میں نے برہنہ پا دیکھا۔ ایسی بے ہوشی کی حالت میں دشمن کو مارنا دلیری کا کام نہیں میری ضربت سے وہ بچ نہ سکے گا۔ احد کے میدان نے دیکھا کہ طلحہ وہاں سر پٹک پٹک کر مر گیا۔ علی کفار کے دوسرے جری کے منتظر ہیں۔ ایسے میں نظیر ابن طلحہ ہوا میں تلوار لہراتے ہوئے آگے بڑھا۔ مگر کسی کی کیا مجال جو علیؑ کی پہلی دھار کا وار روک سکے۔ کفار باری باری آتے گئے۔ علیؑ کو قتل کرنے کی حسرت میں خود قتل ہو گئے۔ علم جو بھی میدان میں لے کر بڑھتا ابھی سنبھلنے بھی نہ پڑتا تھا کہ علمبردار کی ضرورت پڑ جاتی۔

لشکر کفار کے مشہور اور نامور بہادر علیؑ کے ہاتھوں قتل ہوتے گئے۔ تاریخ اسلام گواہی دے رہی ہے کہ آپ ہی کے ہاتھوں نامی گرامی پہلوان مارے گئے۔ علامہ طبری۔ علامہ ابن اثیر۔ اور ریاض النضرہ میں تحریر ہے کہ کل علمدار قریش آپ کے ہاتھوں سے قتل ہوئے۔ قریش کا علم ایسا بیڑہ ثابت ہوا کہ جو بھی اس علم کو لیتا وہ اپنی جان سے ہاتھ دھو بیٹھتا۔ ایسے ایسے بہادر مارے گئے جنہوں نے ابو سفیان کو یقین دلایا تھا کہ ہم مقتولین بدر کا بدلہ لیں گے۔ مگر بدلہ لینا تو درکنار وہ اپنی جان بھی واپس نہ لے جاسکے۔ یہ علیؑ کی ضربت ہے جو لشکر کفار کے نامی گرامی بہادروں کے سروں پر اس طرح برستی کہ آراشیں کی طرح چیرتی ہوئی چلی گئی۔ جس نے احد کے میدان میں عفوں کی عفوں کو الٹ پلٹ کر رکھ دیا۔ کفار مکہ کے نامی گرامی بہادر مارے جانے کی وجہ سے ان کے پاؤں میدان جنگ سے اکھڑ گئے۔ ان کے حوصلے خطا ہو گئے ہندہ جو اپنے ساتھ عورتیں جوش و ہمت دلانے کے لیے لے کر آئی تھیں۔ وہ بھی گھروں کی طرف بھاگنے پر مجبور ہو گئیں ابو سفیان کی تمام سیاست اور حکمت عملی دھری کی دھری رہ گئی۔ مسلمان فتح کے بالکل قریب پہنچ رہے تھے۔ علیؑ کی ضربت نے مسلمانوں کی کامیابی کے راستے بالکل ہموار کر دیئے تھے۔ ایسے موقعہ پر چند مسلمانوں کی غلطی سے احد کے میدان کا نقشہ پلٹ گیا جو عظیم الشان کامیابی مسلمانوں کو ہونے والی تھی وہ نہ ہو سکی۔ ذرا سی غلط فہمی نے اور حضور کے فرمان پر عمل نہ کرنے سے مسلمانوں نے اپنی فتح کو شکست میں بدل ڈالا۔ خدا کے رسول ﷺ نے جنگ کے ابتداء میں گھمائی پر جن مسلمانوں کو حفاظت کے لیے رکھا تھا وہ حضور ﷺ کی نافرمانی کر گئے۔ احد کے میدان میں جب حضرت علیؑ حضرت حمزہ اور ابو دجانہ انصاری قریش کی بھاگتی افواج کے تعاقب

میں مصروف تھے تو یہ دیکھ کر گھائی والے مسلمان جن کو رسول ﷺ خدا نے سختی سے تاکید فرمائی تھی کہ گھائی کو کسی قیمت پر نہیں چھوڑنا، افسوس ان مسلمانوں نے صرف مال غنیمت کی لوٹ مار کی خاطر قول نبی ﷺ کو بھلا دیا۔ فرمان رسالت ﷺ کو نظر انداز کر دیا اور ان مسلمانوں نے گھائی چھوڑ دی۔ واقعی کا کہنا ہے کہ جنگ احد میں عظیم الشان فتح ہونے والی تھی۔ لوگوں نے پیغمبر ﷺ کی نافرمانی کر کے جنگ کا نقشہ پلٹ دیا اور فتح شکست میں بدل گئی۔ خالد نے جب دیکھا کہ تیر اندازوں نے اپنی جگہ چھوڑ دی ہے تو وہ اپنی پوری طاقت کے ساتھ حملہ آور ہوا۔ بھاگتے ہوئے مشرکین نے جب اپنے لشکر کو لڑتے ہوئے دیکھا تو وہ بھی واپس آئے اور مسلمانوں کو دونوں طرف سے گھیر لیا اور مسلمانوں کی پل ہی پل میں صفیں پلٹ ڈالیں اور ۷۰ سے زائد مسلمان شہید ہوئے، اس سے زائد ہی زخمی ہوئے۔ جو مال غنیمت لوٹا اس سے بھی ہاتھ دھونے پڑے۔ ایسے نازک موقعہ سے ہندہ بد بخت نے فائدہ اٹھایا اور حبشی کو دولت کا لالچ دے کر اس بات پر آمادہ کیا کہ وہ کسی طرح آنحضرت ﷺ یا حضرت علی رضی اللہ عنہ یا حضرت حمزہ رضی اللہ عنہ کو قتل کر ڈالے۔ اس نے جواب دیا کہ آنحضرت ﷺ تو ہر وقت محاذوں میں رہتے ہیں، حضرت علی رضی اللہ عنہ تو میدان کے شیر ہیں انہیں مارنا مشکل ہے۔ البتہ حضرت حمزہ رضی اللہ عنہ کو ضرور قتل کر ڈالوں گا۔ کیونکہ وہ جب طیش میں ہوتے ہیں تو پھر کچھ نہیں دیکھتے۔

جنگ کا نقشہ پلٹ چکا تھا۔ کہاں مسلمان کفار کو بھگا رہے تھے اب خود بھاگنے پر مجبور ہو گئے اور بہت سے مسلمان آنحضرت ﷺ کو تنہا چھوڑ کر بھاگ گئے کچھ نے تو گھر جا کر دم لیا کچھ پہاڑ پر چڑھ گئے۔ میدان جنگ حضرت علی رضی اللہ عنہ اور حضرت حمزہ رضی اللہ عنہ کی تلواروں سے چمک رہا تھا۔ جو کبھی بھی کسی سے خائف نہیں ہوتے تھے۔ جناب حمزہ رضی اللہ عنہ صفوں کو چیرتے ہوئے آگے بڑھے ایسے میں غلام حبشی نے فائدہ اٹھایا اور دور سے ایسا وار کیا کہ وہ وار حضرت حمزہ رضی اللہ عنہ کی شہادت کا باعث بنا۔ حضرت حمزہ رضی اللہ عنہ جیسا جری اور بہادر میدان احد میں کام آیا۔ اب تیغ علی رضی اللہ عنہ کے سوا احد کے میدان میں کچھ نہیں کبھی یہ تیغ صفوں کو چیرتی ہوئی نظر آتی ہے کبھی آنحضرت ﷺ کی حفاظت کرتی ہے بھاگتے ہوئے چند مسلمانوں کی غیرت جاگی اور وہ واپس آئے۔ پھر آنحضرت ﷺ کے گرد دشمنوں کے وار روکنے لگے۔ کفار قریش کی پوری طاقت آنحضرت ﷺ کو قتل کرنے کے لیے تلی ہوئی تھی۔ مگر خدا نے جناب امیر کو آپ کی مدد اور تائید کے لیے مقرر کیا ہے ظاہر ہے کہ اس وقت تک کبھی



بھی دشمن آنحضرت ﷺ کا کچھ نہیں بگاڑ سکتے۔ دشمن بار بار آگے بڑھتے آپ ﷺ علیؑ کو فرماتے اے علیؑ آگے بڑھو اور ان پر حملہ کرو۔ علیؑ بھی صفوں پر برستے کبھی رسول ﷺ کی حفاظت کے لیے بڑھتے دشمنوں نے آنحضرت ﷺ پر وار کیا ان کا وار آپ ﷺ کے رخ مبارک کو زخمی کر گیا۔ آپ ﷺ بے ہوش ہو گئے۔ میدان جنگ سے ایک طرف آپ کو لٹا دیا گیا۔ اس موقع پر حضرت علیؑ نے رسالت مآب ﷺ کو میدان میں نہ پایا تو تمام مورخین متفقہ طور پر اپنی اپنی کتابوں میں تحریر کرتے ہیں کہ حضرت علیؑ نے فرمایا کہ بروز احد جب لوگ آنحضرت ﷺ کو چھوڑ کر بھاگ گئے تو میں نے آنحضرت ﷺ کو نہ پایا پھر میں نے مقتولین میں آپ ﷺ کو تلاش کیا مگر آپ ﷺ نہ ملے مجھے یقین تھا کہ پیغمبر ﷺ اسلام جنگ سے منہ موڑنے والے نہیں ہیں۔ میری سمجھ میں نہ آتا تھا کہاں گئے کہیں خداوند عالم مسلمانوں پر غضبناک ہوئے اور پیغمبر ﷺ اسلام کو آسمان پر اٹھالیا ہے لہذا اب آپ ﷺ ہمارے درمیان سے اٹھ گئے ہیں تو اب جینے سے کیا فائدہ اور اب ایسی جنگ کرو کہ قتل ہو جاؤ۔ میں نے اپنی تلوار کی نیام توڑ ڈالی اور پھر دشمنوں پر ٹوٹ پڑا۔ احد کا میدان علیؑ کی تیغ کی کرامات دیکھ رہا تھا۔ آپ صفوں کو چیرتے ہوئے دوسرے کنارے پر پہنچ گئے۔ آپ نے رسول ﷺ خدا کو وہاں پایا۔ پھر آپ نے بڑھ بڑھ کر حملے کیے۔ مورخین اسلام لکھ رہے ہیں کہ آنحضرت ﷺ نے کفار قریش کی جماعت کو بڑھتے ہوئے دیکھا تو آپ ﷺ نے فرمایا علیؑ ان پر حملہ کرو۔ علیؑ نے حملہ کیا اور انہیں مار بھگایا۔ آپ ﷺ نے دوسری جماعت کو بڑھتے ہوئے دیکھا تو وہی فرمایا حضرت علیؑ نے ان پر بھی حملہ کر کے ان سب کو منتشر کر دیا۔ اس پر حضرت جبرئیل نے فرمایا اے اللہ کے رسول ﷺ بے شک یہی مواخات ہے۔ آنحضرت ﷺ نے فرمایا کیوں نہ ہو علیؑ مجھ سے ہے اور میں علیؑ سے ہوں اور جبرئیل نے فرمایا میں آپ دونوں سے ہوں۔ حضرت علیؑ کھسان کی جنگ میں مصروف ہیں تیغ حیدری نے صفوں کو پلٹ کر رکھ دیا میدان احد سے باتف کی صدا بلند ہوئی ”کوئی تلوار نہیں ذوالفقار جیسی کوئی جوان نہیں علیؑ جیسا“ (تاریخ طبری تاریخ کامل اور دیگر کتب)

جب مسلمانوں نے احد کے میدان میں گمر کی راہ اختیار کی تو آپ اس قدر غضبناک ہوئے کہ آپ کی پیشانی مبارک سے پسینہ ٹپکنے لگا۔ اس جنگ میں حضرت علیؑ فرماتے ہیں کہ مجھ پر ۱۶ زخم ایسے لگے کہ میں گرنے کے قریب ہوتا مگر ہر مرتبہ ایک خوشبودار جھونکا

مجھے سہارا دیتا جب اس واقعہ کا ذکر میں نے آنحضرت ﷺ سے کیا تو آپ نے فرمایا اے علیؑ خداتیری آنکھوں کو ٹھنڈک دے وہ جبرئیل تھے (مدارج النبوه جلد نمبر ۱) مورخ علامہ دیار کبری تاریخ خمیس جلد اول اور دیگر کتب میں لکھا ہے کہ ”حضرت علیؑ کا جنگ میں ہاتھ زخمی تھا آپ کفار پر حملہ کرتے اور انہیں شکست دیتے اس وقت جبرئیلؑ نے رسول خدا ﷺ سے دریافت کیا یہ کس نے ابھی کفار کے ساتھ جنگ کی ہے جس کی وجہ سے خدا ملائکہ پر نخر و مباہات کر رہا ہے آنحضرت ﷺ نے فرمایا وہ علیؑ تھے۔“

جنگ احد میں مسلمانوں کو جو عظیم الشان فتح ہونے والی تھی صرف اس وجہ سے نہ ہو سکی کہ مسلمان نے فرمان رسالت ﷺ کو اہمیت نہ دی جس کی وجہ سے مسلمانوں کو سخت نقصان اٹھانا پڑا بہت سے جانثار شہید ہو گئے حضرت حمزہؑ جیسا علم دار جری بہادر شہید ہوا۔ آپ کی لاش کی بے حرمتی کی گئی۔ مادر معاویہ ہندہ نے آپ کا کلیجہ نکال کر چبانا چاہا مگر وہ پتھر کا بن گیا آپ کے جسم کے اعضا کاٹ کر ان کا ہار بنا کر ہندہ نے پہنا۔ اس جنگ میں آپ ﷺ کی پیشانی مبارک زخمی ہوئی آپ کے دندان مبارک شہید ہوئے دشمنوں نے یہ افواہ گرم کر دی کہ آنحضرت ﷺ شہید ہو گئے تو جناب سیدہؑ جو اپنے بابا سے بہت زیادہ محبت کرتی تھیں میدان جنگ میں تشریف لے آئیں آنحضرت ﷺ نے جب چچا حمزہؑ کی لاش دیکھی تو آپ جیسا شاکر اور صابر بھی دھاڑیں مار کر رونے پر مجبور ہو گیا ظالموں نے جیسی بے حرمتی کی اس کی مثال میدان کربلا کے علاوہ کہیں نہیں ملتی۔

جنگ احد کا میدان آج بھی شجاعت علیؑ کی گواہی دے رہا ہے یہ صرف جنگ نہ تھی بلکہ ثابت قدمی اور ایثار کا امتحان تھا احد کا میدان استقلال اور پامردی کے لیے جائے میدان تھا۔ خداوند کریم نے دیکھ لیا کہ اس امتحان میں کون ثابت قدم رہا کس نے راہ فرار اختیار کی احد کا میدان آج بھی گواہی دے رہا کہ حضرت علیؑ کے ہاتھوں ہی بڑے بڑے جری سردار لشکر اور علمبردار مارے گئے۔ اس جنگ میں آنحضرت ﷺ نے لشکر علم آپ کو عنایت کیا آپ کی جنگ دیکھ کر ملائکہ بھی حیرت زدہ تھے۔ انہوں نے بھی ایسی جانثاری بہادری نہیں دیکھی اس جنگ میں اسلام اگر کسی کی حمایت اور نصرت کا ممنون ہو سکتا ہے تو علیؑ مرتضیٰ کی جانثاری کا ہو سکتا ہے جنہوں نے استقلال اور ثابت قدمی سے یہ ثابت کر دکھایا کہ اس کی جان صرف اللہ اور اس کے رسول ﷺ کے لیے ہے۔ عالم کی تاریخیں پکار پکار کر کہہ رہی ہیں کہ آج ہی کے دن خداوند کریم نے حضرت علیؑ کو اپنی بارگاہ سے

اتنی بڑی سند عطا کی جو کسی اور کو نہ مل سکی۔

”لا فحلی الاعلیٰ لاسیف الاذوالفقار“

آج ہی کے دن ناد علیؑ کی بشارت پائی جو چودہ سو سال گزرنے کے باوجود ہر مصیبت اور پریشانی کے وقت بے ساختہ زبان پر آ جاتی ہے۔ آپ کی پامردی پائے استقلال اور وفاداری کو دیکھتے ہوئے خدا کے رسول ﷺ نے اس جنگ کے خاتمے پر اپنے جانثار اپنے مددگار اپنے بھائی کا ہاتھ تھام کر بھری محفل میں فرمایا۔

”اے ابوالحسنؑ اگر تمام خلقت کے ایمان میزان کے ایک پلہ میں رکھ دیئے جائیں اور تمہارے روز احد کے اعمال دوسرے پلے میں تو تمہارے اعمال کا پلہ بھاری ہو گا۔“ (سراج المسین ۸۹ بحوالہ نیا بیع المود فی القربی مطبوعہ قسطنطنیہ)

## جنگ خندق

بروز خندق علیؑ کی ایک ضربت ثقلین کی عبادت سے افضل ہے

(حدیث نبوی ﷺ)

حضرت علیؑ شیر خدا جو حیدر کرار ہے، رسالت کا نگہبان ہے۔ دین کا علم دار ہے اسلام کا پاسبان ہے سیدہ علیؑ کا تاجدار ہے حسینؑ کا دلدار ہے۔ امامت کا ورثہ دار ہے پہلے نمبر کا حقدار ہے، ہجرت کا سودے دار ہے، بدر کا جی دار ہے، احد کا ذوالفقار ہے، خندق کا عبادت گزار ہے، خیر کا علم دار ہے، حسینؑ کا وفادار ہے، جمل کا شراکت دار ہے، صفین کا سردار ہے، قرآن کا کردار ہے، عرش تازمین کا رازدار ہے، مشرق تا مغرب کا ملیدار ہے۔ شہر علم کا دروازہ ہے، سورج کا پلٹ دار ہے عمرو کے لیے تیز دھار ہے، عنترہ مرحب پہ بجلی بن کر نمودار ہے۔ امام برحق ہے، مومنوں کا امیر ہے متقیوں کا امام ہے۔ اسد اللہ ہے، سیف اللہ ہے شاہ مرداں شیر زداں ہے ہاتھوں میں خدا کی تلوار ہے۔

حضرت علیؑ شیر خدا، جنگ بدر واحد میں اپنی شجاعت، بہادری ثابت قدی، استقلال کا مظاہرہ کر چکے بارگاہ الہی سے ایسی مستند سندیں حاصل کر لیں جن پر تمام ملت اسلامیہ متفق ہے کہ یہ فخر سوائے حضرت علیؑ کے اور کسی کو نہ مل سکیں، ذوالفقار حیدری نے احد اور بدر کے گھمسان کے معرکوں میں یہ ثابت کر دکھایا کہ ابھی کفار کی کسی ماں نے ایسے بچے کو جنم ہی نہیں دیا جو علیؑ کو زیر کر سکے بارگاہ الہی سے خدا کا شیر ایسی مضبوط



سندیں حاصل کر چکا ہے جو روز قیامت تک کوئی نہ حاصل کر سکے گا۔ وقت گزر تا گیا باطل آہستہ آہستہ پھر اپنی قوت اور طاقت کو بڑھانے میں مصروف رہا اس مرتبہ باطل کا مکمل ارادہ یہی تھا کہ وہ حق کو ہمیشہ کے لیے فنا کر کے اپنے آباؤ اجداد کا نظام پھر عرب پر مسلط کرے گا مگر یہ اس وقت ہی ممکن ہو گا جب علی رضی اللہ عنہ نہ ہوں گے۔ ذوالفقار حیدری نے کفار کے نامی گرامی پہلوانوں کو زیر کر کے کفار مکہ کو خوفزدہ کر دیا تھا۔ حضرت علی رضی اللہ عنہ کو زیر کرنے کی ہر حکمت عملی کو آزما چکے ہر بار شکست اٹھانی پڑی یہ کس طرح ممکن ہو سکتا ہے جو خدا کا شیر ہو جس کو خدا نے اپنے حبیب ﷺ کی مدد اور تائید کے لیے بھیجا ہو اس کو کوئی زیر کر سکے۔ آج پھر اس ۱۲ سالہ بچہ کا وعدہ یاد آتا ہے جو قدم قدم پر اپنی ثابت قدمی سے اپنے وعدوں کی لاج رکھے ہوئے ہے لشکر کفار نے مسلسل اپنی طاقت میں اضافہ کیا۔ اس بار ان کا ارادہ ایک فیصلہ کن جنگ کا ہے ۵۵ھ کا کارواں رواں ہے لشکر کفار اپنی پوری آب و تاب اور طاقت کے ساتھ ایک کثیر لشکر فیصلہ کن جنگ کے لیے مکہ سے روانہ ہوا۔ اتنے بڑے لشکر اور ساز و سامان کو دیکھ کر یہی اندازہ ہوتا تھا کہ اس مرتبہ ان کے ارادے مسلمانوں کو تہس نہس کرنے اور مدینہ کی اینٹ سے اینٹ بجانے کے ہیں۔ لشکر کفار، طبل کی گونج پر آگے بڑھ رہا تھا۔ بڑے بڑے مسلمان خوفزدہ ہوئے لشکر کفار کی تعداد دس ہزار سے بھی زائد اور مسلمان صرف ہزار جانثاروں کے ساتھ میدان میں آیا پیغمبر ﷺ اسلام نے مسلمانوں کا خوف و ہراس مٹانے کے لیے بشارت دی کہ اس جنگ میں مسلمان فتح پائیں گے یہ ایسی بشارت تھی جس کی حقیقت کے سامنے اگر کوئی مسلمان سرخم نہ کرے تو پھر وہ مسلمان، مسلمان نہیں رہتا۔ لشکر کفار کی تعداد کو دیکھتے ہوئے یہی حکمت عملی سلمان فارسی کی رائے سے منظور ہوئی کہ جنگ کھلے میدان کے بجائے چاروں طرف خندقیں کھودی جائیں تاکہ دشمن سے مقابلہ کیا جاسکے فوراً تمام آلات میا کیے گئے خدا کے حبیب ﷺ اپنے ہاتھوں سے دیگر جانثاروں کے ساتھ خندق کی کھدائی میں مصروف ہیں کفار نے مدینہ کا محاصرہ کر لیا اس دفعہ ان کی نیت مدینہ کو تباہ و برباد کرنے کی تھی مگر حکم خدا کی بشارت کا اعلان ہو چکا ہے کہ مسلمان ضرور فتح مند ہوں گے۔ لشکر کفار کے لیے خندق عبور کر کے آنا مشکل تھا اس لیے کفار لشکر کا سرتاج جس کی طاقت اور قوت اور حرب کا لوہا سار عربستان ماننا تھا جس کی شجاعت اور بہادری کے چرچے عام ہیں ہر طرف اس کی بہادری کا ڈنکا بجتا تھا جس کا نام ہی دہشت اور دہشت کی علامت تھا وہ عمرو بن عبدود جس کا نام سنتے ہی بڑے بڑے بہادر اس سے مقابلہ تو دور کنار اس کے سامنے

جاتے ہوئے بھی گھبراتے تھے وہ نہایت دلیری اور بہادری سے اپنے چھ سات ہمراہیوں کے ساتھ خندق کو عبور کر کے لشکر اسلام کے سامنے آگیا۔ بدر کی جنگ میں زخمی ہوا تھا اس لیے احد کی جنگ میں شریک نہ ہو سکا اس مرتبہ وہ اپنا امتیازی نشان لگا کر آیا تاکہ سب لوگ پہچان سکیں اپنی قوت بازو اور اپنے حرب میں اس قدر کمال رکھتا تھا کہ نہایت تکبر و غرور سے مسلمانوں کے لشکر کو للکار کر مقابلہ کے لیے دعوت دینے لگا عمرو بن عبدود کی آواز سے تمام لشکر میں سنا اور تاریکی چھا گئی لشکر اسلام میں کوئی جوان بہادر ایسا نہیں تھا جو اسلام کے نام پر اس کافر کے مقابلے میں آئے۔ تاریخ اسلام چیخ چیخ کر اس بات کی گواہی دے رہی ہیں کہ اس موقع پر اس سکوت کے عالم میں ایک آواز آئی اور وہ شیر خدا کی تھی آپ نے آنحضرت ﷺ سے اجازت چاہی مگر آپ ﷺ نے فرمایا بیٹھ جاؤ شاید خدا کا رسول ﷺ اس بات کے لیے منتظر تھا کہ سارے لشکر میں جن کو فتح کی بشارت دے چکا ہوں کہ ان میں کوئی بھی ایسا بہادر نہیں جو اس للکار کا جواب دے سکے اسلام کے متوالوں کی تعداد ایک ہزار ہے اور تاریخ اسلام گواہی دے رہی ہے کہ اس موقع پر جانثاری کے لیے ایک ہی آواز بلند ہوئی عمرو نے دوبارہ لشکر اسلام کو للکارا۔ اس مرتبہ بھی تمام اسلامی لشکر پر سکوت کا عالم رہا پھر وہی جوان اٹھا وہی بہادر آگے بڑھا اس مرتبہ بھی ختمی مرتبت نے آپ کو بیٹھنے کے لیے کہا کسی نے اس موقع کی تصویر ان الفاظ میں بیان کی ہے۔ ”گویا ان کے سروں پر چڑیا بیٹھی تھی وہ سر نہ اٹھا سکے۔“ لشکر اسلام سے عمرو بن عبدود کے مقابلہ پر نہ آنے کی وجہ پوچھی گئی تو حضرت عمر رضی اللہ عنہ نے فرمایا یہ شخص دلیری اور شجاعت میں اپنا ثانی نہیں رکھتا کیونکہ ایک مرتبہ میں اس کے ساتھ تھا کہ تقریباً ایک ہزار ڈاکوؤں نے ہمارا راستہ روک لیا اور اہل قافلہ اپنی جان و مال سے ہاتھ دھو بیٹھے مگر عمرو ذرا بھی ان سے نہ ڈرا اور سپر کے بدلے عمرو نے ایک ہاتھ میں اونٹ کا بچہ لیا اور اس زور سے حملہ کیا کہ وہ سب ڈاکو پریشان ہو کر بھاگ گئے اور قافلہ بھی آرام سے گزر گیا (مدارج النبوة) ظاہر ہے جو اس قدر دلیر اور بہادر ہو اس سے مقابلہ کرنا اپنی موت کو دعوت دینا ہے عمرو کا شمار ایک ہزار بہادروں کے برابر ہوتا تھا تیسری مرتبہ پھر عمرو نے للکارا۔ اس مرتبہ بھی سارے لشکر میں مکمل خاموشی تھی کسی طرف سے کوئی جانثار ایسا نہ تھا جو عمرو کا غرور خاک میں ملاتا۔ ایک مرتبہ پھر اسی جوان نے اجازت طلب کی اس مرتبہ آنحضرت ﷺ نے جب یہ دیکھ لیا کہ تمام لشکر میں اگر کوئی عمرو کا مقابل ہے تو صرف اور صرف حضرت علی رضی اللہ عنہ ہیں۔ محدثین اور مورخین کہنے پر مجبور ہیں کہ عمرو کی للکار کا جواب

علی کی ہمت کے سوائے کوئی نہ دے سکا مولانا شبلی سیرۃ النبی جلد ۱ میں تحریر کرتے ہیں ”لشکر کفار میں سب سے زیادہ مشہور عمرو بن عبد ود تھا وہ ایک ہزار کے برابر مانا جاتا تھا۔ سب سے پہلے وہی آگے بڑھا اور عرب کے دستور کے مطابق مقابلہ کے لیے للکارا حضرت علیؑ نے اٹھ کر کہا مگر آنحضرت ﷺ نے روکا تیسری دفعہ جب عمرو نے للکارا تو حضرت علیؑ نے اٹھے آنحضرت ﷺ نے فرمایا یہ عمرو ہے جناب امیر نے فرمایا میں جانتا ہوں غرض آپ نے اجازت دی خود دست مبارک سے تلوار عنایت کی سر پر عمامہ باندھا۔ ”تاریخ اسلام کی یہ جنگ کس قدر اہمیت کی مالک ہے کہ اس جنگ میں کفار کا جوان پکار پکار کر کہہ رہا ہے اور ہر مرتبہ سوائے حضرت علیؑ کے کسی کو جرات نہیں ہوئی۔

حضرت علیؑ کی ثابت قدمی اور استقلال کو دیکھتے ہوئے مورخ لکھنے پر مجبور ہے اگر حضرت علیؑ کی شجاعت تاریخ اسلام میں سے نکال دی جائے تو پھر اسلام احد اور بدر کے میدان میں ہی فنا ہو جاتا اگر آج علیؑ نہ ہوتے تو سوچئے مسلمانوں کی تاریخ کی کیا حیثیت ہوتی۔ کوئی مسلمانوں کو بہادر قوم کبھی نہیں کہہ سکتا۔ بلکہ ساری دنیا عمرو کی بہادری کے گن گاتی ہوئی نظر آتی تاریخ اسلام میں دو ہی چہتوں نظر آتے ہیں جن کی وجہ سے نہ صرف اسلام کی روشنی ساری دنیا میں پھیلی بلکہ اسلام ہمیشہ ہمیشہ کے لیے فتح مند ہوا اگر اب بھی کوئی دعویٰ کرے کہ میں حضرت علیؑ سے بڑھ کر بہادر ہوں تو یقیناً وہ فرد کذاب ہو گا اور بعض مسلمان بغض علیؑ میں اس قدر اندھے ہو چکے ہیں کہ آپ کی شان و عظمت بیان کرتے ہوئے زبان پر تالے پڑ جاتے ہیں لیکن وہ جانتے نہیں جس کی شان خدا اور اس کے رسول ﷺ نے بیان کی ہو۔ وہ کبھی نہیں مٹ سکتی بلکہ اس کے مٹانے والے خود بغض کی آگ میں جل جل کر مٹتے رہیں گے ارے مسلمانوں کے ارکان دین ادا کر لینے کے بعد اگر کوئی بغض علیؑ دل میں رکھے تو اس کا ٹھکانہ جہنم سے کم نہ ہو گا۔ یہ خدا کے رسول ﷺ کا فرمان ہے علیؑ کی شان آپ کی ثابت قدمی جانثاری کا کوئی ثانی نہیں خندق کے میدان میں ثابت کردکھایا کہ اسلام پر قربان ہونے والا دین محمدی کی لاج رکھنے والا صرف علی ابن ابی طالب ہے جو امن اور جنگ ہر حالت میں قدم قدم پر آپ ﷺ کے ساتھ ہے۔

حضرت علیؑ کو اپنے ہاتھوں سے شمشیر عطا کی سر پر عمامہ باندھا پیشانی کو بوسہ دیا۔ خدا کے سامنے ہاتھ پھیلا دیئے اے خداوند کریم عبیدہ بن حارث کو تو نے مجھ سے بدر کے دن لے لیا، چچا حمزہؓ کو تو نے احد کے دن مجھ سے لے لیا۔ یہ میرا بھائی میرے چچا کا لڑکا بیچ رہا



ہے خداوند اس کی تو حفاظت کرنا میں اس کو تیری پناہ میں دیتا ہوں تو مجھے اکیلا نہ چھوڑنا تو سب وارثوں سے بہتر ہے۔ علیؑ کو عمرو کے مقابلہ کے لیے روانہ کیا۔ محدثین و مورخین اپنی اپنی کتابوں میں لکھ رہے ہیں آنحضرت ﷺ نے آپ کے میدان جنگ میں جانے پر ارشاد فرمایا کہ ”پورا ایمان پورے کفر کے مقابلے کو نکلا ہے۔“ یہ جناب علیؑ اور عمرو کی جنگ نہیں رہی بلکہ ایک طرف مکمل اور کامل ایمان ہے اور دوسری طرف مکمل کفر ہے۔ صاحب عقل کے لیے سوچنے کا مقام ہے اس حدیث کا ایک ایک لفظ غور طلب ہے کہ جب لشکر اسلام سے کوئی فرد عمرو کے مقابلے کے لیے نہ نکلا اور صرف حضرت علیؑ آئے تو آپ کو مکمل ایمان قرار دے دیا کیونکہ سب مسلمانوں میں اگر کسی کا ایمان اور یقین اعلیٰ و اکمل تھا تو صرف حضرت علیؑ کا تھا اس کی وجہ یہ ہے کہ آپ نے اس جنگ کے لیے پہلے ہی بشارت دی تھی کہ فتح مسلمانوں کی ہے مگر مسلمانوں نے اس قول پر یقین نہ کیا اگر یقین کامل ہوتا تو ہر فرد عمرو کے مقابلہ کے لیے تیار ہوتا۔ مگر یہاں صرف علیؑ نے مقابلہ کر کے یہ بتا دیا کہ اعلیٰ و اکمل ایمان صرف حضرت علیؑ کا ہے۔ یہ جنگ ایمان اور کفر کی ہے اگر اس جنگ میں حضرت علیؑ شہید ہو جائیں تو علیؑ کا جسم شہید نہیں ہوتا بلکہ ایمان قتل ہوتا کیونکہ آنحضرت ﷺ نے آج ہی کے دن آپ کو مکمل ایمان کہا ہے۔

شیر خدا خدا کی تائید کے ساتھ میدان جنگ میں آئے جناب امیر علیؑ نے عمرو سے کہا کہ سنا ہے تم تین باتوں میں سے ایک بات ضرور مان جاتے ہو۔ پہلی بات یہ ہے کہ میں درخواست کرتا ہوں تو ایمان سے آ لڑائی سے واپس چلا جا یا مجھ سے مقابلہ کر عمرو نے کہا میں پہلی دونوں باتیں نہیں مانتا البتہ مقابلے والی بات منظور کرتا ہوں خندق کا میدان ہے ایک طرف علیؑ ابن ابی طالب ہے دوسری طرف عمرو بن عبدود ہے۔ میدان میں دو تلواریں چمکیں ادھر حق تھا اور مکمل ایمان تھا۔ ادھر کل کفر تھا۔ علی ایمان پر نازاں تھا وہ ساز و سامان پر نازاں تھا ادھر رسول ﷺ تھے ادھر شیطان تھا ادھر خدا تعالیٰ ادھر بت تھے ادھر انسانیت تھی ادھر حیوانیت تھی وہ بڑا جی دار تھا مگر ادھر حیدر کرار تھا خندق کی زمین لرزائی۔ عمرو نے ہمت دکھائی، تلوار اٹھائی۔ علیؑ نے ڈھال دکھائی وہ جوش میں تھا یہ ہوش میں تھا عمرو نے تیغ چلائی۔ خفیف سی ضربت پیشانی حیدر کے آئی ضربت یادگار بنی ذوالقرنین بنے (کیونکہ ابن مہلبم کی ضربت سے شہادت پائی۔) قوت حیدری جوش میں آئی کرار کو جلال آگیا ضربت حیدری سر کو چیرتی نظر آئی ابھی اٹھنے بھی نہ پایا تھا کہ دوسری ضربت

نے کام تمام کیا عمرو نے پکارا حیدر نے مارا شور ہوا حق فتح ہوا باطل فنا ہوا۔ ادھر نبی ﷺ نے پکارا علیؑ کی ایک ضربت سارے جہاں کے اعمال سے افضل ہے ابھی عمرو کے باقی ہر ای تھے کہ یہ دیکھ کر ادھر ادھر بھاگنے لگے مگر علیؑ کی تیغ سے بچ کر ٹکنا مشکل تھا۔ چن چن کر آپ نے مارا عمرو کے قتل کے بعد آپ نے اس کا سرتن سے جدا کیا پیغمبر اسلام ﷺ کی خدمت میں پیش کیا، پیغمبر ﷺ اسلام کا چہرہ خوشی سے کھل اٹھا فرط مسرت سے باغ باغ ہوئے حضرت ابو بکرؓ حضرت عمرؓ نے آگے بڑھ کر آپ کی پیشانی کو بوسہ دیا۔

(مدارج النبوة، روضۃ الصفا)

عمرو کی گردن الگ کی ادھر نبی ﷺ نے اعلان کیا محمد شین و مور خین نے گواہی دی واقعی یہ حدیث حقیقت کی کسوٹی کے اصول پورے کرتے ہوئے زمانے میں روشن ہوئی سرکار دو جہاں نے فرمایا۔

”علیؑ کی بروز خندق عمرو بن عبد ود سے جنگ میری امت کے ان تمام اعمال سے افضل ہے جو وہ قیامت تک کریں گے۔“

خدا کی شان ہے حضرت علیؑ کی ایک ضیعت تمام جہاں کی عبادت سے بہتر واقعی ہونی چاہیے کیونکہ اگر عمرو کی للکار کا جواب نہ دیا جاتا تو پھر تاریخ اسلام اس قابل نہ ہوتی کہ کوئی اسے پڑھ بھی سکتا حضرت علیؑ نے یہاں صرف شجاعت کا ہی مظاہرہ نہیں کیا بلکہ اپنی شرافت اور انسانیت کا بھی مظاہرہ کیا ہے ہمیشہ سے دستور یہی تھا کہ قاتل اپنے مقتول کے تمام آلات اور جو کچھ بھی اس کے جسم پر ہوتا تھا اسے اتار لیا کرتا تھا۔ مگر حضرت علیؑ نے یہاں اپنی کریم النفسی کا مظاہرہ کیا جبکہ عمرو کے جسم پر جو سامان تھا وہ نہایت قیمتی تھا مگر آپ نے اس کے جسم پر سے کوئی چیز نہیں اتاری اس کے لیے علامہ دیار کبریٰ کہتے ہیں۔

”جب علیؑ نے عمرو کو قتل کیا تو دستور کے مطابق اس کے اسباب نہیں لیے۔“

جب عمرو کی بہن لاش پر آئی تو اس نے دیکھا کہ قاتل نے جسم پر سے کوئی سامان نہیں لیا تو کہنے لگی میرے بھائی کا قاتل یقیناً کوئی بزرگ اور شریف شخص ہے پھر اس نے قاتل کا نام پوچھا تو لوگوں نے بتایا علیؑ ابن ابی طالب۔ اس پر عمرو کی بہن نے کہا اگر عمرو کا قاتل اور کوئی ہوتا تو میں زندگی بھر اپنے بھائی کا ماتم کرتی مگر عمرو کا قاتل تو وہ ہے جو معزز اور محترم ہے جس میں کوئی عیب نکل ہی نہیں سکتا اور جس کو لوگ ریختہ

(تاریخ خمیس)

البلد اور سردار عرب کہتے ہیں۔“

عمرو کی بہن کی رائے جو اس نے حضرت علیؑ کے لیے قائم کی ہے وہ آپ کی شرافت اور کریم النفسی کی عکاسی کرتی ہے۔

بدرؓ احد، خندق میں علیؑ کے ہاتھوں سے قریش کے نای گرامی پہلوان اور ایسے ایسے دلیر مارے گئے جس کی وجہ سے مکہ میں صف ماتم بچھ گئی۔ خندق کے میدان کا آخری معرکہ اس قدر سنگین ہوا کہ کفار کے نہ صرف اس سے پیر اکڑ گئے بلکہ ہمیشہ ہمیشہ کے لیے حضرت علیؑ نے ان کے دانت کھٹے کر کے رکھ دیئے۔ ان تمام جنگوں سے پتہ چلا کہ حضرت علیؑ کی شجاعت نے ہی مسلمانوں کو کامیاب کیا کسی مقام پر بھی آپ نے جانثاری اور ثابت قدمی کا موقع ہاتھ سے نہیں جانے دیا بروز خندق خدا کے پیارے حبیبؑ نے حضرت علیؑ کی وہ فضیلت بیان کی ہے جو روز محشر تک کسی اور کے حصے میں نہیں آسکے گی خندق کے موقع پر یہ آیت نازل ہوئی جس کا ترجمہ یہ ہے۔

”جس وقت وہ لوگ تمہارے اوپر آپڑے اور تمہارے نیچے کی طرف سے بھی مل گئے جس وقت ان کی کثرت سے تمہاری آنکھیں خیرہ ہو گئیں اور خوف سے کلیجے منہ کو آگئے تھے اور جس وقت منافقین اور وہ لوگ جن میں کفر کا مرض تھا سمجھتے تھے کہ خدا نے اور اس کے رسول ﷺ نے جو ہم سے وعدے لیے ہیں وہ سب دھوکے کی ٹٹی تھی۔“

اس آیت کی رو سے یہ عتاب سب پر تھا اور سب مورد ملامت ٹھہرے کوئی بھی اس سے نہ بچ سکا سوائے حضرت علیؑ کے کیونکہ اس جنگ میں یقین کامل کا مظاہرہ صرف حضرت علیؑ نے کیا اور حضرت علیؑ نے ہی عمرو جیسے بہادر کو قتل کر کے آنحضرت ﷺ سے سند حاصل کی حالانکہ اس جنگ سے قبل آنحضرت ﷺ کا لوگوں کو کہنا کہ فتح مسلمانوں کی ہے اس کے باوجود مسلمان آگے نہ بڑھے فتح کے ہوتے ہوئے بھی خوفزدہ رہے۔ حضرت علیؑ کی شجاعت کے لیے علامہ فخر الدین رازی اپنی تفسیر میں لکھتے ہیں:

”جب علیؑ عمرو کو قتل کر چکے تو لوگوں نے آپ سے پوچھا آپ نے اپنے نفس کو اس وقت کیسا پایا۔ آپ نے فرمایا اس وقت میرے قلب کی قوت اور میرے ثبات قدم کا یہ عالم تھا کہ اگر مدینہ ایک طرف اور میں ایک طرف رہتا تو میں ہی ان پر غالب ہوتا۔“

جناب جابرؓ کہتے ہیں کہ جناب امیرؓ کا عمرو کو قتل کرنا بالکل حضرت داؤدؑ اور جالوت کے



قصہ سے مشابہ ہے جس کا ذکر خداوند عالم نے ایسے کیا ہے یعنی طالوت کے ہمراہیوں نے جالوت کی فوج کو شکست دی اور داؤدؑ نے جالوت کو مار ڈالا عبد اللہ بن مسعود آیت کو اس طرح پڑھا کرتے تھے۔ ”لڑائی میں مومنوں کی اللہ نے علیؑ کی وجہ سے کفایت کی اور اللہ غالب و مہربان ہے۔“ (ارجح المطالب۔ سیرۃ علویہ۔ تفسیر در منشور سیوطی۔ نیایع المودۃ)

علامہ ابن ابی الحدید شرح نہج البلاغہ میں لکھتے ہیں کہ

”علیؑ کا بروز خندق عمرو کے مقابلہ میں نکلنا اسے صرف اہم اور عظیم کہہ دینا ہی کافی نہیں بلکہ یہ اہم سے بھی اہم تر ہے اور عظیم سے بھی عظیم تر ہے، یہ تو ایسا ہی عظیم ترین تھا جیسا کہ ہمارے استاد ابو المندیل نے کہا تھا۔ جب ان سے کسی شخص نے سوال کیا کہ خدا کے نزدیک علیؑ کی منزلت زیادہ تھی یا فلاں کی تو انہوں نے جواب دیا بیٹے خدا کی قسم علیؑ کا بروز خندق عمرو سے جنگ کرنا تمام مہاجرین اور انصار کے جملہ اعمال و عبادت سے افضل تھا۔“ (نفس رسول بحوالہ اعیان الشیعہ)

## جنگ خیبر

”میں کل یہ علم اس شخص کو دوں گا جو بڑھ چڑھ کر حملہ کرنے والا ہے، بھاگنے والا نہیں جو اللہ اور اس کے رسول ﷺ کو دوست رکھتا ہے اللہ اور اس کا رسول ﷺ بھی اسے دوست رکھتے ہیں خدا اس کو فتح دے گا۔“ (حدیث نبوی ﷺ)

حق، احد، بدر، خندق کے میدانوں میں باطل کو روندنا اور کچلتا ہوا آگے بڑھتا گیا باطل کو پے در پے شکست ہوتی رہی حق کی شمع چاروں طرف اجالے بکھیرتی رہی حق کو مٹانے والے خود مٹتے گئے حق کا پرچم بلند ہوتا رہا۔ باطل اپنی شکست سے خوفزدہ ہو کر خیبر کے مضبوط قلعہ میں پناہ لینے پر مجبور ہو گیا۔ باطل نے اپنی قوت میں ایک مرتبہ پھر اتنا اضافہ کر لیا کہ وہ حق کی راہ میں حائل ہونے لگا سرکار دو جہاں فخر انبیاء سلطان مدینہ باطل کو مٹانے کے لیے لے ہ میں اپنے ۱۴۰۰ سو جانثاروں کے ساتھ خیبر کے قلعہ کی طرف روانہ ہوئے محدثین و مورخین لکھ رہے ہیں کہ اس لشکر میں حضرت علیؑ موجود نہیں آپ آشوب چشم کی وجہ سے مدینہ میں رہ گئے۔ اسلام کے متوالے آگے بڑھے خیبر کے قلعہ کے قریب خیمہ زن ہوئے ایک طرف لشکر کفار ہے اور دوسری طرف آقا دو جہاں درد شقیقہ سے بے چین ہیں اور آپ اکثر اپنے خیمہ میں رہتے ہیں سب سے پہلے حضرت ابو بکرؓ جوش میں اٹھے علم کو تھاما اور خیبر کے قلعہ کو

فتح کرنے کے لیے آگے بڑھے مگر قدرت کو فتح کے لیے کسی اور کا انتظار تھا آپ وہاں سے واپس آئے دوسری مرتبہ حضرت عمرؓ جوش میں اٹھے علم لیا اور آگے بڑھے اور قلعہ پر حملہ کیا مگر خدا کو یہ بھی منظور نہ تھا کہ قلعہ کسی اور کے ہاتھوں فتح ہو آپ بھی ناکام واپس لوٹ آئے۔ تاریخ طبری اس شکست کے لیے تحریر کرتے ہیں۔

چونکہ خیبر یہودیوں کی مضبوط پناہ گاہ تھی اس لیے خیبر کو فتح کرنا اتنا آسان نہ تھا یہی وجہ ہے کہ مسلمان بار بار حملہ کرنے کے باوجود کامیاب نہ ہو سکے اس میں بھی حکمت تھی۔

بہر حال قلعہ نہ فتح ہونا تھا نہ ہوا اس کی وجہ کیا ہو سکتی ہے وہی مسلمان ہیں جو احد و خندق میں کام آئے تعداد میں پہلے سے زیادہ ہیں سامان بھی اس مرتبہ زیادہ ہے پھر کیا وجہ ہے کہ قلعہ اب تک فتح نہیں ہوا لشکر بھی وہی علم بھی وہی۔ اگر نہیں ہے تو علیؑ ابن ابی طالب نہیں ہیں ایک علیؑ کے نہ ہونے کی وجہ سے قلعہ فتح نہ ہوا۔ آخر علیؑ میں اتنی قوت اور طاقت ہے کہ وہ اس قدر مضبوط قلعہ کو بھی فتح کر لیں گے یہ سب کچھ غیبی امداد ہے مسلمانوں علیؑ کے رتبے کو پہچانو جس کی طاقت بشری انداز سے بالا ہے تو پھر اس حقیقت کو تسلیم کرنا پڑ جائے گا کہ علیؑ بشری شکل میں اس زمین پر آئے تو ضرور ہیں مگر یہ دوسرے انسانوں سے مختلف ہیں یہ خدا کے اس نور سے پیدا ہوئے جس نور سے خاتم النبیین پیدا ہوئے خدا نے علیؑ کو اس لیے پیدا کیا کہ وہ اپنے حبیب کی حفاظت کریں اس کے دین کی پاسبانی کریں کبھی وقت آئے تو نبی کی جان کا فدیہ بنیں یہی وجہ ہے کہ آج حیدر کرارؑ نہیں ہیں تو خیبر بھی فتح نہیں ہو رہا۔ افواج مسلم میں پریشانی اور بے چینی پھیلی ہوئی ہے کوئی ترکیب ایسی نظر نہیں آتی کہ قلعہ خیبر فتح ہو جائے ایسے میں سرکار دو جہاں ختمی المرتبت اپنے خیمہ سے باہر تشریف لائے مسلمانوں کے اضطراب اور بے چینی کو مد نظر رکھتے ہوئے حکم خدا کا اعلان فرمایا۔ ”کل میں یقیناً علم ایسے بہادر شخص کو دوں گا جو اللہ اور اس کے رسول ﷺ کو دوست رکھتا ہے اور اللہ اور اس کا رسول بھی اسے دوست رکھتے ہیں۔“ (تاریخ طبری رد میرکتب)

اعلان ختم ہوا دل میں علم کی حسرت موجیں مارنے لگی سب کی خواہش یہی تھی کہ صبح علم مجھے مل جائے تو خدا کی دوستی مل جائے گی محمد ﷺ کی محبت مل جائے گی ایسے موقعہ پر بڑے بڑے صحابہ اس علم کے لیے آرزو مند تھے۔ امام مسلم اور دیگر نے اپنی کتابوں میں لکھا ہے کہ حضرت عمرؓ فرماتے ہیں کہ ”اس روز کے سوا میں نے کبھی امیر بننے کی آرزو نہیں کی تھی۔“ رات بھر آنکھوں میں گزری سب بے قرار اور بے چین تھے حسرت و انتظار کا عالم تھا

کہ سورج کی سپیدی نے صبح کا اعلان کیا سرکار دو جہان تشریف لائے سب کی نظریں علم پر تھیں اس علم کی خواہش دل میں موجیں ماری تھیں (تاریخ طبری) نے بیان کیا ہے کہ ”صبح ہوئی تو علم کی آرزو میں حضرت ابو بکرؓ حضرت عمرؓ نے اپنے کو لہا کر کے دکھایا اور ہاتھ آگے بڑھائے تاکہ حضرت ﷺ مآب دیکھ سکیں مگر یہاں تو خدا کا انتخاب ہے جس کو خدا ہی بہتر سمجھتا ہے کہ وہ کس کے ہاتھوں خیر کے قلعہ کو پاش پاش کر دانا چاہتا ہے کس کو اپنا اور رسول خدا کا دوست بنانا چاہتا ہے یہ تو خدا ہی بہتر جانتا ہے کہ وہ ہر کسی کے نفس اور دل کا امتحان لے چکا ہے اور اس کے دل کے راز جانتا ہے وہ یہ بھی جانتا ہے کہ کس دل میں میری اور میرے رسول ﷺ کی محبت ہے۔ یہ کسی عام انسان کا حکم نہیں یہ فرمان رسالت ﷺ ہے اور حکم رسول ﷺ وہی ہوتا ہے جو خدا کا حکم ہوتا ہے یہ اس قدر ٹھوس الفاظ ہیں جو انسانوں کو صحیح اور حقیقت کا راستہ دکھانے کے لیے کافی ہیں اس حدیث پر کسی کو ذرا بھر بھی اختلاف نہیں۔ ملت جعفریہ اور سواد اعظم کے تمام محدثین و مورخین نے ہی اس حدیث کو روایت نہیں کیا بلکہ غیر مسلم مورخین نے بھی آنحضرت ﷺ کے یہ الفاظ اپنی کتابوں میں درج کیے ہیں البتہ اتنا ضرور ہے کہ بعض طبیعتوں کو مکمل حدیث بیان کرنا کچھ ناگوار گزری ہے اس لیے کچھ الفاظ حذف کر دیئے گئے ہیں مگر پھر بھی جو الفاظ انہوں نے تحریر کیے ہیں وہ اس انسان کی عظمت اور بلندی کی دلیل کے لیے کافی ہیں جس کو یہ علم ملنا ہے۔ مکمل حدیث یہ ہے ”میں کل یہ علم اس شخص کو دوں گا جو بڑھ بڑھ کر حملہ کرنے والا ہے اور بھاگنے والا نہیں جو اللہ اور اس کے رسول ﷺ کو دوست رکھتا ہے اللہ اور اس کا رسول ﷺ بھی اس کو دوست رکھتے ہیں خدا اس کے ہاتھ پر اس قلعہ کو فتح دے گا۔“

(ردتہ الاحباب، حبیب ایر، سیرۃ علیہ منتخب کنز العمال بر حاشیہ مسند امام احمد اور اس کے علاوہ بہت سی کتابیں)

اس حدیث پاک کا ایک ایک لفظ غور طلب ہے ایک ایک لفظ میں وہ فضیلت بخش دی گئی ہے کہ جس کو بھی یہ علم مل گیا وہ سمجھ لو نبوت کا ورثہ دار ہو گیا امامت کا حق دار بن گیا۔ اسلام کا علمدار ہو گیا اس کی دوستی پر صرف خدا ہی نہیں بلکہ اس کا رسول ﷺ اور ملائکہ بھی نازاں ہیں خدا کا وہ کس قدر محبوب بندہ ہو گا جس کے ہاتھوں میں پہلے سے ہی فتح لکھ دی گئی ہے۔

سب پر حسرت کا عالم ہے سرکار دو جہاں نے لشکر اسلام کو ایک نظر دیکھا یہ مبارک



نگاہیں جس چہرے کی متمنی ہیں وہ موجود نہیں ہے۔ آخر اپنی زبان مبارک سے ارشاد فرمایا علیؑ کہاں ہیں ایسی غیر متوقع آواز کو سن کر سب حیران رہ گئے کسی نے لشکر سے جواب دیا کہ علیؑ تو بالکل بے بس ہیں ان کی آنکھوں میں اس قدر تکلیف ہے کہ ان کے لیے لڑنا تو کیا چلنا پھرنا بھی دشوار ہے وہ قیادت کس طرح کر سکیں گے۔ ختمی المرتبت رضی اللہ عنہ نے ارشاد فرمایا علیؑ کو حاضر کی جائے علیؑ اپنے آقا کی خدمت میں حاضر ہوئے آپ نے آنکھیں دیکھیں، اپنا لعاب ان آنکھوں پر لگایا پل جھپکتے ہی آنکھیں بالکل ٹھیک ہو گئیں اور تاحیات آپ کو آنکھوں کی تکلیف نہ رہی سینہ سے لگایا۔ سرکارِ دو جہاں نے علم آپ کو عنایت کیا اپنے ہاتھوں سے ذوالفقارِ حیدری عطا کی سر پر عمامہ باندھا آپ نے فرمایا جاؤ انہیں اسلام پیش کرو اگر وہ نہ مانیں تو اس وقت تک جنگ کرو جب تک شکست تسلیم نہ کر لیں۔ حضرت علیؑ کو وہ حکم ملا جس کی تمنا حضرت عمرؓ نے بھی کی۔ یہاں مسند امام احمد اور منتخب کنز العمال کے حوالے سے حضرت عمرؓ کے الفاظ پیش کرتے ہیں۔ ”حضرت عمرؓ نے فرمایا حضرت علیؑ کو تین ایسی باتیں عطا ہوئیں ہیں اگر ان میں سے ایک بھی مجھے مل جاتی تو سرخ اونٹوں کی قطار سے بہتر تھیں لوگوں نے پوچھا وہ کونسی؟ آپ نے فرمایا فاطمہؑ بنت محمد رضی اللہ عنہا سے بیاہ ہوتا۔ مسجد میں آپ کی سکونت وہی باتیں ان کے لیے بھی جائز تھیں جو نبی صلی اللہ علیہ وسلم کے لیے تھیں اور بروزِ خیبر علیؑ کو علم کا ملنا۔ ”ایک جگہ اور حضرت عمرؓ نے اپنی تمنا کا اظہار کیا ہے جس سے جناب امیر کی فضیلت ظاہر ہوتی ہے۔ ”حضرت ماب رضی اللہ عنہ نے ایک موقع پر فرمایا تھا کہ تم میں وہ شخص قرآن مجید کی تاویل کے متعلق اس طرح جنگ کرے گا جس طرح میں نے کلام مجید کی تزیل کے لیے جنگ کی ہے حضرت ابو بکرؓ اور حضرت عمرؓ اٹھے اور کہا کہ ہم؟ آپ نے فرمایا تم دونوں نہیں بلکہ وہ جو جوتیاں ٹانگے والا ہے اس وقت حضرت علیؑ آنحضرت صلی اللہ علیہ وسلم کی جوتیاں ٹانگ رہے تھے۔“

(نفس رسول بحوالہ مسند احمد ضبل مستدرک منتخب کنز العمال)

حضرت سرکارِ دو جہاں نے اپنے جانثار بھائی اپنے علم بردار کو سینہ سے لگایا۔ سر پر سرخ عبا اوڑھے ہوئے اللہ کا شیر قلعہ خیبر فتح کرنے کے لیے روانہ ہوا۔ ہاتھوں میں حق کی تلوار ہے آنکھوں میں جلوہ یار ہے فضاؤں میں اللہ اکبر کی آواز ہے محدثین و مورخین لکھ رہے ہیں کہ آپ کے چہرے پر جلالت اور صولت کے آثار نمایاں تھے۔ قلعہ خیبر پر پہنچے، علم کو پتھر پر گاڑ دیا خیبر کے یہودیوں نے پہلے سے ہی ایک آدمی کو قلعہ کے دروازہ پر بٹھا رکھا تھا تاکہ

آنے والے کا حسب نسب پوچھے۔ آپ نے جس جوش سے اور طاقت سے پتھر پر علم گاڑا تھا قلعہ کے اوپر بیٹھنے والا منجم آپ کی جلالت کو دیکھ کر خوفزدہ ہو گیا۔ ڈرتے ڈرتے آپ سے نام پوچھا آپ نے فرمایا علی ابن ابی طالب۔ یہ نام سنتے ہی یہودی چیخ پڑا۔ اے قوم یہود موسیٰ آگئے، موسیٰ آگئے۔ اے قوم یہود تم ضرور مغلوب ہو جاؤ گے یہ وہ شخص ہے جو قلعہ فتح کئے بغیر واپس نہ جائے گا۔

(تاریخ کامل۔ ازالتہ الحقا۔ ریاض النفرہ۔ سیرت ابن ہشام۔ تاریخ الخلیس۔ مدارج النبوة۔ روضہ

الصفا بحوالہ نفس رسول۔ سراج المبین)

مدارج النبوة میں شاہ عبدالحق محدث دہلوی تحریر کرتے ہیں۔ ”حضرت علی رضی اللہ عنہ علم لے کر روانہ ہوئے اور قلعہ قنوص کے نیچے پہنچے آپ نے اس علم کو پتھر پر گاڑ دیا یہ دیکھ کر قلعہ کے اوپر ایک یہودی عالم اور مذہبی پیشوا نے پوچھا کہ اے علم والے تو کون ہے تیرا نام کیا ہے؟ آپ نے کہا علی رضی اللہ عنہ ابن ابی طالب۔ یہ سنا تھا کہ وہ یہودی اپنی قوم کو پکار کر کہنے لگا تو ریت کی قسم اب تو ضرور مغلوب ہو جاؤ گے کیونکہ یہ شخص وہ ہے جو بغیر قلعہ فتح کئے واپس نہ جائے گا۔ غالباً وہ یہودی حضرت علی رضی اللہ عنہ کی صفات اور شجاعت کی حالت سے واقف تھا کیونکہ تو ریت میں حضرت کے اوصاف پڑھ چکا تھا۔“

شیر خدا کی جلالت اور پتھر پر علم گاڑنے کی وجہ سے یہودیوں کے حوصلے خطا ہو گئے ایسے موقع پر اہل یہود کا مشہور جری، حرب کا ماہر۔ حارث میدان میں آیا جو اس سے قبل دو مرتبہ لشکر اسلام کو شکست دے چکا تھا۔ حارث بڑی پھرتی سے آگے بڑھا۔ شیر خدا اپنے شکار کے منتظر تھے حارث آگے بڑھا حملہ کیا مگر وار خالی گیا۔ باری اب شیر بڑاں کی تھی۔ تیغ حیدری فضا میں بلند ہوئی اور حارث کو چیرتی ہوئی گزر گئی۔ ایک ہی وار میں حارث کی لاش خون میں تڑپنے لگی۔ قلعہ میں حارث کے قتل کی خبر پہنچی ایسے میں بھائی کے خون نے جوش مارا۔ مرحب کو باہر آنا پڑا۔ یہ وہ مرحب ہے جس کی طاقت اور قوت کا چرچا تمام اہل یہود میں تھا۔ تیغ زنی کا ماہر حرب کا جزار اپنے وقت کا مشہور جری اور پہلوان تھا۔ جوش میں باہر آیا، بھائی کی لاش نے اور جوش مند کیا نہایت گرجدار آواز میں اپنی شجاعت آب و تاب و طاقت کا اظہار کیا اور اپنے سر پر لوہے کا وزنی خود پہن کر آیا تاکہ تلوار کا وار اثر نہ کر سکے۔ مرحب جوش میں یہ کہتا ہوا بڑھا۔

”اہل خیبر جانتے ہیں کہ میں مرحب ہوں ہتھیاروں سے لیس اور تجربہ کار

ہوں، جنگجو ہوں، جب میں نیزہ زنی کرتا ہوں اور تلوار کا وار کرتا ہوں تو شیر دل بہادر چیخ اٹھتے ہیں جس مقام کو میں محفوظ کر لوں اس کے قریب جانے کی کوئی جرات نہیں کرتا۔“

جناب امیرؓ نے مرحب کا جواب اس طرح دیا۔

”میں وہ شخص ہوں کہ میری ماں نے میرا نام حیدرؓ رکھا ہے میں وہ شیر ہوں جو شکار کو چیر ڈالتا ہے۔ میں تم کو ایسی ضربت لگاؤں گا جو تمہاری پشت اور ہڈیوں کو چیر ڈالے گی۔ ایسی ضربت لگاؤں گا جو ایک نوجوان خاندان قوی دست لگاتا ہے۔“

رجز کا دور ختم ہوا۔ آج بھی پھر بدر، احد، خندق کا شیر میدان میں آیا۔ علیؓ کی ضربت گواہی دیتی ہے کہ جہاں وہ پڑ جائے اسے اس طرح چیر کر رکھ دیتی ہے جس طرح آرا مشین لکڑی کو چیر ڈالتی ہے۔ ایک طرف خیبر کا دلیر مرحب آیا دوسری طرف محمدؐ کا بھائی حیدرؓ آیا ادھر تلوار نکلی ادھر ذوالفقار چمکی دو تلواریں ہو! میں لہرائیں۔ ایک توحید حق کو مٹانے کے لیے دوسری اس کو بچانے کے لیے۔ ایک طرف حق دوسری طرف باطل، باطل کی تلوار اٹھی حق کی ڈھال پر رکی۔ پھر مرحب نے وار کیا علیؓ نے روک لیا شاہ مرداں شیر یزدان قوت پروردگار حیدرؓ کرارؓ جرارؓ ملحدارؓ غضب میں آیا قوت بازو سے تلوار کو ہوا میں لہرایا فضا میں چکایا بجلی کی طرح اس کو مرحب کے سر پر گرایا۔ سر کو ٹکڑوں میں بانٹتی ہوئی جسم کو کاٹتی ہوئی، دشمن اسلام کو مٹاتی ہوئی زمین سے ٹکرائی۔ زمین سے اک شور اٹھا مرحبا مرحبا۔ مصنف ابوالفدا بول اٹھا خیبر فتح ہوا۔ لشکر اسلام گواہی دے رہا ہے کہ جب مرحب کے سر پر ضربت علیؓ پڑی تو اس کی آواز تمام لشکر نے سنی اس کے علاوہ بھی پانچ یا چھ قلعے اور تھے ان کے بھی جو انمرد مقابلہ کے لیے آئے مگر دل میں علیؓ کو زیر کرنے کی حسرت میں ہی مارے گئے آپ ابھی مقابلے سے فارغ نہیں ہوئے تھے کہ کسی نے آپ کے ہاتھ پر تلوار ماری جس کی وجہ سے ڈھال گر پڑی ایسے میں قوت حیدریؓ نے جوش مارا اور لشکر اسلام کے سامنے خیبر کے آہنی دروازہ کو ہاتھ ڈالا اور اس زور سے جھٹکا دیا کہ دروازہ آپ کے ہاتھوں میں آگیا اس دروازے کے لیے مشہور ہے کہ اس کو چالیس آدمی بھی مل کر مشکل سے کھولا کرتے تھے۔ یہاں ایک اور روایت بھی ہے کہ اس جگہ ایک اور دروازہ تھا جس کو آٹھ آدمی بھی مشکل سے اٹھا سکتے تھے وہ آپؓ نے اٹھایا اور اس سے ڈھال کا



کام لیا یہ دروازے بہت وزنی تھے جو بشری قوت سے بالاتر ہیں۔ (تاریخ المیس۔ سیرت ابن ہشام۔ معارج النبوة۔ تاریخ طبری و دیگر بحوالہ سراج المبین) حارث اور مرحب جیسے نانی گرامی بہادروں کی لاشیں دیکھ کر قلعہ والوں کی ہمتیں جواب دے گئیں۔ ایسے موقعہ پر بقایا قلعہ کے محافظ اور بڑے بڑے جری میدان میں آئے سب سے پہلے مرحب اور حارث کے بعد داؤد ابن قابوس کبری آیا اس کے بعد عنتر سلاح پھریا سر مگر سب تیغ علیؑ کے سامنے بے بس ہوئے۔ تیغ حیدری نے ان کا بھی کام تمام کیا۔

بالآخر حضرت علیؑ شیر خدا کے ہاتھوں یہودیوں کا سب سے بڑا مرکز سب سے طاقتور قلعہ فتح ہوا آپ ان قلعوں کو تسخیر کرتے ہوئے آنحضرت ﷺ کی خدمت میں حاضر ہوئے۔ آنحضرت ﷺ کا چہرہ مبارک خوشی سے کھل اٹھا آپ نے آگے بڑھ کر آپ کا استقبال کیا۔ پیشانی کو بوسہ دیا اپنے علمدار کو سینہ سے لگایا اور فرمایا۔

”اے علیؑ تمہارا قابل شکریہ کارنامہ اور نہ بھولنے والا احسان مجھ تک پہنچا تمہاری اس خدمت کو خدا نے پسند کیا ہے اور تم سے رب راضی ہے آپ کی آنکھوں میں آنسو آگئے۔ حضرت ﷺ نے فرمایا یہ خوشی کے آنسو ہیں یا کسی غم کے۔ حضرت علیؑ نے جواب دیا خوشی کے۔ آپ ﷺ نے پوچھا کہ آپ مجھ سے راضی ہیں۔ رسول خدا نے فرمایا ہم تنہا ہی تم سے راضی نہیں بلکہ جبرئیل، میکائیل اور سب فرشتے تم سے راضی ہیں۔“

(مدارج النبوة)

اس شاندار فتح کے موقع پر آنحضرت ﷺ نے علیؑ سے فرمایا۔ جس کو محدثین و مورخین نے بیان کیا ہے یہاں پر مختصر الفاظ نقل کرتے ہیں۔

”اے علیؑ اگر مجھے ڈرنہ ہوتا تو تمہارے لیے میری امت کے لوگ بھی وہی کہنے لگیں گے جو حضرت عیسیٰ بن مریم کے بارے میں عیسائی کہتے ہیں تو البتہ میں تمہارے بارے میں وہ باتیں بیان کر دیتا جس کی وجہ سے تم مسلمانوں کے جس گروہ کے پاس سے بھی گزرتے وہ تمہارے قدموں کے نیچے کی مٹی اٹھا لیتے اور شفا حاصل کرنے کے لیے تمہاری طہارت کا بچا ہوا پانی لے جاتے لیکن اتنا ہی کہہ دینا کافی ہے کہ تم مجھ سے اس درجہ ہو جس درجہ پر ہارون موسیٰ سے تھے لیکن فرق اتنا ہے کہ میرے بعد کوئی نبی نہ ہوگا۔ اے علیؑ تم میرے ہی فرضوں کو ادا کرو گے میری امت کے لیے جہاد کرو گے آخر میں سب لوگوں سے زیادہ میرے قریب و نزدیک تم

ہی ہو گے اور قیامت میں حوض کوثر پر تم ہی میرے خلیفہ ہو گے اور تم ہی سب سے پہلے میرے پاس حوض کوثر پر پہنچو گے اور منافقوں کو تم ہی حوض کوثر سے ہٹاؤ گے اور میری امت میں سب سے پہلے تم ہی جنت میں جاؤ گے تم سے جنگ کرنا مجھ سے جنگ کرنا ہے تم سے صلح کرنا مجھ سے صلح کرنا ہے۔ تمہارا راز میرا راز تمہارا اعلان میرا اعلان۔ اے علیؑ! میں تم کو بشارت دیتا ہوں کہ تم اور تمہارے دوست جنتی اور تمہارے دشمن دوزخی ہیں۔“

(مناقب خوارزمی، نایب المودۃ۔ معارج النبۃ، سید علی ہمدانی کی اسناد اور سراج المسین)

احد، بدر، خندق کی طرح خیبر بھی علیؑ کے ہاتھوں فتح ہوا اور زمانے نے دیکھ لیا کہ جب تک علم اسلام علیؑ کے ہاتھوں میں نہیں آیا جب تک مسلمانوں نے علیؑ کی قیادت کے سامنے سر خم نہیں کیا۔ اس وقت تک خیبر فتح نہیں ہوا۔ یہاں بھی غور طلب بات ہے اللہ کا رسول ﷺ دکھانا چاہتا ہے کہ کوئی جنگ کوئی معرکہ شیر خدا کے بغیر فتح نہیں ہو سکتا ایک ہی معرکہ میں شیر خدا نظر نہیں آئے تو مسلمانوں کو مسلسل شکست کا سامنا کرنا پڑا۔ یہ سب کچھ کیا ہے خدائے بزرگ و برتر نے جناب امیرؑ کو وہ فضیلت عطا کی ہے جو کسی دوسرے میں نظر نہیں آتی۔ حضرت علیؑ جنگ میں تنہا نہیں لڑتے خدا کی تائید اور آسمانی ملائکہ علیؑ کے گرد ہوتے ہیں جو ہر وقت علیؑ کی حفاظت میں مشغول ہیں کیونکہ مستقبل اس کی آنکھوں کے سامنے ہے خدا جانتا ہے کہ اگر علیؑ کام نہ لیا تو نہ تو دین اسلام پھیل سکتا ہے نہ رسالت کی تبلیغ مکمل ہو سکتی ہے۔ حضرت علیؑ کے کارنامے سے یہ بات کھل کر سامنے آ جاتی ہے کہ ان تمام معرکوں میں خدا کی غیبی امداد آپ کے ساتھ رہی ورنہ خیبر کے قلعہ کا دروازہ ایک جھٹکے سے اکھاڑ لینا کوئی معمولی واقعہ نہیں۔ تاریخ اسلام تو کیا تاریخ عالم بھی حضرت علیؑ جیسا جوان شجاع، بہادر پیش کرنے سے قاصر ہے۔ خدائے آپ کے نام میں ہی اتنی قوت اور تاثیر عطا کی ہے کہ اگر صدق دل سے علیؑ کے رتبہ کو تسلیم کر لے اور پھر اس کا نام لے تو ناممکن ہے کہ وہ کامیاب نہ ہو۔ جنگ ہو یا امن ہر مقام پر علیؑ جیسا، علیؑ جیسا، بارگاہ الہی سے احد، بدر، خندق اور خیبر میں مشکل کشا ایسی سندیں حاصل کر چکے ہیں جو دنیا کے کسی بشر میں بعد از نبی ﷺ نہیں ملتیں۔ آپ کی زندگانی حیات طیبہ کی عکاسی کرتی ہے اگر کوئی سرکار دو جہاں کا کردار دیکھنا چاہتا ہے تو وہ علیؑ کو دیکھ لے جس کو دیکھنا بھی عبادت ہے جس کا نام لینا بھی عبادت ہے۔

دنیا و اسلام و غیر اسلامی تاریخ کا مطالعہ کرنے کے بعد پتہ چلتا ہے کہ دنیا میں بڑے بڑے بہادر گزرے ہیں جنہوں نے بے شمار ملک فتح کئے مگر تاریخ عالم یہ پیش کرنے سے قاصر ہے جو مشن آنحضرت ﷺ اور علیؑ لے کر اٹھے تھے۔ جس نیک مقصد کے لیے انہوں نے جہاد کئے ایسا کوئی کبھی نہیں ہوا اور نہ ہی شیر خدا جیسا بہادر پیدا ہوا۔ کوئی معرکہ آپ کی زندگی میں ایسا نظر نہیں آتا کہ جس میں آپ نے شکست کھائی ہو کوئی جوان عربستان پر ایک بھی ایسا نظر نہیں آتا جس نے علیؑ جیسے بہادر کو زیر کیا ہو۔ ارجح المطالب کے مصنف نے اپنی کتاب میں تحریر کیا ہے کہ آپ نے اپنی زندگی میں بیس ہزار سے زائد لوگوں کو جہنم میں پہنچایا یہ سب اس لعاب کا اثر ہے کہ آپ مشکل کشا، شیر خدا ہوئے آپ کی زندگی گانی کے ہر پہلو کا مطالعہ کرنے کے بعد پتہ چلتا ہے کہ آپ کی زندگی حیات طیبہ کا مکمل اور کامل نمونہ ہے۔

### آفتاب کا مغرب سے طلوع ہونا

سرکار دو جہاں فخر انبیاء ختمی مرتبت نور مجسم کی بشری زندگی میں کوئی بھی ایسا مقام نظر نہیں آتا جہاں علیؑ آپ کے ساتھ نہ ہوں۔ سرکار دو جہاں نے روز اول سے ہی اپنے نور کے ٹکڑے کو پہچان لیا یہی وجہ ہے کہ ابو طالبؓ کے اور بچے بھی تھے آپ کے قرابت داروں میں بہت سے بچے نظر آتے ہیں مگر جناب نے صرف علیؑ ہی کو اپنے لیے منتخب کیا آپ جان چکے تھے آج کا یہ بچہ آئندہ زندگی میں میرے لیے ڈھال اور دشمنان دین کے لیے برہنہ تلوار ثابت ہو گا مورخین و محدثین اس بات کی گواہی دے رہے ہیں کہ آنحضرت ﷺ جس قدر اعتماد و راز و نیاز حضرت علیؑ سے رکھتے تھے کسی سے بھی اتنی قرابت نہ تھی یہی وجہ ہے کہ شیر خدا کی دشمنی کو اپنی دشمنی قرار دیا۔ اعلانیہ فرماتے رہے ”علیؑ مجھ سے ہے اور میں علیؑ سے ہوں“ جو علیؑ کا دوست وہ میرا دوست“ جو علیؑ کا دشمن وہ میرا دشمن۔ یہ فرمان رسول ﷺ ہے کہ علیؑ اور میں ایک نور سے ہیں۔ ”علیؑ کو مجھ سے وہی نسبت ہے جو ہارون کو موسیٰ سے تھی۔“ ان احکامات کو ان احادیث کو جھٹلایا نہیں جاسکتا اگر کوئی بغض علیؑ میں اندھا ہو کر ان حقائق کو تسلیم نہ کرے تو یقیناً وہ دائرہ اسلام سے خارج ہے۔ غرض کہ آنحضرت ﷺ جہاں بھی گئے شیر خدا کو ساتھ لے گئے۔ بدر ”احد“ خندق و خیبر کے میدانوں کو تسخیر کرتے ہوئے باطل کو کچلتے ہوئے حق کا پرچم بلند کرتے ہوئے۔ خدا کا نبی ﷺ اور اس کا وصیؑ خیبر کو فتح کرنے



کے بعد واپس پلٹ رہے ہیں قافلہ کارواں منزل صہبا پر جار کا نماز عصر ادا کی گئی۔ مشکل کشا شیر خدا تشریف فرما ہیں کہ جناب ختمی مرتبت ﷺ اپنا سر مبارک جناب امیرؓ کے زانو پر رکھ کر سو گئے۔ کیا روح پرور منظر ہے کیا قرابت داری ہے۔ اس حال میں آنحضرت ﷺ پر وحی کے آثار ہوئے یہ علیؓ کا مرتبہ ہے کہ ایک طرف جلوہ نبوت کا دیدار ہے دوسری طرف جبرئیلؑ کو شرف دیدار ہے۔ وحی نے طول پکڑا نماز کا وقت گزر گیا مگر اپنے حبیب کا سر زانو سے اٹھانا گوارہ نہ کیا اور جناب امیرؓ جانتے ہیں کہ نماز قضا ہو رہی ہے مگر آپ نہیں چاہتے کہ محبت کی نماز قضا ہو۔ یہاں شیر خدا کو عظمت رسول اللہ ﷺ کی خوشنودی مقدم ہے خواہ ساری نمازیں قضا ہو جائیں مگر محبت رسول ﷺ کی نماز قضا نہیں ہونا چاہیے۔ نماز فروغ دین میں ہے اور رسول ﷺ کی محبت اصول دین ہے۔ یہاں یہ بات خدا کے وصی عیاں کر رہے ہیں کہ خواہ کوئی انسان زندگی بھر نماز ادا کرتا رہے خدا کا ہر حکم پابندی سے بجالائے مگر اس نے رسول خدا ﷺ کے حکم سے منہ پھیرا آپ کی منشا کے خلاف کوئی کام کیا تو یہ ساری نمازیں بیکار ہو جائیں گی۔ جب آنحضرت ﷺ کا سر مبارک جناب امیرؓ کے زانو پر تھا وقت کا تقاضا یہی تھا کہ آپ کا سر مبارک ہٹا کر نماز ادا کی جاتی آپ کو بیدار کر کے نماز پڑھی جاتی مگر جناب امیرؓ یہاں پر رسالت مآب کے مرتبہ اور آپ کی عظمت کو واضح کر رہے ہیں اگر نماز چھوڑنی پڑ جائے تو چھوڑ دو مگر محبت رسول ﷺ کا دامن نہیں چھوڑنا چاہیے اگر اس دامن کو چھوڑ کر نمازیں پڑھی گئیں تو یہ سب بے کار ہو جائیں گی جس طرح ایک مرتبہ آپ ﷺ نے اپنے ایک صحابی کو پکارا۔ پھر آپ نے پکارا وہ آپ کی خدمت میں حاضر ہوا آپ ﷺ نے ارشاد فرمایا کیا تم نے میری آواز نہیں سنی؟ صحابی نے کہا یا رسول اللہ ﷺ سنی تو تھی مگر میں حالت نماز میں تھا مگر نماز چھوڑ کر کیسے آتا تو آپ نے فرمایا کیا خدا کا یہ حکم نہیں سنا کہ جب خدا کا رسول ﷺ پکارے تو فوراً چلے آؤ۔ صحابہؓ نے کہا سنا تھا یہاں صحابی کے لیے یہ عرض کر دینا چاہتا ہوں کہ وہ نمازی بھی تھا قرآن جاننے والا بھی تھا مگر وہ مقام نبوت کو نہ پہچان سکا۔ مقام نبوت بہت بلند۔ افضل ہے ہر شے پر اس کا حکم مقدم ہے ایک جگہ پر رب العزت کا ارشاد ہے کہ ”نبی کی آواز سے آواز بلند نہ کرو کہیں ایسا نہ ہو کہ تمہارے اعمال ضائع ہو جائیں اور تمہیں خبر تک نہ ہو“ یہ ہے مقام نبوت آپ ﷺ کی آواز پر آواز بلند کرنے سے تمام نمازیں ختم ہو جاتی ہیں۔ اس منزل صہبا میں شیر خدا ﷺ نے مقام نبوت کو مد نظر رکھتے ہوئے آپ کا سر مبارک زانو سے اٹھانا

گوارہ نہ کیا اور پھر یہ کس قدر منزلت کی بات ہے کہ آنحضرت ﷺ کا سر اقدس آپ کی آغوش میں ہو نماز علیؑ قضا ہو گئی، سورج غروب ہو گیا۔ آنحضرت ﷺ نیند سے بیدار ہوئے آپ سے دریافت کیا یا علیؑ کیا تم نے نماز نہیں پڑھی جواب دیا آقا میں کس طرح یہ گوارہ کر سکتا ہوں کہ ایک نماز کی خاطر آپ کو نیند سے بیدار کر دوں یہ کس طرح ممکن تھا کہ نماز محبت کو قضا کر دوں۔ خدا کے رسول ﷺ مسکرائے بارگاہ الہی میں ایک علیؑ کی نماز قضا ہونے کی خاطر ہاتھ پھیلا کر دعا مانگی۔ ”اے خداوند تعالیٰ علیؑ تیری اور تیرے رسول کی اطاعت میں تھے۔ آفتاب غروب ہو چکا ہے۔ ایک مرتبہ آفتاب پھر سے طلوع کر دے کہ علیؑ نماز پڑھیں۔ بارگاہ الہی میں اپنے حبیب ﷺ کی دعا پہنچی یہ کیسے ممکن تھا کہ خدا اپنے حبیب کی دعا کو نامنظور کر تا دعا قبول ہوئی ساری دنیا نے دیکھا کہ سورج غروب ہونے کے بعد پھر ایک مرتبہ مغرب سے طلوع ہوا چاروں طرف روشنی پھیل گئی۔ حضرت علیؑ نے نماز ادا کی۔ نماز ادا کرنے کے بعد سورج کی روشنی ایک دم ختم ہوئی جیسا پہلے اندھیرا تھا ویسے ہی چھا گیا۔ دنیا نے دیکھ لیا کہ علیؑ کی ایک نماز کی خاطر مغرب سے سورج طلوع ہوا۔ خداوند کریم اور سرکار دو جہاں کے نزدیک علیؑ کا کیا رتبہ ہے کہ خدا نے صدیوں پرانا اپنا اصول صرف علیؑ کی خاطر بدل کر دکھایا کوئی ایسی ہستی اور نظر نہیں آتی جس پر خدا اس قدر مہربان ہو اس سے ثابت ہوا کہ علیؑ کا شمار عام صحابہ میں نہیں۔ علیؑ سب سے اعلیٰ ہیں، سب سے مفرد ہیں۔ یہ واقعہ کسی ایک کتاب میں نہیں بلکہ اکثر محدثین و مورخین نے اپنی کتابوں میں اس واقعہ کی تفصیلات لکھی ہیں۔ علامہ دیار کبریٰ اس واقعہ کو لکھنے کے بعد تحریر کرتے ہیں کہ یہ حدیث کثرت کے ساتھ بیان کی گئی ہے اس کی روایت بالکل صحیح ہے۔ (تاریخ خیس)

حضرت امیر المومنین علیؑ کے لیے آفتاب کا پلٹنا ایسا مسلم الثبوت واقعہ ہے جس سے انکار کی گنجائش نہیں اس واقعہ کو سواد اعظم اور ملت امامیہ نے نہایت اہتمام کے ساتھ اپنی کتابوں میں درج کیا ہے اس واقعہ کی تفصیلات کنز العمال، ازالۃ الحفا، ریاض النفرہ اور دیگر کتابوں میں موجود ہیں۔ فتح المبین کے مصنف نے اس واقعہ کے لیے تحریر کیا ہے کہ آپ کی واضح اور روشن کرامات میں سے ایک یہ بھی ہے کہ آپ علیؑ کے لیے آفتاب پلٹ آیا، اس واقعہ کا ذکر امام مطاوی، قاضی عیاض، شیخ الاسلام ابو زرعہ نے بھی کیا ہے۔ جناب مولانا شاہ ولی اللہ صاحب فرنگی محل لکھنوی اپنی تفسیر معدن الجواہر جلد ۲ میں لکھتے ہیں۔

”تمام علماء کا اتفاق ہے کہ آج تک کسی کے لیے آفتاب نہیں پلٹا۔ سوائے شخصیتوں کے ایک یوشع وصی موسیٰ دوسرے سلیمان علیہ السلام اور تیسرے جناب علیؑ ابن ابی طالب وہ وصی اور داماد رسول ﷺ بھی تھے۔“

آفتاب کا پلٹنا ایسا صحیح اور عظیم الشان واقعہ ہے کہ یہ بکثرت صحابہ سے مروی ہے۔ جناب ابن عباسؓ ابوذرؓ مقدادؓ جابرؓ نے روایت فرمائی ہے اور کتابوں میں اس کا تذکرہ موجود ہے۔

مشہور تفسیر روح البیان نے بھی علیؑ کی خاطر آفتاب کے پلٹنے کے واقعہ کو بیان کیا ہے اور لکھا ہے کہ آفتاب کا پلٹنا نبوت کے گراں قدر واقعات میں سے ہے جسے ضروری ہے کہ یاد رکھا جائے۔ اس کے علاوہ دیگر کتب میں اس واقعہ کو خاص اہتمام کے ساتھ تحریر کیا گیا ہے۔ اس حدیث کو سب نے متواتر اور مستند تسلیم کیا ہے۔ اس لیے اس کی صحت پر ذرا بھی شک کی گنجائش نہیں رہتی۔

رسول خدا ﷺ کا یہ عظیم تر معجزہ ہے جس سے انسانی عقل حیران ہے یہ کرامات ایسی ہیں جو بشری قوت اور فطرت سے بالاتر ہے تو پھر یہاں یہ کہنے میں ذرا بھی تاثر نہیں رہا کہ حضور ﷺ نور ہیں اور علیؑ اسی نور کا ایک حصہ ہیں۔ زمانہ بھرنے اسے دیکھا اور اسے تسلیم کیا کہ خدا کا رسول ﷺ علیؑ کو کیا مرتبہ کتنی بڑی انصافیت بخش چکا ہے کہ علیؑ کی خاطر آفتاب کو پلٹنے پر مجبور کر دیا۔ یہ حضرت علیؑ شیر خدا کی بہت بڑی فضیلت ہے بلکہ یوں کہہ لیں کہ دنیا والوں کو، مسلمانوں کو، عظمت علیؑ کا تعارف کرایا جا رہا ہے۔ مقام علیؑ کی شناخت کرائی جا رہی ہے تاکہ جب آنحضرت ﷺ اس دنیا سے تشریف لے جائیں تو اس وقت خدا کے رسول ﷺ کے وصی کا دامن پکڑ لیں جو ہدایت کی طرف لے جانے والا واحد راستہ ہے۔ اگر اب بھی کوئی مقام علیؑ کو نہ پہچان سکا تو اس کی کتنی بڑی بد قسمتی ہوگی کہ خدا کے رسول ﷺ بار بار علیؑ کی عظمت اور انصافیت و اکملیت کا اعلان کر رہے ہیں۔ علیؑ مجھ سے ہے اور میں علیؑ سے ہوں۔

## فتح مکہ

صلح حدیبیہ کی کفار مکہ نے خلاف ورزی کی جس کی پوری سزا آنحضرت ﷺ دینا چاہتے تھے آپ خفیہ طور پر تیاری میں مصروف رہے۔ حاطب جو مکہ کا باشندہ تھا مسلمان ہو کر مدینہ میں آباد تھا۔ اس نے کسی خفیہ طریقے سے ایک عورت کے ہاتھ اہل مکہ کو خط روانہ کیا



کہ محمد ﷺ عنقریب حملہ کرنے والے ہیں خدا نے وحی کے ذریعہ آپ کو اس کی بشارت دی آپ نے حضرت علیؑ کو بلا کر فرمایا میرے کسی صحابی نے ایک حبشی عورت کے ذریعہ خط روانہ کیا ہے تم جاؤ اور اس سے خط لے آؤ۔ آپ کے ساتھ دو تین صحابی اور روانہ کئے ان میں ایک زبیرؓ بھی تھے۔ حضرت علیؑ روانہ ہوئے تھوڑی ہی دور پہنچے تھے کہ اس عورت کو پالیا زبیرؓ نے آگے بڑھ کر عورت سے خط کے لیے دریافت کیا۔ اس عورت نے انکار کیا اور اپنی بے گناہی ثابت کرنے کے لیے رونے لگی زبیرؓ نے حضرت علیؑ سے کہا کہ اس عورت کے پاس خط نہیں ہے چلو واپس مدینہ چلیں۔ حضرت علیؑ نے فرمایا کہ مجھے نبی ﷺ نے فرمایا ہے کہ اس عورت کے پاس خط ہے اور نبی کا فرمان کبھی غلط نہیں ہو سکتا مجھے مکمل یقین ہے کہ خط عورت ہی کے پاس ہے۔ بالآخر آپ نے تلوار نکالی اور حضرت علیؑ نے دریافت فرمایا تو اس نے اپنے بالوں میں سے خط نکال کر دیا۔ آپ اسے لے کر مدینہ واپس آئے یہ واقعہ حدیث اور تاریخ کی تمام کتابوں میں موجود ہے اس واقعہ سے حضرت علیؑ کے یقین کامل کا اندازہ ہوتا ہے کہ آپ کے ساتھی اور اس عورت کا بے حد اصرار تھا کہ خط نہیں ہے مگر آپ کو قول نبی ﷺ پر کس قدر یقین تھا۔ آنحضرت ﷺ اپنے دس ہزار ہرکاب اصحاب کے ساتھ بغیر کسی مزاحمت کے مکہ میں داخل ہوئے ایسے موقع پر بھی لشکر کا علم حضرت علیؑ شیر خدا کے پاس تھا۔ پیغمبر اسلام نے مکہ کو بغیر قتل گیری کرتے ہوئے فتح کیا اپنی کریم النفسی سے پیش آئے سب کی خطائیں معاف فرمائیں آپ نے چند شخصیتوں کے متعلق حکم دیا کہ یہ جہاں بھی ملیں انہیں قتل کر دو خواہ وہ خانہ کعبہ سے چنے ہوئے کیوں نہ ہوں۔ پھر خانہ کعبہ کا طواف فرمایا۔ خانہ کعبہ کے اندر جو بت رکھے ہوئے تھے اکثر کو خود آنحضرت ﷺ نے اپنے دست مبارک سے توڑا کچھ بت اوپر تھے جہاں آنحضرت ﷺ کا ہاتھ نہیں پہنچ رہا تھا خاص طور پر سب سے بڑا بت ہبل جو نیچے سے ٹوٹ ہی نہیں سکتا تھا حضرت علیؑ نے ارشاد کیا حضور ﷺ آپ میرے شانوں پر چڑھ کر یہ بت گرا دیں آپ حضرت علیؑ کے شانوں پر چڑھے حضرت علیؑ کو ضعف محسوس ہوا آنحضرت ﷺ فوری نیچے اتر آئے فرمایا۔ اے علیؑ تم کو نبوت کا بار اٹھانے کی طاقت نہیں ہے اب تم اپنے پاؤں میرے شانوں پر رکھ کر بلند ہو۔ حضرت علیؑ نے ایسا ہی کیا اور بتوں کو نیچے گرایا۔ آنحضرت ﷺ نے دریافت کیا اے علیؑ تم نے کیا محسوس کیا۔ آپ نے کہا یا رسول اللہ ﷺ میں دیکھتا ہوں کہ میرا سر عرش تک

پہنچ گیا ہے آنحضرت ﷺ نے فرمایا اے علیؑ کیا اچھا نصیب ہے تمہارا کہ خدا کا کام کرتے ہو اور کیا اچھا نصیب ہے میرا جو بار حق اٹھائے ہوئے ہوں۔ پھر حضرت علیؑ آنحضرت کے کاندھوں پر سے کود پڑے۔ آپ مسکرائے لگے پیغمبر ﷺ نے پوچھا علیؑ کس بات سے خوش ہو عرض کی اس قدر بلندی سے کودا ہوں اور مجھے کوئی زحمت نہیں ہوئی فرمایا زحمت کیسے ہوتی کہ محمد ﷺ نے تم کو اٹھایا اور جبرئیل نے اتارا۔

(مسند احمد - تفسیر نیشاپوری - ردۃ النایہ)

کیا شان ہے علیؑ کی کیا مرتبہ ہے شیر خدا کا۔ آپ کے قدم اور روح اقدس مختار کائنات شانی محشر کے دوش مبارک پر۔ اللہ اللہ علیؑ کی شان۔ اس کے بعد فحتمی مرتبت نے فرمایا جب میں معراج کی رات آسمان پر گیا تو خدا نے میری پشت پر اپنا ہاتھ رکھا جس کی ٹھنڈک میرے دل نے محسوس کی اور حضرت علیؑ نے فتح مکہ میں آنحضرت ﷺ کی پشت مبارک پر اپنے قدم اسی جگہ رکھے جہاں خدا نے اپنا ہاتھ رکھا تھا۔

(تاریخ خمیس - تاریخ صیب ایر - ردۃ الاحباب)

## جنگ حنین

۸ھ شوال مہینہ میں تاریخ اسلام کا مشہور غزوہ حنین پیش آیا دیگر تمام جنگوں کی طرح اس جنگ میں بھی شیر خدا کی شجاعت اور ثابت قدمی نے دشمنوں کے دانت کھٹے کر دیئے۔ اس جنگ میں ایک موقع پر نامی گرامی بڑے بڑے جلیل القدر صحابہ بھی آنحضرت ﷺ کو تنہا چھوڑ کر بھاگ گئے۔ وہ رسول ﷺ کا پیارا نبی خدا کا وصی کام آیا اور آخر دم تک ثابت قدم رہا۔ وادی حنین میں مسلمانوں کا لشکر داخل ہوا جنگ زور شور سے جاری ہوئی کفار کا حملہ سخت ہوا مسلمانوں کے پاؤں اکٹڑ گئے۔ مسلمان دشمنوں کے مقابلہ کی تاب نہ لا سکے اور بدحواسی کے عالم میں کوئی کدھر کوئی کدھر بھاگا۔ رسول خدا ﷺ نے صحابہ کو دیکھ کر بلند آواز میں فرمایا۔ ”اے بیت رضوان والو تم اپنے رسول ﷺ کو تنہا چھوڑ کر کہاں جاتے ہو ایسے میں مسلمانوں کو اپنی جان کی پڑی‘ نبی کا کچھ خیال نہ آیا۔ دراصل یہ صحابہ ہیں جنہوں نے اسلام تو قبول کر لیا مگر مقام نبوت نہ پہچان سکے۔ یہاں وہی ثابت قدم رہ سکتا ہے جو مقام نبوت کو جانتا ہو اکثر محدثین اور مورخین نے لکھا ہے کہ جو صحابہ بروز حنین ثابت قدم رہے ان میں حضرت علیؑ، ’فرزند حارث‘، عقیل ابن ابی طالب‘، عبد اللہ بن زبیرؓ، زبیر بن العوام اور اسامہ بن زید شامل ہیں (کنز العمال‘ میرۃ علیہ میں اس سے بھی کم

تعداد لکھی ہے مگر ان سب نے متفقہ طور پر علیؑ کی ثابت قدمی کو تسلیم کیا ہے۔ (علیؑ خدا کے شیر ہیں جن کا تو یہ قول ہے۔ ”بستر پر بیماری سے مرنے سے بہتر یہ ہے کہ میں دشمن کی تلوار کے ہزار زخم سے قتل ہو جاؤں۔“ اس کے علاوہ اپنے سرکار اپنے آقا سے کس طرح غداری کر سکتے تھے۔ انہیں تو خدا نے اپنے حبیب کی مدد و نصرت کے لیے پیدا کیا۔ ان کا دل مال و دولت، تخت و تاج کی تمنا کے لیے نہ تھا۔ ان کے دل میں سچی محبت تھی ان کی آغوش میں اسلام نے پرورش پائی۔ آنے والے وقت نے یہ ثابت کر دیا کہ آپؐ کی زندگانی صرف اسلام کی سربلندی کے لیے تھی۔ حضرت علیؑ ثابت قدمی سے لڑتے رہے جو لوگ بھاگ گئے تھے انہوں نے جب حضرت علیؑ کو لڑتے دیکھا تو ان میں سے چند اصحاب واپس آئے اس جنگ میں بھی نصف تعداد آپؐ کے ہی ہاتھوں قتل ہوئی۔

(سیرۃ ابن ہشام۔ مستدرک سیرۃ علویہ)

حنین کے بعد غزوہ طائف پیش آیا یہاں بھی قبیلہ بنی ضعیف کا ایک نامور بہادر سامنے آیا جس سے مقابلہ کے لیے مسلمانوں میں سے کسی کو جرات نہ ہوئی۔ آخر شیر خدا آگے بڑھے ایک ہی وار میں اس کا کام تمام کیا جب آپؐ اس کو قتل کر کے واپس آئے تو آنحضرت ﷺ نے فرط مسرت سے آپؐ کو گلے لگالیا۔ آپؐ نہایت سرگوشی میں حضرت علیؑ سے باتیں کرتے رہے، آپؐ دونوں کے درمیان کسی کو جانے کی اجازت نہ ہوئی تھی۔ جب اس راز و نیاز کی گفتگو کو کافی دیر گزر گئی تو صحابہ کچھ بے چین سے ہوئے تو آنحضرت ﷺ نے فرمایا کہ ”میں خود راز کی باتیں نہیں کرتا بلکہ خدا حکم دیتا ہے تب کرتا ہوں۔ جناب

جابرؓ سے روایت ہے کہ پیغمبر نے بروز طائف حضرت علیؑ سے چپکے چپکے باتیں کیں لوگوں نے اس پر کہا کہ پیغمبر ﷺ اپنے چچا کے بیٹے کے ساتھ بڑی دیر سے سرگوشی کر رہے ہیں۔ آنحضرت ﷺ کو لوگوں کی اس چہ میگوئی کی خبر ملی تو، آپؐ نے فرمایا میں نے علیؑ سے سرگوشی نہیں کی بلکہ خداوند عالم نے ان سے سرگوشی کی ہے۔“

(جامع ترمذی)

دوسری جگہ اس طرح ہے کہ جب ”آنحضرت ﷺ نے حضرت علیؑ سے تخلیہ میں راز کہنا شروع کیا تو حضرت عمرؓ نے اعتراض کیا کہ آپؐ خلوت میں علیؑ سے راز کی باتیں کرتے ہیں آنحضرت ﷺ نے فرمایا میں خود علیؑ سے راز کی باتیں نہیں کرتا بلکہ خدا کرتا ہے۔“

(معارج النبوة رکن ۴ ص ۳۷۷)



حضرت علیؑ کو یہ فضیلت ہمیشہ ہی سے رہی ہے کہ آنحضرت ﷺ آپ ہی کو اپنا ہم راز خیال کرتے تھے اور علیؑ خدا سے ہم کلام ہوتے تھے جیسا کہ نبی پاک ﷺ کا ارشاد ہے۔ ”میں علیؑ سے ہم کلام نہیں ہوتا بلکہ خدا ہوتا ہے۔“ سرکار دو جہاں ہر مقام پر ہر منزل پر حضرت علیؑ شیر خدا کی عظمت، برتری، افضلیت کا اعلان کرتے جا رہے ہیں تاکہ بعد میں آنے والے گمراہ نہ ہوں اور نبی ﷺ کی ہدایت کے مطابق علیؑ کو اپنا حاکم اور مولا تسلیم کریں۔

## غزوہ تبوک

”اے علیؑ تم کو مجھ سے وہی درجہ حاصل ہے جو ہارونؑ کو موسیٰؑ

سے تھا۔“ (حدیث نبوی ﷺ)

سرکار دو جہاں، آقائے مختار، نائب خدا، ختمی مرتبت کی حیات طیبہ میں اسلام اور کفر کے بے شمار معرکے ہوئے ہر معرکہ میں آپ ﷺ کے علمدار شیر خدا رہے ہر معرکہ کی نصف سے زائد تعداد آپ کے ہاتھوں سے قتل ہوئی تاریخ اسلام کا یہ واحد واقعہ ہے جس میں آغوش رسالت اپنے معاون سے خالی نظر آتی ہے۔ اس معرکہ میں آپ کا نہ جانا بھی کسی مصلحت سے خالی نہیں۔ ظاہر ہے علیؑ جیسے شیر مرد کو نہ لے جانے کی کوئی نہ کوئی ایسی وجہ ضرور ہے جس کو خدا کا نبی ﷺ جانتا ہے خدا کی مرضی یہی ہے کہ آپ مدینہ میں رہیں۔ شاید اگر آپ اس جنگ میں چلے جاتے تو منافق جو اسلام کا لبادہ تو اوڑھے ہوئے تھے مگر دل سے اسلام کو تسلیم نہیں کیا تھا وہ تمام مکہ والوں سے مل کر اسلامی سلطنت کا تختہ الٹ دیتے۔ غرض کہ اسلام کا نور تمام عربستان میں پھیل چکا۔ ایک ملک شام جو ابھی تک گمراہی میں بھٹک رہا تھا وہاں عیسائیوں کا قبضہ تھا اس کے بادشاہ ہر کلس نے اپنے تمام فوجی دستوں کو تحریری طور پر جنگ کے لیے تیار رہنے کے احکامات جاری کر دیئے۔ جب پیغمبر اسلام ﷺ کو اس تیاری کی خبر ملی تو آپ نے ان کے ناپاک عزائم کی روک تھام کے لیے مسلمانوں کو تیاری کا حکم دے دیا۔ دوسری طرف کچھ شریپند مدینہ میں بد امنی پھیلا رہے تھے اور عیسائیوں کے بڑے لشکر سے خوفزدہ کر رہے تھے اس موقع پر آنحضرت ﷺ نے مناسب یہی سمجھا کہ مدینہ میں ایسے شخص کو اپنا نائب بنایا جائے جو قابل اعتماد بھی ہو اور ایسے شریپندوں کے ناپاک عزائم کچلنے کی صلاحیت بھی رکھتا ہو۔ ایسے موقع پر ان فرائض کی ذمہ داری کے لیے سب سے موزوں فرد اگر کوئی ہو سکتے تھے تو وہ واحد ذات حضرت علیؑ کی

تھی جن پر اعتماد بھی کیا جاسکتا تھا اور ان میں اتنی صلاحیت بھی موجود تھی جو ایسے منافقین کو کچل سکیں۔ آنحضرت ﷺ نے حکم دیا کہ علیؑ تم یہاں رہو اور مدینہ کو سنبھالو۔ آپ ﷺ لشکر لے کر روانہ ہوئے۔ تبوک مدینہ اور دمشق کے درمیان واقع ہے۔ علیؑ مدینہ میں رہے علیؑ کے مدینہ رہ جانے کی وجہ سے منافقین کے حوصلے پست ہو گئے ان کے وہ تمام عزائم خاک میں مل گئے جو انہوں نے سوچ رکھے تھے آخر کار انہوں نے پروپیگنڈہ شروع کر دیا کہ علیؑ کو آنحضرت ﷺ صرف اس لیے ساتھ نہیں لے کر گئے کہ انہیں جنگ کے اہل نہیں سمجھتے تھے۔ اس افواہ نے زور پکڑا یہ خبر آپ تک پہنچی۔ ایسی غلط افواہ جناب علیؑ کو سننا کیسے گوارہ ہو سکتی تھی آپ مسلمانوں کو یہ چیز بتانے کے لیے گھوڑے پر سوار ہو کر آنحضرت ﷺ کی طرف روانہ ہوئے تاکہ بعد میں آنے والے زمانے میں یہی خبر باعث نفاق نہ ہو جائے اور کہیں مورخ اندھا بن کر اس واقعہ کو صحیح سمجھتے ہوئے کتابوں میں نہ لکھ ڈالے۔ حالانکہ علیؑ یہ تمام باتیں جانتے تھے کہ جو کچھ یہ افواہ ہے وہ سراسر جھوٹ اور بہتان ہے۔ آپ تو جانتے تھے مگر مسلمانوں کو حقیقت سے آشنائی کے لیے آپ رسول خدا ﷺ کی خدمت میں حاضر ہوئے آنحضرت ﷺ نے جب جناب امیرؑ کو دیکھا تو فرمایا کیا بات ہے جو تم چلے آئے۔ آپ نے اہل مدینہ کا یہ واقعہ بیان کیا پھر آنحضرت ﷺ نے فرمایا منافقین نے تم پر تہمت باندھی ہے جس طرح وہ مجھ پر تہمت باندھ چکے ہیں یہ وہ لوگ ہیں جو مجھے ساحر اور کذاب کہا کرتے تھے اے علیؑ میں نے تمہیں مدینہ میں اپنا خلیفہ مقرر کیا ہے پھر آپ نے فرمایا۔ ”اے علیؑ کیا تم اس پر خوش نہیں ہو کہ تم کو مجھ سے وہی درجہ حاصل ہے جو ہارون کو موسیٰ سے تھا بس فرق صرف اس قدر ہے کہ میرے بعد کوئی نبی نہ ہوگا۔“ آنحضرت ﷺ کے اس فرمان سے علیؑ مسرور ہوئے اور مدینہ پلٹ آئے۔

(تاریخ طبری ابولفدا۔ مدارج النبوة۔ تاریخ الانبیاء۔ روضۃ الصفا، الرضی باسناد صحیح بخاری)

زمانے نے دیکھ لیا کہ علیؑ کا کیا مرتبہ ہے کیا شان ہے علیؑ کی۔ یہاں یہ بات بیان کر دینا ضروری ہے کہ آنحضرت ﷺ علیؑ کو ساتھ تو لے کر نہیں گئے مگر وہ یہ بھی جانتے تھے کہ اگر مدینہ میں کسی غیر ذمہ دار کو رکھا گیا تو کہیں ایسا نہ ہو کہ تخت تاج کے لالچ میں آکر کفار سے مل کر مسلمانوں کی سبقت کو درہم برہم کر ڈالے اور پھر اس جنگ میں ممداری کے عوض اللہ کے حبیب ﷺ نے آپ کو جو منزلت جو رتبہ جو قربت جو درجہ

بخشا ہے وہ کسی اور کے حصے میں کبھی نہیں آیا۔ حضور پاک ﷺ کی یہ حدیث صرف غزوہ تبوک کے موقع پر ہی نہیں بلکہ اور بھی کئی مقامات پر آپ کے لیے یہ الفاظ کہے ہیں۔ حکومت، تخت و تاج تو آتی جانی شے ہے مگر رسول خدا کا فرمان جن الفاظ سے اور جن عہدوں سے آپ نے حضرت علی رضی اللہ عنہ کو سرفراز کیا وہ تمام عالم سے افضل و بہتر ہے اگر ہم اس حدیث پاک پر غور کریں تو یہ بات کھل کر سامنے آ جاتی ہے کہ آنحضرت ﷺ نے حضرت علی رضی اللہ عنہ کو ہی اپنا جانشین مقرر کیا۔ اس حدیث کی رو سے علی رضی اللہ عنہ ہی آپ کے جانشینی کے حقدار ہیں۔ کیونکہ دنیا جانتی ہے کہ ہارون کو موسیٰ کا شریک کار معاون اور وزیر بنایا۔ اگر ان کی زندگی موسیٰ کے بعد باقی رہتی تو یقیناً خلافت کا حق ان ہی کا تھا خدائے بزرگ و برتر کا ارشاد ہے۔

”اور ہم نے موسیٰ کو کتاب توارۃ عنایت کی اور ان کے بھائی ہارون کو ان کا مددگار بنایا پھر ہم نے حکم دیا کہ دونوں بھائی ان لوگوں کے پاس جاؤ جو ہماری قدرت کی نشانیوں کو جھٹلاتے ہیں۔“

بالکل اس طرح آنحضرت ﷺ سرکار دو جہاں نے خدا کی مقدس کتاب لے کر جس طرح حضرت موسیٰ نے دعا کی بالکل اسی طرح سرکار دو جہاں نے دعا کی کہ علی رضی اللہ عنہ کو میرا معاون مددگار بنا جو اس قوم کو بھلائی کی طرف بلائیں۔ (کتاب ارجح الطالب میں تحریر ہے۔ ”محمد رسول اللہ ﷺ کی ہم نے تائید اور نصرت علی رضی اللہ عنہ سے کی۔“ کنز العمال میں ہے کہ ”اللہ نے رسول ﷺ کی مدد علی رضی اللہ عنہ سے کی ہے۔“ اس طرح دیگر کتب میں بھی اس حدیث کو بیان کیا گیا ہے اس حدیث کے متواتر ہونے میں ذرا بھی کسی کو شک نہیں اہل تسنن اور ملت امامیہ کی تمام تر کتب حدیث و تواریخ سے اس حدیث کی صحت کا پتہ چلتا ہے اور ہر ایک نے اس کو تسلیم کیا ہے۔

اس حدیث کی صداقت اور صحت کے لیے سراج المسین کے مصنف نے ص ۱۳۹ تا ص ۱۴۰ میں ۷۸ ایسے محدثین اور انکی کتابوں کے نام درج کئے ہیں جنہوں نے اس حدیث کی صداقت اور روایت کو صحیح اور مستند تسلیم کرتے ہوئے اپنی اپنی کتابوں میں جگہ دی ہے ان ۷۸ محدثین کی مشترکہ رائے کے بعد کسی بھی مسلم کو انکار کی گنجائش نہیں رہتی۔

### تبلیغ سورۃ برأت

”اے پیغمبر ﷺ اس کام کو خود کر دیا اسے بھیجے جو آپ سے ہو۔“ (حکم خدا)



خدائے بزرگ و برتر نے اپنے حبیب ﷺ سرکار دو جہاں اور شیر خدا کی منزلت اور قرابت سے مسلمانوں کو آگاہ کر دیا۔ کاروان حیات آگے بڑھا خدائے بزرگ و برتر کی طرف سے حج کے لیے احکامات جاری ہوئے۔ ان احکامات کی تبلیغ کے سلسلہ میں خدا کی نظر انتخاب حضرت علیؑ پر پڑی حالانکہ احکام خداوندی کا اعلان فرمانا نبی ﷺ کا کام ہے مگر خداوند کریم حضرت علیؑ کا مرتبہ حضرت علیؑ کی یہ عظیم فضیلت سارے عالم پر عیاں کر رہا ہے کہ مسلمان مقام علیؑ کو پہچانیں کہ خدا اسے کس مقام پر لے گیا ہے۔ اب یہ خدا سے کوئی سوال کرے کہ اتنے جلیل القدر اصحاب کی موجودگی میں آخر حضرت علیؑ کیوں منتخب کیا جاتا ہے کیا وجہ ہے کہ ہر میدان میں پرچم اسلام اس کے ہاتھ میں ہوتا ہے کیا وجہ ہے کہ علیؑ کی شجاعت سے ہی رن کانپ اٹھتا ہے میدان جنگ لرز اٹھتے ہیں۔ منافق آپ کو دیکھ کر گھبرا اٹھتے ہیں اسی لیے تو رسول خدا نے حکم خدا سے بار بار اپنی زبان مبارک سے ارشاد فرمایا تھا۔ ”علیؑ مجھ سے ہے اور میں علیؑ سے ہوں۔ علیؑ میری اصل ہے۔ میں اور علیؑ ہی نور سے پیدا ہوئے ہیں۔“ علیؑ ہی میرے قرضوں کو ادا کرے گا۔ علیؑ ہی میرا وارث ہے“ علیؑ کو مجھ سے وہی نسبت ہے جو جسم کو سر سے ہوتی ہے۔ آپ کا یہ بار بار اپنے صحابہ گرام کے سامنے ارشاد کرنا بار بار علیؑ کا ذکر کرنا یہ سب کچھ علیؑ کا تعارف کرایا جا رہا ہے۔ علیؑ کی منزلت بیان کی جا رہی ہے۔ شیر خدا کا یہ رتبہ بیان کیا جا رہا ہے تاکہ بعد کے آنے والا زمانہ کہیں مال و زر کی حرص میں اندھا ہو کر علیؑ کی مخالفت نہ کرے اور تاریخ یہ بتاتی ہے کہ علیؑ کی اس قدر قدر و منزلت واضح کر دینے کے بعد بھی آپ کی مخالفت کی گئی اور بنو امیہ کے دور میں منبر پر بیٹھ کر آپ کو برا بھلا کہا گیا آپ کا نام لینے والوں کی زبانیں کاٹ لی گئیں۔ خدا کا رسول اس لیے بار بار فرماتا رہا کہ ”جس نے علیؑ سے جنگ کی اس نے مجھ سے کی۔“

اس وقت ہمیں اپنا سلسلہ تحریر آگے بڑھانا ہے۔ ۹ھ میں سورۃ براءہ پیغمبر اسلام ﷺ پر نازل ہوئی۔ آپ نے حضرت ابوبکرؓ کو دے کر بھیجا تاکہ بروز حج ان احکامات کو سنائیں اور یہ اعلان کر دیں کہ اللہ اور رسول ﷺ مشرکین سے بے تعلق ہیں۔ ان سے اب تک جو معاہدے ہوئے تھے ختم کیے جاتے ہیں اس سال کے بعد پھر کوئی مشرک مکہ میں قدم نہ رکھے نہ کوئی فرد خانہ کعبہ کا برہنہ طواف کرے۔ حضرت ابوبکرؓ یہ سورۃ براءت لے کر روانہ ہوئے ابھی کچھ ہی دیر گزری ہوگی خداوند عالم کی طرف سے وحی نازل ہوئی اور رسول

خدا کو حکم ملا۔ ”ایسے پیغمبر ﷺ اس کام کو یا تو خود انجام دیجئے یا اسے بھیجئے جو آپ سے ہو۔“ حکم ربانی ہے کسی کا کوئی اختیار نہیں خدا کی منشا کچھ اور ہے آپ نے حضرت علیؑ کو طلب کیا اور آپ نے فرمایا کہ جا کر حضرت ابوبکرؓ سے طوان سے سورۃ برات کے احکامات تم لے کر مکہ جاؤ اور خدا کی طرف سے یہ اعلان تم کرو۔ خدا نے یہ برتری بھی اپنے احکام کی تبلیغ کا ذمہ بھی حضرت علیؑ کو سونپا۔ آپ روانہ ہوئے اور حضرت ابوبکرؓ سے ملے ان کو حکم رسول ﷺ سنایا آپ نے ان سے احکامات لیے اور شان سے مکہ داخل ہوئے اور ایک عظیم الشان اجتماع میں خدا کا فرمان سنایا۔ حضرت ابوبکرؓ واپس مدینے پلٹ آئے اور آنحضرت ﷺ کی خدمت میں آئے اور اپنی معزولی اور علیؑ کی ماموری کی وجہ دریافت کی اور کہا کہ میرے لیے کوئی دوسری آیت نازل ہوئی ہے۔ آنحضرت نے فرمایا نہیں، البتہ جبرئیل نے خدا کا یہ حکم سنایا ہے۔ ”اس کام کو خود کر دیا ایسے شخص کو دو جو تم میں سے ہو۔“ اس تبلیغ کی ذمہ داری ایسے فرد سے پوری ہوگی جو مجھ سے ہو اور علیؑ مجھ سے ہے اور میں علیؑ سے ہوں۔ ”میری طرف سے ان کاموں کو صرف علیؑ ہی ادا کر سکتے ہیں۔“ (صحیح ترمذی۔ المرتضیٰ ابواب تفسیر القرآن، اسپرٹ آف اسلام۔ تفسیر کبیر۔ صحیح امام مسند ابن حنبل، اصابہ با اسناد علامہ ابن خلدون۔ تاریخ مسعودی۔ ابوالفدا۔ روضۃ الصفا۔ تاریخ الانبیاء و دیگر کتب) فتح الباری میں ہے کہ حضرت ابوبکرؓ نے فرمایا ہے۔ ”پیغمبر ﷺ نے مجھے سورۃ برات دے کر روانہ کیا۔ میں نے تین دن کی راہ طے کی ہوگی کہ پیغمبر ﷺ نے علیؑ سے کہا کہ ابوبکرؓ سے جا کر طو اور انہیں میرے پاس واپس کر دو اور خود جا کر سورۃ برات کی تبلیغ کرو۔ چنانچہ علیؑ نے ایسا ہی کیا اور میں مدینہ واپس آگیا۔ میں پیغمبر ﷺ کی خدمت میں حاضر ہوا تو میں رو پڑا میں نے عرض کی کیا میرے متعلق کوئی نئی بات رونما ہوئی ہے۔ پیغمبر ﷺ نے کہا کوئی نئی بات نہیں جو ہوا اچھا ہوا البتہ مجھے حکم دیا گیا ہے یہ کام میں خود کروں کر دیا وہ کرے جو مجھ سے ہو۔“ (مسند امام احمد بحوالہ نفس رسول)

ابن عباسؓ نے فرمایا ہے کہ ”جب حضرت ابوبکرؓ کو سورۃ برات دے کر بھیجا اور انکے پیچھے فوراً ہی علیؑ کو روانہ کیا اور علیؑ نے جا کر وہ سورۃ ان سے لی آنحضرت ﷺ نے ابوبکرؓ سے کہا اس سورۃ کو یا تو میں خود لے جا سکتا ہوں یا وہ جو مجھ سے ہو۔“ (مستدرک امام حاکم ریاض النضرہ۔ مستدرک خصائص نسائی۔ مسند امام احمد۔

ازالۃ الحقا۔ اصحابہ ارجح المطالب کے مصنف نے ص ۶۱۲ تا ۶۱۳ سورۃ برأت کے واقعہ کو مختلف روایات سے بیان کیا ہے۔ سعد بن ابی وقاصؓ کہتے ہیں جناب رسالت مآبؐ نے حضرت ابوبکرؓ کو سورۃ برأت کے ساتھ روانہ کیا ابھی وہ تھوڑی دور گئے تھے کہ جناب امیرؓ کو ان کے پیچھے روانہ کیا اور وہ ان سے سورۃ لے کر مکہ کو چلے گئے حضرت ابوبکرؓ کے دل میں ملال گزرا۔ آپ آنحضرت ﷺ کے پاس واپس آئے۔ آپؐ نے ارشاد کیا کہ مجھ سے مختص فرائض کوئی دوسرا ادا نہیں کر سکتا یا وہ آدمی جو میرا ہو۔ (ارجح المطالب) اس حدیث کو ارجح المطالب کے مصنف نے حضرت علیؓ ابن عباسؓ ابو سعیدؓ ابو ہریرہؓ انسؓ سے روایت کیا ہے۔ دیگر کتب میں اس کی روایت حضرت ابوبکرؓ اور عبداللہ بن عمرؓ سے بھی ہے۔

محدثین و مورخین اس روایت پر متفق ہیں اور روایت کو مسلسل بیان کیا گیا ہے اس حدیث کا ایک ایک لفظ اہمیت کا مالک ہے کہ خداوند عالم کا ارشاد ہے کہ یہ کام آپ خود کریں یا وہ جو آپ سے ہو۔ آپ نے اس کام کی ذمہ داری حضرت علیؓ کو سونپی جس سے یہ بات عیاں ہو گئی کہ دیگر اصحاب اور حضرت علیؓ میں کیا فرق ہے اور آنحضرت ﷺ کے نزدیک حضرت علیؓ کا کیا مرتبہ ہے یا یوں کہہ لیں کہ خداوند کریم نے علیؓ کو جو فضیلت بخشی ہے وہ کسی اور کے حصہ میں نہیں حالانکہ احکامات ربانی کی تبلیغ کی ذمہ داری صرف آنحضرت ﷺ پر ہے مگر خدا نے یہ واضح اعلان کر دیا کہ اس کام کو وہ شخص بھی کر سکتا ہے جو آپ سے ہو تو اس کا مقصد یہ ہوا کہ نبی ﷺ اور علیؓ ایک ہیں۔ یہاں پھر ہم اس بات کو لکھنے پر مجبور ہیں اور اس حقیقت کو تسلیم کرنے میں ذرا بھی تاثر نہیں کرنا چاہیے کہ علیؓ اور نبی ﷺ ایک ہی تو ہیں اور خداوند کریم نے تمام کائنات سے قبل ان کو خلق کیا اور جب خدا کو منظور ہوا تو خدا نے ان کا نور بشری شکل میں نمودار اس لیے صرف کیا تاکہ جو احکامات خدا کے ہیں یہ دونوں ان پر عمل کر کے دکھائیں تاکہ کل آنے والا کوئی یہ نہ کہہ سکے کہ خدا کے احکامات بشری قوت سے بالاتر ہیں یا کوئی ایسا نمونہ نہ تھا جس کی پیروی کرتے۔ حقیقت میں خدا نے ان دونوں کے کردار کو زمانے کے سامنے اس لیے پیش کیا تاکہ دین اسلام کے متوالے آپ کی پیروی کرتے ہوئے راہ نجات کی طرف رواں ہوں اور خدا نے بتا دیا اگر کوئی راستہ ہے تو صرف محمد ﷺ و آل محمد ﷺ کا راستہ ہے جو ہمیشہ نیکی اور نجات کے راستے پر لے جائیں گے۔ جہاں اگر بندوں سے خطائیں بھی ہو گئیں تو ان کا



دامن پکڑنے والے روز محشر ان ہی کی سفارش سے ناجی بن جائیں گے یہاں یہ بتا دینا ضروری ہے کہ تاریخ اسلام پر جن کی نظریں گہری ہیں اور حقائق کو تسلیم کرنے والے انسان اس حقیقت کو تسلیم کرنے میں ذرا بھر بھی کوتاہی سے کام نہیں لیتے تمام انسانی اور روحانی صفات کے مجسم بعد از نبی ﷺ حضرت علیؑ شیر خدا ہیں۔

### واقعہ مباہلہ

تاریخ اسلام کا وہ عظیم واقعہ جس کو مباہلہ یا اشراف کے نام سے یاد کیا جاتا ہے جس میں خدائے بزرگ و برتر نے بختن پاک اہل بیت حضرت علیؑ مشکل کشا شیر خدا فاتح خیبر کو اس مقام پر پہنچا دیا ہے جس کی رفعت و بلندی عظمت و افضلیت شان و شوکت سے کسی مسلمان کو انکار کی جرات نہیں ہو سکتی اس واقعہ کی صداقت اور روایت کو مسلمانوں کے تمام فرقوں نے تسلیم کیا اور محدثین و مورخین نے اپنی اپنی کتابوں میں تحریر کیا اس واقعہ سے تمام حقیقت کھل کر عیاں ہو گئی خدا کے رسول ﷺ نے مقام اہل بیت اور مقام علیؑ کو واضح کر دیا جیسا کہ حضرت علیؑ نے ارشاد فرمایا ہے کہ ہمارا اوروں کے ساتھ قیاس نہ کیا کرو۔ واقعہ مباہلہ کی تفصیلات مختصر الفاظ میں یہاں بیان کی جاتی ہیں کہ ملک یمن کے شہر نجران کے انصاریوں نے دعوت اسلام کو نامنظور کیا ان کا ایک ۱۳ رکنی وفد جس میں ان کے چوٹی کے عالم اور ماہر نجوم شامل تھے مقابلہ کی غرض سے مدینہ پہنچے ان میں سے ایک عامر جو قبیلہ نجران کا رئیس تھا دو سرا الیئم جس کو امید بھی کہتے ہیں تیسرا ابو الحارث جو ایک بہت بڑا عالم اور نہایت عقل و فہم کا مالک تھا چوتھا کرز جو ابو الحارث کا بھائی تھا جو اپنی علمی لیاقت و قابلیت میں اپنے بھائی کے ہمہ پلہ تھا سرکار دو جہاں ختمی المرتبت کی خدمت میں حاضر ہوئے۔ آپ سے علمی مقابلہ اور مناظرہ کرنا چاہا اس میں ان کو ناکامی ہوئی۔ آخر مباہلہ پر آمادگی کا اظہار کیا۔ عرب میں یہ قدیم دستور چلا آ رہا ہے کہ فریق اپنے اپنے دعویٰ پر قسمیں کھاتے اور جھوٹوں پر لعنت بھیجتے۔ خدا کا رسول ﷺ اپنے رب کے حکم کے منتظر تھے خدا کا فرمان آیا۔ ”کہ جب تمہارے پاس قرآن آچکا ہے اس کے بعد تم سے کوئی نصرانی عیسیٰ کی حجت کرے تو کہو کہ اچھا میدان میں آؤ ہم اپنے بیٹوں کو بلائیں تم اپنے بیٹوں کو بلاؤ۔ ہم اپنی عورتوں کو بلائیں تم اپنی عورتوں کو بلاؤ۔ ہم اپنی جانوں کو بلاؤ اس کے بعد ہم سب مل کر خدا کی بارگاہ میں گڑگڑائیں اور جھوٹوں پر خدا کی لعنت کریں۔“

پیغمبر خدا ﷺ نے حکم الہی ان کو سنایا مگر ان لوگوں نے تسلیم نہیں کیا۔ پیغمبر اسلام نے

فرمایا۔ جب تم میری باتوں پر یقین نہیں کرتے تو پھر آؤ مباہلہ کریں یعنی ایک دوسرے کے متعلق بددعا کریں چنانچہ پیغمبر اسلام ﷺ اور بنی نجران کے درمیان دوسرا دن مقابلہ کے لیے طے ہوا یہاں طاقت کا مقابلہ نہیں بلکہ روحانیت کا مقابلہ ہے۔

دوسرا دن آیا کیا روح پرور منظر ہے پیغمبر اسلام ﷺ بنی نجران کے قبیلہ کے عظیم سرداروں اور جید عالموں کے مقابلے کے لیے گھر سے روانہ ہوئے کوئی فوج نہیں کوئی ہتھیار نہیں۔ آپ نے کائنات میں سے ان مقدس نفوس کو چن لیا جن کی معصومیت اور طہارت کے سامنے فرشتہ بھی شرمندہ ہیں دنیائے اسلام کے تمام محدثین و مورخین اس بات کی گواہی دے رہے ہیں آپ نے جن بچوں کو منتخب کیا ایک امام حسنؑ ہیں دوسرے امام حسینؑ۔ تمام کائنات میں سے جس خاتون کو چنا وہ آپ کی بیٹی جناب سیدہ فاطمہؑ ہیں تمام مردوں میں سے جن کو منتخب کیا وہ مرد حضرت علیؑ شیر خدا ہیں ایک بچے کو گود میں لیا ایک کو انگلی کے ساتھ لگایا خاتون آپ کے پیچھے ہیں، جوان ان سب کے پیچھے پیچھے ہے گھر سے روانہ ہوئے آپ نے اپنے نفوس سے فرمایا جب میں بددعا کروں تو تم سب آمین کہنا۔ مقابلہ کے لیے میدان میں پہنچے بنی نجران پہلے سے منتظر تھے یہ دیکھ کر حیران ہو گئے کہ خدا کا نبی ﷺ ہم جیسے عالموں کے مقابلہ کے لیے کن بچوں کو ساتھ لے آیا۔ بنی نجران نے جب یہ معصوم و طاہر چہرے دیکھے تو خوفزدہ ہو گئے ان میں سے ایک جس کا نام ابو الحارث تھا جو نہایت دانا و حکیم تھا اس نے کہا میں یہ چند چہرے ایسے دیکھ رہا ہوں کہ اگر یہ خدا سے چاہیں کہ پہاڑ اپنی جگہ سے ہٹ جائیں خدا ان کی خواہش کے مطابق پہاڑ کو ہٹا سکتا ہے۔ اس نے اپنی قوم والوں سے کہا خدا کے لیے ان سے مقابلہ نہ کرو ورنہ ہلاک ہو جاؤ گے خدا کی قسم روئے زمین پر ایک بھی نصرانی زندہ نہیں بچے گا، سب جل کر راکھ ہو جائیں گے۔ آخر انہوں نے حضرتؑ سے کہا ہم آپ کے ساتھ مباہلہ نہیں کریں گے آپ نے کہا پھر جنگ کے لیے تیار ہو جاؤ انہوں نے کہا ہم میں آپ سے لڑنے کے لیے طاقت نہیں ہم آپ سے مصالحت چاہتے ہیں۔ اس طرح نبی نے اپنی باتیں منوانے کے بعد ان سے مصالحت منظور فرمائی۔ اس واقعہ کو سواد اعظم اور ملت امامیہ کے تمام محدثین و مورخین نے صحیح مانا ہے اور اپنی اپنی کتابوں میں اس واقعہ کو درج کیا ہے۔

(روندہ الصفا۔ مدارج النبوة، تاریخ الخلفاء، تاریخ کامل ابن اثیر، تاریخ الانبیاء، المرتضیٰ، اتحاف،

اہل اسلام، حبیب السیر، تفسیر در منشور، تفسیر کبیر، فخرالدین رازی، تفسیر کثاف، مستدرک، روندہ

الاحباب، تفسیر بیضادی، تفسیر معالم التنزیل، صواعق محرقة، سیرۃ الجلیہ و دیگر کتب) اس آیت مباہلہ میں جناب امیرؑ کی وہ عظیم الشان فضیلت بیان کی گئی ہے جس کے سامنے جہاں بھر کی ساری فضیلتیں سچ نظر آتی ہیں۔ اس مباہلہ میں جناب امیرؑ کو رسول خدا ﷺ نے اپنا نفس قرار دیا اور اپنا نفس اسی کو ہی قرار دیا جاسکتا ہے جو تمام رتبہ میں اس کے ہم پلہ ہو یعنی اس جیسا ہو اس کا یہ مطلب ہوا کہ جو کچھ بھی آنحضرت ﷺ کے اوصاف حمیدہ ہیں ان سب کا مکمل اور کامل نمونہ صرف حضرت علیؑ کی ذات ہیں۔ تمام دنیا نے دیکھا کہ اس وقت معزز ترین صحابہ کرام موجود تھے نامی گرامی ساتھی بھی تھے مگر مباہلہ کے موقع پر آپ نے حضرت علیؑ کو اپنے ساتھ لیا کیونکہ نصرانیوں سے جو وعدہ ہوا تھا وہ اپنے نفسوں کے بارے میں ہوا تھا اس مقابلہ میں اسی کو ہی ساتھ لیا جاسکتا تھا جو کہ ہر لحاظ سے آپ کا نفس کھلانے کا مستحق ہو اس طرح اس وقت بچے بھی بہت سارے تھے مگر آپ نے اپنے نواسوں کو ساتھ لیا اور یہ آپ کے نواسے نہیں بلکہ آپ کی اولاد ہیں عورتوں میں آپ کی ازواج مطہرات بھی تھیں مگر یہاں جناب سیدہؑ کے سوا کسی کو نہیں لیا خداوند کریم نے کیا منزلت، کیا درجہ علیؑ کو بخشا جہاں تاریخ اسلام آپ کی نظیر پیش کرنے سے قاصر ہے۔ نفس پیغمبر ﷺ ہونا جناب امیرؑ کی وہ جلیل القدر فضیلت ہے کہ اس کے سامنے ہر ایک کی پیشانی جھک جاتی ہے تمام سر خم ہو جاتے ہیں اس حقیقت کے بعد ذرہ برابر بھی اس میں شک کی گنجائش نہیں رہتی کہ پیغمبر ﷺ کے بعد تمام خلایق سے افضل و بہتر علیؑ ہیں۔

تفسیر کثاف میں ہے کہ ”حدیث کسا اہل بیت کی فضیلت پر ایسی زبردست دلیل ہے جس سے زیادہ قوی کوئی چیز نہیں ہو سکتی۔“

علامہ فخرالدین رازی کہتے ہیں اگر حضرت علیؑ سابق کل انبیاء مرسلین سے افضل نہیں ہوتے تو حضرت رسول کریم ﷺ اس قسم کی حدیث ارشاد نہ فرماتے، حضرت علیؑ سب آدمیوں سے بہتر ہیں جو اس سے انکار کرے وہ کافر ہے، جو شخص یہ اعتقاد نہ رکھے کہ حضرت علیؑ سب آدمیوں سے بہتر ہیں تو وہ کافر ہے۔ (کنز العمال)

علامہ سید علی ہمدانی اپنی کتاب میں لکھتے ہیں۔ ”ابو دباح حضرت ام سلمہ کے غلام بیان کرتے ہیں پیغمبر ﷺ نے فرمایا اگر خداوند عالم نے علیؑ کو فاطمہؑ، حسنؑ، حسینؑ سے زیادہ کسی کو افضل جاننا ہوتا تو یقیناً میں انہی کی مدد سے مباہلہ کرنے کا حکم



دیتا۔ اس نے مجھے حکم دیا کہ علیؑ فاطمہؑ حسنؑ حسینؑ کی مدد سے مباہلہ کروں اور یہی لوگ دنیا کے تمام لوگوں سے افضل ہیں۔“

اس آیت کی رو سے ایک اہم بات یہ بھی واضح ہو گئی کہ پیغمبر اسلام ﷺ نے وعدہ کیا تھا کہ ہم اپنے بیٹوں کو لائیں گے، دنیا نے دیکھا کہ انہوں نے اپنے بیٹوں کی جگہ اپنے نواسوں حسنؑ اور حسینؑ کو خدا کی منشا سے لیا۔ خدا نے آپ کی نسل ہی حضرت علیؑ سے دی ہے آپ نے خود متعدد موقعوں پر انہیں اپنا بیٹا قرار دیا ہے۔ طبرانی میں تحریر ہے کہ آنحضرت ﷺ نے فرمایا۔ ”فاطمہؑ کی اولاد کا میں والی اور عصبہ ہوں۔ حضرت عمرؓ سے روایت ہے کہ آنحضرت ﷺ فرماتے تھے کہ اولاد فاطمہؑ کا والی اور عصبہ میں ہوں۔ مسعودی مروج الذهب میں لکھتے ہیں کہ جناب عباسؑ کہتے ہیں کہ ایک مرتبہ آنحضرت ﷺ کے پاس میں بیٹھا تھا کہ جناب امیرؑ آئے تو آپ انہیں دیکھ کر خوش ہوئے میں نے کہا یا رسول اللہ ﷺ اس لڑکے کو دیکھ کر آپ کا چہرہ کیوں چمک اٹھا ہے آنحضرت ﷺ نے فرمایا کہ اس سے مجھ کو بہت محبت ہے میرے بعد میری ذریت اس کے سبب سے باقی رہے گی۔ سیرۃ علویہ میں ہے کہ متعدد حدیثوں سے یہ بات ثابت ہے کہ آنحضرت ﷺ نے حضرت فاطمہؑ کی نسل کو اپنی نسل اور اپنی ذریت کو صلب جناب امیرؑ سے ظاہر ہونا بیان فرمایا ہے۔

علامہ ابن حجر کہتے ہیں یہ حدیث بہت سے طریقوں سے مروی ہے اس میں کسی قسم کے شک کی گنجائش نہیں اور بہت سی کتابوں میں یہ حدیث تواتر کے ساتھ بیان کی ہے۔

آیت مباہلہ اور آیت تطہیر میں بھی اہل بیت سے مراد یہی چاروں حضرات ہیں جس کو صحیح بخاری، صحیح مسلم، جامع ترمذی اور مشکوٰۃ و دیگر تمام کتابوں میں بیان کیا ہے۔

عامرؓ ابن سعد اپنے باپ سے روایت کرتے ہیں کہ جب یہ آیت نداء ابناء نا و ابناء کم نازل ہوئی تو پیغمبر ﷺ نے علیؑ فاطمہؑ حسنؑ حسینؑ کو بلایا اور دعا کی، خدا یا ایہی میرے اہل بیت ہیں۔

(صحیح بخاری، صحیح مسلم، ترمذی، مشکوٰۃ و دیگر کتب)

علامہ فخر الدین رازی لکھتے ہیں۔ ”جناب آنحضرت ﷺ سیاہ کبیل میں سے نکلے تو آپ کے پاس امام حسنؑ آئے حضرت نے انہیں کبیل میں لے لیا پھر حسینؑ کو داخل کیا پھر جناب فاطمہؑ آئیں انہیں بھی کبیل میں داخل کیا پھر حضرت علیؑ آئے

انہیں داخل کیا تب حضرت نے فرمایا اے اہل بیت اللہ کا یہی ارادہ ہے کہ تم سے ہر برائی کو دور کرے، اور تم کو اچھی طرح پاک و پاکیزہ کر دے۔ اس حدیث کی روایت کی صحت پر علماء علم تفسیر و حدیث نے اتفاق کیا ہے۔“

خداوند کریم نے پیغمبر اسلام ﷺ پر آیات مبالغہ نازل فرما کر اور بنی نجران کو کھلے میدان میں شکست دے کر محدثین و مورخین کو یہ بات پر لکھنے مجبور کر دیا ہے کہ علیؑ جو فاطمہؑ حسنؑ حسینؑ کو جو مرتبہ جو فضیلت بارگاہ الہی سے عطا ہوئی وہ کسی صحابیؑ ازواج میں سے کسی اور بچوں میں سے کسی کو نہ ہو سکی ان کا کوئی ہمسر نہیں نہ آپ سے پہلے تھا اور نہ ہی قیامت تک ہو سکتا ہے اگر ہم کچھ دیر کے لیے اہل بیت کا تمام خلافت سے مقابلہ کریں تو سب سے افضل و برتر ہیں حالانکہ سب جانتے ہیں کہ جب بنی نجران سے مقابلہ ہوا آپ کی ازواج مطہرات و بنی گمراہی صحابہ کرام سب موجود تھے مگر یہ فضیلت یہ مرتبہ صرف اہل بیت کے حصہ میں آیا نبی پاک کی حیات طیبہ کے مطالعہ سے پتہ چلتا ہے کہ آپ نے اپنی تمام حیات میں جہاں جہاں بھی ذکر خدا کیا یا جب بھی احکام خدا کے بندوں کو سنائے وہاں آپ نے اہل بیت کا نہایت شہ و مد کے ساتھ ذکر کیا ہے اور مسلمانوں کو بار بار ہدایت کی کہ میرے بعد ان کو وہی مقام دینا، اسی نگاہ سے دیکھنا جس نگاہ سے میں دیکھتا ہوں یہی وجہ ہے کہ پیغمبر اسلام ﷺ آپ کو ہمیشہ سب سے بلند و برتر بنا کر پیش کرتے رہے تاکہ آنے والے زمانے میں جب میں نہ ہوں تو مسلمان انہیں وہی مرتبہ دیں جو وہ اپنی زندگی میں دے چکے تھے۔ آنے والے زمانے نے یہ بات ثابت کر دی کہ خدا کے رسول ﷺ کو مسلمانوں کی گمراہی کا جو خوف تھا وہ غلط نہ تھا۔



## فضائل مرتضوی رضی اللہ عنہ

### جناب امیر رضی اللہ عنہ کے فیصلے

بیچ ان قضایا کے جن کو جناب امیر رضی اللہ عنہ نے فیصلہ کیا اور کسی کو ان کا سا فیصلہ کرنا نصیب نہ ہوا۔

### قضیہ اول

منقول ہے کہ ایک بار چند آدمیوں نے شیر کے پکڑنے کے واسطے صحرائے یمن میں ایک گہرا گڑھا کھودا۔ اتفاق سے شیر اس میں آن گرا جب یہ خبر شہر میں مشتر ہوئی تو اہل شہر اس کے دیکھنے کو آئے اور کنارہ پر اس گڑھے کے کھڑے ہو کر اس کو دیکھنے لگے۔ قضا را ان میں سے ایک شخص کا پاؤں کنارہ پر سے پھسلا اور جب وہ گرنے لگا تو اس نے دوسرے شخص کا ہاتھ پکڑ لیا۔ دوسرے نے تیسرے شخص کا ہاتھ پکڑا تیسرے شخص نے چوتھے شخص کا ہاتھ پکڑا غرض چاروں شخص اس گڑھے میں گر پڑے اور شیر نے ان چاروں شخصوں کو ہلاک کیا اور یہ قضیہ جناب امیر رضی اللہ عنہ کے رو برو پیش ہوا۔ اس جناب نے فرمایا کہ شخص اول تو شکار شیر تھا پس اس پر ایک ثلث دیت واسطے دوسرے شخص کے ہے۔ اسی طرح حضرت علی رضی اللہ عنہ نے باقی اشخاص کے بارے میں بھی فیصلہ صادر فرمایا۔ یہ خبر جب رسول خدا ﷺ کو پہنچی تو فرمایا



کہ ابوالحسن نے جو حکم دیا موافق خدا کے کیا جو اس نے عرش پر کیا ہے۔

### قضیہ دوم

دو شخص آپس میں جھگڑتے ہوئے رسول خدا ﷺ کی خدمت میں حاضر ہوئے پس ایک نے ان میں سے کہا کہ یا رسول اللہ ﷺ اس شخص کی گائے نے میرے گدھے کو ہلاک کیا آپ نے فرمایا کہ تم دونوں ابوبکر رضی اللہ عنہ کے پاس جا کر اپنا قضیہ بیان کرو اور اس سے اس میں حکم چاہو، پس وہ دونوں ابوبکر رضی اللہ عنہ کے پاس آئے اور اپنا قضیہ بیان کیا ابوبکر رضی اللہ عنہ نے کہا کہ تم رسول خدا ﷺ کو چھوڑ کر میرے پاس کیونکر آئے انہوں نے کہا کہ ہمیں رسول خدا ﷺ ہی نے تمہارے پاس بھیجا ہے، ابوبکر رضی اللہ عنہ نے کہا کہ جانور نے جانور کو مارا اس کے مالک پر کوئی چیز عائد نہیں ہوتی۔ وہ دونوں یہ حکم لے کر پھر رسول خدا ﷺ کی خدمت میں حاضر ہوئے اور عرض کی کہ ابوبکر رضی اللہ عنہ نے یہ حکم دیا ہے، آپ نے فرمایا کہ اب تم عمر کے پاس جاؤ وہ عمر کے پاس آئے اور کہا کہ ہمیں رسول خدا ﷺ نے تمہارے پاس اس غرض سے بھیجا ہے کہ تم ہمارے قضیہ میں کچھ حکم دو۔ عمر نے بھی وہی جواب دیا کہ جو ابوبکر رضی اللہ عنہ نے دیا تھا وہ پھر رسول خدا ﷺ کی خدمت میں آئے اور آپ نے فرمایا کہ اب تم علی بن ابی طالب رضی اللہ عنہ کے پاس جاؤ۔ وہ آپ کی خدمت میں حاضر ہوئے آپ نے ان کا قضیہ سن کر ارشاد کیا کہ اگر گائے نے گدھے کے تھان پر جہاں بندھا رہتا تھا جا کر اس کو مارا ہے تو اس کے صاحب پر قیمت اس گدھے کی ہے اور اگر حمار گیا تھا گائے کے پاس تو اسے کے صاحب یعنی گائے کے مالک پر کچھ نہیں یہ سن کر وہ دونوں رسول خدا ﷺ کے پاس آئے اور ماجرا بیان کیا۔ آپ نے فرمایا کہ علی رضی اللہ عنہ نے حکم کیا تم میں ساتھ حکم اللہ غراسمہ کے اور پھر فرمایا کہ حمد ہے خدا کی کہ پیدا کیا ہم اہل بیت میں اس شخص کو جو حکم کرتا ہے اوپر طریقہ داؤد کے قضایا میں۔

### قضیہ تیسرا

اوپر طریقہ عامہ وہ خاصہ کے منقول ہے کہ ایک شخص کو لائے کہ اس نے شراب پی تھی۔ پس ابوبکر رضی اللہ عنہ نے ارادہ کیا کہ اس پر حد کو قائم کرے اس شخص نے کہا کہ مجھے علم اس کی حرمت کا نہ تھا اور میں نہ جانتا تھا کہ یہ حرام ہے اس واسطے کہ میں نے اس قوم میں پرورش پائی ہے کہ جن کے نزدیک شراب حلال ہے اور مجھے اب تک اس کی حرمت کا علم

نہیں ہوا پس یہ سن کر ابو بکر رضی اللہ عنہ متردد ہوا اور کہا کہ اس کے باب میں کیا حکم کیا جائے ایک شخص نے جو اس وقت حاضر تھا کہا کہ اس علم کو علی بن ابی طالب رضی اللہ عنہ سے پوچھو۔ پس آپ سے پچھوایا کہ اس شخص کے واسطے کیا حکم ہے۔ جناب امیر رضی اللہ عنہ نے فرمایا کہ دو آدمی مسلمان ثقہ کو حکم کر کہ وہ مجالس مہاجر و انصار میں جائیں اور ان کو قسم دے کر پوچھیں کہ آیا تم میں سے کسی نے اس شخص پر آیہ تحریم کو پڑھا ہے اور حرمت شراب سے اس کو خبر دی ہے اگر کوئی اقرار نہ کرے تو تو اس سے توبہ کرا کے چھوڑ دے غرض کہ ابو بکر رضی اللہ عنہ نے ایسا کیا کہ سب سے پوچھ کر اس کو چھوڑ دیا۔

### قضیہ چوتھا

مردی ہے کہ ایک یہودی ابو بکر رضی اللہ عنہ کی خدمت میں حاضر ہوا اور کہا کیا تو ہی ہے خلیفہ اس امت کا۔ خلیفہ صاحب نے فرمایا کہ ہاں میں ہی ہوں۔ اس نے کہا کہ میں نے دیکھا ہے کہ انبیاء کے خلفاء امت سے اعلم تر ہوتے ہیں۔ اگر تم خلیفہ ہو تو مجھے بتاؤ کہ خدا کہاں ہے، آسمان میں یا زمین میں ہے، یا دوسرے مکان میں۔ ابو بکر نے کہا کہ یہ کلام زنادقہ کا سا ہے۔ اے شخص تم میرے پاس سے چلا جا۔ واللہ میں تجھے قتل کروں گا وہ شخص یہ سن کر نہایت متعجب و حیران خلیفہ صاحب کے پاس سے نکلا اور اسلام پر استہزاء کرتا تھا کہ راہ میں جناب امیر رضی اللہ عنہ سے ملاقات ہوئی۔ آپ نے فرمایا کہ اے یہودی میں نے جانا جو کچھ کہ تو نے ابو بکر رضی اللہ عنہ سے سوال کیا اور اس نے تجھے جواب دیا۔ مگر میں یہ کہتا ہوں کہ خدائے تعالیٰ نے معین کیا ہے مکان کو پس نہیں ہے مکان واسطے اس کے اور برتر ہے اس سے کہ گھیرے اس کو مکان اور وہ بیچ ہر مکان کے ہے۔ بغیر اس کے کہ مس کرے مکان کو یا مجاور ہو مکان کا احاطہ کرتا ہے علم اس کا اس چیز کو کہ جو مکان میں ہے، اور نہیں خالی بے تدبیر اس کی سے کوئی شے مکان سے اور اگر میں خبر دوں تجھے اس چیز سے کہ جو تیری کتابوں میں ہے آیا تو اس کی تصدیق کرے گا اور اس پر ایمان لائے گا یہودی نے کہا کہ ہاں میں ایمان لاؤں گا۔ آپ نے فرمایا آیا تو نے دیکھا ہے اپنی کتابوں میں موسیٰ بن عمران ایک روز بیٹھے تھے کہ ایک فرشتہ جانب مشرق سے آیا۔ موسیٰ نے اس سے پوچھا کہ تو کہاں سے آیا اس نے کہا کہ خدا کے نزدیک سے، پھر دوسرا فرشتہ آیا۔ اس سے پوچھا کہ تو کہاں سے آیا ہے، اس نے کہا کہ آسمان سے خدا کے نزدیک سے۔ حضرت موسیٰ نے کہا کہ منزہ اور پاک ہے وہ شخص کہ نہیں خالی ہے جس سے مکان اور نہیں ہے طرف مکان کے کہ اقرب ہو مکان سے پس یہودی نے کہا کہ اشہد ان

هذا هو الحق وانك احق نبيك ممن استوعى عليه۔ یعنی گواہی دیتا ہوں میں کہ بہ تحقیق یہی امر حق ہے اور تو احق اور لائق ہے واسطے جگہ نبی ﷺ اپنے کے ان لوگوں سے کہ جو غالب ہوئے اس پر اور بہ تغلب اس کی جگہ گئے ہیں۔

### قضیہ پانچواں

مردی ہے ایک مجنونہ سے زمانہ خلافت عمر میں کسی شخص نے زنا کیا۔ اس کو خلیفہ صاحب کے پاس پکڑ لائے اور گواہوں نے اس پر گواہی دی خلیفہ صاحب نے اس پر کوڑے مارنے کا حکم دیا۔ پس اس کو جناب امیر چہرہ کے پاس لائے تاکہ وہ جناب امیر چہرہ کے پاس جاری کریں۔ آپ نے پوچھا مجنونہ آل فلاں سے کیا تصور ہوا۔ لوگوں نے عرض کی کہ کسی شخص نے اس سے زنا کیا ہے اور وہ بھاگ گیا ہے اور بینہ اس پر قائم ہوئے ہیں۔ اس واسطے عمر نے اس پر کوڑے مارنے کا حکم دیا ہے۔ آپ نے یہ سن کر فرمایا کہ اس کو پھر لے جاؤ عمر کے پاس اور کہو اس سے 'آیا نہیں جانتا تو کہ یہ مجنونہ ہے آل فلاں کی اور بہ تحقیق کہ نبی ﷺ نے فرمایا ہے کہ رفع القلم من المجنون حتی یفیک یعنی اٹھائی گئی ہے قلم مجنون سے تا اس کہ افاقہ پائے۔ لانہا مغلوبتہ علی عملہا و نفسہا اس واسطے کہ وہ مجنونہ مغلوب العقل اور مغلوب النفس ہے۔ پس اس کو عمر کے پاس پھر لے گئے اور جو کچھ جناب امیر چہرہ نے فرمایا تھا عمر سے کہا۔ عمر نے کہا کہ فرح اللہ عنہ فرحاً لقد کدت ان اہلکت فی بلدہا۔ خوش کرے اللہ اس کو قریب تھا کہ میں ہلاک ہوتا بسبب کوڑے مارنے کے۔ غرض خلیفہ صاحب نے اس کو اس پر سے موقوف کیا۔

### قضیہ چھٹا

مردی ہے کہ ایک عورت حاملہ کو عمر کے پاس لائے اور کہا کہ اس نے زنا کیا ہے۔ خلیفہ صاحب نے اس کے رجم کا حکم دیا۔ جناب امیر چہرہ نے خلیفہ سے فرمایا کہ ہاں اس عورت پر تو تجھے سبیل ہے تو کیا سبیل ہے تیرے لیے اس طفل پر کہ جو اس کے شکم میں ہے، حالانکہ خدائے تعالیٰ فرماتا ہے۔ لا زندوا زداة و زراة نرث۔ عمر نے یہ سن کر کہا کہ لاعشت المعضاتہ لایکون لہا ابوالحسن۔ یعنی زندہ ہوں میں واسطے مشکل کے کہ نہ ہو ابوالحسن واسطے اس کے پھر عمر نے پوچھا کہ اب اس کے باب میں کیا



کرنا چاہیے، آپ نے فرمایا کہ تو اس کی محافظت اور نگہبانی جتنے تک کر پس جبکہ یہ جن چکے اور پاوے اپنے فرزند کے واسطے کسی عورت کو کہ اس کی کفالت کرے تو پھر تو اس پر حد جاری کرنا یہ سن کر عمر خوش ہوا اور جناب امیرؓ پر حکم اس کا محول کیا۔

### قضیہ ساتواں

مروی ہے کہ دو عورتیں ایک لڑکے پر جھگڑا کرتی ہوئی آئیں اور پیش عمر ہر واحد نے اس لڑکے کا دعویٰ کیا۔ یعنی ایک نے کہا کہ یہ لڑکا میرا ہے۔ دوسری نے کہا کہ یہ لڑکا میرا ہے۔ چونکہ ثبوت دونوں کے پاس نہ تھے۔ حضرت خلیفہ صاحب پر حکم ان کا مشتبہ ہوا۔ یعنی یہ نہ جانا کہ ان کے واسطے کیا حکم ہے اور خوف کیا جناب امیرؓ سے بھی۔ اس واسطے خلیفہ صاحب کچھ جواب نہ دے سکے اور بلایا جناب امیرؓ کو اور قصہ ان کا بیان کیا۔ آپ نے ان دونوں عورتوں کو اولاً نصیحت کی اور خدا کا خوف دلایا اور بہت سمجھایا اور ڈرایا۔ مگر وہ عورتیں اپنے دعوے سے دست بردار نہ ہوئیں۔ پس جب جناب امیرؓ نے دیکھا کہ وہ عورتیں کسی طرح نہیں سمجھتیں اور دعوے سے دست بردار نہ ہوئیں تو حکم دیا کہ ایک آ رہ لاؤ۔ ان عورتوں نے پوچھا کہ آپ آ رہے کیوں منگواتے ہیں کیا کریں گے۔ فرمایا کہ اس لڑکے۔ دو ٹکڑے کر کے ایک ایک ٹکڑا اس کا تم دونوں کو دیا جائے گا۔ یہ سن کر ایک تو چپ ہو رہی مگر دوسری عورت نے کہا کہ یا امیر المومنینؓ و اے وصی رسول رب العالمین میں اس لڑکے سے دست بردار ہوئی آپ یہ لڑکا اسی عورت کو دے دیں، میں اس کا چیرنا اور دو ٹکڑے ہونا نہیں چاہتی۔ جناب امیرؓ نے جب یہ حال اس کا دیکھا تو فرمایا کہ یہ لڑکا بے شک تیرا ہی ہے نہ کہ اس کا۔ اگر اس کا ہوتا تو اس کو بھی اس پر رحم آتا اور اس کے چیرنے پر راضی نہ ہوتی پھر اس عورت دوسری نے بھی اقرار کیا کہ یہ عورت حق پر ہے اور یہ لڑکا اسی کا ہے نہ میرا غرض آپ نے وہ لڑکا اس کی ماں کو دے دیا۔ خلیفہ صاحب یہ دیکھ کر کمال خوش ہوئے اور جناب امیرؓ کے حق میں بہت سی دعائیں دیں۔

### قضیہ آٹھواں

مذکور ہے کہ ایک روز دارالشرع میں پانچ شخصوں کو بجرم زنا خلیفہ ثانی عمر بن الخطاب کے پاس پکڑ کے لائے خلیفہ صاحب نے پانچوں کے واسطے حد جاری کرنے کا حکم دے دیا۔ اتفاقاً جناب امیرؓ تشریف لائے آپ نے اس حکم کو موقوف کر کے ایک کے واسطے گردن

مارنے کا حکم دیا اور دوسرے کے واسطے سنگسار کرنے کا اور تیسرے کے لیے حد جاری کرنے کا اور چوتھے کے لیے نصف حد مارنے کا اور پانچویں کے لیے کچھ تعذیر دینے کا حکم دیا۔ خلیفہ صاحب نے پوچھا کہ یا ابوالحسن یہ پانچوں ایک علت میں گرفتار ہو کر آئے ہیں اور آپ نے ہر ایک کے لیے جدا جدا حکم دیا۔ اس کا کیا باعث ہے۔ فرمایا کہ باعث اس کا یہ ہے کہ جس کے لیے میں نے گردن مارنے کا حکم دیا وہ ذی ہے اور مسلمانوں سے اس نے فساد کیا ہے اور جس کے لیے سنگسار کرنے کا حکم دیا ہے وہ محسن ہے یعنی جو رو رکھتا ہے اور جس پر میں نے حد جاری کرنے کا حکم دیا ہے وہ مجروح ہے۔ یعنی جو رو نہیں رکھتا اور جس پر نصف حد کا حکم دیا وہ غلام ہے اس پر نصف حد چاہیے اور جس کے واسطے تعذیر کا حکم دیا وہ دیوانہ ہے اور مجنون کو تعذیر ہی چاہیے۔ جب یہ خلیفہ صاحب نے سنا اور موافق فرمانے آپ کے ان پانچوں کا حال پایا تو کہا۔ لولا علی لہلک عمر۔

### قضیہ نواں

مروی ہے ابن عباس سے کہ عہد خلافت عمر میں ایک جوان کہتا تھا کہ اے احکم الحاکمین حکم کرنا بین میرے اور میری ماں کے۔ عمر نے پوچھا کہ کیا حال ہے تیرا اس نے کہا کہ میری ماں نے مجھے اپنے پاس سے نکال دیا ہے اور کہتی ہے کہ میں تجھے نہیں پہچانتی اور تو میرا بیٹا نہیں ہے۔ عمر نے اس کی ماں کو بلوایا اور پوچھا کہ آیا یہ تیرا بیٹا ہے یا نہیں۔ اس نے کہا کہ اے خلیفہ میں اسے نہیں جانتی کہ یہ کون ہے اور اپنے چار بھائی اور چالیس ہمسایوں کو گواہ لائی اور سب نے کہا کہ یہ عورت اس کو نہیں جانتی اور یہ اس کا بیٹا نہیں ہے۔ اس واسطے کہ اس عورت نے کبھی شوہر نہیں کیا یہ شخص اس کو رسوا کرنا چاہتا ہے۔ عمر نے یہ سن کر حکم دیا کہ اس کو قید کرو۔ جب اس شخص کو قید خانہ کی طرف لے چلے تو اثناء راہ میں جناب امیر ؓ سے اس شخص کی ملاقات ہوئی۔ وہ شخص پکارا کہ یا امیر المومنین ؓ میں مظلوم ہوں عمر نے مجھے ناحق قید خانہ میں بھیجا ہے اور اپنا قضیہ جناب امیر ؓ سے بیان کیا۔ آپ نے یہ سن کر فرمایا کہ اس کو مسجد میں پھر لے چلو۔ جب مسجد میں اس کو لے گئے تو عمر نے پوچھا کہ تم کو کیوں پھیر لائے۔ انہوں نے کہا کہ تم ہی نے تو کہا ہے کہ علی ؓ کی نافرمانی نہ کرنا پس انہوں نے پھر لانے کا حکم دیا۔ ہم اس کو پھر لائے اتنے میں جناب امیر ؓ ہی تشریف لے آئے۔ خلیفہ صاحب اس جناب کو دیکھ کر بے تعظیم اٹھ کھڑے ہوئے۔ آپ نے ان سے پوچھا کہ اے عمر کہ آیا اذن دیتا ہے تو کہ میں ان دونوں میں حکم کروں۔ عمر نے کہا سبحان اللہ

کیونکر اجازت نہ دوں میں کہ میں نے رسول خدا ﷺ سے سنا ہے کہ اس جناب نے فرمایا کہ میں شہر علم ہوں اور علیؑ دروازہ اس شہر کا ہے اور بھی اس جناب نے فرمایا کہ عالم ترین تم سب کا علیؑ ہے یہ سن کر جناب امیرؑ نے اس عورت سے پوچھا کہ تو اس شخص کے حق میں کیا کہتی ہے اس نے وہی کہا کہ یہ فرزند میرا نہیں ہے اور ان سب گواہوں نے بھی یہی گواہی دی۔ جناب امیرؑ نے اس عورت اور ان گواہوں سے کہا کہ آیا میرا حکم تم پر نافذ اور جاری ہے اور ان سب نے عرض کی۔ ہاں حکم خدا کے واسطے اور تمہارے واسطے ہے۔ اس جناب نے فرمایا کہ پس میں نے یہ عورت اس مرد کو دی اور چار سو درہم اس کے ہر کے مقرر کئے اور ہر اس کا میرے ذمہ پر ہے اے قبر تو جا کر چار سو درہم لے آ۔ قبر حسب الحکم ایک کیسہ جا کر لے آیا۔ جناب امیرؑ نے چار سو درہم اس لڑکے کو دیئے اور فرمایا کہ یہ درہم اس عورت کو دے اور اس کا ہاتھ پکڑ کر گھر میں لے جا اور میرے پاس نہ آئیو۔ جب تک کہ اثر غسل کا تجھ پر ظاہر نہ ہو وہ لڑکا اٹھا اور اس عورت کا ہاتھ پکڑ کر کہا کہ اٹھ اور میرے ساتھ چل اور وہ درہم اس کی گود میں ڈال دیئے۔ جب اس عورت نے یہ حال دیکھا تو فریاد کی کہ النار النار اے پھر عم رسول خدا ﷺ تم مجھے میرے بیٹے کو دیتے ہو بخدا کہ یہ فرزند میرا ہے اور روشنی چشم اور میوہ دل میرا ہے ان بھائیوں نے میرا اس لڑکے کے باپ سے عقد کیا تھا اور جب یہ لڑکا پیدا ہوا تھا تو میں نے اس کی پرورش کی تھی۔ پس جب یہ بڑا ہوا تو ان میرے بھائیوں نے مجھ سے کہا کہ تو اس کو نکال دے اور اس سے انکار کر دالا یہ اپنے باپ کا سب مال تجھ سے چھین لے گا۔ اس سبب میں نے اس سے انکار کیا تھا یہ سن کر جناب امیرؑ نے اس عورت پر اور اس کے گواہان مذکورین پر حد جاری کی۔ سب آدمیوں نے یہ دیکھ کر رسول خدا ﷺ پر درود بھیجا اور عمر نے کہا کہ اے علیؑ خدائے تعالیٰ تم کو میری جانب سے جزائے خیر دے تم اہل بیتؑ برحق اور معدن علم لدنی ہو۔

### قضیہ دسواں

انس بن مالک سے روایت ہے کہ زمانہ خلافت جناب عمر بن الخطابؓ میں ایک فقیر کے پاس ایک گوسپند تھی کہ اس کا دودھ پیا کرتا تھا اور اس کے پشم سے لباس بنایا کرتا تھا۔ ایک روز وہ گوسپند کو ٹھے سے گر کے مشرف ہلاکت ہوئی۔ دوریش دریش نے اس کو زنج کیا اور خون آلود چھری ہاتھ میں لیے باہر آیا تاکہ کسی کو لا کر اس کا پوست جدا کر اے اتفاقاً پیشاب



نے اس پر غلبہ کیا واسطے رفع حاجت کے خرابہ میں گیا جہاں ایک مرد کو سربریدہ خون تازہ گلے سے بہتا پڑا دیکھا۔ یہ شخص وہاں کھڑا ہو کر حیران وار اس کو دیکھنے لگا اور چھری خون آلود اس کے ہاتھ میں تھی کہ ناگاہ دو شخص انصار سے واسطے قضائے حاجت کے اس خرابہ میں آئے یہ معاملہ دیکھ کر اس شخص کو پکڑ کر مع کشتہ مسجد نبوی میں لائے اور کہا کہ اس شخص نے اس کو ذبح کیا ہے۔ خلیفہ صاحب نے اس مرد سے کہا کہ تو کیا کہتا ہے۔ اس نے کہا کہ ایسا ہی ہے جو کچھ یہ کہتے ہیں۔ حضرت فاروق نے حکم دیا کہ کشتہ کو دفن کریں اور اس مرد کی گردن ماریں۔ غرض اس شخص کو باہر لے گئے اور جلاد نے تلوار کھینچی تاکہ اس کی گردن مارے کہ ایک جوان نے اس مجمع میں گھس کر سیاف کا ہاتھ پکڑ لیا اور کہا کہ اس کو نہ مار بخدا کہ اس شخص نے اس کو نہیں مارا ہے۔ لوگوں نے خلیفہ صاحب کو اس کی خبر دی۔ انہوں نے حکم دیا کہ اس شخص کو چھوڑ دو اور دوسرے شخص کو قتل کرو کہ ناگاہ جناب امیرؓ اس طرف تشریف لاتے تھے۔ لوگوں نے حال عرض کیا۔ آپ نے فرمایا کہ اس شخص کو چھوڑ دو کہ قتل اس پر واجب نہیں غرض اس کو چھوڑ دیا۔ خلیفہ صاحب نے سن کر کہا کہ سبحان اللہ قاتل مقرر کو علیؓ نے کس سبب سے چھوڑ دیا کہ اتنے میں جناب امیرؓ بھی مسجد میں تشریف لائے عمر نے اور سب اہل مسجد نے تعظیم دی انس کہتا ہے کہ بخدا رفتار آپ کی مشابہ تھی ساتھ رفتار رسول مختار ﷺ کے۔ پس عمر نے آپ کی گردن میں ہاتھ ڈال دیا اور اپنے پہلو میں بٹھلایا اور پوچھا کہ اے ابوالحسنؓ آپ نے کس سبب سے اس مرد کو رہا کیا۔ حالانکہ وہ اپنے قتل کرنے پر مقرر تھا۔ آپ نے فرمایا کہ تو نے قول خدائے تعالیٰ کا نہیں سنا کہ من احیاھا فکانما می الناس کلھا۔ یعنی جس نے ایک نفس کو زندہ کیا گویا اس نے زندہ کیا سب آدمیوں کو پس بنا بریں اس کا قتل واجب نہیں ہے۔ جناب فاروق نے کہا کہ سچ ہے قول رسول مقبول ﷺ انا مدینہ العلم و علی بابہا یعنی میں شہر علم کا ہوں اور علیؓ دروازہ اس کا ہے پھر عمر نے کہا کہ خدا وہ روز نہ کرے کہ تو نہ ہو۔

### قضیہ گنہگار ہواں

ابن عباس سے منقول ہے کہ زمانہ خلافت حضرت فاروق سنیان میں ایک دختر یتیم کو بہ تہمت زنا گرفتار کر کے پیش خلیفہ لائے اور اس پر زنا کی گواہی دی اور وہ ایک دختر یتیم تھی کہ ایک مرد نے اس کو اپنے گھر میں رکھ کر پرورش کیا تھا۔ مگر وہ شخص اکثر سفر میں رہتا تھا۔ جب وہ یتیم کہ نہایت حسین اور خوبصورت تھی بالغ ہوئی تو اس مرد کی بی بی کو یہ خیال ہوا کہ مہا

شوہر میرا آئے اور اس سے نکاح کر لے۔ بایں خیال ایک روز اس یتیم کو اس عورت نے اول شراب پلائی اور زنان ہمسایہ کو بلا کر اس کو پکڑوایا اور اپنی انگشت سبابہ سے اس کی بکارت کو زایل کیا۔ جب شوہر اس کا آیا تو اس سے کہا کہ اس دختر نے زنا کیا ہے اور ان زنان ہمسایہ نے اس پر گواہی دی۔ اس مرد نے اس قصہ کو خلیفہ صاحب کے روبرو دائر کیا۔ خلیفہ صاحب حیران ہوئے کہ اس میں کیا حکم دوں۔ اس مرد نے کہا کہ اے خلیفہ اگر تم کو اس کا حکم نہیں معلوم تو ہم کو پیر عم رسول ﷺ کی خدمت میں بھیج دو کہ وہ اس میں حکم مناسب دیں گے۔ پس خلیفہ صاحب مع حاضرین جلسہ و متخا صمین و شہود در دولت جناب امیر المومنین پر حاضر ہوئے اور قصہ ان کا پیش کیا۔ جناب امیر جو پیش نے زن مدعیہ سے کہا تو اپنے دعوے پر گواہ رکھتی ہے۔ اس نے کہا کہ یہ زنان ہمسایہ میرے دعویٰ کی گواہ ہیں۔ اس جناب نے مدعیہ اور مدعا علیہ کو مع گواہان دوسرے گھر بھیج دیا۔ پھر ایک عورت کو گواہوں میں سے بلایا اور آپ دونوں ہو بیٹھے اس عورت سے فرمایا کہ تو مجھے جانتی ہے کہ میں امیر المومنین ہوں اور یہ ذوالفقار میری اور میں نے زن مدعیہ کو بہت پند و نصیحت کی مگر وہ اپنے دعوے سے باز نہیں آئی اور حق کی طرف رجوع نہیں کرتی۔ اگر تو سچ نہ کہے گی تو تجھے قتل کروں گا۔ اس عورت نے عمر کی طرف دیکھ کر کہا کہ اے خلیفہ امان کس چیز میں ہے۔ کہا سچ کہنے میں اس عورت نے کہا کہ یا حضرت یہ مدعیہ جھوٹ کہتی ہے۔ اس دختر نے زنا نہیں کیا۔ دراصل قصہ آپ کے روبرو بیان کیا پھر آپ نے دوسرے گواہ کو بلایا اور اس سے بھی یہی فرمایا۔ اس نے بھی مثل گواہ اول سارا قصہ بیان کیا۔ آپ نے اس وقت تکبیر کہی اور فرمایا کہ بعد دانیال پیغمبر ﷺ کے اس طرح سے گواہوں سے تصدیق میں نے ہی کی ہے۔ پھر چار سو درم مہر دختر اس عورت مدعیہ کے ذمہ پر واجب کر کے اس کو شوہر سے طلاق دلوا کر شہر سے نکلوا دیا اور اس مرد سے اس دختر کا نکاح کر دیا اور مہر اس کا بیت المال سے ادا کیا اور بعض روایت میں ہے کہ اس عورت پر اور ان عورتوں پر کہ جنہوں نے اس امر میں اس کی اعانت کی تھی حد جاری کی پھر عمر بن الخطاب نے کہا کہ یا علی حدیث دانیال پیغمبر کی ہم سے آپ بیان کریں کہ انہوں نے کیا کیا تھا۔ جناب امیر نے فرمایا کہ زمانہ دانیال پیغمبر میں ایک یتیم تھا بے پدر اس کو ایک زن بنی اسرائیل نے پرورش کیا تھا۔ اس شہر میں دو قاضی تھے کہ آپس میں دوستی رکھتے تھے۔ جب وہ یتیم جوان ہوا اور جوان بھی صالح ہوا تو ایک زن صالحہ بادشاہ کا مصاحب اور ندیم ہو گیا۔ ایک روز بادشاہ کو ایک مہم پر کسی شخص کے بھیجنے کی ضرورت ہوئی دونوں

قاضیوں نے بادشاہ سے عرض کی کہ وہ مرد صالح اہلیت اس امر کی رکھتا ہے۔ بادشاہ نے اس مرد کو حکم جانے کا دیا۔ اس نے اپنی زن صالحہ عقیقی کو قاضیوں کے سپرد کیا اور بہت سفارش اس کی کی اور کہا کہ اس کو میرے بعد کسی طرح کی تکلیف نہ ہونے پائے۔ اس کی خبر رکھنا قاضیوں نے قبول کیا اور ہر روز اس کے دروازے پر جا کر اس کی خبر لے آتے تھے ایک روز نظر قاضیوں کی اس کے روئے زیبا اور قد رعنا پر جا پڑی۔ دفعتاً دونوں اس پر عاشق ہو گئے اور اس کو پیغام وصل اور ہم آغوشی کا بھیجا کہ اگر تو اس کو قبول نہ کرے گی تو ہم تجھ پر پیش بادشاہ تہمت زنا کی کر کے اور رجم کا حکم لے کر تجھے سنگسار کریں گے۔ اس عقیقہ پاکدامنہ نے انکار کیا اور کہلا بھیجا کہ جو چاہو میرے حق میں کرو مجھ سے ایسا فعل شنیع نہ ہو سکے گا۔ قاضیوں نے یہ سن کر بادشاہ سے کہا کہ فلاں صالح کی زوجہ نے زنا کیا اور ہم اس کے گواہ ہیں بادشاہ کو یہ سن کر بسبب اس کی عفت اور صلاحیت مشہورہ کے حکم دینے میں تردد واقع ہوا اور سوچ اور فکر میں گیا کہ یہ سانحہ کیا ہے آخر کار نہایت غمناک و ملول ہو کر قاضیوں کو کہا کہ تین روز کی اس عورت کو مہلت دی گئی ہے۔ بعد تین روز کے حکم مناسب دیا جائے گا۔ پھر بادشاہ نے حکم دیا کہ شہر میں منادی کریں کہ فلاں زن عابدہ نے زنا کیا ہے اور قاضیوں نے اس پر گواہی دی ہے، سب آن کر حاضر ہوں۔ غرض سب آدمی آپس میں گفتگو اور قیل و قال کرتے ہوئے آئے اور سب نے پیش بادشاہ مخمیان حیرت خیز تردد آمیز بہت سے بیان کیے۔ بادشاہ نے وزیر سے کہا کہ آخر اس میں کچھ فکر و اندیشہ کرنا چاہیے۔ وزیر روز سوم باہر نکلا دیکھا کہ ایک جماعت لڑکوں کی کھیل رہی ہے اور دانیال پینہر بھی اس کے پاس کھڑے ہیں۔ وزیر بھی کھڑا ہو گیا۔ حضرت دانیال رحمۃ اللہ علیہ نے ان لڑکوں سے کہا کہ آؤ میں تمہارا بادشاہ اور اے لڑکے فلاں عابدہ کی زوجہ بن اور تم فلاں فلاں دو قاضی ہو جاؤ کہ گواہی دیتے ہیں۔ اس عورت پر زنا کی اور تھوڑی سی خاک جمع کی اور تلوار نرسل کی بنائی اور دونوں قاضیوں کو دو جگہ الگ الگ بھیج دیا۔ پھر ایک کو ان دونوں قاضیوں سے اپنے پاس بلایا اور اس سے کہا کہ اگر تو سچ نہ کہے گا تو میں تجھے قتل کروں گا تو اس عورت پر کیا گواہی دیتا ہے۔ اس نے کہا کہ اس عورت نے زنا کیا۔ دانیال نے حکم دیا کہ اس کو اس جگہ لے جاؤ پھر دوسرے لڑکے کو کہ دوسرا قاضی بنا تھا بلایا اور اس سے یہی سوال کئے اس نے بھی جواب دیئے مگر دونوں کے جواب میں اختلاف پیدا ہوا۔ دانیال نے کہا کہ اللہ اکبر جھوٹی گواہی دی اس عورت پر قاضیوں کو قتل کرنا چاہیے۔ وزیر نے یہ سب سن کر اور دیکھ کر بادشاہ سے سارا قصہ بیان



کیا۔ بادشاہ نے بھی قانیوں کو بلا کر جدا جدا رکھا اور پھر ایک ایک کو بلا کر پوچھا۔ دونوں کے کلام میں اختلاف واقع ہوا۔ بادشاہ نے فرمایا تائب لوگ جمع ہوں اور پھر قانیوں کو قتل کیا۔ سب کے رویرو تا عوام الناس کو عبرت ہو۔

### سخاوت جناب امیرؑ

بیچ بیان حال سخاوت جناب امیر اور اہل بیت علیہم السلام کے واضح ہو کہ حال سخاوت کا اہل بیت کی یہ تھا کہ آپ فاقہ پر فاقہ کرتے تھے اور اپنے اہل و عیال کو بھی بھوکا رکھتے تھے۔ مگر فقیر اور مسکین اور غریب اور محتاج کو بھوکا نہ دیکھ سکتے تھے ان کو میر کر دیتے تھے۔ چنانچہ صدوق نے امالی میں بدو سند جناب امام جعفر صادق اور ابن عباس سے آیہ کریمہ یوفون بالنذر میں روایت کی ہے کہ ایک بار جناب حسینؑ کو زمانہ طفولیت میں بیماری عارض ہوئی جناب مستطاب رسالت مآبؐ ان در شاہواذ رسالت و امامت کی عیادت کو تشریف لائے دو شخص اور بھی اس جناب کے ہمراہ تھے۔ ایک نے ان میں سے عرض کی کہ یا ابا الحسنؑ آپ کوئی چیز نذر کریں کہ تا خداوند عالم ان کو جلد شفا عنایت کرے جناب امیرؑ اور جناب فاطمہؑ اور حسینؑ اور فضہؑ نے تین تین روزے نذر کیے مگر اس روز جناب معصومہؑ کے گھر میں کچھ کھانے کو نہ تھا جناب امیرؑ شمعون یہودی کے گھر تشریف لے گئے اور اس سے کہا کہ اے شمعون آیا تو تھوڑا سا صوف دیتا ہے کہ دختر رسول خداؐ تین صاع جو کے عوض اس کو کاتے عرض کی اس نے بہتر اور تھوڑا سا صوف اور تین صاع جو جناب امیرؑ کو اس نے دیئے اور اس جناب نے ان کو جناب سیدہؑ کو لا کر دیا اور حال بیان کیا جناب معصومہؑ نے ایک حصہ صوف کا کاتا اور ایک صاع جو کا پس کر پانچ قرص نان اس کے پکائے اور بعد افطار جب سب صاحب کھانے کو بیٹھے تو ایک مسکین نے دروازہ پر آن کر آواز دی کہ السلام علیک یا اہل بیت محمدؐ میں مسکین ہوں مجھے اپنے کھانے میں سے کھانا دو۔ خدائے تعالیٰ تمہیں بہشت سے نعمت عطا کرے گا۔ جناب امیرؑ نے یہ سن کر لقمہ ہاتھ سے رکھ دیا اور فرمایا کہ اےؑ طمہؑ صاحب جو دو سخاوت اور اے دختر رسول خداؐ ایک فقیر مسکین ہمارے پاس التجا لایا ہے اور بھوک سے خدا کی جانب اور ہم سے شکایت کرتا ہے۔ پس جو شخص کار خیر کرتا ہے وہ دایم عیش و عشرت میں رہتا ہے اور بہشت اس کا وعدہ گاہ ہے اور وہ نعمتیں بہشت کی اس کو نصیب ہوئی ہیں کہ جو بخیل پر حرام ہیں اور بخیل ہمیشہ عذاب میں رہے گا اور جہنم میں داخل ہو گا۔ جناب

معصومہ رضی اللہ عنہا نے عرض کی کہ میں تمہارے تابع فرمان ہوں اور بخیل نہیں ہوں بلکہ آرزو کرتی ہوں کہ خدائے تعالیٰ عوض اس بھوک کے مجھے اپنے دوستوں کے ہمراہ بہشت میں داخل کرے یا سفارش کر کے گنہگار ان امت کو بخشاؤں غرض سب صاحبوں نے حتیٰ کہ حسین رضی اللہ عنہ نے بھی باوجود صغیر من اپنی اپنی روٹی اس مسکین کو اٹھادی اور سوائے پانی کے کچھ نہ چکھا اور بھوک کے سو رہے دوسرے دن پھر سب نے روزہ رکھا۔ جناب معصومہ رضی اللہ عنہا نے ایک حصہ صوف کا کاتا اور ایک صاع جو اس کی مزدوری کے پیسے اور پانچ گروہ نان پکائے اور جب بعد افطار کھانے کو بیٹھے تو ناگاہ ایک یتیم نے آن کر سوال کیا۔ جناب امیر رضی اللہ عنہ نے ہاتھ سے لقمہ ڈال کر جناب معصومہ رضی اللہ عنہا سے ارشاد کیا کہ اے دختر سید انبیاء اے لخت جگر پیغمبر صاحب جود و سخا یہ موت اور مدد ہے جانب خدا سے ہمارے واسطے جو شخص کہ اس پر رحم کرے گا دنیا میں خدائے تعالیٰ اس پر رحم کرے گا۔ آخرت میں اور معیاد اس کا بہشت نعیم ہے کہ خدا نے اس کو بخیل اور لتیم پر حرام کیا ہے اور بخیل اور لتیم قیامت میں نہ کھڑے ہوں گے۔ مگر نادم اور پشیمان مذمت کیے گئے اور آتش جہنم میں داخل ہو کر بجائے آب چرک صدید و آب گندیدہ پییں گے یہ سن کر فاطمہ رضی اللہ عنہا نے عرض کی کہ میں عنقریب دیتی ہوں کچھ اور پرداہ نہ کروں گی اور رضا اور خوشنودی خدائے تعالیٰ کو اپنے اطفال پر اختیار کروں گی۔ میرے فرزندوں نے شب بسر کی حالت بھوک میں کوچک ان کا یعنی حسین رضی اللہ عنہ کر بلا میں شہید ہو گا بہ مکر و حیلہ اور اس قاتل کے لیے ویل ہے اور وبال عظیم اور وہ داخل ہو گا جہنم میں غل و زنجیر آتشیں میں جکڑا ہوا یہ فرما کر وہ گرد پائے نان اس سائل کو اٹھادی اور اس شب بھی سب نے کچھ نہ کھایا سوائے پانی کے تیسرے روز بعد افطار کے جب خوان لا کر آگے رکھا اور سب صاحبوں نے قصد کھانے کا کیا اور لقمہ توڑا کہ ایک قیدی آن کر پکارا کہ السلام علیک یا اہل بیت محمد ﷺ ہم کو اسیر کرتے ہو اور پھر ہمیں کچھ کھانے کو نہیں دیتے جناب امیرؑ نے یہ سن کر لقمہ ہاتھ سے ڈال دیا اور کہا کہ اے فاطمہ رضی اللہ عنہا دختر پیغمبر بزرگ عظیم الشان تمہارے پاس ایک اسیر آیا ہے کہ کہیں جانیں سکتا اور ایک بندہ خدا ہے غل و زنجیر میں مقید اور شکایت کرتا ہے اپنی بھوک سے جو شخص آج کے دن اس کو کھانا دے گا قیامت کے روز خدائے تعالیٰ سے جزا اس کی پائے گا جو شخص کھیتی بوٹتا ہے اور زراعت کرتا ہے وہ جلد کاٹتا ہے۔ پس اس کو کچھ دے دو اور محروم نہ رکھو جناب فاطمہ نے فرمایا کہ میرے ہاتھ چکی پیسنے سے مجروح ہو گئے ہیں اور ایک صاع کے سوا اور کچھ باقی نہیں رہا اور میرے

فرزند نہایت گرسنہ اور بھوکے ہو رہے ہیں۔ ان کا باپ صاحب خیر و معروف ہے اور کشادہ دست۔ یہ فرما کر سب روٹیاں اسیر کو اٹھا دیں اور سوائے پانی کے اس روز بھی کچھ نہ چکھا اور چونکہ تینوں روزے تمام ہو چکے تھے تو صبح کو سب بہ نیت انظار بیدار ہوئے اور جناب امیر حسنین کو لے کر رسول خدا ﷺ کی خدمت میں حاضر ہوئے اور حسنین کا بھوک کے مارے عجیب حال تھا کہ ضعف کے سبب کانپتے تھے جناب رسول ﷺ نے جو یہ حال ان کا دیکھا تو فرمایا کہ اے ابوالحسن بہت سخت ہے مجھ پر کہ میں یہ حال تمہارا دیکھوں چلو فاطمہؑ کے پاس غرض کہ یہ حضرات اس معصومہ کے پاس آئے تو اس سیدہ کو محراب عبادت میں کھڑا پایا کہ شکم مبارک بھوک کے سبب پشت سے لگ گیا تھا اور آنکھیں گڑھے میں گھس گئی تھیں۔ پس جب رسول خدا ﷺ نے یہ حال معصومہ کا دیکھا تو ان کو سینہ سے لگایا اور فرمایا کہ میں پناہ لے جاتا ہوں تمہاری اس حالت سے روزہ سے۔ اس وقت جبرئیل امین جانب رب جلیل سے نازل ہوئے اور کہا کہ اے محمد جو کچھ کہ خدائے تعالیٰ نے تمہارے واسطے مہیا کیا ہے اس کو لو اس حضرت نے پوچھا کہ کیا چیز لوں اے جبرئیل ہل اتی علی الانسان حین من الدھر یہاں تک کہ اس آیہ کو پڑھا ان کو ہذا کان لکم جزاء وکان سعیکم مشکورا اور ایک اور روایت میں وارد ہے کہ جب رسول خدا ﷺ جناب فاطمہؑ کے گھر تشریف لائے اور ان کو اس حال میں دیکھا تو روئے اور کہا کہ تم تین روز سے گرہنہ ہو اور یہ حالت تمہاری بچی اور میں غافل ہوں کہ جبرئیل امین یہ آیات لے کر نازل ہوئے ان الابرار یشربون من کاس کان مزاجہا کافورا عینا یشرب بہا عباد اللہ یفجرونہا نفجیرا یعنی بہ تحقیق کہ ابرار اور نیکو کار پیئیں گے کانسوں سے کہ ہو گا مزاج ان کا مثل کافور کے چشمہ کہ پیئیں گے اس سے بندے خدا کے پھاڑیں گے اس سے چشمے پھاڑنے کے۔ راوی کہتا ہے کہ یہ چشمہ جناب رسول خدا ﷺ کے گھر میں ہے کہ اس سے اور چشمے جدا ہوتے ہیں اور پیغمبروں اور مومنوں کے گھر میں بہتے ہیں۔ یوفون بالندر۔ پورا کرتے ہیں نذر کو مراد ان سے علیؑ اور فاطمہؑ اور حسنینؑ ہیں۔ ویخافون یوما کان شرہ مسطحیرا ڈرتے ہیں اس روز سے کہ شر اس روز کا عظیم ہے ویطمعون الطعام علی حبہ مسکینا ویتیمات واسیرا اور دیتے ہیں کھانے کو راہ خدا میں اس کی محبت میں مسکین کو اور یتیم کو اور اسیر کو انما نطعمکم لوجہ اللہ



لانرید جزاء اولاشکور اور کہتے ہیں کہ سوائے اس کے نہیں کہ ہم تمہیں کھانا دیتے ہیں واسطے خدا کے اور نہیں چاہتے ہم تم سے یہ کہ مکافات اور بدلہ کرو اس کا اور نہیں چاہتے ہیں ہم اس پر شکر کہ تم ہماری تعریف کرو۔ حضرت فرماتے ہیں کہ یہ بات انہوں نے زبان سے نہیں کہی۔ لیکن دل میں رکھتے تھے خدائے تعالیٰ نے ان کے دل کی بات کی خبر دی کہ یہ اس قصد پر دیتے ہیں۔ فوقہم اللہ شر ذلک الیوم۔ پس نگاہ رکھ خدا نے ان کو اس روز کے شر سے اور ان کو دی نصرت اور سرداری اور شاہی دنیا میں اور جزادی ان کو بسبب صبر کے آخرت میں بہشت کہ رہیں اس میں اور حریر کہ فرش کریں اس میں اور بیٹھیں اس حال میں کہ تکیہ کیے ہوں اوپر تختوں کے اور کرسیوں کے حوروں کے ساتھ اور نہیں دیکھتے اس بہشت میں آفتاب کو اور نہ زہریر کو ابن عباس سے منقول ہے کہ اہل بہشت دیکھیں گے بہشت میں روشنی مثل آفتاب کو پس یہ کیا روشنی ہے اس وقت جبرئیل ان کے پاس آئیں گے اور کہیں گے کہ یہ نور آفتاب کا نہیں ہے بلکہ یہ نور ہے فاطمہؑ زہرا اور علی مرتضیٰؑ کے تبسم کرنے کا کہ یہ حضرت اس وقت آپس میں ہنستے ہیں اور ابن شہر آشوب نے مناقب میں روایت کی ہے کہ ذکر کیا ہے۔ اس روایت کو ابو صالح اور ضحاک اور حسن اور عطا اور قتادہ اور مقاتل اور لیث اور ابن عباس اور ابن مسعود اور ابن جبیر اور عمرو بن شعیب اور حسن بن مہران اور نقاش اور ثعلبی اور واحدی نے اپنی تفسیروں میں اور صاحب اسباب نزول اور خطیب مکی نے اربعین میں اور ابو بکر شیرازی نے اور ابو بکر احمد بن فضل نے اسی طرح پر کہ کتاب عروس میں روایت کی ہے اصح وغیرہ سے اور علمائے اہل بیت عصمت و طہارت نے امام محمد باقر سے اس حدیث کو اس طرح پر روایت کیا ہے کہ جب رسول خدا نے ان سب کو بھوکا دیکھا تو جبرئیل نازل ہوئے اور ان کے پاس ایک طبق طلا کا پر از طعام تھا۔ پس سب نے اس پر بیٹھ کر کھانا کھایا یہاں تک کہ خوب میر ہوئے اور کچھ اس میں سے کم نہ ہوا۔ امام حسینؑ باہر تشریف لے گئے اور نکلڑہ گوشت کا حضرت کے ہاتھ میں تھا۔ زن یہود نے ان سے وہ نکلڑا طلب کیا۔ حضرت امام حسینؑ نے ہاتھ اس کو دینے کو بڑھایا اور چاہا کہ وہ پارہ لحم اس کو عنایت کریں کہ جبرئیل امین نازل ہوئے اور دست مبارک سے اس پارہ لحم کو لے لیا اور اس طبق کو آسمان پر لے گئے جناب رسول خدا ﷺ نے فرمایا کہ اگر حسینؑ اس یہودیہ کے دینے کا ارادہ نہ کرتے تو وہ طبق تا روز قیامت ہمارے پاس رہتا اور ہم ہمیشہ اس میں سے کھاتے کچھ کم نہ ہوتا اور آیہ شریفہ یوفون بالندر

نازل ہوا۔ اور علی بن ابراہیم نے تفسیر کریمہ و طعمون اللطام میں جناب مستطاب جعفر صادق علیہ السلام سے روایت کی ہے کہ اس جناب نے فرمایا کہ جناب معصومہ کے پاس قدرے جو تھے اس سے عصیدہ کہ قسم طعام ہے مہیا کیا اور وقت صبح سب حضرات اس کے تناول کرنے کو بیٹھے کہ مسکین آیا اور اس نے سوال کیا وہ سب عصیدہ سب نے اس کو دے دیا پھر دوسرے دن یتیم آیا اور تیسرے دن امیر آیا اور ان حضرات نے اپنا اپنا حصہ ان کو دے دیا اور آپ تین روز تک بھوکے رہے کہ یہ آپ کریمہ نازل ہوا و معیکم مشکوراً۔ مترجم کہتا ہے کہ یہ واقعہ غیر سابق کا ہے اور یہ دوبارہ معاملہ ہوا ہے۔

اس طرح روایت کی ہے کہ جب تین روز اس طرح پر کہ اوپر مذکور ہوئے گزرے اور ان حضرات پر بھوک نے غلبہ کیا اور جناب رسول خدا ﷺ کو بھی چوتھا روز فاقہ کا تھا اور حضرت نے بسبب گر سگی کے پتھر شکم مبارک پر باندھ رکھا تھا اور اپنے اہل بیت ﷺ کا بھی احوال حضرت ﷺ پر منکشف تھا۔ پس وہ جناب حضرت امیر کو ہمراہ لے کر مقدار کے باغ میں تشریف لائے اور اس زمانہ میں کسی درخت خرما پر پھل نہ تھا اور موسم خرمے کا ہو چکا تھا۔ آپ نے فرمایا کہ اے ابوالحسن یہ ٹوکرا لے اعل درخت کے تلے جاؤ اور کہو اس سے کہ رسول خدا ﷺ تجھ سے کہتا ہے کہ بحق خداوند عالم میوہ اپنا ہمیں دے۔ جناب امیر فرماتے ہیں کہ جب میں نے یہ پیغام حضرت کا پہنچایا تو درخت نے سر اپنا نیچے جھکایا۔ میں نے دیکھا کہ اس میں میوہ ایسا لگا ہوا ہے کہ مثل اس کے کسی نے نہ دیکھا ہو گا۔ غرضیکہ میں نے اس میں سے اچھے اچھے خرمے توڑ لیے اور حضرت کی خدمت میں حاضر کیے پس حضرت نے بھی کھائے اور مقدار کو مع حصہ اس کے عیال کے دیئے اور موافق جناب معصومہ رضی اللہ عنہا اور حسین رضی اللہ عنہ کے گھر میں لے کر آئے دیکھا کہ جناب سیدہ درود سر سے کمال متازی ہیں۔ حضرت نے فرمایا کہ اے فاطمہ رضی اللہ عنہا خوشخبری ہو تجھے اور مبر کر کہ ان مراتب کو کہ جو تیرے لیے خداوند علام کے نزدیک مہیا ہیں نہ پہنچے گی بجز مبر کے پس جبرئیل سورہ ہل اتی لے کر نازل ہوئے اور سید نے بھی طرایف میں ثعلبی سے اور اس نے ابن عباس سے کہ حدیث اور نزول سورہ ہل اتی کو ان حضرات کے حق میں روایت کیا ہے اور بعد اس کے کہا کہ موافق اس خبر کے کہ ثعلبی نے غزالی سے اپنی کتاب میں کہ معروف بہ ثقہ ہے نقل کی ہے کہ آنحضرت پر آسمان سے ماندہ اتر ا اور سات روز تک ان سب نے اس سے تناول کیا اور پھر کہا کہ حدیث ماندہ اور نزول اس کا ان حضرات پر سب کتابوں میں مذکور ہے اور سید نے کہا ہے کہ اخطب

خوارزم نے اپنی کتاب میں حدیث مائدہ کو نقل کیا ہے اور واحدی نے اپنی تفسیر میں حدیث نزول سورہ مذکور کو ذکر کیا اور زعشری نے کشاف میں اور بیضادی نے اپنی تفسیر میں اور اوروں نے اوروں میں اس کو نقل کیا ہے اور ابن ابراہیم نے اپنی تفسیر میں جعفر بن محمد صادق سے اور اس جناب نے اپنے آباء کرام سے مثل روایت سابقہ کے لکھا ہے اور اس روایت میں یہ بات اور زیادہ ہے کہ جناب امیر بعد تین دن کے ابو حیلہ انصاری کے پاس تشریف لے گئے اور اس سے ایک دینار قرض لیا اور بازار میں مدینہ میں تشریف لائے تاکہ کچھ قسم طعام سے خریدیں کہ مقدار بن کنڈی سے ملاقات ہوئی وہ بھی بازار میں بیٹھے تھے۔ جناب امیر ان کے پاس تشریف لے گئے اور سلام کیا اور باعث حزن و اندوہ کا پوچھا۔ مقدار نے عرض کی کہ میں کہتا ہوں جو کچھ بندہ صالح موسیٰ بن عمران نے کہا تھا کہ ربی انی کما انزلت من خیر فقیر یعنی اے پروردگار میرے بدرستیکہ میں ساتھ اس چیز کے کہ تو نے نازل کیا طرف میرے نیکیوں اور خیرات سے محتاج ہوں جناب امیر نے پوچھا کہ تمہیں کتنے روز سے فاقہ ہے عرض کی کہ چار دن سے حضرت نے فرمایا کہ اللہ اکبر اللہ اکبر آل محمد ﷺ تو تین روز سے فاقہ سے ہیں اور تو چار روز سے پس تو ہم سے زیادہ اس دینار کا سزاوار اور مستحق ہے۔ راوی کہتا ہے کہ اس جناب نے وہ دینار مقدار کو دے دیا اور رسول خدا ﷺ کی خدمت میں حاضر ہوئے تو دست مبارک دوش جناب امیر پر رکھ کر ارشاد کیا کہ اے علیؑ میں تمہارے ساتھ تمہارے گھر چلتا ہوں شاید کچھ کھانا میسر ہو۔ اس واسطے کہ میں نے سنا ہے کہ تم نے ابو حیلہ سے ایک دینار قرض لیا ہے۔ راوی کہتا ہے کہ وہ جناب تشریف لے چلے اور جناب امیر کو حیا و امن گیر تھی کہ دینار تو مقدار کو دے دیا اور حضرت یہ فرماتے ہیں اور حال جناب رسول خدا کا یہ تھا کہ بسبب غلبہ بھوک کے پتھر شکم پر باندھے ہوئے تھے۔ تاہیں کہ خانہ جناب فاطمہؑ پر پہنچے اور دروازہ کو ہلایا۔ جناب معصومہؑ دروازہ پر تشریف لائیں اور دروازہ کھولا۔ جب نظر جناب معصومہؑ کی روئے مبارک جناب رسالت مآب ﷺ پر پڑی اور اثر بھوک کا اس سردار انبیاء کے بشرے پر نمایاں دیکھا تو گھبرا کر گھر میں تشریف لائیں اور کہا و اسوئۃ من اللہ و رسولہ۔ اے ابوالحسن تین روز سے ہمارے پاس کچھ نہیں۔ یہ کہہ کر طاہرہ حجرہ میں تشریف لے گئیں اور دو رکعت نماز ادا کی اور پھر بحضور خالق کون و مکان دست دعا دراز کیے اور کہا کہ اے رب العباد یہ محمد ﷺ پیغمبر تیرا ہے اور فاطمہؑ دختر تیرے پیغمبر کی ہے اور علیؑ تیرے پیغمبر کا داماد بھی ہے اور پسر عم



بھی اس کا ہے اور یہ حسنؑ و حسینؑ دونوں فرزند تیرے پیغمبر ﷺ کے ہیں۔ بار خدا یا بدرستیکہ بنی اسرائیل نے تجھ سے سوال کیا کہ ہم پر ماندہ کو نازل کر، خداوند اتونے انکے سوال کو پورا کیا اور ان پر ماندہ کو نازل کیا اور انہوں نے پھر کفران نعمت کیا۔ خداوند آل محمد ﷺ کفران نعمت تیرا نہ کریں گے۔ یہ کہہ کر سلام پھیرا۔ اس وقت ایک طبق مملو کھانے سے آگے رکھا ہوا دیکھا۔ اس کو اٹھا کر رسول خدا ﷺ کی خدمت میں لائیں۔ اس جناب ﷺ نے ہاتھ طبق کی طرف بڑھایا کہ اس طبق اور طعام نے تسبیح کی۔ جناب رسول خدا ﷺ نے یہ آیہ وان من شئی الا یسبح بحمدہ تلاوت فرمایا اور ارشاد کیا کہ اے علیؑ کھاؤ مگر اس کی اطراف سے کھانا اور بیچ سے نہ کھانا کہ بیچ میں اس کے برکت ہے۔ پس جناب رسول خدا ﷺ اور علی مرتضیٰؑ اور فاطمہ الزہراؑ اور حسینؑ نے تناول کیا۔ پس جناب پیغمبر ﷺ کھاتے جاتے تھے اور رخ انور علیؑ پر نظر کرتے جاتے تھے اور تبسم فرماتے تھے اور جناب علیؑ نظر تعجب جناب فاطمہ الزہراؑ پر کرتے تھے۔ حضرت ﷺ نے فرمایا کہ اے علیؑ کھاؤ اور فاطمہ سے کچھ نہ پوچھو۔ میں خدمت کرتا ہوں اس خدا کی کہ جس نے مثل میرے اہل فاطمہ کے مثل مریم دختر عمران اور ذکر یا کے ہے کہ کل ما دخل علیہا ذکر یا بالمحراب وجد عندہا رزقا قال یا مریم ان لک هذا قالت ہو من عند اللہ یرزق من یشاء بغیر حساب۔ اے علیؑ یہ کرامت اور منزلت تیرے واسطے بسبب اس دینار کے ہے کہ جو تو نے مقدار کو قرض دیا اور مزاب بن ابراہیم نے اپنی تفسیر میں زید بن ربیع سے روایت کی ہے کہ رسول خدا نے بسبب گرنگی کے شکم مبارک پر پتھر باندھ رکھا تھا۔ پس جناب فاطمہ زہراؑ کے گھر تشریف لائے اور حسینؑ حضرت کے دوش مبارک پر سوار ہوئے اور کہتے تھے کہ یا جد اہ ہمیں کھانا عنایت ہو۔ رسول خدا نے جناب معصومہؑ سے ارشاد کیا کہ ان کو کھانا دو۔ فاطمہؑ نے عرض کی کہ یا ایتما غیر از برکت رسول خدا ﷺ گھر میں کوئی چیز کھانے کی قسم سے نہیں ہے۔ حضرت یہ سن کر اور کمال تاسف کر کے آپ نے آب دہن سے ان کو خوب مطعوم کیا کہ وہ دونوں شہزادے سیر ہو کر سو رہے۔ پس جناب امیر فرماتے ہیں کہ میں نے تین گروہ نان ہمسایہ سے قرض لیے اور وقت انظار کا آیا تو روزہ انظار کر کے آگے رسول خدا ﷺ کے وہ تینوں گروہ نان رکھے اور ارادہ تناول کا کیا۔ ایک سائل نے آن کر سوال کیا پس ایک گروہ نان اس کو اٹھا دیا اور اسی طرح دو گروہ

نان باقی بھی دو دفعہ میں دو ساکلوں کو عنایت کر دیئے اور سب صاحب بھوکے رہے کہ آیہ ۔  
 -طعمون اللعالم علی حبہ..... نازل ہوا اور پھر عبد اللہ بن ربیع نے اپنے پدر و اپنے جد سے اس  
 طرح روایت کی ہے کہ حذیفہ نے جناب رسول خدا ﷺ کی دعوت کی۔ حضرت دن کو  
 روزہ سے اس کے گھر تشریف لے گئے اور تھوڑی سی دیر ٹھہر کر تشریف لے آئے حذیفہ نے  
 نصف ٹرید یعنی ایک قسم کا کھانا حضرت کے واسطے بھجوا دیا۔ اس جناب نے اس کے تین حصہ  
 کیے ایک اپنے واسطے اور ایک فاطمہ کے واسطے اور ایک اپنے خادم کے واسطے اور تین دفعہ  
 میں ساکلوں کو دے دیئے۔ پس آیہ مذکورہ نازل ہوا اور اس طرح کی روایتیں بھی اس میں  
 وارد ہوئی ہیں۔ غرض کہ اتفاق ہے، فریقین کا اس پر کہ سورہ اہل اتی شان میں اہل بیت کے  
 نازل ہوا ہے، اس صورت میں کہ تین روز تک فاقہ سے رہے اور ساکلوں کو اپنا کھانا دے  
 دیا۔

ابن شہر آشوب نے مناقب میں ذکر کیا ہے کہ آیہ وافی بدایہ بل اتی علی الانسان  
 حین من الدہر لم یکن شیئا مذکورہ تفسیر اہل بیت میں اس طرح وارد ہے کہ "ما اتی علی  
 الانسان نمان من الدبر وکان فیہ شیئا۔" مذکورہ نہیں گزرا اور انسان کے کوئی زمانہ دہر  
 سے مگر یہ کہ انسان بچ اس زمانہ کے ایک چیز تھا مذکور اور کیونکر مذکور نہ ہو کہ نام اس کا لکھا  
 ہوا تھا ساق عرش اور در بہشت پر، دلیل اس پر یہ ہے کہ خدائے تعالیٰ فرماتا ہے کہ انا خلقنا  
 الانسان من نطفہ ہم نے پیدا کیا انسان کو نطفہ سے اور معلوم ہے کہ حضرت آدم نطفہ سے  
 پیدا نہیں ہوئے پس مراد انسان سے اس جگہ جناب امیر ہیں۔ المختصر جبکہ یہ ثابت ہوا روایات  
 طرفین سے اور اجماع مفسرین اور محدثین سے کہ یہ سورہ مبارک شان میں اہل کسا آل عبا کی  
 وارد ہوا ہے تو کوئی صاحب عقل اور ذی علم شک نہ کرے گا اس میں کہ یہ فضیلت سوائے ان  
 حضرات کے اور کسی میں پائی نہیں جاتی۔ نزول اس سورہ کا اور اترنا مائدہ کا دلالت کرتا ہے  
 کمال جلالت و بلندی اور بزرگواری آنحضرت ﷺ پر نزدیک خدا کے اور یہ بھی معلوم ہی  
 ہے کہ مخصوص ہونا ان بزرگواریوں کا مکارم اور مفاخر کے ساتھ۔ دلیل واضح ہے کہ تقدیم  
 ان پر ان لوگوں کی کہ جو ایسے نہ تھے نہایت انج اور بغایت اشفع ہے اور بعض مخالفین سے جو  
 کہتے ہیں کہ یہ سورہ مکہ میں نازل ہوا ہے اور یہ قصہ مدینہ کا ہے پس یہ سورہ کیونکہ اہل بیت  
 کی شان میں نازل ہوا ہے۔

جواب اس کا یہ ہے کہ وہ غلط کہتے ہیں کہ سورہ مکہ ہے یعنی مکہ میں نازل ہوا ہے بلکہ یہ

سورہ مدینہ ہے اول تو اس واسطے کہ ابو حمزہ ثمالی نے اپنی تفسیر میں ابو عبد اللہ بن الحسن سے روایت کی ہے کہ یہ سورہ مدنی ہے شان میں علیؑ اور فاطمہؑ کے ساتھ نازل ہوا ہے اور بعد اس کے لکھا ہے کہ ابن عباس سے منقول ہے کہ اول سورہ کہ مکہ میں نازل ہوا ہے۔ اقراء باسم ربک ہے اور پھر سورہ یکہ کا شمار کیا ہے کہ وہ پچاسی سورہ ہیں اور پھر سورہ مدنیہ کو گنا ہے اور کہا ہے کہ اٹھائیس سورہ ہیں کہ مدینہ میں نازل ہوئے ہیں اور ان کی تفصیل لکھی کہ ان میں سورہ اہل اتی کو بھی گنا ہے اور ایسی ہی احمد نے زکریہ اور حسن بصری سے روایت کی ہے کہ انہوں نے اہل اتی کو سورہ مدنیہ میں شمار کیا ہے اور پھر احمد زاہد نے موافق ایک روایت کے کتاب ایضاح میں عثمان عطا سے اور اس نے اپنے باپ اور اس نے ابن عباس سے روایت کیا ہے اس مضمون کو ساتھ اس زیادتی کے کہ جس وقت شروع کسی سورہ کا مکہ میں ہوتا تھا تو اس کو مکی لکھتے تھے اور جب خدائے تعالیٰ اس میں زیادتی کرنا چاہتا تھا تو مدینہ میں زیادتی کرتا تھا اور پھر سعد بن شیب سے روایت کی ہے کہ اس نے جناب مستطاب علیؑ بن ابی طالب سے نقل کی ہے کہ اس جناب نے فرمایا کہ میں نے پوچھا رسول خدا ﷺ سے ثواب قرآن کا۔ اس جناب نے بعد بیان ثواب سورہ قرآن کے جس طرح پر کہ آسمان سے نازل ہوئے تھے ارشاد کیے تائیں کہ ”اہل اتی“ کو سورہ مدنیہ میں گنا اور بعض معاندین اہل بیت نے جو شک کیا ہے کہ کیونکر جائز ہو صدقہ دینا ایسے شخص پر کہ جو خود بھی محتاج ہو اور بھوکا اور عیال بھی اس کے بھوکے ہوں اور قریب ہو ہلاکت کے۔ جواب اس کا یہ ہے کہ شاید اس شخص نے یہ آیہ قرآن شریف اور فرقان مجید کا نہیں دیکھا اور نہیں پڑھا کہ ویوثر وں علیٰ نفسہم ولو کان بہم حصاصۃ یعنی اختیار اور ایثار کرتے ہیں اپنے پر اوروں کو اگرچہ ان کے واسطے بھی احتیاج ہو یعنی باوجود اس کے کہ خود بھی محتاج مگر اپنی احتیاج پر اوروں کی احتیاج کو مقدم رکھتے ہیں۔ آپ نہیں کھاتے اور اوروں کو کھلا دیتے ہیں۔ دوسرے یہ کہ اوپر جو روایتیں گزریں اور اخبار متواتر کتب طرفین اور روایات مقبولہ جانبین سے مذکور ہوئیں ان میں یہ بھی لکھا ہے کہ یہ سورہ اہل بیت علیہم السلام کی شان میں نازل ہوا ہے۔ پس اگر نزول سورہ مذکورہ کا مکہ میں ہوتا تو یہ روایتیں کیونکر صحیح ہوتیں۔ شیخ شرف الدین نے کنز میں ابو ہریرہ سے روایت کی ہے کہ ایک شخص خدمت رسول خدا ﷺ میں حاضر ہوا اور بھوک سے اس نے شکایت کی۔ اس جناب نے اپنی بیویوں اور ازواج کے گھر کھلا بھیجا کہ ایک بھوکا شخص بھوک سے شکایت کرتا ہے اگر کسی



کو کچھ میسر ہو تو اس کو دے دے۔ سب بیبیوں نے کہلا بھیجا کہ ہمارے پاس سوائے پانی کے اور کچھ نہیں ہے، یہ جواب سن کر حضرت ﷺ نے فرمایا کہ آج کی شب کون شخص اس کا مشکمل ہوتا ہے۔ جناب مستطاب علی مرتضیٰ نے عرض کی کہ میں اس کو مہمان اپنا کرتا ہوں یا رسول اللہ۔ پس جناب امیر یہ فرما کر جناب فاطمہ زہرا رضی اللہ عنہا کے پاس تشریف لائے اور اس ماجرے سے آپ کو آگاہ کیا۔ جناب معصومہ نے یہ سن کر ارشاد کیا کہ بجز قوت اطفال کے اور میرے پاس کچھ نہیں۔ مگر میں مہمان کو اپنے فرزندوں پر اختیار کرتی ہوں۔ حضرت نے فرمایا کہ اطفال کو تو بھوکا سلا دو اور اس مرد کا پیٹ بھرو۔ پس جناب سیدہ نے ایسا ہی کیا۔ جب وقت صبح کا ہوا اور جناب امیر حضرت ﷺ کی خدمت میں حاضر ہوئے تو خداوند عالم نے یہ آیہ نازل کیا کہ ویوثر و ن علی انفسہم ولو کان بہم خصاصہ یعنی اختیار کرتے ہیں اپنے اوپر اگرچہ آپ محتاج ہوں۔

اور بھی جناب مستطاب جعفر صادق سے روایت ہے کہ ایک دن جناب معصومہ نے حضرت علی رضی اللہ عنہ سے کہا کہ تم میرے پدر عالی قدر کی خدمت میں جاؤ اور میرے واسطے کچھ ان سے طلب کرو۔ چنانچہ جناب رسول خدا ﷺ نے ایک دینار دیا اور فرمایا کہ اے علی رضی اللہ عنہ جاؤ اور اپنے عیال کیلئے کچھ خرید و پس وہ جناب دینار لے کر رخصت ہوئے اٹارہ میں مقدار ابن اسود کندی سے ملاقات ہوئی۔ اسنے اپنی احتیاج عرض کی اس جناب نے وہ دینار مقدار کو دے دیا اور مسجد میں آن کر سو رہے۔ جناب رسول مقبول ﷺ نے آپ کا بہت انتظار کیا۔ جب آنے میں دیر ہوئی تو مضطرب ہو کر کھڑے ہو گئے اور مسجد میں شلنے لگے۔ ناگاہ دیکھا کہ علی رضی اللہ عنہ خواب استراحت میں ہیں آپ نے ان کو بیدار کیا۔ جب وہ بیدار ہو کر روبرو آپ کے بیٹھے تو حضرت ﷺ نے پوچھا کہ یا علی تم نے آج کیا کام کیا آپ نے عرض کی کہ جب میں آپ سے رخصت ہوا تو مجھے راہ میں مقدار ملا اور اپنی احتیاج ظاہر کی، میں نے وہ دینار اس کو دے دیا۔ حضرت ﷺ نے ارشاد کیا کہ مجھے جبرئیل نے اس کی خبر دی ہے اور آیہ یوثر و ن تمہاری شان میں لایا ہے اور پھر اسی کتاب میں جابر سے اور اس نے حضرت امام محمد باقر سے روایت کی ہے کہ کچھ مال اور چند حلے رسول خدا ﷺ کی خدمت میں کہیں سے آئے۔ حضرت نے اس مال کو ان پر قسمت کیا۔ جب بانٹ چکے تو ایک شخص فقراء مہاجرین سے کہ وقت تقسیم حاضر نہ تھا آیا، رسول خدا ﷺ نے ارشاد کیا کہ کون شخص تم میں سے اس مرد کو اپنے پر اختیار کرتا ہے اور حصہ اپنا اس کو دیتا ہے۔ جناب مستطاب علی

ہیبت نے عرض کی کہ یہ حصہ میرا حاضر ہے اس کو آپ دے دیں۔ جناب رسول خداؐ نے وہ حصہ حضرت کا اس فقیر کو دے دیا اور فرمایا کہ اے علیؑ بدرستیکہ مجھے خدا نے کیا ہے سبقت کرنے والا خیرات کے اور بخشش کرنے والا ہے ساتھ مال اپنے کے تو اے علیؑ تو یعسوب اور بادشاہ مومنوں کا ہے اور ظالم وہ شخص ہے کہ جو تجھ پر حسد کرے اور تجھ پر بیشی اور تقدیم ڈھونڈے اور تجھ پر زیادتی لے جائے اور تیرے حق کو منع کرے بعد میرے۔

اور بھی جابر سے اور اس نے حضرت امام محمد باقرؑ سے روایت کی ہے کہ ایک دن جناب اقدس نبوی ﷺ بیٹھے تھے اور اصحاب حضرت ﷺ کے گرد جمع تھے کہ اتنے میں جناب امیر المومنین تشریف لائے اور جامہ کنہ پارہ پارہ پہنے ہوئے تھے کہ اکثر جگہ سے بدن مبارک نمایاں تھا۔ جناب رسول خدا ﷺ نے حضرت علیؑ کی طرف نظر رافت و شفقت فرما کر آیہ یو ثرون تلاوت فرمایا اور کہا کہ اے علیؑ بدرستیکہ تو اس روز بزرگ اور سید اور امام اس جماعت کا ہے کہ جس کی شان میں یہ آیہ نازل ہوا۔ بعد اس کے رسول خدا ﷺ نے فرمایا کہ اے علیؑ وہ حلہ اور وہ کپڑے کہ میں نے تمہیں پہنائے تھے وہ کہاں ہیں۔ عرض کی کہ یا حضرت ﷺ بعض اصحاب آپ کے میرے پاس آئے اور اپنی بھوک کی اور اپنے عیال کی بھوک کی شکایت کی۔ میں نے ان کو اپنے پر ترجیح دی اور وہ کپڑے ان کو دے دیئے۔ حضرت ﷺ نے فرمایا کہ اے علیؑ خدا نے تعالیٰ نے تیرے واسطے بعوض اس جامہ کے حلہ سبز اس تبرق بہشت سے تیار اور مہیا کیا ہے کہ اطراف اس کے مرصع ہیں درو یا قوت و زبرد سے پس خوب عطا ہے عطائے پروردگار تیرے کی کہ بعوض تیری جواں مردی اور سخاوت کے اور تیرے مہر کرنے پر اوپر اس جامہ کنہ کے عطا کی ہے۔ جناب امیرؑ یہ سن کر خوشحال و شاداں پھرے اور فرات بن ابراہیمؑ نے اپنی تفسیر میں حضرت صادق سے روایت کی ہے کہ آیہ مثل الذین ینفقون اموالہم ابھفاء مرضات اللہ شان میں حضرت علیؑ کے نازل ہوا ہے۔

اور بھی کتاب ارشاد القلوب وغیرہ کتب معتبرہ شیعہ میں مسطور ہے کہ ایک بار جناب حیدر کرار غیر فرار مکہ معظمہ زاد اللہ شرفہا کی زیارت کو تشریف لے گئے تھے۔ ایک اعرابی کو دیکھا دامن جامہ کعبہ کا پکڑے خداوند عالم سے چار ہزار درہم مانگتا ہے۔ جناب امیرؑ نے اس اعرابی سے پوچھا کہ تو اس قدر درہم کیا کرے گا اس نے کہا کہ تم کون ہو اور کیوں پوچھتے ہو۔ اس نے جناب سے فرمایا کہ میں علی بن ابی طالب ہوں یہ سن کر اس نے کہا کہ

انت والله حاجتی یعنی بخدا کہ تم ہی حاجت میری ہو۔ یا حضرت چار حاجتیں میری ہیں ان کے واسطے چار ہزار درہم مانگتا ہوں۔ ایک تو ہزار درہم ہر زوجہ کا میرے ذمہ پر ہے اس کو ادا کرنا چاہتا ہوں۔ دوسرے ایک مکان اپنے رہنے کے واسطے۔ ہزار درہم مجھ پر قرض ہیں، ان کو ادا کرنا چاہتا ہوں باقی رہے ہزار درہم ان میں باقی زندگی بسر کرنا چاہتا ہوں۔ اس واسطے چار ہزار درہم طلب کرتا ہوں۔ حضرت نے یہ سن کر فرمایا کہ انصفت یا اعرابی اذا خرجت من مکتہ فاسئل من داری بمدینتہ الرسول۔ یعنی بہت انصاف کیا تو نے اور کچھ زیادہ طلبی نہیں کی۔ اے اعرابی جب تو مکہ سے مراجعت کرے تو مدینہ رسول میں آن کر میرا گھر پوچھ لینا۔ الحاصل اعرابی بعد ایک ہفتہ کے مدینہ منورہ میں آیا اور بازار میں کھڑا ہو کر پکارا کہ آیا کوئی شخص ایسا ہے جو مجھے گھر علیؑ بن ابی طالب کا بتا دے اتفاقاً حسنینؑ تشریف لاتے تھے۔ اعرابی کی آواز سن کر ارشاد کیا کہ آؤ ہمارے ساتھ ہم تجھے اس جناب کے گھر لے چلیں۔ اس مرد عرب نے ان کی طرف دیکھ کر کہا کہ تم کون ہو اور کیا حسب و نسب رکھتے ہو۔ فرمایا کہ ہم نواسے ہیں رسول ﷺ مقبول کے فرزند ہیں اس امیر کے کہ جس کا تو گھر پوچھتا ہے پس جب اعرابی نے یہ جانا کہ یہ دونوں گوہر شاہوار بحرین نبوت و امامت ہیں تو ان کے ساتھ مولائے کونین کے گھر آیا اور دونوں شاہزادوں سے عرض کی کہ آپ خدمت فیض و راحت امیر عرب میں جا کر میری طرف سے عرض کریں کہ جس اعرابی سے آپ نے وعدہ کیا تھا وہ در دولت پر حاضر ہے۔ غرض وہ جناب یہ سن کر باہر تشریف لائے اور سلمان سے ارشاد کیا کہ وہ باغ کہ جس کو رسول خدا ﷺ نے میرے واسطے لگایا تھا خریداروں پر عرض کرو۔ پس سلمان حسب الحکم قضا جریان بارہ ہزار درہم اس باغ کو بیچ کر لائے۔ جناب امیرؑ نے ان میں سے چار ہزار درہم اس عرب کو دیئے۔ مساکین اور محتاجین عرب کو جو یہ خبر پہنچی کہ اس جناب نے اپنا باغ بیچا ہے ہر طرف سے دوڑے اور اس جناب کو چاروں طرف سے گھیر لیا۔ اس ابر کرم اور دریائے سخا نے ایک ایک مشت زر سب کو دینی شروع کی تا ایں کہ باقی سب درہم ان پر تقسیم کر دیئے اور کچھ باقی نہ رکھا۔ بعد تقسیم جب دولت سرا میں تشریف لائے تو جناب معصومہ سیدۃ النساء فاطمہ زہراؑ نے پوچھا کہ میں نے سنا ہے کہ تم نے اپنا باغ بیچا فرمایا کہ ہاں بیچا اس چیز کے ساتھ کہ جو دنیا اور مافیہا سے بہتر ہے۔ جناب سیدہ نے حق میں جناب امیرؑ کے دعا خیر کی اور کہا کہ میں اور دونوں فرزند میرے گرسنہ ہیں اور اس میں شک نہیں کہ تم بھی مثل



ہمارے فاقہ سے ہو یہ سن کر وہ جناب گھر سے باہر تشریف لائے تاکہ کسی سے کچھ قرض لے کر اپنے عیال کی فاقہ شکنی کرائیں۔ اس اثناء میں جناب رسالت مآب ﷺ خانہ ملائک کا شانہ جناب فاطمہ زہراؑ میں تشریف لائے اور پوچھا کہ پسر عم میرا کہاں ہے۔ عرض کی کہ ابھی باہر تشریف لے گئے ہیں۔ جناب رسول ﷺ نے سات درہم جناب معصومہؑ کو دیئے اور فرمایا یہ میرے ابن عم کو دینا کہ تمہارے واسطے تدبیر کھانے کی کر دیں گے۔ یہ فرما کر تشریف لے گئے کہ جناب امیرؑ تشریف لائے اور کہا کہ شاید میرے ابن عم تشریف لائے کہ بوئے خوش میرے مشام میں آئی ہے۔ جناب معصومہؑ نے کہا کہ ہاں اور وہ درہم حضرت کو دیئے اور بموجب فرمانے رسول ﷺ خدا عرض کیا۔ جناب امیرؑ نے اپنے فرزند حسنؑ سے فرمایا کہ آؤ میرے ساتھ۔ جب بازار میں آئے تو ایک شخص کو دیکھا کہ وہ کہتا ہے کہ من یقرض الوفی الملی۔ یعنی کون شخص ہے کہ قرض دے خدائے وفا کنندہ کو کہ خزانہ امکان اس کا مال و نعمت سے بھرا ہوا ہے یعنی جو کوئی کہ مجھ کو دے گا ایسا ہے کہ گویا خدائے تعالیٰ کو اس نے قرض دیا اور سب عوض اس کا پائے گا۔ جناب امیرؑ نے یہ سن کر امام حسنؑ سے پوچھا کہ یا بنی تعلیہ الدراہم۔ یعنی اے فرزند عزیز یہ درہم اس کو دے دیں۔ امام حسنؑ نے کہا بہتر اے پدر بزرگوار۔ پس اس جناب نے وہ درہم اس کو دے دیئے اور ارادہ کیا ایک شخص کے پاس جا کر کچھ قرض لیں۔ راہ میں ایک اعرابی سے ملاقات ہوئی کہ اس کے پاس ایک ناقہ تھا۔ اس نے کہا کہ یا حضرت اس ناقہ کو آپ خریدتے ہیں۔ فرمایا لیس معی ثمنہا۔ یعنی میرے پاس اس کی قیمت نہیں ہے۔ اس نے عرض کی کہ آپ قرض لے لیں۔ جب آپ کے پاس ہو گا۔ عنایت کر دیجئے گا۔ حضرتؑ نے فرمایا کتنے کو دے گا۔ عرض کی سو درہم کو۔ فرمایا کہ اے حسنؑ اس ناقہ کو لے لو۔ جب آگے تشریف لے گئے تو ایک اور اعرابی ملا۔ اس نے عرض کی کہ اے علیؑ اس کو بیچتے ہو۔ فرمایا ہاں، مگر تو اس کو لے کر کیا کرے گا۔ عرض کی کہ اس پر سوار ہو کر تمہارے ابن عم کے ہمراہ کفار کے خلاف جہاد کروں گا۔ فرمایا کہ اگر تو قبول کرے تو میں تجھے بلا قیمت ہی دے دوں اور بخش دوں۔ اس نے عرض کی کہ ایک سو ستر درہم اس کی قیمت نذر کرتا ہوں فرمایا۔ اے حسنؑ درہم اس سے لے کر ناقہ اس کو دے دو اور چلو کہ اس اعرابی کو ڈھونڈ کر اس کے درہم اس کو دے دیں۔ پس اس کی تلاش میں چلے۔ جناب رسول خدا ﷺ کو ایک جگہ کھڑے دیکھا کہ پہلے اس سے اس جگہ اس جناب کو کبھی نہ دیکھا تھا۔

اس جناب نے دیکھ کر تبسم کیا اور کہا کہ اے ابوالحسنؑ! اس اعرابی کو ڈھونڈتے ہو کہ جس نے تمہارے ہاتھ ناکہ بیچا تھا۔ عرض کی کہ ہاں یا رسول اللہ حضرت نے فرمایا کہ اے ابوالحسنؑ! وہ نوع بشر سے نہ تھا بلکہ وہ جبرئیل تھا۔ جس نے تمہارے ہاتھ ناکہ بیچا اور وہ میکائیل تھا۔ جس نے تم سے خریدا اور وہ ناکہ ناکہ ہائے بہشت سے تھا اور وہ درہم خداوند عالم کے نزدیک سے تھے اور یہ اشارہ ہے اس عبارت کی طرف کہ جو سائل نے کہا تھا کہ من یقرض الوفی العلیٰ انحصی پس اب اس روایت اور ارشاد القلوب کو ملاحظہ کرنا چاہیے کہ کیسی فضیلت پر اس جناب کے دلالت کرتی ہے۔ اس واسطے کہ خدا کی راہ میں دینا وہ امر ہے کہ جس کے حسن پر عقل و نقل دونوں متفق ہیں اور سورہ بل اتی اس مدعا پر گواہ صادق ہے اور آیات و احادیث بھی مدح میں اس صفت حسنہ کے اس قدر وارد ہیں کہ احصا ان کا ممکن نہیں اور نہ کوئی اہل اسلام ان کا انکار کر سکتا ہے۔

اور بھی منقول ہے کہ ایک مشرک نے عین حرب اور گرمی کارزار میں اس بحر جو دو سخا سے شمشیر مانگی اس جناب نے اپنی تلوار اس کافر غدار کے آگے پھینک دی وہ متحیر ہو کر بولا کہ اے صاحب ذوالفقار ایسی گرمی ہنگامہ اور وقت کارزار میں تم نے اپنی تلوار مجھ کو دے دی۔ آج تک کسی نے ایسے وقت میں یہ جرات نہیں کی جو تم نے کی۔ آپ نے فرمایا کہ جب کہ تو نے تلوار مانگی تو میرے کرم سے بہت بعید تھا کہ میں تیرے سوال کو رد کرتا اور پورا نہ کرتا۔ مشرک نے جو یہ حال آپ کی سخاوت کا دیکھا تو دوڑ کر قدم اقدس پر گر پڑا اور اسلام قبول کیا اور ہمیشہ آپ کے ہمراہ رہا۔

اور بھی منقول ہے کہ بموقع ایک سفر اثناء راہ میں ایک فقیر نے اس بادشاہ دین و دنیا سے ایک روٹی مانگی آپ نے قبر سے ارشاد کیا کہ اس کو روٹی دے دو۔ قبر نے عرض کی کہ روٹیاں دسترخوان میں بند ہیں۔ فرمایا کہ مع دسترخوان اس کو دے دو۔ عرض کی کہ دسترخوان اونٹ پر بندھا ہے فرمایا کہ مع اونٹ دے دے۔ عرض کی کہ وہ اونٹ قطار میں بندھا چلا جاتا ہے۔ فرمایا کہ ساری قطار ہی فقیر کو دے دے۔ قبر یہ سن کر اونٹ پر سے کود کر قطار سے دور جا کھڑا ہوا۔ فقیر نے مہار اس قطار کی پکڑ لی۔ جناب امیر نے قبر سے پوچھا کہ تو ایسا گھبرایا۔ قبر نے عرض کی کہ یا حضرت مجھے خوف ہوا کہ مبادا دریائے کرم جوش میں آئے اور آپ مجھے بھی قطار کے ساتھ فقیر کو بخش دیں۔



# حب علی رضی

مرتب  
ریاض احمد



اکرم آرکیڈ ۲۹۰ ٹیل روڈ (مغان والا چوک) لاہور۔ پاکستان فون: ۴۲۳۸۰۱۳